

چند جوان ۽ سچ

الطاف شيخ

انٽرنيٽ ايڊيشن:

الطاف شيخ ويب

www.altafshaikh.com.pk

روشنِي پبليڪيشن

ڪنڊيارو

2009ع

Roshni Book No. 335

ڪتاب جو نالو: چنڊ چوان ۽ سج
 ليکڪ: الطاف شيخ
 ڇاپو ٻيو: © الطاف شيخ 2009ع
 ڪمپوزنگ: رفيق حسين ڪولاچي
 روشني ڪپوزرس، حيدرآباد.
 ڇپيندڙ: فائين ڪميونيڪيشن، حيدرآباد.
 ڇپرائيندڙ: روشني پبليڪيشن، ڪنڊيارو، سنڌ

قيمت: -/- ---- رپيا

CHAND CHAWAIN SUCH

by: **Altaf Shaikh**

Composed by: Rafique Hussain Kolachi
 Roshni Composers & Printers Hyder Chowk, Hyderabad
 Printed: Fine Communication, Hyderabad, Sindh.
 Published by: Roshni Publication, Kandiaro
 Second Edition © Altaf shaikh 2009

استاڪسٽ

شاهه لطيف ڪتاب گهر، گاڏي کاتو حيدرآباد، پٽاڻي بوڪ هائوس اوريٽنٽ سينٽر حيدرآباد
 ڪانڊياواڙ اسٽور، اردو بازار، ڪراچي، حسين عامر نيوز ايڇنسي، مين بس اسٽاپ، سجاول.
 رابيل ڪتاب گهر، لاڙڪاڻو + رهبر بڪ اڪيڊمي، رابع سينٽر، لاڙڪاڻو.
 مڊني بڪ ڊيپو لاڙڪاڻو + نيشنل بوڪ ڊيپو بندر روڊ، لاڙڪاڻو + نوراني بوڪ ڊيپو بندر روڊ، لاڙڪاڻو
 اشرف بوڪ اسٽال، مسجد روڊ، نوابشاهه، سڪندري بوڪ ڊيپو ڪپرو + حافظ ڪتب خانو ڪپرو
 المهران ادبي ڪتاب گهر، سانگهڙ، العزيز ڪتاب گهر، عمر ڪوٽ + تر ڪتاب گهر عمر ڪوٽ.
 سليم نيوز ايڇنسي، نيو بس اسٽينڊ، دادو + جنيد بوڪ ڊيپو دادو
 مرچولال بوڪ ڊيپو بدین + رحيم بوڪ ڊيپو بدین + سوڃهرو ڪتاب گهر، بدین، تر ڪتاب گهر، مني
 ڪتاب مرڪز فرير روڊ، سکر + عزيز ڪتاب گهر، بئراج روڊ، سکر + الفتح نيوز ايڇنسي، مهران مرڪز، سکر
 گل ڪتاب گهر، لک در شڪارپور، تهذيب نيوز ايڇنسي، خيرپور ميرس + نيشنل بڪ اسٽال، پنج گلو چوڪ، خيرپور ميرس
 مڪتبي عزيز ڪهڙا + سچل ڪتاب گهر، درازا قاسميه لائبريري، اسپتال روڊ ڪنڊيارو.

منهنجو E-mail فريند - الطاف شيخ

آئون الطاف شيخ سان ايجان مليو ڪونه آهيان. ڪٿي گڏجي چانهه ڪانه پيئي اٿئون ڪنهن شادي يا ڏنر ۾ ملاقات ڪانه ٿي آهي. ڪڏهن پاڻي واري جهاز هواڻي جهاز يا پاڪستان ريلوي جي ٽڏين هواڻن واري ڪمپارٽمينٽ ۾ گڏ سفر ۽ suffer ڪونه ڪيو اٿئون. اسان جي فيلڊ ۽ فن جدا، راهون ۽ رستا جدا. جذبا ۽ جنون جدا. ريت ۽ رسم جدا. اُمنگون ۽ آرڙتون جدا. راز ۽ رمزون جدا، خواهشون ۽ خواب جدا آهن ۽ انهن جون ساڻيون پڻ ڌار آهن.

الطاف شيخ جو ننڍپڻ شهر ۾ ۽ منهن جو ڳوٺ ۾ گذريو آهي. آئون روز شام جو بڪرين ۽ ريڻن جو موٽندڙ ڌڻ، لهندڙ سڄ جي بئڪ گرائونڊ ۾، بند جي پويان هڪ هڪ ٻه ٽي مٿي چڙهي وري اڳيان اچي ڳوٺ ڏي موٽڻ واري مال جو منظر وساري نه سگهيو آهيان. هاڻ به شادي وغيره ۾ سعيو ڪري دير سان وڃان ته جيئن اهو منظر ڏسان. شايد منهن جو من سودائي آهي. شام گهڻن کي ڊپريس ڪري پر مونکي ايڪسائٽ.

الطاف شيخ جو فئورائٽ سبجيڪٽ مٿس ۽ منهنجو انگلش آهي. چتوياد اٿم ته a-b اسڪوائر جا جزا ڪيندي ڀرو چڙهندو هو. پائٽيان ته ڪو ٻيو ڪري پر سائين ٻيو ڪير ڪري؟ هيرالڊ رابنس کي ڪعوت ڪندس every body has to take his own cross and fight his own war الطاف شيخ ڪعوت ڪاليج ۾ ۽ آئون لوڪل ڪاليج ۾ پڙهيو هوس. الطاف جو دور ايوب جو ۽ منهن جو ضياءَ جو (اهو واحد قدر ساڳيو آهي).

الطاف شيخ اسان کان گهڻو اڳ گريجوئيٽ ٿي ويو. تڏهن آئون الف دوزبر آن پڙهندو هوس. اڃا تائين ڪير مون کي دو ڪونه سمجهائي سگهيو آ. اها رفوگري ڪهڙي لسانيت جي ماهر ڪئي آهي.

ڪيترن دوستن هينئر وزن وڌائي ڇڏيو آ ۽ وارن ۾ لاڀارو پوندي ڪافي ڏينهن ٿيا آهن يا چاندي لهي آئي آ، پر هاڻ ڪڏهن ڪڏهن ملاقات ٿئي ٿي جو موبائل فاصلا وڌائي ڇڏيا آهن. هونئن جو بس ڀر به تائيم ڪيڏي ملبو هو. هاڻي سي. اين جي مهانگي ٿي وئي آهي. وڏي ڳالهه ته اهي فرصتون ڪٿي؟

(روز هڪ ٻئي سان ملڻ جو هو وڃن

يا هاڻ سال ساهيون ٿيو وڃن).

الطاف شيخ منهنجو يا آئون الطاف جو ڳوٺاڻي آهيان. منهن جا ڳوٺاڻي شهيد، شهيمير، غلام شبير چچڙو شهيد سيد سيف الله شاهه جيڪو منهنجن پيارن دوستن ڊاڪٽر مخمور بخاري (جنهن 29 سالن جي مختصر ڄمار ۾ ڊاڪٽريٽ جي سند حاصل ڪئي آهي) ۽ ڊاڪٽر اسد الله جو منڙو پيءُ هو. مونکي به پائرن کان وڌو منو هو. لساني تنظيم هٿان شهيد ٿي ويا ۽ هالا جي تاريخ پنهنجي خون رنگين رقم ڪري ويا.

انهيءَ وقت اڃا ذهني شعور ايتري ترقي ڪانه ڪئي هئي، اڃا قوم جي نيائين سوڙها پاڄاما پاڻي سرعام ڊانس ڪرڻ کان اڳ سوپيرا سنڌوءَ ۾ سر ڏيئي سرهو ٿيڻ کي پسند ڪيو ٿي. اڃا ٿرڊ ورلڊ آرڊر ڪونه نڪتو هو. اڃا پاڪستاني رپٽي ۽ گريجوئيٽ جي ٻاهر ايتري ڊي وٺيو ڪانه ٿي هئي، اڃا پاڪستاني پاسپورٽ تي سڄي دنيا جي مهاجرن ٻاهر ڪرائيم ڪونه ٿي ڪيا. اڃا سيڪسي ڪپڙا پائي ڊيل وانگر هلڻ جو ڪنهن سوچيو به ڪونه هو. سڀني مردن جي نگاهن کي فحش هڻڻ جو الزام هڻڻ وارا ۽ واريون اڃا ماءُ جي پليسينٽا ۾ تاقوڙا هڻي رهيون هيون.

الطاف شيخ کي ماءُ سنڌي ۾ لولي ڏني. مونکي به امان جيگل سنڌيءَ ۾ لولي ڏني. الطاف کي پيءُ چيو ته نوڪري ڪرڻي اٿئي ته سولي ڪري ڪر. مونکي به هوبهو اهي لفظ منهنجي پيءُ چيا. شال ٻنهي جي والدين کي الله سائين جنت الفردوس ۾ جايون ڏي. آمين

آئون پنهنجي وڃن تي قائم آهيان الطاف جي خدا کي خبر (هيترا پرستا) هوندي ڪير هن کان پڇي ته ڪيڏي مهل آئين ۽ ڪيڏي مهل وٺين؟ ته سڀ گڏجي ڪهاڙين سان ڳيا ڳيا ڪري لوڙهي ڇڏينس. ڪيترا ڏينهن الطاف جا آرٽيڪل ٻين وانگر پڙهان پيو. سوچيان ته ڪانٽيڪٽ ڪرڻ لاءِ ڪا سفارش ڳوليان باقي هيڏو وڏو آفيسر مونکي جواب ڏيندو الاڻي نه. ڪيترا ڏينهن سوچي پوءِ اي ميل ڪيم. ٻن ڏينهن کان پوءِ ان باڪس ڪوليان ته مٿان ٿي مٿان الطاف شيخ لکيو پيو آهي. ڪيترو وقت نالي تي اڪيون ڪپائي وينور هيس. پوءِ ڊڄي ڊڄي ڪوليم الاڻي الطاف آهي يا ڪو دوست مذاق پيو ڪري. کولي ڏسان ته الطاف جو جواب لکيل هو وضاحت سان ۽ مٿان thanks يعني مهرباني وري منهنجي. اهي جرائيم پڪ الطاف

الطاف شيخ

چنڊ چوان ۽ سڄ

انگريزن وٽان ڪٿي آيو آهي نه ته ننڍا آفيسر منهن سامهون هروبرو جواب سڌو ڪونه ڏين، پوءِ ته جيڪي به جواب ڏنائين سي محفوظ ڪري رکيم، اهو منهن جو خزانو آهي ڪنهن کي ڪونه ڏيکاربو. مخمور کي به نه شهيد کي به نه. صفا نه!

اٺين پوسٽ گريجوئيٽ ڪرڻ وقت آڪسفورڊ جي ڊائريڪٽر سان لکپڙهه رهي. ڪهڙو به خط لکيو جواب ضرور ملندو. الاڻي ڪيترا هنن کي خط لکندا هوندا. ظاهر آهي انهيءَ لاءِ گورنمينٽ جي طرفان ڪا بجيٽ ته رکيل نه هوندي. هو پنهنجي خرچ تي مونکي جواب لکندو رهيو هدايتون ڏيندو رهيو. اڃا مون وٽ اهي خط محفوظ آهن. الطاف به ٻاهر رهندي اهي وصفون اپنائڻي آيو آهي.

مهربانيون شڪريا ڪهڙا ڪري ڪهڙا ڪبا،

پيار ۾ ليڪا پرين ڪهڙا ڪري ڪهڙا ڪبا.

(شهيد)

ڄام شورو (امداد حسيني چوي ٿو ته ٻه الڳ الڳ لفظ آهن انڪري الڳ ڪري لکڻ هوندو. آئون جهنگ جي بلا مونکي ڪهڙي خبر) ڪافي سال ڪراچي وڃڻ وارن جي راهه هوندو. هو کي اتي استاپ ڪري چانهه پائڻي ڪن، ڪي ٿرو وڃن. لنگهي وڃڻ وارن به ڄامشوري تي ڪافي لکيو. ڪن کي ٻه چار مهينا يا سال ڪن نوڪري ملي، رڳو پيا ڄامشورو ڄامشورو ڪندا. گيت، غزل ۽ ڪهاڻيون لکندا. اهي ڪجهه ڪونه ڪاليج ۽ يونيورسٽيءَ وانگر ٻين بجي تائين رونق رهي پوءِ صفا سچ! پٿريلو علائقو آهي رات سو ٺري ٿي باقي خير. الاڻي ڪهڙو سڀاڳو ڏينهن هو (شايد موڪل هئي) جو الطاف شيخ ڄامشوري ۾ هڪ رات رهيو. صبح جو وهنجڻ مهل قوهاري جي سيني سوراخن مان پاڻي تيزي سان وهي رهيو هو. (يادن جي انڊلٽ) آئون ته پنجن ڇهن سالن ۾ هڪ ڏينهن به اهڙو نه سڀيان. چوٿين پنجين ڏينهن پاڻي بند. بالٽي دٻا ڪٿي ڪڏهن هن هاسٽل ڪڏهن هن هاسٽل. وهنجڻ ته ٿيو پري وضوءَ لاءِ پاڻي ڪونه ملندو. اهي ڏينهن ڪاليج مس ڪري، جهڙا تهڙا منهن کي چنڊا هڻي، سڄو ڏينهن تاس يا ڪو ڊائجيسٽ پڙهيل هجي، وري پڙهيو هو. ٻي ڪا انٽرين ڪانه هئي. (تي سگهي ٿو الطاف شيخ استادن وارن هاسٽل ۾ رهيو هجي. اتي ڪا ڪرم فرمائي ٿي هجي. باقي شاگرد ته يتيم هئاسون.) شام جو ڦاٽڪ تي چانهه پيئڻ وڃو هٿ ڪوپ ۾ اڪيون ڪراچي واري بس جي اڳئين پورشن ۾.

الاڻي ڪيترا سوين، جن ۾ اڀر سنڌ عموماً ۽ ٿر وارا خصوصاً، جن ڪڏهن بنا چادري جي عورت ڪانه ڏٺي، تن جو من وائڙو، واچ گودو ۽ وايون بتال هونديون هيون، شاگردپاڻيون ان وقت پڇاڙيءَ تائين نولفت جو بورڊ منهن تي هنيو هليون (اڃا وي سي آر تي بندش هئي ڪئبل جو نالو ڪنهن ٻڌو ڪونه هو، ماحول صفا تائيت هو.) سندن خاندانن جي اعليٰ ذات وارن جو نزلو ڪرندو هو. انهن ڪارين نرسن تي جن لاءِ پٽائي فرمايو:

ڪاري ڪو جهيون ڪيٽريون مور نه موچارين،

وئي وينيون وات تي ڪڪي هاڻيون ڪاريون.

پاڻ ڪي ڄام جو بابو سمجهندي جن تي پنهنجو تائيم، پئسو ۽ توانائي وڃايائون، جن جي جهان کي خبر هوندي ته اهي ڪهڙيون خانداني آهن. نوي سيڪڙو عيسائي هونديون هيون. گهڻن اتان شادي ڪئي. ڪيترن مري اتي ميا شاهه مقام ۾ قبر ٺهائي ڳوٺ جو منهن ڪونه ڏنو ڪيترن جي پٽن کي عيد براد حيدرآباد ۽ ڄامشوري ۾ پنهنجي بابتن کي ڳوليندي هنن اڪين ڪيترا پيرا ڏنو. اتو ۽ لتو ته ٿيو پري، عيد جي خرچي يا نصيب. گهڻن پنهنجون ننڍپڻ جون منگون ڇڏي، (ڪن طلاقون ڏيئي ٻي جي ڪوشش ڪئي پر ڪانه ٿي، خدا هي ملا نه وصال - صنم) اتان شادي ڪري اتي جا ٿي ويهي رهيا. پينر هن پنيور ۾ اڃا هي گنهگار اڪيون بند ٿيڻ کان اڳي ڪيترا منظر ڏسنديون.

تفوبرتو اي پرڻ ڳردان تفو.

الطاف شيخ جو هالا جي نجر جو آرٽيڪل مون ويب تي ڏنو آهي پڙهي ڏسو.

ڪس سي انصاف مانگون ڪسي منصف ڪهون.

انهي ڄام شوري لاءِ ماڻهن آهن پريون، دانهون ڪيون، لڙڪ لاڙيا، ڳچ ڳاريا. انهي ڄامشوري گهڙا گهر ڦٽايا، گهڙيون دليون توڙيون، گهڻن جون منگون اڻ ڇهيون اڻ ڏنيون جن ڪڏهن ڪنهن غير مرد جو منهن ڪونه ڏنو. اهي در ۾ ٺهاري ٺهاري، طعنا تنڪا سهي سهي، تي بي جون مريض ٿي، رت اوڳاچي، مري دفن ٿي ويون. چڱا مڙس ڪلهي ڪانڌي ڪونه ٿيا. گهڻن جو اولاد هميشه لاءِ يتيم ٿي ويو. ان کي چئبو آهي لڳي ڪي لعنت آهي؟

ڪنهن چيو الطاف تبليغ ڪونه ٿو ڪري ڇو سائين؟ هيڏا سارا ٻه وڏا ڪتاب، ڀلي پار تان پيرو آئون سمجھان ٿو سڀني کان ٿلهو واليوم آهي ۽ اي روڊ تومدينه سڄي جا سڄا تبليغ، دعائن، آزين نيزارين معافين تلافين، آهن ۽ دانهن سان پريا پيا آهن. سڄي مومن سنڌي ميراث آهي جيڪو اتي پهچي رب کان پنهنجي خطائن جون معافيون وٺي ٿو. پاڻ به روئي ٿو اسان کي به روٽي ٿو.

اللهم عفوتحب عفوفاعف عنا

مونکي پڪ آهي ته جيڪر الطاف پهرئين يا ٻئي سال عمري يا حج تي وڃڻ ٿئيس ها ته گهڻو سفرنامن ۾ فرق محسوس ٿئي ها پر قدرت کي ايترا سفرناما لکائي پوءِ الطاف کي حج ڪرائڻو هو. هر ليڪڪ پنهنجي ليڪ ۾ ڪٿي نه ڪٿي موجود هوندو آهي الطاف پڙهندڙ کي پاڻ سان وٺيو هلي، ائين محسوس ٿئي ٿو ڇڻ ٿري ڊي جي فلم پئي ڏسجي. ڪافي ڪتاب پڙهيا اٿم پوءِ به گهٽ ٿو چوان پر اها پڪ اٿم ته ڪنهن به اديب جا سڀ ناول يا شاعري ايترو مقبول نه ٿي هوندي جيترا الطاف جا سڀ ڪتاب. اها ٻي ڳالهه آهي ته ڪيترا سنڌي ڪتاب خريد ڪري پڙهن ٿا. هن عمر ۾ پڙهندڙ کي نئون سفرنامو ڏيڻ لاءِ الطاف پنهنجي خرچ تي ست سمونڊ پار وڃي ٿو. آمريڪا جهڙي مهانگي ملڪ ۾ پنهنجي خرچ تي، ڪو سرڪاري ڊبليگيشن يا پبلشر کان اڻڊوانس نه ٿو وٺي. الطاف کي شهرت جي ضرورت ڪونهي ڪا، هي سڄو مواد الطاف جو ئي آهي ائين سمجهو ته چانهه ۽ شربت (اسلامي ملڪ ۾) الطاف جو ڪوپ ۽ گلاس منهنجا آهن

گر قبول افتدزه - عزوشرف

ڪتاب ۽ اخبار جي وڌيڪ مقبول آهن ته جلد مارڪيٽ مان گم ٿي وڃن ٿا پر انٽرنيٽ گم ٿيڻ جهڙي شيءِ ڪانهي ڪا. رڳو اسان کي وقت ملي ته ٻين سان گڏ پنهنجي مادري ٻولي کي تائيم ڏيون.

ڪو گهر وٺي چوي ٿو فلاڻي جو ايمان لوڏن ۾ ڪونهي ڪو.

ڪو چوي جنهن جي چيچ سيد جي هٿ ۾

ڪو چوي آئون بهترين بوالهوس رهيو آهيان

ڪو چوي آئون نماز پڙهان پر گوڏن ۾ سور ٿو پوي

ڪو چوي مومل نه سهي سومل ٿي سهي

ڪو چوي خدا بهيچ ديتا هي حور صهبا کي لئي

ڪو چوي مون زندگيءَ ۾ صرف ارڙهن عشق ڪيا ترين ۾ زال وٺي هوندي ۽ مسافر خاني ۾ محبوبه

ڪو چوي مان هيڏو وڏو ليڪڪ سڄو ڏينهن وٺويس يس سر ڪيان

ڪو چوي لوڪ ستي مس ڪال ڪري ٿي.

هلو سائين هڪ بن کي ڇڏيو

امير خسرو کان اياز تائين، نائيت اينگل کان نورجهان تائين، حافظ کان حميد شهيد تائين، مايا انجلو کان مخمور بخاري تائين، جين آسٽن کان مارتن لوٽر ڪنگ تائين، عمر خيام کان عبید راشدي تائين، سعدي کان سانگي تائين، فردوسي کان فراز تائين، شيلي کان شاڪر تائين، بودليئر کان بيدل تائين، هيرالڊ رابنس کان هري موٽواڻي تائين، موهن ڪلپنا کان منشي ابراهيم تائين، پبلونرودا کان پوپي هيرانداڻي تائين، رابندر ناٿ کان رجنيش گرو تائين.

ڪنهن ڪنهن جو ايمان پر ڪيو آهي؟

۽ ڪهڙي ڪسوتي ٿي؟؟

۽ چو؟؟؟

فرانس جا ڪوپ ڪراڪري، باٽا جا جوتا، انڊيا ۾ تاتا ۽ برلا، نوڪيا، سوني ۽ مرسيديز سني ۾ سنيون ڪمپنيون آهن. ڪنهن سوچيو آ ته انهن جا مالڪ مسجد يا پگودا ۾ چلا ڪاٽيندا هوندا؟ پوءِ چو اسان ليڪڪ ۽ شاعر کي ايمان جي

ڪسوتي تي پر ڪٿ جي ڪوشش ٿا ڪيون؟

گهڻائي سنڌي ليڪڪ ۽ شاعر جن جو بئڪ گرائونڊ غربت جي لڪير کان گهڻو هيٺ رهيو آهي، پوءِ خدا جي قدرت هنن کي مٿي آڻي ٿي پر هنن کي اهو ننڍپڻ جو احساس هر وقت ڏنگ هڻندو رهندو آهي. رفلڪس ائڪشن ۾ سائيڪي طور هر ڳالهه ۾ پنهنجي سڃاڻي جو اظهار ڪندا رهندا يا پنهنجن هيرو کان چواڻيندا رهندا يا ائني ڪلاٽيميڪس تي

پهچي سڄو وقت ڊپریشن کي لڪائڻ لاءِ نان تڪن، شرابن ڪبابن، اوچين واچن، قيمتي پرفيومن ۽ ڪارن جو ذڪر ڪندا رهن ٿا. نتيجي ۾ پڙهندڙ جي دل ۾ محبت وڃائي ويهن ٿا. الطاف شيخ ۾ خدا تعاليٰ اهڙي ڪابه سپيريٽي يا ستيتس ڪامپليڪس ڪونه رکيو آهي. هو غريبي ٿي هوندي ۾ رهي، گاڏن تان نان وغيره کائي، مڙي هانءَ جهل ڪري، اسان کي به سيڪاري ٿو ته ٿورن پنسن ۾ گهڻو ڪيئن گهمي سگهجي ٿو. چاهي ها ته ملائيشيا ۾ رهي پوي ها. پاسپورٽ ڪو مسئلو نه هو. پر هن محب وطن ماڻهوءَ کي وطن جي خوشبوءِ چڪي آئي. هن جون پاڙون هتي، دوست احباب هتي، يار اغيار هتي، سمنڊ درياءَ هتي، ڍنڍون ڍورا هتي، پنيون ٻارا هتي، باغ بستان هتي، ٻولي ٻولي هتي، پرڻو مرڻو هتي، ابا ڏاڏا هتي، مٽيءَ جي خوشبوءِ هتي، محبتون هتي، راحتون هتي، باغ ۽ بهار هتي، گل ۽ بلبل هتي، ساغر مينا هتي، ساقي پئمانا هتي، تاج بلوچ هتي، هدايت بلوچ هتي. ڇا ڪونهي هتي؟ سڀ ڪجهه ته آهي ها! صبر ناهي، شڪر ناهي، محبت ناهي، جفاڪشي ناهي، احساس ناهي، ايمان ناهي، پئمان ناهي، وفا ناهي، جفا ناهي، همت ناهي، حميت ناهي، محبت ناهي، برداشت ناهي، ايتار ناهي وڏي ڳالهه ته ڌرتي لاءِ پيار ناهي.

نه ته ائين چوڻ بيجا نه ٿيندو ته الطاف سونو چمچو وات ۾ جهلي پيدا ٿيو. پر امارت جي خوشبوءِ ڪنهن هڪ جملي يا ڊائلاگ ۾ نظر ڪانه ٿي اچي. ننڍا هئاسين ايترو شعور ڪونه هئو. پاڻ ۾ بحث ڪندا هئاسين ته پورپ وڃڻ وارو وهندڙ پاڻيءَ ۾ هٿ ڌوئڻ کان سواءِ ڪيئن ٿوري سگهي؟ گهات گهات جو پاڻي پيئون ته چڪيو ضرور هوندائين! زندگيءَ جي تمام حسين زاوين، گولائين، گنبدن ۽ محرابن کان ڪيئن وانجهو رهيو هوندو!

زندگي جي سفر ۾ نشيب و فراز ڪرب ۽ لذت، رنگ ۽ بوءِ کان بي نياز ٿي گذري وڃڻ وڏي حوصلي همت ۽ جگر جي ڳالهه آهي. پر الطاف شيخ جي تاج بلوچ کي ڏنل انٽرويو ۾ جڏهن الطاف شيخ پنهنجي مائن پيئرن، چاچين ماسين وغيره جي ڳالهه ڪئي ته منهنجي من ۾ الطاف شيخ جو قد بت ڏهوڻو وڏي ويو. آئون پنهنجي ناڪاري سوچ جو ٿوري وقت لاءِ ٽي سهي (الطاف کان لکت ۾ ايڪسڪيوز ڪيان ٿو. اُميد ته دامن، عفو ۾ پناهه ملندي.

مرزا قليچ بيگ کي ان وقت جي انگريز ڪمشنر گهراڻي پڇيو.

“ويل مسٽر مرزا، هيترا ڪتاب لکيا اٿئي تون سمجهين ٿو ڏهه سيڪڙو سنڌي به تنهن جا ڪتاب پڙهندا هوندا.

مرزا جواب ڏنو “ويل ميسر ڪمشنر جيڪر هڪ سيڪڙو به پڙهي اهو اندازو لڳائي سگهيا ته اسين غلام آهيون ۽ غلامي عذاب آهي ته منهن جو لايو سجايو ٿيندو.” انهي مصداق هي منهن جي ڪوشش هڪ سيڪڙي سنڌي ۾ اهو اتساهه پيدا ڪري سگهي ته هو پنهنجي پسندیده ليکڪ، ليکڪا اديب، اديبا، شاعر، شاعره، نقاد، نقادا (نقاد جي مادي) ڪرڪيٽر مرد توڙي عورت (هاڻ ته سڀني فيلڊن ۾ چونڪا، چڪا ۽ فلائنگ ڪڪ واه جون پيون هڻن) ملهه ۽ مولودي (سنڌ جي وسرندڙ ثقافت) تي ڪجهه نه ڪجهه لکي انٽرنيٽ تي موڪلين ته منهنجو لايو سجايو ٿيندو.

ليڊي ڊائنا جي بورچيءَ ڪتاب لکيو “ماءُ لائف وٽ ڊائنا.” آئون سوچيان ٿو الطاف جي گهر مٿيون ڪم ڪرڻ وارو بواءِ هجان ها، هن پرزور جهڙي شخصيت کي ويجهي کان هر رنگ ۾ مشاهدو ڪيان ها، پوءِ اهو ڪتاب “ماءُ لائف وٽ الطاف شيخ” لکان ها. خبر ناهي ڪيتريون ڪاپيون ڇپائڻيون پون ها. پبلشر جي چاندي ٿي وڃي ها.

هزارون خواهشين ايسي ڪم خواهش به دم نڪلي

بهت نڪلي ميري ارمان ٿري ڪم نڪلي

مون جهڙا ڪيترا سڀ پسند جا ڪتاب وٺي ڪونه سگهندا انهن لاءِ الطاف شيخ (۽ سنڌي ٻوليءَ جي) شان ۾ ڪو قصيدو لکڻ کان قاصر آهيان. جيڪي سي رندا روڻيا اٿم، جيڪي پارڪن وٽ ترڻ کان پوءِ به اڳهائڻ جي اميد خير ڪي آهي. انسان هوندي غلطين کان مبرا ڪير ڪونهي. نشاندهي ڪرڻ پڙهندڙ جو فرض آهي.

لغزشون انسان آهيون ٿيو وڃن

پاڪ پوتي پاڻ ناهيون ٿيو وڃن

چاهتون چاهيون نه چاهيون ٿيو وڃن

پنهنجي وس ۾ يار ناهيون..... (شهيد)

هن ڪم ۾ ننڍن پائرن ۽ شبير ڪنير جو ٿورائتو آهيان جن جي مدد کان سواءِ هي ڪم مڪمل نه ٿئي ها. ٿورا نه ٿورا

مون تي مارو ٿڙن جا.

ڊاڪٽر امجد علي ڪيريو

ڄام شوروباءِ پاس (قاسم آباد)
03003088892

آخر ڪهڙو فائدو؟

“اي ميل” جي دنيا، خط و ڪتابت آسان، سستي ۽ بيحد تيز رفتار ڪري ڇڏي آهي. ان E-mail يعني اليڪٽرانڪ ميل ڪري، منهنجو به نه فقط پڙهندڙن سان ڳانڍاپو ۽ انهن طرفان منهنجي لکڻين بابت فيڊ بئڪ ملندو رهي ٿو پر پنهنجن ڪاليجي ساٿين ۽ شاگردن سان پڻ contact قائم رهي ٿو. شاگردن ۾ منهنجو سڀ کان وڏو تعداد ڏکڻ اوڀر ايشيا جي ملڪن، خاص ڪري ملائيشيا ۽ سنگاپور جي ملڪي، چيني ۽ انڊين (تامل ۽ سڪن) جو آهي جن کي مون اٺ سال کن جهازرانيءَ جا سبجيڪٽ گذريل صديءَ جي اسي واري ڏهي ۾ پڙهايا اڄ هو سڀ وڏا ٿي ويا آهن. ڪيترا ته جهازن جا ڪيپٽن ۽ چيف انجنيئر آهن ۽ دنيا جي مختلف سمنڊن تي مختلف قسم جا جهاز (پيسينجر، ٽئڪس، ڪارون ڪنڊر، رڊون ۽ ڊيگيون ڪنڊر، ڪيميڪل ڪنڊر ۽ ٻيا جهاز ۽ فيريون) هلائيندا رهن ٿا. ڪي وري مختلف بندرگاهن جي مختلف ادارن - شپ يارڊن، مئرين اڪيڊمين، پورٽ اٿارٽين، شپنگ ۽ چارٽرنگ ڪمپنين ۾ ڪم ڪن ٿا. هي اي ميل جو سسٽم ايجاد نه ٿئي ها ته چوٿو صدي کن اڳ جي انهن ڏکين نالن ۽ هڪ ٻئي سان ملندڙ شڪلين وارا چيني، ملڪي، تامل ۽ سڪ شاگرد ڪڏهوڪو ذهن مان نڪري وڃن ها! پر لڳاتار اي ميل جي ايڪسچينج ڪري هڪ ٻئي کي ياد رکيو ويٺا آهيون ۽ هڪ ٻئي جي خبر چار ۽ حال احوال معلوم پيو ٿئي. انهن اي ميل خطن ۾ گهڻي ڀاڱي فوتا ۽ فٽمليين جي خبر چار هوندي آهي. ڪي خط خاص ڪري ملڪي شاگردن جا، دلچسپ ۽ سبق آموز به هوندا آهن ۽ دل ڪندي آهي ته دوستن ۽ پڙهندڙن سان share ڪجن. هن وقت ملڪي زبان ۾ به e-mail مليا اٿم جيڪي پڙهندڙن جي دلچسپي لاءِ هتي ترجمو ڪريان ٿو. ٻئي خط اسان کي سوچڻ جي خوراڪ مهيا ڪن ٿا. ٿي سگهي ٿو هن قسم جا E-mail ڪيترن پڙهيا به هجن جو انهن جي هيٺان اهو به لکيو ويندو آهي ته هي خط جيڪو هڪ سؤ ماڻهن کي موڪليندو ان جو پلو ٿيندو. بهرحال هنن اي ميلن تي ته ائين لکيل نه هو پر اڄڪلهه اهو trend به عام آهي ته هي اي ميل ٻين کي به موڪليو نه ته توهان تي ڪا مصيبت ايندي ۽ پوءِ ڪيترائي بيوقوف ۽ ايمان جا ڪچا، ان کي سچ سمجهي e-mail ڪندا رهن ٿا يا فوتو ڪاپيون ورهائيندا رهن ٿا. اسڪول جي ڏينهن ۾ به اهڙا خط هوندا هئا جن ۾ مواد ڪجهه نه هوندو هو پر ان تي زور ڏنل هوندو هو ته هن خط کي سؤ دفعا لکي ورهائڻ ۾ امتحان ۾ پاس ٿيو ۽ ٻيون به خوشخبريون ملنديون. ٻي صورت ۾ ڪو ويجهو ماٿ مري ويندو يا ڪو ٻيو نقصان رسندو. اسان ان خوف ۽ هراس کان ۽ امتحان ۾ پاس ٿيڻ جي خوشيءَ ۾ ويٺا اهي خط لکندا هئاسين. تن ڏينهن ۾ نه هتي فوتو اسٽيٽ مشين نه پرنٽر. اڄ ٿو سوچيان ته امتحانن جي ڏينهن ۾ اهڙين ڳالهين پٺيان اڃا به وقت وڃائڻ بدران اهو وقت به پڙهائيءَ کي ڏجي ها ته اڃا به وڌيڪ سيڪڙو حاصل ڪري سگهجي ها. آخرڪار اسان جي ڪاليجي ساٿين اختر علي عباسي، ڪمڊور اشفاق بيگ، جهانگرا باجرا جي اقبال ترڪ، شاهه پنجو سلطان جي غلام محمد سومري جهڙن، جن مئٽرڪ ۽ انٽر ۾ سيڪنڊري بورڊ آف ايڊيوڪيشن ۽ NED ڪاليج ۾ ٽاپ ڪيو انهن ته ڪڏهن به اهڙين ڳالهين تي نه ڌيان ڌريو ۽ نه پنهنجو وقت وڃايو. بهرحال هتي جيڪي به اي ميل ڏئي رهيو آهيان انهن کي لکڻ يا دوستن ڏي موڪلڻ بدران هيٺئين سان هنڊائڻ جي ضرورت آهي ۽ ٻنهي خطن ۾ تمام سٺيون ڳالهيون آهن جيڪي مونکي ٻن ملڪي همراهن (جيڪي ڪنهن زماني ۾ منهنجا شاگرد هئا ۽ هاڻ جهازن جا ڪيپٽن) مختلف ملڪن مان موڪليا آهن. لڳي ٿو ته اهي هنن کي به ڪنهن ٻئي موڪليا آهن جيڪي هنن مون ڏي Kirim Lanjut (يعني فارورڊ) ڪيا آهن.

✱

ڳالهه ٿا ڪن ته هڪ نوجوان تمام ڊگهي عرصي لاءِ ولايت پڙهڻ لاءِ ويو. جڏهن هو موٽيو ته هن پنهنجي والدين کي چيو ته ڪو مذهبي عالم يا دين جو ڄاڻو ڳوليو جنهن کان هو تي سوال پڇي سگهي. آخرڪار هنن کي هڪ مسلمان اسڪالر ملي ويو.

نوجوان: تون ڪير آهين؟ ڇا تون منهنجي سوالن جا جواب ڏئي سگهندين؟
اسڪالر: آئون الله جو هڪ ٻانهو آهيان ۽ انشاءَ الله تنهنجي سوالن جا جواب ڏيڻ جي ڪوشش ڪندس.
نوجوان: پڪ سان ٿو چئين؟ مون ڪيترن ئي پروفيسرن ۽ علم جي ڄاڻن کان اهي سوال پڇيا پر هو جواب نه ڏئي سگهيا.

اسڪالر: الله گهريو ته آئون توکي مطمئن ڪندس.

نوجوان: مونکي تي سوال پڇڻا آهن:

1. ڇا خدا جو وجود آهي؟ ۽ جي ها ته هن جو ڪهڙو روپ آهي؟

الطاف شيخ

چنڊ چوانءَ سچ

2. تقدیر ڇا آهي؟
3. جيڪڏهن شيطان باهه مان ٺاهيو ويو آهي ته پوءِ آخر ۾ سزا طور هن کي جهنم ۾ چو اڇلايو ويندو، جيڪو پڻ ساڳي باهه مان ٺاهيو ويو آهي. ظاهر آهي جڏهن ٻئي باهه جا ٺهيل آهن ته شيطان کي ان جو ڪهڙو اثر ٿي سگهي ٿو؟
- نوجوان جيئن ئي پنهنجا ٽي سوال ٻڌايا ته اسڪالر هن جي ڳالهي تي زور سان چمات وهائي ڪڍي. نوجوان سور کان ڳل مهئيندي چيو: ”مون توکان فقط سوالن جو جواب گهريو آهي. انهيءَ ۾ ناراض ٿيڻ جي ڪهڙي ڳالهه آهي؟“
- اسڪالر: آئون ڪو توتي ناراض نه آهيان. هيءُ ٿڌو ته فقط تنهنجن سوالن جو جواب آهي.
- نوجوان: مون توهان جي ڳالهه نه سمجهي.
- اسڪالر: ٿڌو لڳڻ تي توکي ڇا محسوس ٿيو؟
- نوجوان: ظاهر آهي، مون کي سور محسوس ٿيو.
- اسڪالر: سوتون اهو يقين سان چئي سگهين ٿو ته سور جو وجود آهي؟
- نوجوان: جي ها. بيشڪ.
- اسڪالر: ته پوءِ مونکي سور جو روپ (شڪل) ڏيکارا!
- نوجوان: اها آئون ڏيکاري نٿو سگهان.
- اسڪالر: ته پوءِ تنهنجي پهرين سوال جو مون طرفان به اهو ساڳيو ئي جواب آهي. اسان سڀني کي بنا شڪل ڏسڻ جي خدا جي هجڻ جو يقين آهي.... گذريل رات، توکي ڪو خواب ۾ به نظر آيو ته اڄ تون مونکان چمات کائيندين؟
- نوجوان: نه.
- اسڪالر: ڇا تواج سوچيو به هو ته اڄ تون مونکان چمات کائيندين؟
- نوجوان: نه.
- اسڪالر: اها تقدیر اٿي۔ تنهنجي ٻئي سوال جو جواب.... منهنجو هٿ جنهن سان مون توکي چمات هنئي، ڇا جو ٺهيل آهي؟
- نوجوان: اهو گوشت جو آهي.
- اسڪالر: ۽ تنهنجو ڳل جنهن تي اها لڳي اهو ڇا جو ٺهيل آهي؟
- نوجوان: گوشت جو.
- اسڪالر: چمات لڳڻ تي توکيئن محسوس ڪيو؟
- نوجوان: سخت سور.
- اسڪالر: ته بس. اهو اٿي تنهنجي ٽئي سوال جو جواب.
- جيتوڻيڪ شيطان ۽ جهنم ٻئي باهه جا ٺهيل آهن پر جيڪڏهن الله چاهيو ته انشاءَ الله جهنم شيطان لاءِ هڪ سخت عذاب واري شيءِ ٿي پوندو.

*

آمريڪا جي ڪينٽڪي رياست جي جابلو علائقي جي هڪ فارم تي هڪ پوڙهو همراھ پنهنجي پوٽي سان گڏ رهيو ٿي. روز صبح جو هن ڪراڙي همراھ بورچيخاني جي ٽيبل تي ويهي قرآن جو دور ڪيو ٿي. هن جي پوٽي به چاهيو ٿي ته ڏاڏي جهڙو ٿيان ۽ هن هر اهو ڪم ڪرڻ جي ڪوشش ڪئي ٿي جيڪو ڏاڏي کي ڪندي ڏٺو ٿي.

هڪ ڏينهن پوٽي پنهنجي ڏاڏي کان پڇيو: ”آئون روز تو وائڱر قرآن پڙهڻ جي ڪوشش ڪريان ٿو پر مونکي اهو سمجهه ۾ نٿو اچي، ۽ جيڪي ڪجهه سمجهه ۾ اچن ٿو اهو قرآن شريف بند ڪرڻ سان ئي وسريو وڃي. قرآن پڙهڻ مان آخر اسان کي ڪهڙو فائدو ٿوري؟“

ڏاڏو جيڪو ان وقت سياري جي سرد هوائن کان بچڻ لاءِ بخاريءَ ۾ ڪوٺلا وجهي رهيو هو، تنهن ڪوٺلن واري چپي خالي ڪري پوٽي ڏي مڙيو ۽ کيس اها چپي ڏيندي چيو: ”هيئن ڪر جو هيءَ چپي کڻي درياھ جي ڪناري تي وڃ ۽ هن کي پاڻيءَ سان ڀري اڃ.“

نينگر ڏاڏي جي چوڻ مطابق ڪم ڪيو پر گهر پهچڻ کان اڳ سمورو پاڻي ڇڄي ۽ جي ڪن مان وهي (Leak) ٿي ويو. ڏاڏي کلندي چيس ”توڪي ٿورو تڪڙو هلڻو پوندو.“ ۽ پوءِ وري کيس چڄي ڏيئي درياھ تي موڪليو. هن دفعي چوڪرو پهرين کان تڪو تڪو ڊوڙيو پر گهر پهچڻ تائين سندس چڄي وري خالي هئي. چوڪري سهڪندي پنهنجي ڏاڏي کي چيو ته چڄي ۽ ۾ پاڻي آڻڻ ناممڪن ڳالهه آهي ۽ هو ان بدران باردي ڪٽڻ ويو. ڪراڙي مڙس چيو: ”مونکي پاڻيءَ سان ڀريل باردي نه پر چڄي کڻي. تون گهڻي ڪوشش نٿو ڪرين.“

چوڪرو هڪ دفعو وري چڄي ۽ کي ڪٽي درياھ ڏي روانو ٿيو ۽ ڏاڏو ٻاهر دروت بيهي هن کي ڏسڻ لڳو. چوڪري کي پڪ ٿي چڪي هئي ته هو ڪنهن به صورت ۾ چڄي ۽ ۾ پاڻي آڻي نٿو سگهي پر ڏاڏي کي ڏيکارڻ لاءِ ته هو ڪٽي ڪيترو به تڪو ڊوڙي پر گهر پهچڻ تائين پاڻي ليڪ ٿي ويندو هو وري درياھ ڏي روانو ٿيو. درياھ تي پهچي هن چڄي ۽ کي درياھ ۾ ٻوڙي پاڻيءَ سان ڀري ڪڍيو ۽ پوءِ هن کان جيتري قدر ٿي سگهيو تڪو تڪو واپس وريو پر ڏاڏي وٽ پهچڻ تائين هڪ دفعو وري چڄي خالي ٿي وئي. سهڪندي هن ڏاڏي کي چيو: ”ڏاڏا! ڏسو! آهي ڪو پاڻيءَ جو ڦڙو به. اها سڄي محنت بيڪار پئي وڃي.“

”سو تون سمجهين ٿو ته اها سڄي محنت بيڪار پئي وڃي؟“ ڪراڙي مڙس چيو ”ٿورو غور سان چڄي ڏي ڏس.“

چوڪر چڄي ۽ کي غور سان ڏٺو ۽ هن کي پهريون دفعو محسوس ٿيو ته اها چڄي ڪجهه مختلف لڳي رهي هئي. ڪوئلن جي پراڻي هيءَ چڄي جيڪا سڄي ڪاري هئي سان پاڻي پوڻ ڪري ڏوٻي اهڙي صاف ٿي ويئي هئي جڻ نئين هجي.

”پتا! اهڙي ڪجهه ٿئي ٿو جڏهن تون قرآن پڙهين ٿو.“ ٻوڙهي پنهنجي پوٽي کي ڳراڻڙي پاڻي چيو تون ڪٿي ان جي هر شيءِ نه سمجهي سگهين يا ياد ڪري نه سگهين پر ان جي پڙهڻ سان تنهنجو اندر توڙي ٻاهر ان چڄي ۽ وانگر بدلجي ويندو. اهورب جي طرفان اسان انسان ذات لاءِ معجزو آهي.“

ولایت ۽ اسان جا ڊاڪٽر

گهوٽڪي جي انجنيئر رميش ٿارواڻي سان گڏ نيو جرسي کان واشنگٽن وڃي رهيو هوس. رستي تي پينسلوانيا جي شهر فلڊلفيا ۾ پهتاسين ته رميش چيو ته هتي ڪجهه ساهي ٿا پٽيون ۽ ڪافي ٿا پيون. “ها ضرور” مون ورائيومانس، “آمريڪا جو هي بندرگاهه مون لاءِ ڪراچي ۽ چنگانگ وانگر آهي جنهن جي گهٽيءَ گهٽيءَ کان واقف آهيان.”

“چئبو ته توهان جو جهاز هتي به ايندو رهيو.” رميش پنهنجي ڪار ڪي فلڊلفيا شهر اندر موڙيندي چيو. فلڊلفيا جي روزيلٽ بليوارڊ تان رميش پنهنجي ڪار ڪي ڪاٻي پاسي هولم (Holme) ايونيو تي موڙيو ته مون ٿڌو ساهه کڻي چيو “مونکي پنهنجو آمريڪا جو پهريون سفر ياد ٿو اچي. هتي ڪجهه پرائيوٽ اسپتالون ۽ ڪلينڪون آهن. اتي آئون ايندو هوس.” رميش تهڪ ڏيندي چيو “صحيح ٿا چئو. مشهور نزلت هاسپيٽل ۽ راتميٽن ميڊيڪل انسٽيٽيوٽ وغيره سڀ هن ڪنڊ تي آهن.” ۽ پوءِ چين تي شرارتي مُرڪ آڻيندي چيو “سائين نرسن جي چڪر ۾ ته نه ايندا هئائو؟”

“چوڻ ته سچ ٿو. تن ڏينهن ۾ جهازين جا ٻيا ڪهڙا ڪم هوندا هئا. خاص ڪري يوناني جهازن جا خلاصي بندرگاهه ۾ جهاز ٻڌجڻ سان بالٽيمور اسٽريٽ جي ناچ گهرن ۾ ايندا هئا يا وري مڪاني اسپتالن جي نرسين وٽ. پر آئون نڪ ڪن ۽ گلي (ENT) جي ڊاڪٽر وٽ چڪر هڻندو رهيس.”

“چو؟ خيبر ۾؟” رميش پڇيو.

“ڪراچيءَ کان آمريڪا ايندي منهنجو ڪن خراب ٿي پيو هو ۽ مون کي هن بندرگاهه فلڊلفيا ۾ ENT اسپيشلسٽ وٽ، هن هنڌ به تي دفعا اچڻو پيو هو.”

منهنجي خيال ۾ سال 1969ع جا شروعاتي ڏينهن هئا جڏهن اسان ڪراچيءَ جي شپ يارڊ جو ويهه هزار کن تن وزن جو ٺهيل نئون جهاز هيڏانهن آمريڪا وٺي آيا هئاسين. پاڪستان ۾ هن کان اڳ هن وزن ۽ ماڊرن ٽيڪنالاجي جو ڪو هڪ به جهاز مس ٺهيا هئا سوان حساب سان هي ايئرڪنڊيشنڊ ۽ ان وقت جو ماڊرن جهاز وڏي ڳالهه هو جنهن ان وقت جي پوليٽيڪس ۽ يوگوسلاويا جي شپ يارڊن ۾ ٺهندڙ جهازن سان ڪافي مشابهت رکي ٿي. هن جهاز کي هلائڻ لاءِ اٽڪل ستر کن ماڻهن جو عملو هو جنهن ۾ نيوپگيٽرن ۽ انجنيئرن کان علاوه خلاصي، بورچي، اسٽيورڊ، پنگي، واڊا ۽ اليڪٽريشن اچي ويا ٿي. مونکي مٿين انجنيئرنگ جي تعليم مڪمل ڪئي ڪو سال ڏيڍ مس ٿيو هو ان ڪري آئون اڃا ففٿ انجنيئر هوس. يعني جهاز هلائيندڙ مٿين انجنيئر جي لائين ۾ آئون هيٺين ڏاڪي تي هوس. يعني جونيئر انجنيئر هوس ۽ مونکي اڪيلي سر ڊيوٽي ڪرڻ بدران هڪ سينيئر انجنيئر (فورٿ انجنيئر) سان گڏ ڊيوٽي ڪرڻي پئجي ٿي. اسان ڪراچي کان ڪيپ ٽائون تائين هندي وڏي سمنڊ تي ۽ ان بعد ڪيوبا ۽ ڪئرولينا تائين اٽلانٽڪ سمنڊ ۽ ڪئربين سمنڊ تي لڳاتار چاليهه کن ڏينهن راتيون صبح جو ائين کان منجهند جو ٻارهين تائين ۽ شام جو ائين کان آڏيءَ رات تائين جهاز هلائيندا ٽيڪساز جي بندرگاهه هوسٽن ۾ پهتاسين. انهن ڏينهن ۾ اسرائيل ۽ عربن جي جنگ ڪري سئيز ڪئنال بند هو ته سئيز ڪئنال کليل هجڻ ڪري ۽ آفريڪا ڪنڊ کي ڦيرو نه ڪرڻ ڪري اسان ڏهه ٻارهن ڏينهن اڳوٽ آمريڪا پهچي سگهياسين ٿي.

نئون جهاز جتي ڏسڻ ۾ نئون ۽ سهڻو لڳي ٿو اتي ان جا ڪجهه اڻ ڄاتل مسئلا پڻ ٿين ٿا. ۽ انهن کي حل ڪرڻ لاءِ ڪجهه مهينا ڪافي محنت ڪرڻي پوي ٿي جيسين جهاز جو هر پرزو صحيح ٿئي. هن کان اڳ يوگوسلاويا مان ورتل نئون جهاز جڏهن هلايو هئوسين ته ان ۾ ٽن جنريٽرن مان هڪ ۾ وڏو مسئلو هو جنهن کي صحيح ڪرڻ جي اسان جهازي انجنيئر ڏاڍي ڪوشش ڪئي. نه فقط سمنڊ تي پر بيروت، طرابلس، اوڊيسا ۽ ٻين بندرگاهن ۾، جيڏانهن جيڏانهن جهاز ويندو رهيو ان جي هڪ هڪ پرزي کي ڪڍي چيڪ ڪندا رهياسين پر اهو صحيح نه ٿيو سو نه ٿيو. موتي يوگوسلاويا جي بندرگاهه رائيڪا ۾ آياسين جتي جهاز ٺاهڻ وارن سڄو جنريٽر ڪڍي نئون ڦٽ ڪري ڏنو.

هن پاڪستان ۾ ٺهيل جهاز ۾ مشينري جو ڪو وڏو نقص نه نڪتو پر سندس لوهي پليٽون هڪ ٻئي سان اهڙي طرح ڳنڍيل هيون جو جهاز جي رفتار هڪ حد کان مٿي ڪرڻ تي جهاز ۾ تمام گهڻي Vibration ٿي ٿي. جهاز جي هن ٽرڪٽي (Vibration) ڪري اسانکي ٻي ته ڪا اهڙي feeling نٿي ٿي پر ڪنن ۾ هلڪي هلڪي سرسراحت ضرور ٿي ٿي. مون جنهن انجنيئر سان جهاز هلائڻ جي ڊيوٽي ڪئي ٿي ان کي سگريٽ چڪڙ جي عادت هئي. انجڻ جي چارج سنڀالڻ سان هو پهريون ڪم سگريٽ ڪڍي دکائڻ جو ڪندو هو ۽ پوءِ ماچيس جي اڏ ٻريل ٽيليءَ سان ڪن ڪنهنڊو هو. آئون به سندس ماچيس مان

هڪ تيلي ڪيڊي ڪنھڻ لڳس. ۽ پوءِ ته جھڙي عادت ٿي ويئي. خبر ناهي ڪن ۾ واقعي خارش ٿيندي هئي يا عادت ڪري تيليءَ سان ڪن ڪنھڻ جي ٻار ٿيندي هئي. ۽ پوءِ نتيجو اهو ٿيو جو آمريڪا پهچڻ کان اڳ ڪن ۾ سور ٿي پيو. هوسٽن ۾ گھمڻ ڦرڻ ۾ ڳالهه وسري ويئي پر پوءِ فلڊلفيا اچي هتي ڊاڪٽر کي ڏيکاريم. ڊاڪٽر جي ڏنل گورين مان سور ته لهي ويو پر جهاز هلڻ سان وري خارش ٿي ٿي ۽ تيليءَ سان ڪن ڪنھڻ تي مجبور ٿيڻو پيو ٿي ۽ اها خارش سڄو سفر هلندي رهي. آمريڪا، ڪئناڊا ۽ يورپ جي ڪجهه بندرگاهن ۾ اتي جي ENT (ڪن جي ماهر) ڊاڪٽرن کي ڏيکاريم. انهن مان ڪجهه ته چيو ته ڪجهه به ناهي. ڪن به صاف آهي ۽ ڪجهه ڊاڪٽرن جهاز جي انشورنس ڪمپنيءَ کان منهنجي علاج جون ڳريون فيون وصول ڪرڻ لاءِ ڪا ڪريم يا مڪڻ لاءِ دوا ڏيئي ڇڏي ٿي. پر خارش تيليءَ سان ڪنھڻ سان ٿي ٿي ٿي. سا به فقط ڪجهه ڪلاڪن لاءِ. ان وچ ۾ جپان جي شهر اوساڪا ۾ به هڪ ڪن جي ماهر ڊاڪٽر وٽ ويڻو پيو. هن به دوربين سان چڪاس ڪري، ڊگهو بل ڏيئي، هڪ ويزلين جھڙي ڪريم جي شيشي ڏيئي ڇڏي. پر ان مان به فائدو نه رسيو. ان وچ ۾ منهنجو جهاز به بدليو پر اهو خارش وارو مسئلو ٻئي جهاز تي به قائم رهيو جنهن تي Vibration سواءِ 95Rpm جي زيرو هئي ۽ ان 95 آر بي ايم واري ڪرٽيڪل رفتار تي اسان جهاز هلايو ٿي ڪونه ٿي.

ڏيڍ سال بعد جهاز ڪراچي بندرگاهه ۾ آيو ته آئون ٻن ڏينهن جي موڪل وٺي ماءُ پيءُ سان ملڻ ڳوٺ هالا ويس. واپسيءَ تي حيدرآباد ۾ LMC جي پروفيسر ڊاڪٽر جعفري وٽ هليو ويس. جيتوڻيڪ منهنجي دل نه پئي مڃيو ڇو جو ”ڪٿي آمريڪا، انگلينڊ ۽ جپان جا ڪن جا ماهر ڊاڪٽر ۽ ڪٿي هي پاڪستاني ڊاڪٽر!“ يعني اها سوچ تن ڏينهن ۾ مون جهڙن نوجوانن جي دماغ ۾ ويندڙ هئي. اسان مغرب ۽ يورپ جي هر ڳالهه مان متاثر هئاسين. ڊاڪٽر جعفري جيڪو پوءِ ڏهن سالن بعد 1980ع ڌاري گذاري ويو. تنهن ڪن ۾ تارچ هڻي مونکي هڪ دوا لکي ڏني ته منهنجي ڪن جي خارش جو علاج اها دوا آهي. ”پر اها دوا هتان نه ملي سگهندي.“ هن مونکي چيو. آئون ان ئي ڏينهن ڪراچي کان اچي نڪتس. ڊاڪٽر جعفري جي نسخي مونکي متاثر نه ڪيو. شايد ان لاءِ اڳهين منهنجي Mindset ٿيل هئي. پر پوءِ ٻن ٽن ڏينهن لاءِ ان دوا جو ڪراچي جي استورن تان پڇايم پر واقعي نه ملي. مون ڊاڪٽر جعفري کي فون ڪري ان جي بدران ڪنهن ٻي دوا جو پڇيو.

”نه تنهنجي ان بيماريءَ جو علاج اهائي دوا آهي. ڪنهن کان ٻاهران گهرائي وٺو.“ هن پختي اعتماد سان چيو. ڪجهه ڏينهن بعد جهاز لنگر ڪنيو ۽ ٻن ڏينهن بعد جيئن ئي پهرين بندرگاهه ڪولمبو (سريلنڪا) ۾ پهتو ته مون اها دوا وٺي، ان لوشن جو ڪپاهه جي بڙي سان مڪڻ ڏنو ته خارش ختم ٿي وئي. هميشه لاءِ نه سهي پر هفتي ڏيڍ لاءِ ضرور. چيچ جيڏي اها ننڍڙي بوتل سال کن هلندي هئي. اهو ڪم پندرهن ويهه سال کن هلندو رهيو. ان بعد خبر پيئي ته جرمني جي اها ڪمپني جيڪا اها دوا ٺاهيندي هئي اها بند ٿي ويئي. 91_1990ع ڌاري پاڪستان آيس ته پراڻي ڊاڪٽر جي پڇا ڪرايم، خبر پيئي ته اهو ڪڏهوڪو گذاري ويو ۽ سندس پٽ ڪراچيءَ ۾ اسپتال هلائي ٿو.

ان بعد آئون ٻه سال ڪن يورپ جي مختلف ملڪن ناروي، ڊنمارڪ، سئيڊن، وينڊي جرمني ۾ به رهيس جتي جي ڪن جي ماهر ڊاڪٽرن کان دوا وٺندو رهيس پر ڪٿان به فائدو نه ٿيو. ڪن جي خارش مونکي بيزار ڪري رکيو. 1994ع ۾ پاڪستان آيس. هڪ دفعو وري ڳوٺ مان ٿي واپس ڪراچي ايندي، حيدرآباد ۾ گهڙيس. هن دفعي حيدرآباد جي صدر مان هڪ دڪان تان سنڌي ڪٽس وٺا هئا. سئيڊن ۾ رهندڙ هڪ دوست مونکي حيدرآباد مان اهي وٺي هن ڏي موڪلڻ لاءِ چيو هو. جيسين دڪاندار منهنجي لسٽ مطابق ڪٽس ڪيڊي تيسين مون هن سوڙهي گهٽيءَ ۾ نظر ڦيرائي. چوڌاري ڪٽس واري جا دڪان هئا يا ڊاڪٽر جا بورڊ. انهن ڊاڪٽرن جي Clinics ۾ هڪ بورڊ ENT جي ماهر ڊاڪٽر ”محبت خان“ جو به هو. (ان کي ڏهن سالن کان به مٿي اچي ٿيا آهن ۽ هن وقت مونکي هن نيڪ ڊاڪٽر جو سڄو نالو ياد نه پيو اچي.) آئون هن جي ڪلينڪ ۾ گهڙي ويس. سامهون وٺڻ ڪلارڪ کي چيم ته Appointment ورتل نه اٿم. ڪار جي غلط پارڪنگ ڪئي اٿم ۽ پوليس واري باهه ٻاري ڏني آهي ۽ شام تائين ڪراچي به پهچڻو اٿم. ”مون ENT ڊاڪٽر جو بورڊ پڙهي اهو سوچيو ته جڏهن هيستائين پهچي ويو آهيان ته هن ڊاڪٽر کي به ڏيکارڻ ۾ ڇا خرابي آهي. پر ڪلارڪ يا ڊاڪٽر جي پي اي جي موڊ نه هئي ته آئون بنا واري جي يڪدم ڊاڪٽر وٽ وڃان. هو مونکي سمجهائي رهيو هو ته بيا مريض اعتراض ڪندا ته ايتري ۾ انڊر وٺڻ ڊاڪٽر صاحب، شايد منهنجي زور سان ڳالهائڻ تي ٻاهر نڪري آيو ۽ هن مونکي ان ئي وقت اتي ئي بيٺي بيٺي ڏسڻ لاءِ رضامندو ظاهر ڪيو. تارچ هن جي هٿ ۾ هئي ۽ هن مونکي فقط هڪ سيڪنڊ لاءِ هڪ ڪن ڏسي پني تي دوا لکڻ لڳو. مونکي لڳو ته هو مون مان جان چڏائڻ لاءِ مونکي تاري ٿو.

”سائين پلا بيو ڪن به ته ڏسو.“ مون چيو ”آئون هالا کان پيو اچان.“

“بس آتون سمجھي ويس. ”هن چيو. “توڪي جيڪا ڪن ۾ فنگس آهي ان جو علاج هي اسپرٽ آهي.”
مون پني تي نالو پڙهيو. Rectified Spirit لکيل هو.

“پلاڪا ٻي دوا؟ ” مون پڇيو.

“نه ان جو علاج فقط اهوئي اسپرٽ آهي. توهان هالا ڪان پيا اچو. توهان جي شهر جي مخدوم طالب الموليٰ کي به ڪن ۾
اهو پرابلم هو. هو به اهائي دوا هڻندو هو.”

مون کي حيرت به لڳي ۽ گڏ گڏ شڪ به ٿيو ته هي ڊاڪٽر جيڪو چڱي طرح ڏسڻ بدران ائين ئي هڪ معمولي شيءِ دوا
بدران ٻڌائي رهيو آهي، ائين ئي اناڙي آهي. بهرحال في ڏيڻ منهنجو فرض آهي. سو ڪائس پڇيم ته سائين فيءَ جا پئسا توهان
کي ڏيان يا توهان جي سيڪريٽري کي.

“نه في وري ڪيئن ٿيندي؟ ” هن چيو.

“ظاهر آهي توهان مون کي ڏنو ۽ علاج ٻڌايو آهي؟ ” مون چيو.

“ها في ضرور وٺان جڏهن ڏسان ها. مون ته توهان کي ڏٺو به ڪون.” ڊاڪٽر ورائيو.

مون پوري ڪوشش ڪئي ته ڊاڪٽر في وٺي پر هن نه ورتي. هو مون کي اهوئي ٻڌائيندو رهيو ته هن جو حق نٿو ٿئي ته هن
ڪيس ۾ في وٺان. دل ۾ مون سوچيو ته اڃا ڪي آهن ڪلجڳ منجهه ڪا پڙي، هڪ ولايت جا ڊاڪٽر هئا جن ڊگها ڊگها بل تي
ٺاهيا ۽ هڪ هي آهي جو زور ڀرڻ تي به في وٺڻ اخلاقي ڏوهه ٿو سمجھي. مون ڪيس اهو به ڪراچي پهچي هفتي ڪن بعد ٻڌايو ته
آئون جهانن جو انجنيئر ۽ ليڪڪ آهيان. ۽ توهان جي هٿ ۾ نه فقط قدرت شفا ڏني آهي پر اخلاق ۽ ايمانداري پڻ. ۽ اها
بيماري جنهن لاءِ منهنجو نه صحيح پر انشورنس ڪمپنيءَ جو لکين رپيا خرچ آيو هوندو ان جي علاج جي دوا جي قيمت فقط
ڏهه رپيا آهي جيڪا ننڍڙي بوتل به سال ڪن هليو وڃي.

۽ هي مٿيون احوال ان ڪري ڪٿي وينو آهيان ته ضرور ناهي ته ولايت جا ڊاڪٽر ئي هوشيار آهن ۽ اسان جا چسا.
ڪيترين ڳالهين ۾ اسان جا ڊاڪٽر ولايت جي ڊاڪٽرن کان بهتر آهن ۽ هونئن اسان جي ملڪ جي ماڻهن ۽ هن علائقي جي
بيمارين کي وڌيڪ بهتر نموني سان سمجهن ٿا ۽ هي جو اسان جا ماڻهو Status symbol خاطر انهن بيمارين جي علاج لاءِ
ولايتن ۾ رهندا رهن ٿا (جن بيمارين جا ماهر ڊاڪٽر اسان جي ملڪ ۾ به موجود آهن)، سراسر بيوقوفي آهي.

يادون منهنجن يارن جون

ملايشيا هڪ گهڻو قومون ملڪ آهي يعني ملايشيا ۾ فقط ملڪي مسلمان نٿا رهن پر ٻيون به قومون رهن ٿيون جن ۾ گهڻائي چيني جي آهي ۽ ٻئي نمبر تي ننڍي کنڊ جا ماڻهو آهن جيڪي ”انڊين“ سڏجن ٿا. هونءَ ان ۾ ڪوشڪ ناهي ته هن ملڪ جا اصل باشندا ملڪي مسلمان آهن پر هاڻ چيني ۽ انڊين وغيره به هن ملڪ جا اهڙائي شهري آهن جهڙا ملڪي.

ملايشيا (جيڪو 1963ع ۾ ڪن کان اڳ تائين ”ملايا“ سڏبو هو) ۾ چيني به اڳيئي صديون اڳ اچڻ شروع ٿيا. هو مزوريءَ خاطر – خاص ڪري تين جي ڪاٺين ۾ ڪم ڪرڻ لاءِ هتي آيا ۽ هتي ئي رهي پيا. تن ڏينهن ۾ هي ملڪ ڪو ايڏو امير يا ماڊرن نه هو – ويندي گذريل صديءَ جي اڌ تائين به اسان جا سکر، ملتان ۽ ڪانپور، راجشاهي جهڙا ننڍي کنڊ جا شهر به، ڪوالالمپور ۽ پينانگ کان ڏهه دفعا بهتر هئا. اسانجي ننڍي کنڊ جا ماڻهو انگريزن جي ڏينهن ۾ ملايا ۾ آيا. پوءِ ڪي پاڻ واپار وڙي ۽ پورهئي مزوري لاءِ آيا ته ڪن کي انگريز ريلوي جهڙن کاتن ۽ فوج طور وٺي آيا. انهن ۾ ڏکڻ هندستان جا تامل به هئا (جن هتي جي رٿ جي پوک ۾ هاريو ڪيو ٿي) ته پناڻ ۽ پنجابي به، جن فوج ۽ چوڪيداري جهڙن کاتن ۾ ڪم ڪيو ٿي. پنجابين ۾ به مسلمان، هندو ۽ سڪ سڀ هئا. ان کان علاوه واپار وڙي تي گجراتي ۽ هندو سنڌي ڇانيل هئا. جهازراني جهڙن ڪمن لاءِ بنگالي (مسلمان ۽ هندو) وغيره هئا. گجراتي ۽ ملباري ته انگريزن جي دور کان به اڳ ملايا ۾ آيا جڏهن ملايا تي ڊچن ۽ پورچوگالين جو راج هو. بهرحال اڄ اهي سڀ ”انڊين“ سڏجن ٿا ۽ اهي ملايا جي آدمشماريءَ جو لڳ ڀڳ ڏهه سيڪڙو آهن. اهڙي طرح چيني جن ۾ پڻ ننڍي کنڊ جي ماڻهن (انڊين) وانگر مختلف زبانون (مئنڊارن، هڪا، ٽيوچو، ڪنٽونيز وغيره) ڳالهائڻ وارا ۽ مختلف ڪلچرن ۽ مذهبن (بت، عيسائي، دهريا، مسلمان وغيره) جا آهن. چيني ۽ ملڪي اٽڪل پنجيتاليهه پنجيتاليهه سيڪڙو ٿيندا – جيتوڻيڪ ملڪي پنهنجو تعداد چيني کان وڌيڪ سمجهن ٿا پر مونکي برابر ٿولڳي. بهرحال اها ڪا اهڙي اهم ڳالهه ناهي. ملڪي سنڌين وانگر ڳوٺن ۾ رهن ٿا، سندن ٻني ٻاري سان گهڻو واسطو آهي ۽ اهڙي طرح سياست سان پڻ آهي. ان ڪري ملڪ جي قانون ساز اسيمبلي ۾ توڙي وزارت ۾ ملڪي ماڻهن جو چيني کان تعداد ڪجهه وڌيڪ آهي. بزنس ۽ ٽيڪنيڪل ڪمن ۾ چيني گهڻو اڳيان آهن. هوشهرن ۾ رهن ٿا ۽ وڏا پئسي وارا آهن. تعليم ۾ به چيني (۽ ڪجهه ڪجهه انڊين پڻ) ملڪي ماڻهن کان وڌيڪ آهن – بلڪ هئا... هاڻ مڙيئي ملڪي به اڳتي وڌي رهيا آهن. ملڪي ماڻهو ملڪ جا اصل باشندا هجڻ ڪري هن ڌرتيءَ جا پٽ سڏجن ٿا جنهن لاءِ ملڪي عام لفظ ”بوميٽرا“ آهي. بومي يعني پومي معنيٰ ڌرتي ۽ پترا معنيٰ پٽ (Sons). ڪيترن ئي تعليمي ادارن ۾ يا نوڪرين ۾ بوميٽرن لاءِ ڪجهه سڀتن جي ڪوٽا رکي وئي آهي جيئن هن ملڪ جي ٻهراڙين جي لائق نوجوانن کي وڌيڪ پڙهڻ ۽ نوڪريءَ جو موقعو ملي سگهي – جنهن فلاسفي پٺيان ملايشيا جو اڳوڻو وزيراعظم چونڊو هو ته ٻهراڙي جي ماڻهن کي اڳيان وڌڻ جا موقعا نه ڏيندائو ته پوءِ هو توهانجون ئي چوربون ڪندا. اهڙي ڳالهه اڄ کان ٽيهه سال اڳ، 1960ع ۾ مون پنهنجي ڪاليج (ڪئڊٽ ڪاليج پيٽارو) جي انگريز پرنسپال ڪرنل ڪومبس جي وٽان پڻ ٻڌي. پيٽارو ۾ اچڻ سان هن اوسي پاسي جي ڳوٺن ۾ رهندڙن لاءِ به ڪم ڪيا. هڪ ته هنن جي تعليم جو بندوبست ڪيائين جنهن لاءِ مٿاهين ڪلاس جي ڪئڊٽن کي به مقرر ڪيائين ته تعليم بالغان ۾ ڳوٺ جي ماڻهن کي پڙهائين ۽ ننڍيون ننڍيون نوڪريون (مالهي، پٽيوالي کان وٺي بئرو چوڪيدار وغيره) هن، بورڊ کان منظور ڪرائي، پيٽارو ڳوٺ جي غريب ماڻهن کي ڏياريون. هن جو چوڻ هو ته پيٽارو جي ”خوشحالي“ فقط ڪاليج ۽ ان ۾ رهاڪن تائين محدود نه هئڻ ڪپي. اسان کي پاڙي اوڙي (يعني ٻهراڙي) ۾ رهندڙن جو به خيال ڪرڻ ڪپي. هنن جي روزگار جو به خيال ڪرڻ ڪپي. صحت، تعليم ۽ سٺي پاڻيءَ جي سڀلاءِ جو به خيال ڪرڻ ڪپي نه ته هو چوربون ڪرڻ لاءِ مجبور ٿي ويندا جو بڪ بچڙو ٿول دانا ديوانا ڪري اها ڳالهه ڪرنل ڪومبس اسيمبليءَ ۾، ڪلاس روم ۾، ڪاليج جي فنڪشن ۾ هر هر ڪندو هو.

ملايشيا جي مٿين اڪيڊمي ۾، جتي مون اٺ سال کن اتي جي جهاز هلائيندڙ ڪئپٽن ۽ انجنيئرن کي، نه فقط پڙهائيو پر انهن جا امتحان به ورتا. ملايشيا جي مختلف جهازران ڪمپنين جا آفيسر اسان جا شاگرد هئا. هوسال ڏيڍ جهاز هلائي چار مهينن جو ڪورس ڪرڻ لاءِ اسان وٽ ايندا هئا ۽ ان ڪورس ۽ امتحان ۾ پاس ٿيڻ تي هنن جي پرموشن ٿيندي هئي. هر بئچ ۾ ٽيهه چاليهه ڄڻا هوندا هئا جن ۾ ٽي يا چار کن انڊين باقي ۾ اڌو اڌ ملڪي ۽ چيني هوندا هئا. انڊين ٺيڪ ٺاڪ هوندا هئا، چيني تمام هوشيار ۽ محنتي هئا ۽ ملڪي محنتي هئا پر اهڙا نه. ڪجهه ڪجهه موڳا به هئا. ٻهراڙين مان هجڻ ڪري شرميلا ۽ انگريزيءَ ڳالهائڻ ۾ ڪمزور هئا، ان ڪري سوال جواب به گهٽ ڪندا هئا. آئون ۽ هڪ ٻيو فارينر چيف انجنيئر، جڏهن هتي

آياسين ته مون پنهنجي ملٽي باس، جيڪو منهنجو دوست پڻ آهي، شروع جي ڏينهن ۾ ئي پڇيو ته آيا هتي جي اصلوڪي رهاڪن يعني ”بوميٽرن“ (ملٽي شاگردن) کي امتحان ۾ ڪجهه وڌيڪ مارڪون نه ڏيڻيون پونديون؟
 “نه هرگز نه.” اسانجي ڪمانڊنٽ ٻڌايو، “اسان لاءِ شاگرد سڀ برابر آهن. جيڪو جيتري محنت ڪري ٿو ان کي اوترو ڦل ملڻ ڪپي.”

“توهان وٽ ڪوٽا سسٽم آهي، ان ڪري مون ڳالهه صاف ڪرڻ چاهي ٿي.” مون چيو مانس.
 “ها ڪوٽا سسٽم ضرور آهي،” اسانجي ڪمانڊنٽ (باس) ٻڌايو، جنهن جو جهاز هلائڻ دوران ڪيترائي دفعا ڪراچي به اچڻ ٿيو هو ۽ اسان جي ملڪ جي سياست کان واقف هو. “پر اسان وٽ ڪوٽا سسٽم ائين نه آهي جيئن توهان وٽ آهي.”
 “ڇا مطلب؟” مون پڇيو مانس.

“ڏس نه اسان وٽ ڪوٽا سسٽم ۾ ڳوٺ جي ڇوڪرن کي وڌيڪ تعليم يا نوڪرين لاءِ موقعو ڏيون ٿا پر merit جي بنياد تي. توهان وٽ وزير پنهنجن نالائق ٻارن کي موقعو ڏين ٿا. نتيجي ۾ هو تعليم پرائڻ بدران تعليمي ماحول هڪ طرف خراب ڪن ٿا ته غريب ۽ هوشيار جو حق ٻئي طرف برباد ڪن ٿا.”

منهنجي خيال ۾ ملائيشيا جون اهي ڳالهيون آهن جن ڪري هي ملڪ ترقي ڪندو وڃي. اسانجي هن اڪيڊمي ۾ دنيا جي مختلف ملڪن جي جهازي ڪمپنين جي چيف انجنيئرن ۽ ڪئپٽنن سان گڏ مڪاني يونيورسٽين جا پروفيسر پڻ هئا، پر هيءَ اڪيڊمي هڪ ڏورانهين ٻيٽ نما جڳهه تي هجڻ ڪري ۽ اتي جي پوري پني پگهار ڪري ڪوبه سال ٻن کان وڌيڪ نٿي رهيو. پر مون کي هي هنڌ ۽ پڙهائڻ واري نوڪري پسند آئي ۽ يڪسهيءَ اٺ سال رهي پيس، جنهن ۾ فقط هڪ دفعو موڪل تي وطن آيس. اٺون وڏي شوق سان نه فقط پڙهائيندو رهيس پر ملائيشيا بابت ڪيترين ئي اخبارن ۾ لکندو به رهيس. منهنجي شايد انهن ڳالهين ڪري ملائيشيا جي حڪومت مون کي PJK ايوارڊ ڏيڻ جو اعلان ڪيو. اٺون اهو ٻڌي واتڙو ٿي ويس ۽ ملاڪا جي گورنر صاحب “ٽن سيد احمد شهاب الدين”، جنهن سان گولف ڪيڏڻ مهل شام جو اڪثر ملاقات ٿيندي هئي، تنهن کي چيم ته هي مون ڌارئين کي ايوارڊ مليو آهي ڪنهن مڪاني ماڻهوءَ کي ٿي ڏنو وڃي ها ته سنو ٿي ها.
 “اسان لاءِ ڪو ڌاريون يا پرايو ناهي،” احمد شهاب ٻڌايو، “اسان لاءِ هر اهو ماڻهو عزت ۽ پيار جي لائق آهي جيڪو هن ڌرتي ۽ ان جي ماڻهن جو خيال رکي ٿو.”

منهنجي خيال ۾ ملائيشيا جي ترقيءَ جو اهو آهي بنيادي نقطو! هنن وٽ اهو سنو ناهي جيڪو سندن زبان ڳالهائي ٿو يا سندن هر مذهب آهي يا سندن ڳوٺ يا صوبي جو آهي. هنن وٽ اهو سنو ماڻهو آهي جيڪو ملائيشيا ۽ ان جي رهاڪن جي بهتريءَ جو سوچي ٿو. پوءِ اهو چاهي پنهنجو هجي يا پرايو. ان معاملي ۾ هو ڪلٽي عام discuss ڪندا رهندا ۽ ويندي پنهنجن ماتن ۽ ملڪ جي سلطائن کي به نه بخشيندا، جيڪڏهن هو ملڪ ۽ ماڻهن جي بهتريءَ جو خيال نٿو رکي ته. “تان سري ڪشيو هندو سنڌي ۽ ڌاريون هو پر هن ملاڪا جي هڪ ڳوٺڙي ۾ ڪپڙي جا ڪارخانا هڻي مڪاني غريب ماڻهن کي روزگار سان لڳايو ته هن کي وڏا انعام اڪرام ڏنا ويا، جيتوڻيڪ هن انهن ڪارخانن ڪري پاڻ به پئسو خوب ڪمايو. ظاهر آهي ته جتي انصاف ۽ امن امان آهي اتي ڏندو ڇو نه هلي سگهندو. اهڙي طرح هن ملڪ جي حڪومت ۽ عوام سڪن جي به عزت ڪري ٿي جو اهي پرامن شهري آهن. ڪيترن سڪن کي حڪومت ۽ ملڪ جي بادشاهه طرفان ايوارڊ ملندا رهن ٿا جن راندين ۾ نالو پيدا ڪيو، جن چندا گڏ ڪري هن ملڪ ۾ راندين جا گرائونڊ ٺهرايا. ڪيترن پنائن، آغا خانين، بوهرين ۽ پارسين کي به هتي وڏي عزت جي نگاه سان ڏنو وڃي ٿو جن هن ملڪ ۽ ان جي ماڻهن لاءِ فلاحي ادارا ٺاهيا، غريبن لاءِ اسپتالون ۽ ٻارن لاءِ پارڪ ٺاهيا.... منهنجي خيال ۾ اها پاليسي ڏاڍي سٺي آهي جيڪا اسان وٽ ناپيد آهي. اسان ڪڏهن عيسائين جي پوپان پونداسين ته اسان لاءِ هوسپ خراب ٿي پوندا ۽ اهڙيون حالتون پيدا ڪنداسين جو هو ملڪ ڇڏڻ لاءِ مجبور ٿي ويندا. ڪو هڪ پارسي غلط ڪم ڪندو ته ان کي ڏوهاري ثابت ڪرڻ بدران سڀني کي گاريون ڏيڻ شروع ڪنداسين. اهو نه سوچينداسين ته هنن جون اسانجي ملڪ ۽ ماڻهن لاءِ ڪيڏيون ته خدمتون آهن. سالن کان NED ۽ ماما پارسي جهڙن تعليمي ادارن مان اسان جا ٻار تعليم حاصل ڪري رهيا آهن. سندن ڏنل ڊائلسز مشينن تي ڪيترائي غريب علاج حاصل ڪري رهيا آهن پر ڪاوڙ سڀني تي ڪري کين لڏائڻ جي ڪوشش ڪنداسين. اهڙيءَ طرح هندن جي پنيان هٿ ڏوئي اچي پونداسين. اهو نه ته پاڻي جيڪو خراب آهي ان کي خراب چئجي جيڪو سنو آهي ان جي ته تعريف ڪجي، جيئن هن جي همت افزائي ٿئي ۽ هو اڃا سنو ٿئي ۽ ملڪ ۽ ماڻهن جي خدمت ڪري. ان قسم جي سوچ ڪاليج وارن ڏينهن ۾ اسان کي ڪاليج جي ائڊجيوٽنٽ “ڪئپٽن (هاڻي رٽائرڊ ليفٽيننٽ جنرل) عالم جان محسود” ڏني. عالم جان پاڻ پڻ پڙهائڻ آهي پر ڪاليج جي سڀني

ڪٽڻن کي پنهنجن ننڍن ڀائرن وانگر سمجهيو ٿي. هن اسان کي هڪ ئي زبان (سنڌي، اڙڙو، پنجابي، پشتو وغيره) جا ٽولا ٿي هلڻ بدران هڪ ٻئي سان مڪس اپ ٿيڻ ۽ واهي جي زبان انگريزي ڳالهائڻ تي پابندي وڌي. هن اسان کي هڪ ٻئي سان نفرت ڪرڻ بدران هڪ ٻئي جي سٺين ڳالهين جي واکاڻ ڪرڻ جو سبق ڏنو. هو چوندو هو سٺا ۽ خراب ماڻهو جتي ڪٿي آهن. هڪ ئي ماءُ جا ٻار ڏسبا ته انهن ۾ به ڪو ڀلو هوندو ته ڪو ڀلو. توهان کي ڪنهن ۾ سٺا ٿي نظر اچي ٿي ته هن جي تعريف ڪريو ۽ ان کي اپنائڻ جي ڪوشش ڪريو ۽ جيڪڏهن توهان کي ڪنهن ۾ ڏنگائي نظر اچي ٿي ته سٺي طريقي سان هن ۾ تبديلي آڻڻ جي ڪوشش ڪريو.

اسان وٽ اها ڳالهه عام آهي ته اسان پنهنجن جا ٽولا ناهي هلون ٿا. ولايت ۾ ڏسندا ته انڊيا جا رهاڪو عربن سان به پيا ملندا ۽ دوستي رکندا ته يورپين، آفريڪن، آمريڪن ۽ جپانين سان به. هنن مان سٺيون سٺيون ڳالهيون ۽ تجربا حاصل ڪندا. پر اسان جا پاڪستاني فقط پنهنجن سان ناني ڪٽڻو ناهي هلندا ۽ پوءِ آخر ۾ پاڻ ۾ نه رڳو ولايت ۾ وڙهي پوندا پر وطن واپس پهچڻ تي اهي جهيڙا جهيڙا قائم ٿي رکندا. اهڙي طرح جيڪڏهن هو پاڪستان جي ڪنهن تعليمي اداري هاسٽل يا آفيس ۾ آهن ته هو اتي وري سنڌي، پنجابي، اڙڙو ڳالهائڻ وارا ٽولا ناهي هلندا ۽ جي وري ان اداري ۾ سڀ هڪ زبان ڳالهائڻ وارا آهن ته پوءِ وري ضلعي جي حساب سان ٽولا ناهي هلندا. پر اسان جي هن ڪاليج (ڪٽڻ ڪاليج پيٽارو) ۾ اسان کي Polarisation کان بچائڻ لاءِ مڪس اپ ڪيو ويو. مون کي ياد آهي ته پهريون سال پنهنجي ڳوٺائين سان گڏ رهڻ بعد جڏهن ڪرنل ڪومبس شفلنگ ڪئي ته آئون پنهنجو پاڻ کي نان سنڌي روم ميٽن سان گڏ ڏسي پريشان ٿي ويس. اڄڪلهه ته فلمون ۽ ٽي وي ڏسي ننڍو ٻار به اڙڙو ڳالهائي سگهي ٿو پر تن ڏينهن ۾ منهنجي اڙڙو “آٺو ڄائو، ڪڏهر هي....” تائين محدود هئي. سو مون کي سخت مونجهارو ٿيو پر پوءِ ڪجهه هفتن بعد آهستي آهستي پنهنجي نئين سنگت enjoy ڪرڻ لڳس ۽ ڪيتريون ئي نيون ۽ سٺيون ڳالهيون سکڻ لڳس. مذهبي ڳالهين کان مختلف راندين تائين، جن ۾ اسان سنڌي-خاص ڪري ڳوٺن جا ايترو واقف نه هئاسين اهي سکڻ جو موقعو مليو. اهڙي طرح سال ٻن بعد آئون نه فقط ڪٽڻ ڪاليج جي والي بال ۽ باسڪيٽ بال ٽيم جو ڪپٽن ٿيس پر ان بعد مئرين اڪيڊمي چٽگانگ ۾ به ڪپٽن رهيس. انگريزي وانگر نه فقط اڙڙو ڳالهائڻ ۾ روانگي پيدا ٿي پر اڙڙو ادب سان به دلچسپي پيدا ٿي ۽ ان سان گڏ مختلف بدلجندڙ روم ميٽن ۽ ساٿين جي ڏورانهن شهرن: گلگت ۽ ڪوئيٽا کان لاهور، ملتان ۽ ٻين شهرن جي واقفيت ٿي جو انهن ڏينهن ۾ ڪٽڻ ڪاليج پيٽارو ۾ سڄي پاڪستان جا شاگرد آيا ٿي. اهڙن ساٿين ۾ هڪ طارق جميل نالي لاهور جو منهنجي پر واري ڪمري ۾ رهندو هو. ان جو والد سنڌ جي ڪنهن ضلعي جو ڊپٽي ڪمشنر هو. هو پٽ سان ملڻ وقت اسان سان به قرب سان ملندو هو. طارق چئن ڀيڻن ۾ اڪيلو ڀاءُ هو پر سندس پيءُ اسان جي سنڌي پيئرن وانگر هروڀرو لاڏ ڪوڏ ڪٽڻ بدران هن کي نماز پڙهڻ لاءِ ۽ تعليم ۽ رانديون سکڻ لاءِ سختي ڪندو هو ۽ نصيحتون ڪندو هو. مون کي اڄ ڏينهن تائين خبر ناهي ته هو سرائڪي آهي، پنجابي آهي يا پٺاڻ. پر هو هڪ زبردست انسان آهي جنهن سڄي زندگي دوستيءَ جو ساٿ نڀايو. جڻ ڪالهه جو ڏينهن هو جو هو نائين ڪلاس ۾ هو. انجنيئرنگ پڙهيو. انجنيئر ٿيو ۽ ٻه سال اڳ مون وانگر سٺ سالن جو ٿي نوڪري مان رٽائرڊ ٿيو. آخري وقت هو پنجاب حڪومت ۾ چيف انجنيئر هو. پاڻ سنڌي به سٺي ٿو ڳالهائي. ڪجهه سال اڳ جڏهن سندس ڌيءَ جي سنڌ ۾ شادي ٿي هئي ته مون به ائيندو ڪئي ۽ اتي ڪلندي پيچيومانس ته طارق تون پنجابي آهين يا پٺاڻ؟ ڪلندي چيائين الطاف! جڏهن زندگيءَ جي آخري پهر جي آخري حصي ۾ پهتو آهين ته هاڻ توهان پڇين. هاڻ پاڻ کي اهو معلوم ڪرڻ کپي ته مرڻ کان پوءِ قبر ۾ ملائڪ ڪهڙو سوال ڪندا.

اهڙي طرح قاضي احمد ۽ ميرپورخاص ضلعي جي هڪ ڳوٺ جا محمد سميع ۽ حميد انور نالي منهنجا پيٽارو ۾ دوست هئا. انهن جا والڊ يا ڏاڏا پڙڏاڏا مشرقي يا مغربي پنجاب جي ڪنهن ڳوٺ مان لڏي هتي سنڌ ۾ اچي رهيا. سميع ۽ حميد انور ٻئي سنڌي ڳالهائيندا هئا ۽ اڄ تائين ڳالهائين ٿا. هو جتي به رهيا سنڌ جي رهاڪن جي مدد ڪندا رهيا.

اڄ ڪلهه سميع ۽ حميد انور گذريل پندرهن ويهن سالن کان آمريڪا ۾ رهن ٿا. آمريڪا ۾ ويس ته منهنجي ڳوٺ جو نجر ميمڻ، اعجاز ابڙو، اعجاز ترڪ، عاشق لاکو هنن جي تعريف ڪندو رهيو ته هو هنن لاءِ ڪيڏو ته مددگار ثابت ٿيا آهن. حميد انور جو تفصيلي احوال پنهنجي آمريڪا جي سفرنامي “ڳوٺ بخشو لغاري کان بالتيمور” ۽ سميع جو “آمريڪا ڙي آمريڪا...” ۾ تفصيل سان ڪري چڪو آهيان.

ڪٽڻ ڪاليج پيٽارو جي هاسٽل جي جنهن سيڪشن جو آئون انچارج (JUO) هوس ان ۾ هڪ لاهور پاسي جو چوڪرو هو جيڪو راندين ۾ اهڙو هوشيارو نه هجڻ ڪري اسان جي هاسٽل جي ٽيم تي اثر پوندو هو ۽ هو آخر تائين پي تي

پريڊ يا باسڪيٽ بال ۽ باڪسنگ ۾ مٿاهون درجو کڻي نه سگهيو. ان کان علاوه منجهند جي وقت، جيڪو اسان کي ڪلاڪ ڏيڍ آرام ڪرڻ جو ملندو هو، ان ۾ هو هاسٽل جي ورائڊي ۾ بيهي زور زور سان ڳالهائيندو هو ۽ ٻين هاسٽلن جي لنگهنڙن جي رستا روڪ ڪندو هو يا انهن تي ڊائلاگ هڻندو هو. جسم ۾ جيتوڻيڪ نيڪا ناڪ هو پر شاعراڻي نموني جي ڪمزور دل هجڻ ڪري لياقت جتوڻي ۽ هادي بخش جتوڻي جهڙا جونيئر ۽ ڪمزور به کيس ٺونشو به هڻي ڪيندا هئا ۽ پوءِ سندس رڙيون هونديون هيون يا پري کان بيهي ڌڙڪا ڏيڻ هوندو هو. (هادي بخش لاءِ، جلدي ۾ ڪمزور لکيو ويو آهيان. هو جونيئر ضرور هو پر جهڙو هيئر اٿو ڪٿو آهي اهڙو ئي ننڍي هوندي هو جڏهن هن ڪئڊٽ ڪاليج ۾ ائين ڪلاس ۾ داخلا ورتي هئي.) بهرحال لاهور جي هن رڙيون ڪندڙ ۽ ڊائلاگ هڻندڙ چوڪري لاءِ - جيڪو راندين سان گڏ پڙهائيءَ ۾ به ايڏو هوشيار نه هو ان لاءِ، تن ڏينهن جون نيول آفيسر ڪمانڊر اسرار الله به چونڊو هو ته هي اڳتي هلي اٿي ڇا ڪندو! پر قدرت هن تي ايڏي مهربان ٿي جو هو پيٽارو جي شاگردن ۾ سڀ کان اڳ، نه فقط پنهنجي ضلعي يا صوبي ۾، پر سڄي پاڪستان ۾ مشهور ٿي ويو. پاڪستان ۾ ٿي وي اچي وئي ۽ ٿي وي جا مشهور پروگرام ”ڊراما“ هئا ۽ اسان جو هي ڪئڊٽ جنهن جون نالو اورنگزيب لغاري آهي، پنهنجي سني ائڪٽنگ ڪري سڄي ملڪ ۾ مشهور ٿي ويو. سندس ٿي هڪ ٻيو ڪلاس ميٽ اڪبر بگٽيءَ به ڊرامن ۾ نالو پيدا ڪيو پر فقط بلوچستان ۾. هو فقط ڪوئيٽا مان نشر ٿيندڙ ڊرامن ۾ حصو وٺندو هو ۽ هن ائڪٽنگ کي فل ٽائيم نه ڏنو. گريجوئيشن ۽ سول سروس جو اعليٰ امتحان پاس ڪرڻ بعد هو سرڪاري نوڪريءَ ۾ مشغول ٿي ويو. آخري سالن ۾ هو بهاولپور ۽ ڪراچي جو انڪم ٽيڪس ڪمشنر ٿي رهيو. رٽائرمينٽ حاصل ڪرڻ وقت هو سڄي بلوچستان صوبي جو ڊائريڪٽر جنرل هو. ڪجهه هفتا اڳ منهنجي هنن ٻنهي سان ڪئڊٽ ڪاليج (1963ع ۾) ڇڏڻ بعد ملاقات ٿي. هاسٽل جي ورائڊن ۾ هڪ تنگ ٿي ٽپ ڏيئي ٽاپوءَ راند ڪيڏندڙ 16 سالن جو هي چوڪراچي گهر جي ڊرائينگ روم ۾ به وڪ وڪ خيال سان پڇاڻي هلي رهيا هئا ۽ اهڙو ئي بلڪ ان کان وڌيڪ ٻڌائپ وارو حال پنهنجو محسوس ڪريان ٿو. هڪ ڏينهن پنهنجي هڪ ٻئي ڪلاس ميٽ، خيرپور جي شوڪت جمائيءَ سان اهڙي حال ڪيم ته ”منو! پوڙها ٿي ويا آهيون! هو ڇا شاهه لطيف چيو آهي ته:

”جهونا ٿيا جهاز ست نه جهلين سڙه جي“

شوڪت پنهنجو روايتن قسطوار تهڪ ڏيندي چيلهه کي سڌو ڪندي چيو ”منو! شڪر ڪر جو هن عمر ۾ به پنهنجي هلندي پيا هلون. پنهنجن ڪيترن ڪلاس ميٽن جي ترديد ٿي نٿي پوي.“ سندس ان لفظ ”ديد“ تي ڀرسان بيٺل منير جمائيءَ اقبال جمائيءَ به ڏاڍو ڪليا هئا. اقبال چيو ”هي تنهنجو ڪلاس ميٽ سڄو ڏينهن ويٺو ته پيٽرول پمپ تي آهي، سنڌيءَ جا شعر ۽ سنڌيءَ جا هي جهونا لفظ خبر ناهي ڪٿان سکيو آهي.“

منهنجي خيال ۾ شوڪت جمائيءَ اهو بزنس مٿن ۽ اسان جي ڪلاس ميٽن مان آهي جيڪو جيتوڻيڪ سڀ کان گهٽ پڙهيو پر سندس سڀ کان گهڻا اديب، شاعر ۽ تعليم يافته ماڻهو دوست رهيا آهن جن ۾ تنوير عباسي، شيخ اياز رشيد پٽي، رباني آگرو، جسٽس غوث علي شاهه، مرحوم منظر اڪبر، جج ٽهيمر جهڙا نه فقط دوست رهيا پر هن ننڍپڻ کان فرصت جون گهڙيون هنن جي سنگت ۾ گذاريون آهن.

ڪالهه رات ڪئڊٽ ڪاليج پيٽارو جي شروع وارن پنجن ڇهه بچن جي، ڪيپٽن رشيد ابڙي، ڪراچي جي ”بوت ڪلب“ ۾ ڊنر ڪئي. دراصل اتان موٽڻ بعد هي مضمون لکڻ تي موڙ ٿي. آئون ڪئڊٽ ڪاليج پيٽارو جي ٻي بچ جو آهيان. رشيد چوٿين يا شايد پنجين جو آهي. پهرين ۽ ٻين بچ جا ڪي پنج ڇهه مس هٿاسين هر ڪو پيو پڇي ته اهي ڇو نه آيا. آخر چيو مان ته هجن ته اچن. ڪي عربستان لڏي ويا ته ڪي انگلستان، باقي قبرستان. فرسٽ بچ جا 64 سالن جا ٿي ويا ۽ اسين سيڪنڊ جا 63 سالن جا - آخر ته ٻئي جهان ۾ به ته هلاڻو آهي.

مانيءَ تي مونسان گڏ هڪ پاسي ائڊمرل اظهر ۽ ائڊمرل ابرار ويٺل هئا. ٻنهي مونکان به وڏي ڏاڙهي کڻي رکائي آهي. ٻئي جڻا ڪاليج جي ڏينهن کان وٺي نماز روزي جا پابند رهيا آهن. اظهر پڙهائيءَ ۾ به هوشيار رهيو آهي. سندس هر سال مقابلو سندس ڪلاس ميٽ اقبال ترڪ سان هو. هڪ سال اظهر فرسٽ ايندو هو ته ٻئي سال اقبال. بورڊ جي ٻارهين ڪلاس ۾ سڄي سنڌ مان اقبال ترڪ فرسٽ آيو جيتوڻيڪ يارهين ڪلاس ۾ اظهر حسين ٽاپ ڪيو. ”منهنجو ساگر منهنجو ساحل“ ۽ ”سنگاپور ٿو سڏي ڪري“ منهنجا ڪتاب هنن نالي منسوب ٿيل آهن.

منهنجي ڪاٻي پاسي ڪيپٽن رشيد ابڙي جا ڪلاس ميٽ: سيد پرويز شاهد (جنهن کي اسان ڪاليج جي ڏينهن ۾ فقط ”SP“ سڏيندا هٿاسين) ۽ خيام دراني ويٺل هئا. منهنجي اڙڏو جي سفرنامي ”يورپ ڪي دن“ تي انتساب SP نالي آهي. سيد

پرويز شاهد ڪنڊت ڪاليج جي ڏينهن کان وٺي محنتي، فضيلت وارو ۽ جهڙو پڙهائيءَ ۾ هوشيار تهڙو راندين ۾ هوشيار رهيو. ڪنڊت ڪاليج جا هن وقت ڪيترائي شاگرد برگيڊيئر ۽ ان کان مٿاهين رٽڪ تي پهتا پر سيد پرويز شاهد پيتارو جو پهريون ڪنڊت آهي جيڪو برگيڊيئر ٿيڻ بعد نه فقط ميجر جنرل ٿيو پر ليفٽيننٽ جنرل به ٿيو ۽ ان پوسٽ تائين اڃا پيو ڪو پيٽارين نه پهتو آهي. پاڻ گذريل سال رٽائر مينٽ ورتائين ۽ اڄڪلهه ”دي سٽيزن فائونڊيشن“ جو CEO آهي. مون کيس ان نئين پوسٽ جي مبارڪ ڏني.

”پاڻي جان! توهان جون دعائون آهن.“ پرويز چيو.

”دراصل اسان جي دعائون کان وڌيڪ سنڌ جي ڏتڙيل علائقن جي سوين هزارين سنڌي شاگردن جون دعائون توهان جي خاندان سان گڏ آهن جن کي تنهنجي والد صاحب پنهنجن ٻچن وانگر ٽيهه سال کن پڙهاريو.“

مون اٽلبرمل اظهر ۽ ٻين کي ٻڌايو ته جنرل پرويز (SP) جي والد صاحب تعليم جي حوالي سان سنڌ جي وڏي خدمت ڪئي. پاڻ مئٽس پڙهائيندا هئا ۽ نه فقط ڪاليج ۾ پر ڪيترن ئي شاگردن کي گهر ۾ گهرائي ٿيوشن پڙهائيندڙن جنهن جو اجورو هن ڪڏهن به شاگردن کان نه ورتو. مون پرويز شاهد کي چيو ته ”تنهنجو والد هڪ عظيم انسان هو جنهن جو مثال آئون ڪيترن کي ڏيندو رهان ٿو.“ اسانجي پيٽارين ليفٽيننٽ جنرل پرويز (SP) کي ٻه ڀائر ۽ هڪ ڀيڻ آهي. ڀائرن ۾ هڪ وڏو جاويد شاهد آمريڪا ۾ آهي ۽ شايد ڊاڪٽر آهي ۽ هڪ ننڍو برگيڊيئر جمال شاهد پاڪستان آرمي ۾ آهي ۽ ڀيڻ نسرين جيڪا پرويز کان ننڍي آهي اها جسٽس سيد ارشد جي گهر واري آهي.

جنرل پرويز شاهد کي چيم ته تنهنجي والد کي واقعي Credit هجي جيڪو ماسٽر ماڻهو ٿي ڪري جيڪب آباد ۽ شڪارپور جهڙن ننڍن شهرن ۾ رهي ڪري گهٽ پگهار مان نه فقط پنهنجو گهر ٿي هلايو پر توهان ڀائر پيٽن کي اعليٰ تعليم به ڏياري، سٺو اخلاق به سڀڪاريو...“

”الطاف! جڏهن انسان نيڪ ٿي هلي ٿو، نيت صاف رکي ٿو ته پوءِ رب پاڪ به ان جي مدد ڪري ٿو. ٿوري روزيءَ ۾ به برڪت وجهي ڏئي ٿو... اسان جنهن سادگي سان گهر توڙي ڪاليج ۾ وقت گذاريو اها ڪا توکان لڪل ڇپيل ڳالهه ناهي.“

جنرل پرويز جو والد صاحب پروفيسر سيد شاهد علي سنڌ جي مختلف شهرن ۾ درس تدريس جو ڪم ڪيو جنهن مان سڀ کان گهڻو وقت اٽڪل ست سال کن، شڪارپور جي ڪاليج ۾ مئٽس جو ليڪچرر ٿي رهيو. ان بعد پنج سال کن حيدرآباد جي گورنمينٽ ڪاليج ۾ رهيو جتي پاڻ نئين هاسٽل جو وارڊن پڻ ٿي رهيو (۽ پراڻي هاسٽل جو وارڊن قلباڻي صاحب هوندو هو). ان بعد 1960ع کان 1965ع تائين پاڻ جيڪب آباد جي ڪاليج ۾ ليڪچرر ٿي رهيا. هي اهي ڏينهن هئا جڏهن پرويز ڪنڊت ڪاليج پيتارو ۾ رهيو. ون يونٽ ٿيڻ تي پرويز جي والد جي لاهور ۾ پوسٽنگ ٿي ۽ ان بعد ميرپورخاص جي ڪاليج جو پرنسپال مقرر ڪيو ويو. سندن 1974ع ۾ رٽائر مينٽ ٿي، ان وقت هو سنڌ سيڪريٽريٽ ۾ ڊپٽي ڊائريڪٽر ايڊيوڪيشن جي عهدي تي هئا. رٽائر مينٽ بعد پاڻ ست سال کن ڪراچيءَ جي بورڊ آف ايڊيوڪيشن ۾ امتحانن جا ڪنٽرولر ٿي رهيا. 1998ع ۾ پاڻ هن فاني جهان مان لاڏاڻو ڪيائون.

جنرل پرويز جي پيءُ ۾ ويٺل منهنجي ڪاليج جي ٻئي ساٿي خيام درانيءَ جي فتملي جي ڪهاڻي به ڪا مختلف ناهي. خيام درانيءَ جو والد صاحب، لياقت حسين خان دراني، جيتوڻيڪ پوليس ڊپارٽمينٽ ۾ رهيو (رٽائر مينٽ تي PTV تان مزاحيه پروگرام به ڪيا) پر سندس والده درس تدريس جو ڪم ڪيو. خاص ڪري ان دور ۾ جڏهن چوڪرن جي به تعليم عام نه هئي. چوڪرين کي اسڪول ۾ موڪلڻ ته taboo سمجهيو ويو ٿي. خيام جي والده پڙهائڻ جهڙو نيڪ پيشو 1954ع کان لاڙڪاڻي ۾ شروع ڪيو. لاڙڪاڻي جي پوسٽ آفيس واري بلڊنگ جي مٿين حصي جا ٽي چار ڪمره ”گورنمينٽ گرلس اسڪول“ جي نالي سان شروع ڪيا ويا، بعد ۾ لاڙڪاڻي جي سول اسپتال جڏهن نئين بلڊنگ ۾ شفٽ ٿي ته پراڻي عمارت، چوڪرين جي اسڪول لاءِ وقف ڪئي وئي. خيام دراني جي والده سڄي عمر تيجنگ ۾ رهي. سندن گهڻو عرصو لاڙڪاڻي جي گورنمينٽ گرلس ڪاليج ۾ گذريو. وچ وچ ۾ ڪجهه ڪجهه عرصو دادو خيرپور ۽ سکر ۾ به گذاريو. منهنجي گهر واري ۽ ٻيون سندس هم عمر (فهميده قريشي، فيڊرل ايڊيوڪيشن کاتي جي ڊپٽي سيڪريٽري رشيدة بلوچ، ڊاڪٽر ذڪير ڪيڙو تاج صحرائي جي ڌيءَ نيلو صبيحا پريائي) ۽ ٻيون ڪيتريون ئي، جيڪي دادوءَ ۾ خيام درانيءَ جي والده وٽ پڙهيون، هن کي ”ساڙهي واري مٿڀر“ سڏينديون آهن جو هوءُ هميشه ساڙهيءَ ۾ نظر ايندي هئي. هوءُ ڊسيپلين ۽ وقت جي پابنديءَ جي سخت هوندي هئي. نه فقط اسڪول ۾ پر ڪيترين ئي چوڪرين کي گهر ۾ گهرائي پنهنجين ڌيئرن: سلمئي ۽ شينا سان گڏ ٿيوشن پڻ پڙهائيندي هئي. سندس نالو امت المقيب هو پر عام طرح مٿڀر اي. ايم. دراني سڏي وئي ٿي. پاڻ ۽ سندس ٻار

سنڌي پڙهيا ۽ اڄ تائين خيام ۽ سندس پيءُ خالد دراني اسان سان سنڌيءَ ۾ ڳالهائين. دراصل مئٽرم دراني جا والدين (خيام دراني جونانو ۽ ناني) ڊاڪٽر بيگم عبدالغفور به لاڙڪاڻي ۾ رهيا ۽ هو بٽي پنهنجي زماني جا مشهور ڊاڪٽر هئا. هو شاهنواز پتو صاحب جا به فئملي ڊاڪٽر هئا.

خيام جو والد پوليس کاتي ۾ هجڻ ڪري هر وقت مختلف شهرن ۾ بدلي ٿيندو رهيو ٿي ۽ مئٽرم امت المقيب دراني (خيام جي امان) کي نه فقط نوڪري ڪرڻي پيئي ٿي پر ٻارن جي سارنڀال ۽ تعليم جي به سڄي ذميواري هن تي هئي. هن گهٽ پگهار ۽ وڏي عيال جي باوجود پنهنجن ٻارن کي گهڻي کان گهڻي تعليم ڏني. سندس وڏي ڌيءَ (يعني خيام دراني جي پيٽ) سلمبي ”ڊاڪٽر“ آهي. هن سنڌ يونيورسٽي مان زولوجيءَ ۾ M.Sc ڪرڻ بعد آمريڪا مان ”پئراسٽولوجي“ ۾ پي. ايڇ. ڊي ڪئي. بعد ۾ برمنگهام (انگلينڊ) مان پوسٽ ڊاڪٽوريٽ به ڪئي. پاڻ ڪافي عرصو سنڌ يونيورسٽيءَ جي زولوجي ڊپارٽمينٽ جي ”هيڊ“ به رهي.

ڊاڪٽر سلمبي بعد خالد ۽ خيام به ڀائر آهن جيڪي اسان سان گڏ ڪئڊٽ ڪاليج پيٽارو ۾ پڙهيا. خالد نيويءَ ۾ چونڊجي ويو ۽ ڪمانڊر جي رٽڪ بعد رٽائرمنٽ ورتائين ۽ ڪنهن خانگي فرم ۾ ڪم ڪري ٿو. سني سر ڪري ڪنهن فنڪشن ۾ ڳائڻو هجي يا صبح جو اسيمبليءَ ۾ قرآن جي تلاوت ڪرڻي هجي، کيس ضرور سڏيو ويندو هو. کيس لکڻ جو به شوق آهي ۽ انگريزي اخبار ڊان ۾ جمع ڏينهن اسلامي ڪالم باقاعدي سان لکي ٿو.

خيام دراني انگريزي ادب ۾ M.A ڪرڻ بعد پاڪستان ايفر فورس ۾ آيو ۽ سمورو ٽائيم ايڊيوڪيشن ڊپارٽمينٽ سان لاڳاپيل رهيو. سال کن اڳ رٽائرڊ ٿيڻ وقت هو PAF ڪاليج شاهراهه فيصل جو پرنسپال هو ۽ ايئر ڪموڊور جي رٽڪ تي هو. ايئر فورس جو ايئر ڪموڊور آرمي جي برگيڊيئر برابر ٿئي ٿو. ڪموڊور خيام بعد ننڍي پيٽ شينا آهي جنهن M.A نفسيات ۾ ڪرڻ کان پوءِ سمورو وقت پاڪستان ايفر فورس جي ڪاليج ۾ رهي آهي. بهرحال ڪموڊور خيام درانيءَ جي والده جو اهو خواب ته هو جڳ جهان جي ٻارن کي به پڙهائي ته سندس ٻار به گهڻي کان گهڻي تعليم حاصل ڪن اهو قدرت پورو ٿي ڪري ڏيکاريو ۽ نه فقط سندس اولاد پر سندس پوٽاڻ ڏهٽاڻ ۽ انهن جو به اولاد (چو جو خيام، خالد، شينا وغيره به ته نانا، ڏاڏا ۽ ڏاڏيون ٿي ويا آهن) به اعليٰ تعليم حاصل ڪري ملڪ جا مشهور ڊاڪٽر، انجنيئر، پروفيسر ۽ سائنسدان آهن.

ڪراچي جي بوت ڪلب ۾ ڪئپٽن رشيد ابڙو جي هن ڊنر ۾ موڪلائڻ وقت هڪ دفعو وري ڪموڊور خيام درانيءَ سان ملاقات ٿي. ان وقت سندس زال پروفيسر نائله (ستي اسڪول PAF بيس جي پرنسپال) به گڏ هئي مون کين چيو ته ”توهان بٽي جڻا انگريزي ادب جا شاگرد آهيو، مختلف رسالن ۽ اخبارن ۾ مضمون لکندا رهو ٿا. توهان کي ”مئٽرم اي. ايم. دراني“ تي ڪجهه لکڻ کپي.

”مون گذريل هفتي ئي ڪجهه ريڊرس ڊائجسٽ لاءِ لکيو آهي، ”خيام ٻڌايو“ گهر پهچي email ٿو ڪريان.“

خيام دراني جو پنهنجي والده بابت feelings تي مبني هي مضمون، جنهن جو عنوان آهي Mission Accomplished، جا ڪجهه ٽڪرا هتي ڏئي رهيو آهيان....

”هن جي اڳيان هڪ Mission (مقصد حيات) هو ۽ زندگيءَ جي اها مشن جنهن تان هن ڪنهن به صورت ۾ دستبردار نٿي ٿيڻ چاهيو اها هئي ”تعليم“ - جيڪا هن پنهنجن ٻارن ۽ ان ننڍڙي شهر جي ٻارن کي ڏيڻ چاهي ٿي جنهن ۾ هوءَ رهي ٿي. مسز درانيءَ جو نالو هر گهر ۾ ورتو ويو ٿي جو هوءَ لاڙڪاڻي شهر جي اڪيلي گرلس هاءِ اسڪول جي هيڊ مسٽريس هئي هوءَ منهنجي امڙ هئي. ننڍپڻ ٿو ساريان ته هوءَ منهنجي ذهن ۾ ٽيچر ٿي اڀري ٿي جيڪا اسان کي، اسانجي دوستن سميت، هر وقت پڙهڻ جي تلقين ڪندي رهي ٿي. هن جي اهائي خواهش هوندي هئي ته اسان پڙهائيءَ ۾ مٿاهون درجو حاصل ڪريون. هوءَ اسان کي تيسن ٽين ڪيڏن نه ڏيندي هئي جيسين اسين سندس مقرر ڪيل وقت پڙهڻ ۾ نه لڳايون. هوءَ هڪ اهڙي سوسائٽي، هڪ اهڙي شهر ۾ رهي ٿي جتي چوڪرين کي پڙهائڻ ناجائز جي حد تائين خراب سمجهيو ويو ٿي پر هوءَ پهرين عورت هئي جنهن پنهنجي ڌيءَ کي اعليٰ تعليم حاصل ڪرڻ لاءِ لاڙڪاڻي کان پري جي اسڪول جي هاسٽل ۾ موڪليو. هن شهر جي سڀني عورتن کي اهو ئي زور پيو ٿي ته هو پنهنجين ڌيئرن کي اسڪول ۾ موڪلين ۽ کين انگريزي پڙهڻ تي آماده ڪن. چو جوائين ڪرڻ سان هنن جا ٻار شهر جي اعليٰ خاندانن جي ٻارن جو مقابلو ڪري سگهندا جن جي انگريزي سٺي هجڻ ڪري سٺيون نوڪريون ملن ٿيون.

”پنهنجن چئن ٻارن کي اعليٰ تعليم ڏيارڻ جي سفر ۾ هوءَ جيئن منزل ڏي وڌي رهي هئي ته هن تي ڪئنسر (Breast Cancer) جو حملو ٿيو. هن وڏي همت سان Mastectomy ۽ ريڊيو ٿيراپي جهڙي آپريشن ۽ علاج ڪرائڻ بعد به پنهنجي مشن

کي پورو ڪرڻ جي جدوجهد قائم رکي. گهر کان به ميل کن پري اسڪول ۾ پهچڻ لاءِ هن کي روزانو ڏينهن تتي جو واک ڪرڻو پيو ٿي. لاڙڪاڻي جي رستن تي امڙ کان علاوه ٻي ڪابه عورت بنا برقي جي نظر نٿي آئي. هوءَ پنهنجي مشن کي پورو ڪرڻ لاءِ وڏي اعتماد ۽ ڀروس سان لاڙڪاڻي جي رستن تي ڪلف ڏنل اچي ساڙهي ۽ ڀرپيرين پنڌ نظر آئي ٿي. سڄي شهر جي نظرن ۾ هوءَ هڪ باوقار ۽ باعزت خاتون هئي جنهن جي مشن تعليم عام ڪرڻ ۽ جهالت جو خاتمو آڻڻ هو. ڪجهه سالن کان پوءِ هن تي وري ڪئنس جو حملو ٿيو. هن پيري هن بيماريءَ پنهنجو اثر هن جي فٽرن تي ظاهر ڪيو پر هوءَ اهڙي سخت عزم واري عورت هئي جو هن آڻ نه مڃي. هن جي ٻارن اڃا تعليم مڪمل نه ڪئي هئي ان ڪري هن کي اڃا جدوجهد ڪرڻي هئي جيئن سندس مشن مڪمل ٿي سگهي. هن اڪيلي سر لاڙڪاڻي کان ڀينارو سفر ڪيو ۽ پنهنجن ٻنهي پٽن (مونکي ۽ منهنجي وڏي ڀاءُ خالد) کي ڪنڊت ڪاليج ۾ داخل ڪرايو جيئن هو بهتر کان بهتر تعليم حاصل ڪري سگهن ۽ ٻارن جي تعليم جو خرچ پورو ڪرڻ لاءِ هن کي پنهنجي نوڪري جاري رکڻي پيئي. ڏکين مالي حالتن جي باوجود هوءَ پنهنجي ٿوري گهڻي پگهار مان به ڪجهه حصو ڪڍي ضرورت مند شاگردن کي به مدد ڪئي ٿي. ايتريقدر جو هن گهر ۾ سٽيئر اٿي ماڻ منوڙي ۾ ڪنهن اهڙي شاگردن کي ڏٺي ٿي ڇڏيو جنهن کي سيءَ کان بچڻ لاءِ ڪا چنل سنل شال به نه هئي. منهنجي امڙ (جنهن کي اسين ”امي“ سڏيندا هئاسين) هڪ مذهبي قسم جي عورت هئي پر هن جي مذهب بابت سوچ رنگ، نسل، ذات پات کان مٿاهين هئي. هن لاءِ سڀ انسان انسان هئا. هن سڀني جو ڀلو ٿي چاهيو. اٺ سال ڪئنس جي تڪليف پوڳڻ بعد هوءَ هڪ ڏينهن ڪوما ۾ هلي وئي ۽ کيس اسپتال ۾ داخل ڪيو ويو. هوءَ چئن مهينن تائين بستري تي ئي رهي. ڪڏهن ڪڏهن هن جي چن مان ڪجهه لفظ نڪتا ٿي ته اهي شينا (اسان جي ننڍي پيٽ) جي تعليم بابت هئا. هن بيماريءَ سندس جسم جي ڪيترن ئي اهم عضون کي ڪوڪو ڪري ڇڏيو هو پر لڳو ٿي ته هوءَ مرڻ لاءِ اڃا راضي نه هئي. ۽ پوءِ هڪ ڏينهن اسان لاءِ اهو معجزو کان گهٽ نه هو جو اسان ڏٺو ته هوءَ نه فقط هوش ۾ اچي وئي پر هلڻ چلڻ به لڳي. هڪ دفعو وري هوءَ روزمره جي ڪرت کي لڳي ويئي. شينا هاڻ ڪاليج وڃڻ لڳي ۽ اميءَ هن کي پنهنجي حياتيءَ ۾ گريجوئيشن ڪندي ڏٺو. مونکي انهن ڏينهن ۾ پاڪستان ائير فورس اڪيڊمي ۾ انگلش انسٽرڪٽر طور رکيو ويو ۽ آئون امي کي خدا حافظ چئي گهران نڪتس. مونکي اڃا تائين اهي موڪلائڻ واريون ساعتون ياد آهن. هن بهڪندڙ آواز ۾ دعائون ڏيندي خوشيءَ وچان چيو: ”منهنجا ڏکيا ڏينهن اچي ختم ٿيا آهن. شينا جي رزلٽ اچڻ بعد آئون تو وٽ ڪراچيءَ ۾ اچي رهنديس جتي مونکي هاڻ ڪجهه به ڪرڻو نه پوندو. ڪجهه ڪرڻو نه پوندو.“ مهيني ڏيڍ بعد شينا جي به رزلٽ اچي وئي. امي بيحد خوش هئي ته هن جي چئني ٻارن ڪنهن نه ڪنهن سببجيڪت ۾ گريجوئيشن ڪري ورتي ۽ هاڻ هوءَ مون ڏي اچڻ جي تياري ڪري رهي هئي ته هڪ رات اوچتو مونکي امي جي طبيعت خراب ٿيڻ جو اطلاع مليو. هن کي ڳالهائڻ ۾ به تڪليف ٿي رهي هئي. فون تي آئون سندس فقط هي لفظ سمجهي سگهيس ته:

”Look after yourself and study.”

ٻئي ڏينهن مون لاڙڪاڻي وڃڻ جو پروگرام ٺاهيو پر لاڙڪاڻي پهچڻ کان اڳ هوءَ راهه راني وٺي وئي. هوءَ سخت ارادي، نيڪي، محنت ۽ همت جو مجسمو هئي. آئون هن وقت 60 سالن کي اچي ويجهو ٿيو آهيان ۽ هارت اٽيڪ به ٿي چڪو اٿم پر منهنجي اميءَ جو مثال مون لاءِ وڏي Inspiration آهي ۽ هوءَ مون لاءِ هر وقت همت ۽ خوشيءَ جو Source رهي ٿي. منهنجي امي هر وقت چوندي هئي ته ”پڙهندا رهو“. آئون هر وقت ان ڪوشش ۾ هوندو آهيان ته امان کي Homage بخشڻ لاءِ گهٽ ۾ گهٽ هفتي ۾ هڪ نئون ڪتاب ضرور پڙهان.“

ڪاپي ڪلچر

امتحان پاس ڪرڻ لاءِ ڪي ڪي ٻار ۽ انهن جا مائٽ عجيب روحاني ۽ ماڊرن ٽيڪنالاجي جا طريقا اختيار ڪن ٿا. تعمير، ڏاڳي، دعا کان علاوه ڪاپي، ڪارٽوس ۽ موبائيل فونن کان به ڪم ورتو وڃي ٿو. ان مرض کان نه فقط اسان جو ملڪ پر ٽائيلينڊ، انڊونيشيا ۽ چين جهڙا ملڪ به آڃا نه آهن.

ڪجهه سال اڳ ملائيشيا جي اپوح شهر ۾ اتي جي هڪ پوليٽيڪنڪ انسٽيٽيوٽ ۾ وزٽنگ پروفيسر جي حيثيت ۾ پڙهائڻ ويس ته اتي جي چيني چوڪرن ۽ چوڪرين ٻڌايو ته اتي توڙي چين ۾ امتحان پاس ڪرڻ لاءِ علم جي ديوتا “وين چانگ” کان دعا پنڀڻ ۽ ان جي نالي قرباني ڏيڻ اڄڪلهه فيشن ٿي پيو آهي.

انهن ئي ڏينهن ۾ تائيوان جي شهر ڪيلنگ ۾ ماڊرن ٽيڪنالاجي جي بنياد تي حيرت انگيز چيٽنگ (ڪاپي ڪرڻ) جو ڪيس جهليو ويو. تعليمي اداري جي ليڪچرارن جو چوڻ آهي ته ان ڪاپي ڪرڻ جو طريقو واردات (Modus operandi) هن ريت سمجهيو وڃي ٿو.

پهريون قدم: هڪ پيشورانہ قابليت جو همراه جيڪو امتحان ۾ ايندڙ سوالن جي پيپر جو منهن ۾ رتو لڳائي يڪدم ياد ڪري وٺي، اهو اعليٰ نوڪري جي امتحان لاءِ اپلا ڪري ٿو ۽ پوءِ هوم ورڪ ڪرڻ بدران پنهنجي يادگيري (Memorization skills) جي پرنڪٽس ڪري ٿو.

ٻيو قدم: هو امتحان جي هال ۾ اچي ٿو. مليل سوالن جو پيپر جلدي جلدي ياد ڪري جوابي ڪاپين تي ڪجهه لکڻ بنا، يڪدم امتحان جو هال چڙيو وڃي ٿو. سوالن جو پيپر پاڻ سان ٻاهر کڻي وڃڻ جي اجازت ناهي پر مڙي خيڙ آهي. سڀ سوال هن جي دماغ جي تختيءَ تي هاڻ موجود آهن.

ٽيون قدم: هن جي ٻاهر نڪرڻ تي هن جا ساٿي انهن سوالن جا جواب ڳولي وٺن ٿا ۽ ريڊيو فريڪوئنسي ذريعي پهچائي وٺ موجود اميدوار ڏي موڪلين ٿا ۽ جتان اسڪول نظر اچي پيو. چوٿون قدم: ماءُ اهي جواب مائڪروفون ۾ پڙهي ٿي.

پنجون قدم: امتحان هال ۾ وينل سندس پٽ ڪنن ۾ لڪل ‘ايٽر پيس’ ذريعي ٻڌي لفظ به لفظ جواب لکي ٿو. مٿين ڪيس کان اڳ خبر ناهي ڪيترن چوڪرن ائين امتحان پاس ڪري ورتو پر هن پيري ڪنهن پوليس کي آگاهه ڪري ورتو ته امتحان هال جي چوڌاري سوالن جا جواب هوائي لهرن ذريعي تري (Float) ڪري رهيا آهن. پوءِ امتحان وٺندڙ اٿارٽيءَ جون اڪيون کليون ۽ وٺ پڪڙ شروع ٿي.

وچونء جي پني نه نپر...

ڏهاڪو سال ملائيشيا ۾ رهڻ دوران ۽ اهڙا ڏهه کن سال چين ۽ جپان ۾ رهڻ ۽ اتي جهاز هلائڻ دوران، انهن ملڪن جا گڏ ڪيل پهڪا ۽ چوڻيون ”The Proverbs of Far East“ جي نالي سان منهنجو انگريزي ڪتاب، ملائيشيا وارن چپرايو هو جنهن جا پيش لفظ محترم بينظير پتو ۽ ملائيشيا جي مشهور ۽ تن ڏينهن ۾ حيات ليڪڪ ”ڪرس ماس“ لکيا هئا. اها اسي واري ڏهاڪي جي آخري سالن جي ڳالهه آهي. ان بعد حيدرآباد سنڌ جي نيو فيلڊس پبليڪيشن وارن منهنجو ڪتاب ”رني آهي گهوت سان“ 1996ع ۾ ڇپيو جيڪو پڻ پهڪن جو ڪتاب آهي. جنهن ۾ ڏور اوڀر جي ملڪن جي پهڪن کان علاوه سنڌ ۾ استعمال ٿيندڙ پهڪا ۽ چوڻيون آهن. هن ڪتاب جا پيش لفظ سنڌي جي مشهور اديبن ۽ ٻولي جي ڄاڻن ڊاڪٽر فاسم بگهيو، آفتاب اڀڙو ۽ قمر شهباز لکيا آهن.

ڏور اوڀر جي مٿين ملڪن کان علاوه اسڪينڊينوييا جي ملڪن سئيڊن، ناروي ۽ فنلئنڊ ۾ به منهنجو نوڪري جي سلسلي ۾ ڪافي عرصو رهڻ ٿيو. خاص ڪري تعليم دوران يڪا ٻه سال کن سئيڊن ۾ رهڻو پيو جتي جي ڏاکڻي شهر ۽ بندرگاهه مالمو مان، مون پنهنجي سبجيڪٽ ”مٿين انجنيئرنگ“ ۾ پوسٽ گريجوئيشن ڪئي هئي. پهڪا ٻڌڻ ۽ گڏ ڪرڻ جو شوق مونکي اسڪول جي ڏينهن کان وٺي رهيو آهي ۽ تن ڏينهن کان نوت ڪندو اچان. سئيڊن ۾ رهڻ دوران اتي جي مڪاني ماڻهن سان ملڻ جلڻ جو ڪو ورتي وقت مليو ٿي پر پنهنجي ڪلاس ميٽن سان يونيورسٽي توڙي هاسٽل ۽ ان جي ميس ۾ ملاقات ٿيندي رهي ٿي ۽ انهن واتان ٻڌل پهڪا ضرور نوت ڪندو ويس. باقي دلچسپ ڳالهين جو احوال ”اچن جي ملڪ ۾ اسين ڪارا“، ”مليز ڪان مالمو“، ”يورپ جا ڏينهن يورپ جون راتيون“، ”جت برف پوي ٿي جام“ جهڙن ڪتابن ۾ اچي چڪو آهي.

سئيڊن جي هن يونيورسٽي ۾ مون سان گڏ هڪ سو کان مٿي ملڪن جا استوڊنٽس هئا جن جون مختلف زبانون، مذهب ۽ ڪلچرل پسمنظر هئا. هتي ڪجهه نوت ڪيل پهڪا پڙهندڙن جي دلچسپي لاءِ لکي رهيو آهيان جيڪي آفريڪا جي شاگردن - خاص ڪري سوماليا، ماريطانيا، موراڪو، سوڊان، گھانا، سينيگال ۽ نائيجيريا جي ڪلاس ميٽن کان معلوم ڪري لکيا هئا.

- < ڪنهن ڪتي سان دوستي ٿي ويڃڻ جو اهو مطلب ناهي ته لٺ پيچي ڇڏجي.
- < ماکيءَ ۾ هٿ وجهڻ وارو آڱريون چٽڻ تي مجبور ٿئي ٿو.
- < بيوقوف جي دل هن جي وات ۾ هوندي آهي ۽ عقلمند جو وات هن جي دل ۾.
- < پاڇوڪڙ ڪتي کي ڏنڊو وهائي ڪيڏو سولو آهي.
- < پيٽ ۾ جڙ بعد جيڪو کائي ٿو اهو پنهنجي قبر ڏندن سان کوتي ٿو.
- < دولتمند ڪتوبه ”صاحب“ سڏجي ٿو.
- < ان کان وڌيڪ بدنصيب ڪهڙو ماڻهو هوندو جنهن کي سندس پاليل جانور به ڏاڙهين.
- < جن پکين کي ڦاسائڻ چاهيو ٿا انهن کي نه ڊيڄاريو.
- < ان ڪنجوس جهڙا نه ٿيو جيڪو دفن ڪرڻ وارن لاءِ سڄي عمر بچائي رکي ٿو.
- < بيضي جي ڇا مجال جو پٿرن سان وڙهي.
- < اهو ڪتو جيڪو هڏو نٿو وٺي پڪ مغل آهي.
- < ٻليءَ کي پنهنجي گهر ۾ شينهن جا ڏند ٿين.
- < (اهو ائين آهي جيئن پاڻ وٽ چوندا آهن ته ٻلي به پنهنجي گهر ۾ شينهن).
- < توهان جي زال توهانجي گهر ۾ هجڻ کپي يا قبر ۾.

اهو آفريڪا جي ڪيترن ملڪن جو مشهور پهڪو آهي پر هاڻ اهو پهڪو فقط پهڪي جي حد تائين وڃي رهيو آهي. اڄ جي آفريڪا جي عورت مرد کان وڌيڪ نه ته ان جيتري پڙهيل ڳڙهيل، آزاد ۽ هر ڪم ۾ اڳيان اڳيان آهي. يونيورسٽي ۾ منهنجي ڪلاس ميٽ آفريڪن ۾ اڌ کان وڌيڪ عورتون هيون ۽ اهو پهڪو بحث دوران گھانا جي نيول اڪيڊمي جي پروفيسر ائلس چوندي هئي جنهن جون ٻيون دلچسپ ڳالهين منهنجي سفرنامي ”اچن جي ملڪن ۾ اسين ڪارا“ ۾ لکي چڪو آهيان.

اتلس سان جڏهن ڪلاس ميٽ چرچا ڪندا هئا ته تو جهڙي حسين حبشڻ ڪي، اڪيلي سر هيڏانهن اچڻ لاءِ مٿس ڪيئن ڇڏيو؟ ته ان جي جواب ۾ هوءَ اهوئي چوندي هئي ته هاڻ اهو زمانو نه رهيو آهي جو عورت گهر ۾ مري ٻاهر فقط دفن لاءِ نڪري آفريڪا جي هڪ ٻئي ملڪ سيريلبون جي فرينچ ڳالهائيندڙ فاطمه جيڪا ”شپ مئنيجمينٽ“ ۾ M.Sc ڪري ري هئي اها چوندي هئي ته ”اتلس اسان وانگر نه فقط مٿس ڪي اڪيلو ڇڏي هتي آئي آهي پر مٿس تي نظر رکڻ لاءِ به خوفناڪ قسم جون شيدياڻيون گهر ۾ ڇڏي آئي آهي ته جيئن اتلس جي غير حاضريءَ ۾ سندس مٿس پٽيءَ تان ٿيڙ ڪائي ته اهي نوڪرياڻيون سندس نت بولت تائيت ڪن.“

◀ جيئن صحرا جي ٿڪل مسافر لاءِ واريءَ جو طوفان آهن تيئن لفظ ان انسان لاءِ آهن جيڪو خاموشي پسند ڪري ٿو.
 ◀ ملڪ جو حاڪم جي ڏينهن تتي جو اعلان ڪري ته رات آهي ته عوام کي تارن جي تعريف ڪرڻ ڪپي.
 ◀ جيڪڏهن ڪتن جون دعائون قبول ٿين ته آسمان مان روز هڏن جو مينهن وسي.
 ◀ مٿيون پهڪو ائين آهي جيئن پاڻ وٽ چوڻي مشهور آهي ته ”گجهن جي پتن سان ڪڏهن ڍور مٿا؟“
 ◀ اچي پڳ مان ماڻهوءَ جي وڏي ماڻهپيءَ جو اندازو نه لڳاءِ، صابڻ اوڌر تي به ملي ٿو.
 ◀ مٿيون پهڪو ائين آهي جيئن پاڻ وٽ چوندا آهن ته ”اچي پڳ مڙس اندر مٿي اڳڙيون.“
 ◀ ڪانگ جي پٺ وٺي هلڻ وارو ڍونڍ تي ئي پهچي ٿو.
 ◀ ڳوٺ جو دروازو بند ڪري سگهجي ٿو پر بيوقوف جو وات هرگز نه.
 ◀ نهٺائيءَ سان توهان شينهن جون مڇون به پتي سگهو ٿا.
 ◀ هر ڪتو پنهنجي جسم تي چنڊ ٻيل پگهين کي هر ٿين جهڙو سهڻو سمجهي ٿو.
 ◀ اٺ جي خريدار کي پهرين پنهنجي گهر جو دروازو مٿاهون ڪرڻ ڪپي.
 ◀ پلي پاڳ واري کي توهان نيل نديءَ ۾ اڇلائيندا ٿو ته به نه ٻڌندو. هو سلامت ٻاهر نڪري ايندو ۽ مڇي سندس وات ۾ هوندي.

◀ عرب جو اقرار سندس اکين مان پڙهي سگهو ٿا.
 ◀ سج جي غير حاضريءَ ۾ ئي چنڊ چمڪي ٿو.
 ◀ رچ ڪٽي نوراڳ ڳائي پر هر هڪ ۾ ڳالهه ماڪي جي ئي هوندي.
 ◀ مڇي چار ۾ قاسم بعد ئي سوچڻ شروع ڪري ٿي.
 ◀ گڏه لاءِ هيرن جي ٻن پرين کان ڪانين جي هڪ لڏ بهتر آهي.
 ◀ وچونءَ جي پني ٺهرڻ واري کي ڏنگ ئي نصيب ٿئي ٿو.
 ◀ پليون ڪو خدا کي خوش ڪرڻ لاءِ ڪوئا نٿيون پڪڙين.
 ◀ ماڪوڙي جڏهن سمنڊ جي ڳالهه ڪري معنيٰ هوءَ پاڻيءَ سان ڀريل ٿالهه ۾ ڪري آهي.
 ◀ جنهن گهر ۾ مالڪ ويٺو هڏا چٻاڙي ته پاليل ڪتن کي ڇا نصيب ٿيندو هوندو.
 ◀ گدڙ کان پڇيو ويو ته تنهنجو شاهد ڪير؟ ورائيائين: ”منهنجو پڇ.“
 ◀ ڪاڪروچ اهو ڪيس ڪيئن کڻي سگهندو جنهن جو جج ڪڪڙ هجي.

غلط انگريزي لکڻ واري چوڪري...

“ڳوٺ هلندي؟” مون کان هڪ دوست پڇيو.
 حيدرآباد کان 50 ڪلوميٽر کن اتر ۾ هالا منهنجو ڳوٺ آهي جتي آئون ڇايس ۽ زندگيءَ جي شروعات جا ڏهه سال گذاريم. ان بعد ٻاهر ٿي رهيس پر جڏهن به موقعو مليو هوندو ته ڳوٺ جو چڪر ضرور هنيو هوندو.
 “هاڻو هلو ته هلون. ٻه سال ٿي ويا آهن، هالا ۽ حيدرآباد وٽي. پر... ” ورائيو مانس.
 “پر ڇا؟” هن پڇيو.

“هڪ ڏينهن حيدرآباد ترسٽ ٿو چاهيان. حيدرآباد ۾ ابراهيم جويو صاحب سان ملڻ ٿو چاهيان. هن سان منهنجي ڪڏهن به ملاقات نه ٿي آهي. جارجيا (روسي رياست) واري مرزا نصير سان ملڻ ٿو چاهيان. هن جون لکڻيون آئون وڏي شوق سان پڙهندو آهيان. هينئر مهينو کن ايران هوس ته مشهد ۽ قم جهڙن شهرن ۾ هن جا ڪيترائي شيعا دوست مليا انهن جا سلام ۽ فوٽو کيس ڏيڻا اٿن. سنڌ يونيورسٽي جي پروفيسر امر سنڌو کي ڪتاب ڏيڻا اٿن جن تي هن مون لاءِ پيش لفظ لکيا آهن.”

ڪراچي لتاڙڻ ۾ دير نه لڳي. ڪيترن ئي هنڌن تي ٽرفڪ جي لاءِ پليون ۽ ويڪرا رستا ٺهڻ ڪري ڪراچي شهر کي ڪراس ڪرڻ ۾ وقت ضايع نه ٿيو. هن ناظم ڪمڪال مصطفيٰ ۽ اڳئين نعمت الله ڪراچيءَ کي ڪافي ٺاهيو آهي. ڪوڪورا (جپان) ۾ هوندو هوس ته اتي نعمت الله صاحب سان ملاقات ٿيندي هئي. هو پنهنجي خرچ تي جپان جي قابل محنتي، ايوارڊ يافت ڪاڪورا شهر جي ميئر مسٽر ‘ڪوئچي سوئي يوسي’ سان ملڻ ايندو هو. هن کان، ڪراچي شهر کي ٺاهڻ لاءِ صلاحون ۽ امدادون وٺي ويندو هو ۽ ڪراچيءَ کي، پارسي ميئر جمشيد نسروانجي کان پوءِ هن بهتر بڻائڻ جي ڪلچر کي فروغ ڏنو هو. خدا جو خوف رکندڙ ۽ ايماندار ماڻهو آهي. جپان ۾ به سادي کان سادي هون ٿو ۽ ماني پاڻ سان گهران کڻي نڪرندو هو. هڪ دفعي اسان گهر ۾ دعوت ڪئيسين. چوڻ لڳو “پاڪستان مان ۽ اقراڻا جام آندا اٿن. توهان جي ڪاٺ لاءِ به ڪٿي ايندس. توهان رڳو ڊال ٺاهجو. بي ڪا تڪليف نه ڪجو.”

موڪلائڻ مهل چيو مانس. “توهان جهڙو ماڻهو خبر ناهي ڪڏهن هالا ۽ موري جو ناظم ٿيندو. دادو ۽ نوشهري جو ناظم ٿيندو؟ يا اندروني سنڌ جي حالت هميشه رن زال واري رهندي؟”

سپر هاءِ وي تي به هن دفعي ڪٿي به مرمت جو ڪم هلندڙ نه هو. سڌو ئي سڌو اچي حيدرآباد واري ٽول پلازا تي پهتاسين. ڪٿي به ڪچي تي لهڻو نه پيو. ڄامشوري پهچي مارئي هاسٽل وٽان مڙي سنڌ يونيورسٽي هلڻ بدران، رستي جي ٻي پاسي سنڌ يونيورسٽي ايمپلائيز سوسائٽي جون اڀرندي عمارتون ڏسي پهرين اهو پاسو گهمڻ جو ارادو ٿيو. هي علائقو ڏسندي ئي ڏسندي شهر ٿي ويو آهي. ويڪرا رستا، هر گهر جا ٽي پاسا کليل، اڄ کان ڏهه سال اڳ اسان جو هڪ مائٽ نجف علي مرزا اچي هتي رهيو هو. تڏهن هي علائقو سنسان هو. مون هن سوسائٽي جو نقشو ڏسي کيس چيو هو “نجا، خوش نصيب آهين جو هتي گهر ورتو اٿئي. تعليمي ادارن جي ڀر ۾، حيدرآباد جي سمر ۽ ڪلر کان پري، صاف سٿري ماحول ۽ پٿريلو Soil تي رهائش لاءِ هي علائقو هڪ ڏينهن ٽاپ تي مڃيو ويندو. جتي ملڪ جا پڙهيل ڳڙهيل ماڻهو ۽ رٽائرڊ آفيسر هوندا. هتي جو سادو گهر شهر جي ڪنهن لوفر پاڙي جي وڏي بنگلي کان مهانگو ثابت ٿيندو. هو ڇا چوندا آهن ته،

“It is the locality that counts and not the house...”

سنڌ جي شاعره، ڪالم نويس، ٽي وي تان سنڌ جي عورتن جي سجاڳي جي حوالي سان بحث مباحثا، ٽاڪ شو ۽ عوام ۾ جاڳرتا پيدا ڪرڻ جا پروگرام پيش ڪرڻ واري ۽ activist امر سنڌو سنڌ يونيورسٽي جي فلاسافي ڊپارٽمينٽ جي چيئر پرسن آهي. سندس اصل نالو ڪو پيو آهي جيڪو هن وقت مون کان به وسري ويو آهي. “امر سنڌو” سندس قلمي نالو آهي. مون کي سندس آفيس ڳولڻ ۾ ڪا دقت نه ٿي جو سنڌ يونيورسٽيءَ جا شاگرد توڙي پيو اسٽاف، جنهن کي پڇيم ٿي اهو سندس ادبي نالي امر سنڌو کان واقف هو.

“مٽڊم اچڻ واري آهي توهان هلي مٽي ويهو.” سندس آفيس جو ماڻهو مون کي هيٺ ٿي ملي ويو.

“ڏاڪڻيون چڙهي مٽي هلڻ جو جوڪم تڏهن کڻان جڏهن هوءَ ويٺي هجي.” مون چيو.

“نه سائين هوءَ ضرور ايندي. بس اچڻ واري هوندي.”

“چڱو اچي ته مون کي ٻڌائجانءِ. آئون هيٺ ٿي ڪٿي ترسان ٿو. هيٺ ڪهڙا ڊپارٽمينٽ آهن؟” مون پڇيو.

“هي پر انگريزيءَ جو آهي.”

“ڪير آهي ان جو پاس؟” مون ان آڌار تي پڇيو ته متان ڪو منهنجو پڙهندڙ نڪري پوي ۽ آئون هن سان هجت ڪري هن جي آفيس ۾ ويهي سگهان. سٺ سال اورانگهڙ بعد اهوئي ته وڏو فائدو آهي ته ڪهڙي به آفيس ۾ ڪٿي ڪير به هجي، مون کان ننڍو هوندو. ڇو جو هو سٺ سالن کان وڏو هجي ها ته اتي آفيس ۾ نه هجي ها مون وانگر رٽائرڊ ٿي چڪو هجي ها.

“سائين مئڊم فريده آهي.”

“ڪير آهي؟” مون سندس ذات معلوم ڪرڻ چاهي ٿي.

“سائين ڪوٽڙيءَ جي آهي مئڊم فريده.” ٻئي همراھ ٻڌايو. مون کي ڪوٽڙي جو ٻڌي اتي جي هڪ فريده چوڪري ياد آئي. منهنجي لکڻين کي پسند ڪرڻ وارن پرستارن مان هوءَ به هڪ هئي. ٻاءُ صدي اڳ جي ڳالهه آهي، بلڪ اڃا به مٿي ستر واري ڏهاڪي جي. آئون جهاز هلائيندو هوس. ڪڏهن يورپ ته ڪڏهن آمريڪا. پڙهندڙ مون کي ڪراچي جي “جهازن واري آفيس” جي ائڊريس تي خط لکندا هئا، جيڪي ڪمپني جنهن ملڪ ۾ جهاز هوندو هو اوڏانهن موڪليندي هئي. يعني منهنجي پڙهندڙ کي چئن آن جي ٽڪلي هڻي پاڪستان خط لکڻو پوندو هو پر مون کي آمريڪا، جپان يا انگلينڊ مان، ان ملڪ جي حساب مطابق خرچ ڪري جواب لکڻو پوندو هو. پر مون اهو اصول ناهي ڇڏيو هو ته هر پڙهندڙ جي پن خطن جا جواب لکندس. وڌيڪ نه. فريده انهن ڏينهن ۾ ستين يا اٺين ڪلاس ۾ پڙهي ٿي. هڪ ڏينهن هن جو به خط آيو پر ان خط جي نرالي هجڻ جي ڳالهه اها هئي ته اهو انگريزيءَ ۾ لکيل هو ۽ سو به غلط سلط انگريزيءَ ۾. مون هن جو جواب سنڌيءَ ۾ لکيو. مهيني ٻن کان پوءِ هن جو ٻيو خط به آيو. پر اهو به انگريزيءَ ۾. بهرحال مون اهو appreciate ضرور ڪيو ته هڪ ٻار ۽ ڪوٽڙي جهڙي ڳوٺ ۾ ٿي ڪري هن کي انگريزي سکڻ جي جستجو آهي. اصول موجب پن خطن بعد آئون چپ ٿي ويس جو پنهنجي خطن جي بجيٽ مان ٻين کي به خطن جا جواب ڏيڻا هئا، پر فريده جا خط ايندا رهيا ۽ هر خط ۾ غلط سلط انگريزي! هوءَ پنهنجن خطن ۾ مون کي ۽ منهنجي فتملي کي جيڪا مون سان گڏ جهاز تي رهي ٿي ڪوٽڙي گهمڻ جي دعوت ڏيندي رهي. ٻن ٽن سالن بعد اسان پاڪستان آياسين ته هڪ ڏينهن ڪوٽڙيءَ، فريده جي گهر به وياسين. سندس گهر جا پاتي لڪ عزتون پيا ڏين. اسان جلديءَ ۾ هئاسين ۽ چانهه به پيئڻ جو ارادو نه هو پر فريده جي والده جلدي جلدي ماني به تيار ڪري ورتي. فريده جون ٻه يا ٽي پيٽون ۽ ڀائر به هئا جيڪي ٻين ٻارن وانگر خبرن پڇي رهيا هئا پر ماني فريده وڌي ٿي رڳو پڙهائيءَ جون ئي ڳالهيون ڪندي رهي. منهنجي زال چيو ته، “ٻار ٿي ڪري پڙهائيءَ لاءِ ڏاڍو شوق اٿس.” مون ان وقت سندس گهر ۽ پوءِ ٻاهر نڪري رستي تي به زال کي چيو ته، “هتي جي ولايت وارو ماحول هجي ها ته هن چوڪريءَ کي وڌڻ ويجهڻ جا ڏاڍا موقعا ملن ها پر هتي هن درويش کي ڪو انگريزي ڪهاڻين جو ڪتاب به نٿو ملي.” مون فريده کي چيو ته منهنجو جهاز يوايس اي ويو ته تولا ۽ جام ڪتاب ۽ رسالا کڻي ايندس. ان بعد منهنجو جهاز آمريڪا يا ڪنهن انگريزي زبان واري ملڪ ۾ ويو ٿي ڪونه. منهنجي “جهازان” ڪمپني به بدلجي ويئي. ائڊريس بدلجي وئي. منهنجا ٻار اسڪول جي عمر جا ٿي ويا. پاڻي جي نوڪري ڇڏي ملائيشيا اچي رهي پيس. ڪڏهن ڪڏهن فريده جي گهر کاڌل پلو يا فريده ياد ايندي هئي ته سوچيندا هئاسين ته هوءَ ۽ سندس ڀائر پيٽرون جن مان ڪجهه فريده کان به وڏا هئا، اڻائي ڪٿي پهتا هوندا. ڪوٽڙي ۾ ئي رهن ٿا يا ڪنهن ٻئي هنڌ، ۽ هن وقت مون کي سندس ذات به ياد نه اچي رهي هئي.

“ڪهڙي ذات جي آهي فريده؟” مون وري پڇيو.

“پنهوڙ.” همراھ ٻڌايو.

مون کي يڪدم ياد آيو ته هن ڪوٽڙي واري غلط انگريزي ۾ خط لکڻ واري چوڪريءَ جي ذات به شايد پنهور هئي. آئون سندس آفيس ۾ پهتس. هوءَ ڪمپيوٽر اڳيان ويٺي هئي. مون سندس شڪل کي غور سان ڏٺو. هوءَ مون کي ٿورو گهڻو اهائي ٿيهه سال اڳ واري ڇهين ڪلاس جي چوڪري لڳي رهي هئي. شايد. گهڻي پڪ نه پئي لڳيم پر جيئن ته آئون ڪو اڳهين مائينڊ Set ڪري ويٺو هوس جو يڪدم ابھرائي مان پڇيومانس:

“تون اها فريده ته نه آهين جيڪا ننڍي هوندي سنڌيءَ بدران غلط سلط انگريزيءَ ۾ ڳالهائيندي هئين؟”

هن ٿورو تعجب ۽ ٿورو چڙمان مون ڏي ڏسي مون کان پڇيو، “اوھين ڪير؟”

دل ۾ چيم، “لڳي ته اهائي فريده پئي پر جي اها نه آهي ته هوءَ منهنجي به بي عزتي ڪندي، جو مون اها ڳالهه ان وقت ڪئي آهي جڏهن هن وٽ هڪ به ليڪچرار عورتون ۽ شاگرد بيٺا آهن جن لاءِ ته هيءَ جڻ مئڊم امينا خميساڻي جيان ٿي،

جيڪا سنڌ يونيورسٽيءَ جي تاريخ ۾ سخت مزاج هيڊ آف ڊپارٽمينٽ ٿي گذري آهي. بهرحال مونکي ائين چوڻ ته نٿي ڪتو پر هاڻ جيڪي ٿيو سو ٿيو.

“آئون جهازن جو انجنيئر ۽ ليڪڪ الطاف شيخ آهيان” مون پنهنجو پروفيشن ۽ ليڪڪ هجڻ جي ڳالهه ضرورت نه هوندي به ڪئي ته متان اڳتي هلي ڏوهاري ثابت ٿيان ته سزا ۾ ڪجهه گهٽتائي ٿي سگهي.

“اوه سر!” هوءَ خوشيءَ مان بهڪڻ لڳي ۽ اڳيان اچي هٿ ڏنو. مون سندس شاگردن ۽ ليڪچرارن کي چيو “مون کي پاڻ حيرت ۽ خوشي پئي ٿئي ته اڄ کان تيهه سال اڳ جي اسڪول يونيفارم واري چوڪريءَ کي، اڄ انگريزي ڊپارٽمينٽ جي هيڊ جي صورت ۾ ڏسي رهيو آهيان. پر انگريزي سڪڻ جو جيڪو هن کي شوق هو ۽ جيڪا جستجو هيءَ ڪندي رهي، ان حساب سان هن کي ان عهدي تي پهچڻ ۾ اسان کي حيرت نه ٿيڻ ڪپي.”

ايتري ۾ پروفيسر امر سنڌو به اچي وئي سندس آفيس جي ڀرسان مٿدم تنوير جوڻيجو جو بورڊ پڙهي منهنجي چوڻ تي امر هن وقت چانهه لاءِ وٺي آئي. تنوير جنهن کي ننڍپڻ کان منهنجي زال سميت سندس ڳوٺ جا پيار مان تنو سڏين ٿا، سنڌ جي انهن عورتن مان آهي جن علم و ادب جي خدمت ڪئي آهي. تعليم و تدريس جو ڪم ڪيو آهي. امر سنڌو ۽ عطيه دائود وانگر عورتن جي حقن لاءِ جنگ جوتي آهي.

موتڻ مهل فريده کان سنڌي ڊپارٽمينٽ جو پڇيم. “هي ڀر ڀري ته آهي.” هن ورائيو.

“اسان جي ڳوٺائي قاضي خادم سان ملڻي 25 کان به مٿي سال ٿي ويا آهن.”

“ملنداؤس؟” هن پڇيو.

“ها، بلڪل مون کي وٺي هل، وري الائي ڪڏهن ملاقات ٿئي. اسان ٻنهي جي حياتين جو سڄ غروب ٿيڻ جي بلڪل

ويجهو اچي پهتو آهي.”

قاضي خادم پنهنجي لڪڻ پڙهڻ جي ڪمن ۾ اڃا به متحرڪ ۽ پاڻ اربيو پئي لڳو. سندس تيهه سال اڳ ۽ اڄ جي شڪل شبيهه ۾ ڪو خاص فرق نه آيو آهي. هن پنهنجي طرفان چپايل ڪتابن جو سٽ ڏنو ۽ ٻڌائين ته هو شام جي وقت ديالڊاس ڪلب ۾ هوندو آهي.

“آئون ٻه سال اڳ رٽائرڊ ٿيس پر يونيورسٽيءَ وارن مونکي ٻن سالن لاءِ وڌيڪ رکيو آهي.” قاضي خادم ٻڌايو جنهن تي پهرين ته آئون منجهي پيس ته افسوس ڪجي يا خوشي پر پوءِ يڪدم هوش سنڀالي سندس وڌيڪ تعريف ڪيم ۽ دل ۾ سوچيم ته چڱو جو مونسان گڏ ڪو ملائيشيا جو دوست نه هو. ملائيشيا ۽ ان بيلٽ جي ملڪن سنگاپور، برونائي، پاپائي نيوگني، وينڊي نيوزيلينڊ آسٽريليا تائين 55 سالن تي رٽائرمينٽ ٿي ٿئي ۽ ان عمر تائين پهچڻ بعد ڪنهن کي وڌيڪ نوڪريءَ ۾ رکڻ سان هنن جو اهو View آهي ته ڊپارٽمينٽ جو خانو خراب ٿو ٿئي. پر اسانجي ملڪ ۾ ان کي شايد عيب نٿو سمجهيو وڃي.

“ڀلا مانيءَ جو وقت ٿي رهيو آهي. اسان جي گهر هلي ڪاٺو. امان کي به توهان جو ٻڌايو اٿم.” موڪلائڻ وقت فريده چيو.

“مانيءَ لاءِ مونکي هڪڙي ٻئي هنڌ حيدرآباد وڃڻو آهي.” ٻڌايو مانس.

“ڀلا هلو ته توهان کي ڇڏيندي پوءِ ڪوٽڙي هلي وڃان.” مٿدم فريده چيو پر مون ڪائٽس موڪلائيندي چيو:

“جت گاڏي کاتي ۾ مون کي وڃڻو آهي اتي تون drive ڪري نه سگهندينءَ. جنهن دوست جي گاڏيءَ ۾ آيو آهيان ان جي

ڊرائيور کي به واڌو واه وٽ پهچي مون کي ڇڏڻو پوندو ۽ رکشا ڪرڻي پوندي.”

يار رکشا وارو دل ۾ ڪندو...

واڏو واهه پهچي دوست کان موڪلايم ۽ هڪ خالي رکشا کي بيهارِي ان ۾ پنهنجو پاڻ کي اڇلايم. مون کي حيدرآباد شهر جي ڏهاڪو کن جاين تي مختلف ڪم هئا. پهرين پهرين نسيم نگر جي نسيم چوڪ تي پهتس جتي فيروز ميمڻ جو نيوفيلڊس ڪتابن جو دڪان آهي. مس مس دڪان مليو پر فيروز نه هو. مون کي جمال ابڙو صاحب جي آتم ڪهاڻي جا پنج ڪتاب ڪتا ٿي.

مرحوم جمال ابڙو صاحب سنڌي ادب جو هڪ وڏو نالو آهي. خاص ڪري ڪهاڻيءَ جي حوالي سان خوشي ٿي ته ڪتاب ملي ويا. هڪڙو ڪم ته ٿيو. فيروز سان فون تي، ڪراچي پهچي به ڳالهائي سگهجي ٿو. مون سان گڏ مون واري ڪتاب، ”نيو هالا کان نيويارڪ“ جون ڪجهه ڪاپيون هيون جيڪي آمريڪا ۾ رهندڙ هڪ دوست جي والد صاحب کي پهچائون هيون. گهر جي پتي لاءِ هن لکيو هو ته قاسم آباد (يا شايد نسيم نگر) پهچي رکشا واري کي علي (سي اين جي) جو چئجانءِ. اتان پوءِ هڪ ڪتابن جي دڪان ”سونهري بڪ لئڊ“ جو پڇائجان جتان سنڌي گهڻي گاسپل پلازه پهچي ٿي.

واه سائين وا! مون دل تي دل ۾ چيو. حيدرآباد ۾ وڏو ڪنستريشن جو ڪم هلي رهيو آهي. انگريزي نالن وارا پلازا، آرڪيڊ، سپر مارڪيٽون، ڪامپليڪس الائي ڇا ڇا پيا نهن جتي سنڌ جي لتا-روبينا جو پنجابي فلمن ۾ ڪم ڪندڙ مٿس مصطفيٰ قريشي ته ڇا، پر شازيا خشڪ جهڙي نامور ڳائڻي، صدر جي ايوارڊ يافتو ۽ فائين قسم جي عورت، جنهن لاءِ سانا جي 2005ع واري واشنگٽن واري فنڪشن ۾ فائيو اسٽار هوٽلن مان به چونڊ ٿي رهي هئي ته هن جي معيار مطابق ڪهڙي سٺي هوٽل ۾ ڪم وٺو وڃي، اها به روزانو سنڌي تي وي چئڻ تي چئي رهي آهي ته هن حيدرآباد ۾ فليٽ بڪ ڪرائي ڇڏيو آهي. توهان به ته خريد ڪريو! سو ان حيدرآباد ۾ گاسپل پلازا جو ٻڌي منهنجي ذهن ۾ به آيو ته حيدرآباد بهشت برين ٿي ويو آهي. مون کي مانچسٽر، لنڊن، بالتيمور ۽ ملاڪا شهر جا گاسپل نالي سهڻا پلازا، سپر مارڪيٽ ۽ گلڪارين واري Gospel road جون يادون ذهن تي تري آيون.

اسان جي شهرن ۾ جتي ڪتي بڪ اسٽال جام پر هي سنهري لئڊ نالي وارو ڪتابن جو دڪان حيدرآباد، گهٽ ۾ گهٽ حيدرآباد جي نئين بستتي واري علائقي ۾ بيحد مشهور ٿي لڳو جو منهنجي رکشا جو پوڙهو پٺاڻ ڊرائيور به يڪدم سڃاڻي ويو. اتان پوءِ جيڪا گهڻي وٺي گاسپل پلازا تائين پهتا آهيون، ان جي ڇا ڳالهه ڪجي! ڀڳل تٽل پٿر ۽ ڪوٺا ٿيل، گتر ڀڳل جن جو نڪتل گند چوڌاري پڪڙيل، جنهن ۾ ننڍا ٻار پيا کيڏن! جتي ڪتي انڪروچ مينٽ! پوءِ خبر پيئي ته سڄي حيدرآباد جو اهو حال آهي. شام تائين ڪا سهڻي گهڻي نظر نه آئي. هير آباد جيڪا سنڌ جي پٿر سڏبي هئي ان جا به اهي ئي حال هئا. ٿرٿفڪ جي ڳاڻا گيهه، گند ڪچرو، ڪتن ۽ ٻلن جي ڪرڻي، هڪ هنڌ تي مٿل ڪتي جي ڏپ مان لڳو ٿي ته ان کي گهٽ ۾ گهٽ 24 ڪلاڪ ٿي ويا آهن. گهرن مان اڇلايل گند جي ڏير وٽ، ڪمند جي رس وارو، مشين ذريعي رس ڪڍي وڪڻي پيو ۽ ماڻهو مزي سان پيئن پيا. پڪوڙن ۽ چولن وارو به اتي ئي ڏپ ۽ گند وٽ وڪڻي پيو ۽ اسڪول جا ٻار مزي سان کائين پيا. هنن کي پڪ اڪين ۽ نڪ کي بند رکڻ جي پريڪٽس ڪرڻي پوندي هوندي. سامهون هڪ ئي هنڌ قطار ۾ تي چٽا پٽ جي پاڙ ۾ مٿن پيا. مون ڪئميرا کولي تصوير ڪڍي، هي اسان جو ڪلچر بڻجي چڪو آهي. هي اسان لاءِ هڪ عام ۽ روزمره جي ڳالهه ٿي چڪي آهي. عوام توڙي حڪومت کي ڪو احساس نه رهيو آهي ته ههڙي ڳتيل آدمشماري واري شهر ۾ ڪاڪوس هجڻ ضروري آهن. ٻارن جي صحت لاءِ هائيجن جو خيال رکڻ ضروري آهي. پر ان ڳالهه ۾ اسان جي ٽي ملڪ ۾ سڌارو نه آيو آهي. آفريڪا جا ملڪ به سڌري ويا. ويتنام، سري لنڪا ۽ برما جهڙن ملڪن ۾ به ائين گند ناهي. ايران ۽ ملائيشيا جهڙن مسلمان ملڪن جي ته ڇا ڳالهه ڪجي!

گاسپل پلازا جو ٻاهر يون گيت متاثر ڪندڙ ضرور لڳو ۽ پيو ان جو چوڪيدار خاص ڪري بندوڇي کي ڪڇ ۾ رکي ڪرسي تي بالمر ٿي وهڻ واري پوزيشن ۾. واپسيءَ تي رکشا واري کي ان ڪتابن واري دڪان تي ترسائي اندران جائزو ورتو. سٺي هنڌ تي سنو دڪان آهي. اڄ کان 40 سال کن اڳ تلڪ چاڙهي تي سليم قريشيءَ جو ”ادبيات“ نالي دڪان ياد اچي ويو جتان خريداري ڪرڻ status سمبل سمجهيو ويندو هو.

”ڀائو دڪان جو مالڪ ڪير آهي؟“ اڳيان بيٺل هڪ هٽنڊسمر نوجوان کان پڇيم.

”هي منهنجو دڪان آهي.“ هن ٻڌايو.

“توهان پاڻ ڪير آهيو؟”
 “اسين پان سعيد آباد جا ميمڻ آهيون.” هن ورائيو.
 چئبو ته گذريل ويهارو کن سالن ۾ چڱي اٿل پتل آئي آهي، ڪجهه تعليم حاصل ڪرڻ خاطر، ڪجهه وڏيرن پوتارن جي مصيبتن ڪري، ڪيترا ماڻهو ڳوٺ ڇڏي شهرن ڏي آيا آهن ۽ هاڻ هر فيلڊ ۾ ڪم ڪري رهيا آهن. نه ته حيدرآباد جهڙي شهر ۾ بزنس ۾ گهڻي ڀاڱي بوري، ڪاٺيا وڙي ۽ هندو سنڌي نظر آيا ٿي.
 “هاڻ ڪيڏانهن هلون؟” رکشا واري پڇيو.

“هاڻ ننڍي سڙڪ تي سرڪاري آفيسن ڏي هل.” ننڍي سڙڪ ٿڌي ته نه هئي پر جئم ٽرفڪ ۽ ڪچو دونهن ڇڏيندڙ گاڏين ڪري گرم ۽ دونهاڻيل هئي. بس ويچارا ننڍا وڏا ٻار ٻچا پيا ڪاربن مونو آڪسائيڊ گئس inhale ڪن ۽ سي او گئس پنهنجي قدرتي فارم ڪاربن ڊاءِ آڪسائيڊ ۾ اچڻ لاءِ ڪنل آڪسيجن جو جزو، اسان ماڻهن جي رت مان پئي حاصل ڪري نتيجي ۾ هتي جي هر رهاڪو ڪي آڪسيجن جي ڪوتاهت پئي ملي. پاڻي خراب، پاڇين ۽ ميون ۾ ڪيميڪل ۽ جيتن مار دوائن جو اثر، بجليءَ جي لوڊشيڊنگ ۽ ويندي هوا، جيڪا قدرت طرفان مفت جي آهي، اها به گدلاڻ ۾ ورتل. باقي رستن جي ڪنارن تي انگريزي نالن وارا دڪان ۽ ريسٽورنٽون، فئشن ڪارنر، پيڙا هٿ، مئڪڊونالڊ، ڪينٽڪي فرائيد! پاڻي پهرين هوا ۽ پاڻي ته صحيح حاصل ڪريو ۽ مئڪڊونالڊ، ڪينٽڪي وغيره جيڪي هتي اسان جتن لاءِ status symbol ٿي پيا آهن اهي ته دنيا جي نظرن ۾ جنڪ فوڊ آهن. ڪوڪا ڪولا، پيپسي ڪولا ۽ ٻيون ڪولاٽون جيڪي ڳوٺن ۾ به فخر سان پيش ڪيون وڃن ٿيون اهي ته زهر قاتل آهن. توهان ڪڏهن سٽيڊن جي ماڻهن کان پڇو ته اهي توهان کي ٻڌائيندا ته هو سال ۾ ڪو به دفعا ڪا “ڪولا” ٿا پين. انهن جي حڪومت به انهن شين واپرائڻ لاءِ، دلشڪستو ٿي ڪري جيتوڻيڪ ڪوڪا ڪولا جو يهودي مالڪ سٽيڊن جو آهي.

ڪوڪا ڪولا يا پيپسي ڪولا جي هڪ بوتل تي توهان جي جسم ۾ ڪيتري ڪنڊ وڃي ٿي ۽ توهان جي پنڪرياز تي ڪيترو بوجھ پوي ٿو. اهو به ته سوچيو! انهن ڪولاٽن جي هر بوتل توهان جي جسم مان ڪلشمر خارج ڪري ٿي. هڪ ڊاڪٽر ٻڌايو ته ڪوڪا ڪولا جي گلاس ۾ هفتو کن ڪو اصلي ڏند وجهي ڏسو ته توهان کي نرم لڳندو. توهان جي گهر جو گتر چوڪ هجي ته پيپسي ڪولا يا ڪوڪا ڪولا جي بوتل ان ۾ هاريو ته صحيح ٿي ويندو. سو اهڙي شيءِ توهان وڏي شوق سان روز ٿا پيئو؟

“پاڻي ٿورو رکشا ڪي ترسائجانءِ.” شهباز بلڊنگ اڳيان هڪ ميوو وڪڻندڙ گاڏي وارو ڏسي، مون رکشا واري کي چيو. مون کي پنهنجي پيتارو جي دوست عبدالجبار عباسي وٽ سندس والد محمد عيسيٰ عباسي صاحب جي عذر خواهيءَ لاءِ وڃڻو هو. چانهه ٻن ٽن هنڌن تي پي چڪو هوس ڪنهن قسم جي ڪولا مون نه ٿي پيئڻ چاهي.
 “ڪيئن ٿو ڏين؟” مون ڪينن ڏي اشارو ڪري گاڏي واري کان پڇيو.
 “ٽيهين ريتي.” هن ورائيو. مون عبدالجبار وٽ ڪجهه ڪاٺڻ يا پيئڻ بدران هي ڪينا ڪاٺڻ ٿي چاهيا. ٻه اسين ٽيون قاسم لاشاري کي به اتي سڏينداسين.

گاڏي واري ساھمي ڪٿي ان جي هڪ پڙ ۾ ڪلو جو وٽ وڌو ۽ پٽي ۾ ڪينا وجهڻ لڳو. هي ڪري چا پيو! مون حيرت مان هن ڏي ڏسي هن کان پڇيو. ۽ هن به حيرت مان مون ڏي گهوري چيو، “توري ته رهيو آهيان. توهان کي هڪ ڪلو ڪي نه؟” “نهيو”، مون دل ۾ سوچيو. هتي حيدرآباد ۾ ڪينا، ڪيلا، نارنگيون ڊزن جي حساب سان نه پر تور تي ملن ٿا. اسين اجايو ملائيشيا جي ماڻهن تي کلندا هئاسين ته هو بصرن، پناتن وانگر بيضا به تور جي حساب سان وڪڻن ٿا.
 رکشا واري کي اتي ئي ترسائي، ڪينن جي ٿيلهي هٿ ۾ لوڏيندو سامهون گرائونڊ فلور تي نظر ايندڙ آفيس جي در تي پهتس.

“ڪنهن سان ملڻو آهي؟” دربان صاحب پڇيو.
 “عباسي صاحب سان.” مون ورائيو.
 “هتي ته عباسي صاحب ناهي، ڇا آهي؟” هن جو مطلب هو ڪهڙي پوست اٿس. اها ته مون کي به خبر نه هئي ۽ نه ڪڏهن جبار ۽ قاسم کان پڇيم. مون کي ڪهڙي خبر ته اڄ مون کي اوچتو هنن جي آفيس ۾ اچڻو پوندو. بهرحال سڄو نالو ٻڌائڻ سان هو سمجهي ويو ۽ منهنجو اخلاق سڌارڻ واري نوعيت ۾ چوڻ لڳو “توهان پروجيڪٽ ڊائريڪٽر جو هتي ڪلارڪن جي آفيس ۾ پيا پڇاڻو ڪريو؟ صاحب ۽ قاسم لاشاري ميمبر روينيو بورڊ، مٿي ٿا وهن.”

مٿي چڙهي ڪاٻي پاسي مڙيس.

هڪ آفيس جي ٻاهران عبدالجبار عباسي جو بورڊ پڙهي ان جو در ڪوليمر. سندس اسسٽنٽ يا سيڪريٽريءَ ٻڌايو ته هو ڪلاڪ کن ٿيندو ته ڪراچي روانو ٿي ويو آهي. اهو ٻڌي پاڻ تي افسوس ٿيم ته جبار جي 37 سالن جي نوڪريءَ ۾ هي پهريون دفعو سندس آفيس ۾ آيو آهيان پر پاڻ ڪونهي!! دراصل مونکي پهرين ٻڌائي اچڻ ڪوتوڻي. پر اهو ڪم آئون به نه ڪندس. پنهنجي طبيعت ۾ موڙي ماڻهو آهيان. ڪنهن کي پڪ ڏيئي نه اچان ته هو وينو انتظار ڪري. جبار عباسي، قاسم لاشاري، لياقت جتوئي، رشيد ابڙو ۽ محسن پنهور ڪئڊٽ ڪاليج ۾ ڪلاس ميٽ هئا ۽ مون کان ٽي سال جونيئر هئا. جبار سان سندس والد صاحب جي ڪري به منهنجي ويجهڙائي رهي. مرحوم منهنجي والد جو دوست هو ۽ اسان جو ڏاڍو خيال رکندو هو.

جبار جي آفيس واري همراه کان خبر پئي ته قاسم لاشاري جي آفيس به هن ئي بلڊنگ ۾ گرائونڊ فلور تي آهي. آئون ڪينن واري ٿيلهي لوڏيندو هيٺ لٿس. ان بعد ڪاٻي پاسي واري اونڊاهي لين ۾ هڪ هڪ آفيس جو بورڊ پڙهندو اڳيان وڌندو ويس. سڄي گهٽيءَ ۾ جيڪا ٿوري گهڻي روشني پهتي ٿي سا هٿان هٿان reflect ٿي. سج جي روشني ته ٺهيو پر لڳو ٿي ته هوا جو گذر به گهٽ ٿو ٿئي. پاسي کان رکيل ڪونڊيون، پٽيون ۽ فرش پان جي ڳاڙهين پڪن سان ڀريل هيون ۽ مريل ڪوئن ۽ يورڪ اسٽڊ جي سخت ڌڀ هئي. شايد رات جي وقت هن بلڊنگ جا چوڪيدار هن گهٽيءَ ۾ هنگن مٿن ٿا يا Toilets ۾ سخت قسم جو سيمو (Seepage) آهي. ڪيئن ٿا ماڻهو ۽ هتي ڪم ڪندڙ آفيسر، هن گهٽيءَ مان لنگهن؟ پر ڪيترا ته هن گهٽيءَ ۾ رکيل بئچن ۽ ڪرسيون تي ويٺا هئا ۽ وڏي آرام سان سگريٽ پي رهيا هئا ۽ ڪچهري ڪري رهيا هئا.

قاسم مون کي پنهنجي آفيس ۾ اوچتو ڏسي حيران ٿي ويو. پاڪر پائي ملي، خير عافيت ڪري قاسم يڪدم پڇيو ”ڪيئن اچڻ ٿيو آهي؟“ هن جو مطلب هو ته آئون ڪنهن اهم ڪم لاءِ آيو آهيان ڇا. چيو مانس ته پهرين دروازو بند ڪر.

”اڙي بابا، دروازو بند ڪري ٻاهر ٿي وينو هج.“ قاسم پنهنجي آفيس جي همراه کي چيو ۽ پوءِ مون ڏي ٺهاري چيو
 ”سائين هاڻ ڪريو خبر؟“

”خبر وري ڌوڙ جي. جبار سان سندس والد جي عذر خواهي ڪرڻ آيو هوس پر هو ڪراچيءَ هليو ويو آهي. هاڻ ڪا پراڻي اخبار وڃيء ته ڪيئا ڪائون.“

”مانيءَ جو تائيمر آهي، هلو ته ڪٿي لنچ ڪريون.“ قاسم چيو.

نه. يار ماني مون کي هڪ ٻئي هنڌ ڪاٽي آهي. هيٺر تنهنجي چانهه بدران هي ڪيئا ڪاٽي نڪران ٿو.“
 ”پوءِ آئون به هالن.“ قاسم چيو.

”نه هڪ ته اُتي ڪار جي پارڪنگ جي جاءِ ناهي ۽ ٻيو ته تون رکشا ۾ ويهي نه سگهندين ۽ ٽيون ته توکي سڄي حيدرآباد سڃاڻي. هر ڪو ايندڙ ويندڙ توکي پيو ڪيڪاريندو ۽ پاڻ کي ڪاٽڻ نه ڏيندو.“

”نه ڪن ڪيئا ڪاٽي آئون اُتي ڪڙو ٿيس.“

”يار ٿوري دير ته ويه.“ قاسم مون کي اُٿڻ کان جهليو.

”نه يار گهڻي دير ٿي وئي آهي، رکشا وارو دل ۾ ڪندو. چيو هومانس ته ڏهن منٽن ۾ ٿو اچان.“ قاسم تهڪ ڏيڻ لڳو.

”چڱو قاسم هاڻ جوڳي نه ڪنهن جا مٿ“، ۽ آئون کيس پاڪر پائي نڪتس.

قاسم سان منهنجي ملاقات سال 1960ع ۾ پيٽارو اچڻ کان اڳ هالا ۾ ٿي هئي. سندس والد صاحب هالا ۾ مختيارڪار هوندو هو. وڏي ڏاڙهي، پنج وقت نمازي ۽ بيحد سادي طبيعت جو درويش صفت انسان هو. منهنجو والد جڏهن به هالا ايندو هو ته لاشاري صاحب سان ضرور ملندو هو ۽ مون کي به پاڻ سان وٺي هلندو هو. 1958ع ۾ هالا جو اسڪول ڇڏي ڪئڊٽ ڪاليج آيس. پورن ٽن سالن بعد، جڏهن سندس پٽ قاسم ستون ڪلاس پاس ڪيو ته لاشاري صاحب هن کي به ڪئڊٽ ڪاليج موڪليو.

حيدرآباد جي برياني ۽ رپڙي

قاسم لاشاري جي آفيس مان نڪتس ته ياد آيو ته اڻيٽا شاهه به اڄڪلهه حيدرآباد ۾ آهي. هوءَ نوجوان نسل جي ليڪا ۽ پازيٽو سوچ رکندڙ آهي. ڪاوش ۾ ڇپجندڙ سندس ڪالم ۽ KTN تي وي تي بحث مباحثن ۽ انٽرويو جي پروگرامن ڪري هوءَ سڄي سنڌ ۾ مشهور آهي. هن جي لکڻين ۾ اسان جي ماڻهن کي حقيقت پسند ۽ محنتي ٿيڻ جي هدايت هوندي آهي. سستي ۽ ڪاهلي ڇڏي ترقي جي مشڪل وات وٺڻ جي سوچ هوندي آهي. سنڌ جي ڪاليجن ۾ اڄڪلهه ليڪچر ڏيڻ دوران شاگردن کي جن ادبين جا ڪتاب ۽ ڪالم پڙهڻ جي صلاح ڏيندو آهيان انهن مان اڻيٽا شاهه پڻ هڪ آهي.

“سنڌي قوم جي حوالي سان سڀ کان گهڻو زور پٽيوالي، ماستري، ڪلارڪي ۽ اهڙي ئي قسم جي ڪن نوڪرين تي ڇو آهي؟” اڻيٽا چيو.

“بين لفظن ۾ محرومي، مونجهاري، نااميدي ۽ خود ترسيءَ جا ماريل سنڌي محنت کان لهرائين ٿا، رسڪ کڻڻ کان انڪاري آهن. پنهنجي گهر جي چائنٺ تان چرڻ لاءِ تيار ڪونهن. ماستر ٿبو، پگهار پئي ملندي، ڪڏهن وڃبو ڪڏهن ڪونه وڃبو مڙيخي خير ٿي ويندو.”

اڻيٽا شاهه سال ڏيڍ کان آمريڪا هئي. پاڻ آمريڪن فل برائيت اسڪالر تي اتي آئي هئي. ان سان گڏ آمريڪا ۾ سندس خاص شغل “وائس آف آمريڪا” جي ٽي وي چئنل تان مختلف پروگرام ڏيڻ هوندو هو جيڪو پاڪستان ۽ ٻين ملڪن ۾ جتي جتي جيو چئنل اچي ٿو اتي پڻ ڏسڻ ۾ آيو ٿي. ان حوالي سان اڻيٽا نه فقط سنڌ ۾ پر سڄي پاڪستان ۽ دنيا جي ٻين ملڪن ۾ به سڃاتي وڃي ٿي. منهنجو ساڻس (۽ ڪي ٽي اين ۽ ڪاوش جي تعليم يافته مالڪ علي قاضي سان پڻ)، اهو بحث رهيو آهي ته ٽي وي هڪ بهترين اليڪٽرانڪ ميڊيا اهي پر پرنٽ ميڊيا جو نعم البدل نه هئڻ ڪپي. ٽي وي کي وقت ڏجي پر اخبارن لاءِ لکڻ نه ڇڏجي. اڻيٽا بابت تفصيلي احوال ٻين اهم شخصيتن سان گڏ، جن سان آمريڪا جي مختلف شهرن ۾ ملاقات ٿي، پنهنجن آمريڪا وارن سفرنامن، “نيو هالا کان نيوارڪ”، “ڳوٺ بخشو لغاري کان بالتيمور” ۽ “آمريڪا ڙي آمريڪا” ۾ ڏنا اٿم. اڻيٽا منهنجي هڪ سفرنامي “ملايشيا 12 سالن بعد” جو مهاڳ پڻ لکيو آهي. کيس مون چيو هو ته ڪڏهن به حيدرآباد يا ڳوٺ وڃڻ ٿيو ته هن وٽ ضرور ايندس. هوءَ سرڪاري آفيسر آهي، ٽي سگهي ٿو هن جي آفيس به هن بلڊنگ ۾ هجي. هيٺ گيت وٽ ڪرسي تي ويٺل ٻن همراهن کان پڇيم ته آيا هو هن نالي واري هڪ آفيسريائي کي سڃاڻن.

“مئڊم کي سڃاڻون ٿا پر هن جي آفيس هن بلڊنگ ۾ نه آهي.” هنن ٻڌايو. “هوءَ روڊ جي ٻئي پاسي پبلڪ سروس ڪميشن جي بلڊنگ ۾ آهي.”

سنگاپور يا جبرالٽر وٽان رات جي وقت جهاز کي اڪارڻ ايڏو ڏکيو ڪم ناهي جيترو شهباز بلڊنگ وٽ رستو اڪرڻ ڏکيو آهي. ٻنهي پاسن کان لنگهندڙ ٽرفڪ ۾ ڪا ٺاڀر نه پئي آئي. ٽرفڪ پوليس واري مون واري رکشا ڊرائيور کي زور زور سان سڀني وڃائي اتان پوئڙن کان روڪڻ جي ڪوشش ڪئي پر هن ڊرائيور کي نه هو پوليس جو ڊپ ۽ نه سامهون ڪٽڻ ڪندي ايندڙ ٽرفڪ جو خوف. مون ته سمجهيو ته ٻي گهڙيءَ ۾ اسان جو حال ملايشيا جي بيوقوف پولڙن وارو ٿيندو جيڪي رات جي وقت لنگهندڙ ڳرين ٽرڪن جي ويڪرن ڦيٽن هيٺان اچي ڪاري ڌامر جي رستي تي لڀجي ويندا آهن جن جي کلن کي صبح جي وقت ڪانگ نونگا پيا هڻندا آهن. مون اهڙي try ڪرڻ کان ڊرائيور کي گهڻو ئي جهليو پر هو نه مڙيو. بلڪ منهنجي ان گُرگُر کي هن سخت دل ۾ ڪيو. بهرحال لڳو ٿي ته هن قسم جا ڪرتب ڪرڻ هن جي روزمره جو ڪم آهي. هڪ آرڇ واري مين گيت (جنهن جي مٿان پبلڪ سروس ڪميشن لکيل هو) وٽ اچي بيهاريائين ته مون کي ائين لڳو جڻ سخت طوفاني رات ۾ جهاز جيتي جي لانگ سائيڊ سلامتي سان ٻڌجي ويو. هيٺن سالن جي سامونڊي طوفانن، جهازي حادثن ۽ هارڻ هن ننڍي سڙڪ جي ڪراسنگ بعد اڃا حياتي آهي جو جي رهيو آهيان.

اڻيٽا آمريڪا کان علاوه چيان ۽ ملايشيا ۾ به رهي آهي. هن جو خيال آهي، “ڪڏهن ڪڏهن آئون اهو سوچيندي آهيان ته اسان کان به وڌيڪ فيوڊلزم ۽ وڌيڪ شاهي انهن ملڪن ۾ به آهي پر هو ڏسندي ئي ڏسندي ڪيئن ترقي ڪري ويا اسان جا ڳوٺاڻا جهڙو اتي جواتي بيٺا آهن.”

آئون اڌ ڪلاڪ کن اتي هوس. چانهه، ڪافي يا ڪولڊ ڊرنڪ لاءِ جڏهن انيتا به دفعا زور ڀريو ته نيٺ چانهه لاءِ چيو مانس. هن پنهنجي آفيس واري کي گهرائي ”سني چانهه“ آڻڻ لاءِ چيو. پر پوءِ يڪدم در کولي همراه کي سڏ ڪري چيو ته ”چانهه ناهي اڄ پر بنا ڪير ۽ ڪنڊ جي.“

انيتا کي ٻڌايم ته مون کي ”سني چانهه“ کان ڊپ ٿو لڳي جو اسان وٽ سني چانهه معنيٰ نج ڪير ۾ چانهه ناهي ان ۾ ڪو ڪنڊ جو وجهي اچڻ آهي. پهراڙيءَ ۾ ته ان مٿان ملائي به رکي ايندا. اهڙا جي چار پنج ڪوپ چانهه جا ۽ بوتل به ڪوڪا ڪولا جي منهنجي عمر جو ڪو 65 سالن جو روزانو پيئندو ته ٻيو نه ته بلڊ پريشر ۽ شگر ته ضرور ٿيندس.

انيتا کان موڪلائي رکشا يعني موت جي گولي ۾ وري اچي وينس. ٻه اچي ٿيا هئا بڪ لڳي هئي. حيدرآباد مان ٿي آيل دوست چوندا رهندا آهن ته حيدرآباد ۾ رپڙي ڪاٽجي ۽ گاڏي کاتي ۾ برياني. گاڏي کاتي فردوس سئنيما واري هنڌ جتي هاڻ پيٽرول پمپ آهي، پهچي نظر ڦيرايو ته روڊ جي ٻنهي پاسي ڪيتريون ئي ننڍيون ننڍيون ريسٽورنٽون نظر آيون جن تي رڌل ڊيگڙا ۽ مانيءَ لاءِ چلهه تي گرم ٿيندڙ تولا دڪانن کان ٻاهر ٿي نظر اچي رهيا هئا. پيٽرول پمپ جي ڀرسان ٿي هڪ بريانيءَ جو دڪان هو جنهن تي وينل ڊگهي ڏاڙهيءَ سان همراه اندر اچي برياني کائڻ لاءِ اشارو ڪيو. رکشا واري کي چيو ته ان کي دڪان وٽ ٿي پارڪ ڪري مون سان اندر اچ. ڊرائيور پهرين نه نه ڪري پوءِ آيو. هائوس سڄو فل لڳو پيو هو. ”خانصاحب! ڏس ڪٿي ڪا وهڻ جي جاءِ آهي.“ مون ڊرائيور کي چيو. هن همت ڪري ٽوئيون ڪلهه هڻي اسان ٻن لاءِ جاءِ ڪئي.

”ڇا آڻيان؟“ ريسٽورنٽ ۾ ڪم ڪندڙ چوڪري اڙدوءَ ۾ پڇيو.

”ڇا آڻيان ڇا. برياني ته آهي رڳو.“ مون چيو مانس.

”منهنجو مطلب آهي برياني سان گڏ ڇا آڻيان. ٺلهو پاڻي يا بوتل؟“ هن سمجهايو.

”مون لاءِ سادو پاڻي، خانصاحب لاءِ پيپسي.“ مون چيو.

”برياني ڪيتري آڻيان؟“ هن ٻيو سوال ڪيو.

”ڪيتري آڻيان مان ڇا مطلب؟“ مون پڇيو. حيدرآباد مان گهمي ايندڙ هر دوست اهو ته چيو ٿي ته حيدرآباد جي رپڙي ۽

برياني کائجي، پر ههڙن سوالن جي ڳالهه هنن ته ڪڏهن به نه ڪئي.

”سائين پاءُ آڻيان، اڌ ڪلو...“

ڪمال آهي! مون دل ۾ سوچيو. هتي نه فقط نارنگيون ۽ ڪيلا تور جي حساب سان وڪامن ٿا پر پٽ پٽ! مان سنگل پليٽ يا ڊبل پليٽ جو ته ٻڌو هو پر مون لاءِ هي پهريون تجربو هو. هونءَ ڏٺو وڃي ته سنگل پليٽ ۽ ڊبل پليٽ وارو چڪر به ڏکيو آهي. سڀ کان بيست سنگاپور، ملائيشيا ۽ سريلنڪا جون ملٽي ۽ مدراسي ريسٽورنٽون آهن جتي هر گراهڪ پليٽ کڻي پنهنجي مرضيءَ سان هر ڊيگڙي جو ڍڪ لاهي هر هڪ مان ضرورت مطابق پٽ، بوٽ، ڊال ۽ پاڇي جو ذرو ذرو ڪڍي پليٽ تي رکي ڀرسان ڪائونٽر تي وينل هوٽل واري کي ڏيکاري، ان جي قيمت ادا ڪري ٽيبل تي اچي کائي ٿو. هتي به ائين هجڻ ڪپي ها. بهرحال ائين هجي يا نه پر حيدرآباد جي گاڏي کاتي جو هوٽلن وارو هي ٽڪرو (سنڌ يونيورسٽي جي اولڊ ڪئمپس کان حيدر چوڪ وارو)، سنگاپور جي ڪنهن زماني (ستر واري ڏهاڪي) جي هاءِ اسٽريٽ ۽ ڪوالالمپور جي باتو روڊ (هاڻوڪو تنڪو عبدالرحمان روڊ) جي ياد ڏياري ٿو. ماني کائڻ دوران ٻين ماڻهن جو جائزو ورتو ته گهڻي پاڻي سنڌي ڳالهائڻ وارا مختلف ڳوٺن جا هئا. رستن ۽ سوارين جي گهڻائي ڪري اڄڪلهه ماڻهن جي ڪافي چرپر رهي ٿي. انهن ۾ به سنڌي توڙي وارا خيرپور ناٿن شاهه جا هئا. هڪ همراه پٽڪي سان دولتپور کان هتي پنهنجي ڌيءَ سان ملڻ آيو هو جنهن جو مٿس هتي جي ڪنهن آفيس ۾ ڪلارڪ آهي. هڪ پناڻ ۽ سنڌي جيڪي اسان جي ڀرسان ماني کائي رهيا هئا، انهن ٻڌايو ته هو ميهڙ ۽ شهداد ڪوٽ جا آهن هتي حيدرآباد ۾ ڪنهن منائي واري يا هوٽل واري کي روزانو اتان ماڻو موڪليندا آهن جنهن جو هو مهيني تي حساب ڪرڻ لاءِ اڄ حيدرآباد پهتا آهن ۽ شام جي بس ۾ موٽي ويندا.

”صدر ڏي ريڊيو پاڪستان هل.“ مانيءَ بعد مان رکشا واري کي چيو. مون اتي نصيرا مرزا سان ۽ پريس ڪلب اڳيان منو پيل سان ملڻ ٿي چاهيو. پر اتي پهچي خبر پئي ته ٻئي نه هئا. نصير مرزا جي حيدرآباد کان ڪراچي ريڊيو پاڪستان تي بدلي ٿي وئي هئي. مون اتي هڪ ڪم ڪندڙ کي نصير لاءِ آندل ايران جون تصويرون ۽ پنهنجو ڪتاب پاڙي سميت ڏنو ته اهي نصير جي گهر پهچائي. گذريل مهينو ايران جون زيارتون ڏسڻ ۽ اتي جي نيول اڪيڊمي ۾ ليڪچر ڏيڻ دوران قم ۽ مشهد شهرن ۾ مون کي ڪيترائي نصيرا مرزا جا مائٽ ۽ دوست مليا. حسيني شهاب الدين شاهه، جاني شاهه، فيروز الدين

شاه، مير لطف علي ٽالپر، غلام مهدي شاه، آغا عبدال علي شاه ٽنڊي آغا وارو علي ڏنو وگهيو. غلام حيدر عمر اٿي...
وغيره. ڪجهه ٽهران ۾ به مليا هئا.
پريس ڪلب پهچي خبر پئي ته منو پيل ڪنهن ڪم سان، شايد ڪورٽ جي ڪيس جي سلسلي ۾ ڪراچي ويل
آهي.

پوليس کي شک آهي ته مون پڄاڻي آهي...

“هاڻ سائين کتي هلون؟” رکشا واري پڇيو.
 “منهنجي خيال ۾ وري حيدر چوڪ هل،” مون ڊرائيور کي چيو
 “پر ان ساڳي رستي تان نه هلجانءِ.”

هو مون کي حيدر چوڪ کان رسالا روڊ ڏيئي گول بلڊنگ وٽان ڦيرائيندو صدر وٺي آيو هو. خبر ناهي اڄڪلهه اهو رستو ڪهڙي نالي سان سڏجي ٿو پر جڏهن اسان ننڍا هئاسين ته اهو روڊ رسالا روڊ سڏبو هو. ان تي هڪ اسڪول هو جنهن جي سامهون پوءِ گول بلڊنگ ٺهي. اڳيان ڪراچي هٽل هوندي هئي ۽ ٿورو اڳيان ساڄي پاسي راحت سٽيما هئي. رسالا روڊ جي پيرل جيڪو رستو تلڪ چاڙهي کان اسٽيشن تائين هليو ويندو هو. اهو اسٽيشن روڊ سڏبو هو. اهي ٻئي رستا حيدرآباد جا مشهور رستا هئا ۽ صدر جي رستن کان پوءِ اهي صاف سٽرا ۽ ويڪرا هئا. هيٺن ان رسالا روڊ جي ڇا حالت هئي، بيان نٿي ڪري سگهجي. بمباري بعد بيروت ويو هوس ته اتي جا رستا به اهڙي تباهيءَ جو ڏيک نه ڏئي رهيا هئا جهڙو هي حيدرآباد جو رسالا روڊ ڏئي رهيو هو. ٻنهي هٿن سان رکشا جي ڏنڊن کي جهليو ويٺو هوس ته به پٿرن تان يا ڌڙن تان رکشا هيٺ ٿي آئي يا ڪنهن کڏي ۾ وڃي ٿي ڦهڪو ڪيائين ته لوڏن ۾ منهنجي نڪڙ رکشا جي ڇت سان وڃي ٿي لڳي يا آئون ڪڏهن ساڄي پاسي ته ڪڏهن کاٻي پاسي لڙڪي ٿي ويس. چڱو جو مون سان گڏ قاسم لاشاري نه آيو. هن کي وڏو شوق هو مون سان گڏ هلڻ جو! هتي رکشا ۾ آئون ئي چيو ٿيو ويٺو هوس ته قاسم جهڙو ڳرو ماڻهو ڪيئن ٿي ويهي سگهيو! بهرحال هاڻ مون ان رستي تان موٽڻ نٿي چاهيو. ان ڪري رکشا واري کي ڪنهن ٻئي رستي تان هلڻ لاءِ چيو.

“سائين توهان تي ته زور ڀريو ته هن رستي تان هلاڻ.” رکشا واري ورائيو.
 رکشا واري بلڪل صحيح چيو. مون کي ان روڊ تان هلڻ جي سڪ لڳي هئي. اسان ننڍا هوندا هئاسين، يعني پنجاهه وارو سڄو ڏهو ته موڪلن ۾ ماءُ سان گڏ هالا کان حيدرآباد نانائي ايندا هئاسين. اڄ واري حيدر چوڪ کان جيڪو قاضي عبدالقيوم روڊ ٿو وڃي ان جي منهن وٽ اسان جي ناني سيٺ محمد حسن سومري جو گهر هو. ساڻن گڏ سندن ننڍو ڀاءُ، فاران هٽل وارو لالاڻ رهندو هو. مٿس ڏاڏي جو نالو هجڻ ڪري سڀ سيٺ لالا چوندا هئس. 1954ع ڌاري جڏهن آئون ڏهن سالن جو هوس ته لالا جنهن کي هاڻ تي ٻار رضيه، اختر ۽ انور ٿي چڪا هئا، گهر ننڍو ٿيڻ ڪري رسالا روڊ تي هاري حقدار آفيس کان پوءِ واري بلڊنگ ۾ وڃي رهيا. اسان هالا کان ايندا هئاسين ته پنهنجي مامي سان گڏ واک ڪري سيٺ لالا جي گهر ايندا هئاسين جتان پوءِ هن جي ٻارن سان گڏ ان روڊ تي وڌيڪ واک ڪري صدر ويندا هئاسين جتي اسان جي ناني جي وڏي پيٽ (ليڪڪ حليمه بروهي جي والده) پڦو غلام فاطمه رهي ٿي. ان قوت کيس پنج ٻار هئا. آڀا تاج (شفيق صديقي ۽ ڊاڪٽر فهيمه عقيلي جي ماءُ) عبدالعليم، عبدالحليم، افروز ۽ ننڍو نعيم مون جيڏو هو. سارا (روبينا) اڃا ڄائي نه هئي. اتي ئي حيدر چوڪ وٽ منهنجي نانيءَ جي ڀاءُ حاجي عبدالرحمان مغل جو گهر هو جتي پڻ اسان ويندا هئاسين. ماما عبدالرحمان وٽ منهنجو والد شروع جا ڏينهن وڪالت پڻ سکيو. سندن گهر ۾ ادا محمود (جج مرحوم)، عائشه، احمد علي، زبيده (بيبا) جستس حامد علي، جستس رشيد، حميده جن ٻار هئا. هي پاڻ کي مرزا پڻ سڏائيندا هئا. هنن جي ئي گهر اڳيان ٽنڊي ڄام واري ماسٽر يعقوب ميمڻ (سراج الحق ميمڻ ۽ ڊاڪٽر فهيمه حسين جو والد صاحب) وارن جو گهر هو. فهيمه جو هڪ ڀاءُ مصباح مون جيڏو هو پر شهر ۾ رهڻ ڪري هو چوٿين ڪلاس ۾ هو. آئون هالا ۾ ٽئين ڪلاس ۾ هوس. گاڏي کاتي ۾ رهندڙ هڪ ٻيو اسان جو همعصر سڪندر بخت انصاري (جن جو گهر شاهه لطيف بڪ اسٽال وٽ هوندو هو) پڻ ستين ڪلاس کان پوءِ ڪئڊٽ ڪاليج ۾ آيا. ٻن سالن بعد ناني جي گهر جي ڀر ۾ رهندڙ خالد هاشمائي (هاڻ آمريڪا ۾) ۽ چاچي جمال دين جو وڏو پٽ اقبال جمائي (جيڪو ڪراچي ۾ انڪم ٽئڪس ڪمشنر هو ۽ هاڻ حيدرآباد ۾ ڊائريڪٽر جنرل ٿي آيو آهي)، 1960ع ڌاري ڪئڊٽ ڪاليج ۾ آيا ۽ 1961ع ۾ ڪمانڊر سڪندر بخت انصاري جو ڀاءُ محبوب عالم انصاري (اڄڪلهه سنڌ حڪومت ۾ ايگريڪلچر ڊپارٽمينٽ جو سيڪريٽري آهي)، ڪئڊٽ ڪاليج ۾ آيو. هي منهنجا نانائي گهر جا يا ڪٿي چئجي ته گاڏي کاتي جا دوست هئا. انهن کان علاوه ادا مظهر صديقي وائيس چانسلر جو ڀاءُ جهانگير صديقي ۽ مستري محمد اسماعيل چانڊيو بلوچ جو پٽ علي احمد بلان پڻ اسان جا همعمر ۽ پاڙي جا دوست هئا. جهانگير صديقي جن جو فلٽ ته حيدر چوڪ جي بلڪل ڪنڊ تي هو. رستن تي گهڻو ڪري بگيون (وڪٽوريا) ۽ ٽانگا هلندا هئا. ڪن ڪن ماڻهن وٽ موٽر ڪارون ٿيون هيون. بهرحال ٽرئفڪ نه برابر هوندي هئي، خاص ڪري رات جو ته ان حيدر

چوڪ واري رستي تي ونجهوتي راند هلندي هئي. اڳيان فردوس سئنيما وٽ گرائونڊ هو جتي اسان کان وڏا والي بال ڪيڏندا هئا، انهن ۾ هڪ محمدعلي (فلم ائڪٽر، زيبا جو مڙس) پڻ هو. پوءِ اتي فردوس سئنيما ٺهي. ڪجهه ماڻهن گوڙ ڪيو ته اهو ته قبرستان آهي. تيارو ڪن سال سئنيما هلڻ بعد هاڻ ان جاءِ تي پيٽرول پمپ آهي جتي برياني جا دڪان آهن.

سو اهي پراڻيون يادون تازيون ڪرڻ لاءِ رکشا واري کي چيو هوم ته اهو رستو وٺي هل. مون کي ڪهڙي خبر ته هي رستو منهنجيون هڏيون به پيچي رکندو. ها سچي! حيدرآباد جي هڪ ٻي ڪل جهڙي ڳالهه جيڪا نوت ڪيم، نه رڳو رسالا روڊ پر بين به ڪيترن رستن جو ڪارو منهن ٿيو پيو آهي. قاسم آباد، ستيزن ڪالوني توڙي نسيم نگر جي جنهن گهٽيءَ مان رکشا لنگهي ٿي اها گهٽي ڪنڊر ۽ گندگيءَ جو ڍير هئي. جتي ڪتي گند ڪچري جا دڙا، اورفلو ٿيندڙ گتر، ڪتي ڪتي پن ڏينهن جي مثل پلي يا ڪتي جي چيندڙ بدبوءِ، اڏامندڙ مٽيءَ ۽ ڌوڙ ترٽنڪ جو ڪچو دونهن، سخت گرمي ۾ پگهر وڃي ٿي ڪڙيون ڪيون، سخت قسم جي پوسل ۽ پڪ رات جو مچر به ٿيندا هوندا، رکي رکي بجليءَ جو بند ٿيڻ جو سچي ملڪ وانگر حيدرآباد ۾ به پاور جي کوٽ آهي. ها البت حيدرآباد ۾ جنهن شيءِ جي کوٽ نظر نٿي آئي اهي بيوتني پارلر آهن! جنهن گهٽيءَ مان لنگهه ته سامهون ڪنهن نه ڪنهن بيوتني پارلر تي نظر پئي ٿي.

وينس بيوتني پارلر

طوبه بيوتني پارلر

سپنا، واٽيٽ، روز ريڊ روز، حنا، ماه روز، روپ سنگهار...

سائين چا ڳالهه ڪجي انهن بيوتني پارلرن جي ۽ انهن جي انگريزي نالن جي! جڻ ته توهان پئرس، وينس، جينوا، مالمو (سئيڊن) ۽ ملاڪا (ملايشيا) جهڙن شهرن ۾ پهچي ويا آهيو. پر انهن شهرن ۾ ته ٿڌڪار آهي. پارڪ آهن، ٿيٽر آهن، بسون، دڪان، آفيسون هونئون سڀ ايئرڪنڊيشن آهن. هتي حيدرآباد جون ناريون هار سينگار ڪرائي، ميڪ اپ جا لپ چڙهائي خبر ناهي ههڙي گرمي ۽ ڌوڙ ۾ ڪهڙن ساوڪ سان پيريل سدا سهڻن رستن تي واک ٿيون ڪن؟ حيدرآباد جي موسم جي اهڙي حالت آهي جو پگهر ۾ نه رڳو اسان جي پتلون پر رکشا جي سيت تي چڙهيل کائن جو ڪور به پسي ويو آهي. ٿي سگهي ٿوراهه جو ڪجهه ٿڌڪار ٿيندي هجي، ۽ ضرور ٿيندي هوندي جو هير آباد، فقير جي پڙ ۽ پناڻ ڪالونيءَ مان لنگهندي ڪجهه پڪريون چنل سوئيٽرن ۾ سڪل گاهه چري رهيون هيون. سندن مالڪن کان اها ڳالهه وسري وئي هئي ته سج مٿي چڙهي آيو آهي ۽ سخت گرميءَ ڪري هاڻ هنن غريب گگدام جانورن جا اوني سوئيٽر (جيڪي سئيڊن جهڙن ٿڌن ملڪن ۾ ڪنهن زماني ۾ گورن پاتا) لاهي ڇڏڻ ڪپن. بهرحال هتي جون ناريون هنن بيوتني پارلرن مان سونهن حاصل ڪن ٿيون يا نه پر بيوتني پارلر وارا هنن مان ناڻو ضرور حاصل ڪندا هوندا. ڪراچي جو هڪ همراھه سڃاڻان جنهن کي ڪارڊر ۾ اتي جي چڪي هئي. هن به اها بند ڪري حيدرآباد ۾ بيوتني پارلر اچي کوليو آهي. جيڪو سندس زال هلائي ٿي هوءَ جيڪا ڪتابانا اسپتال ۾ دائي هئي ۽ اسپتال ۾ داخل ٿيل عورتن کي فالتو وقت ۾ آڏيندي پڙ هئي، اها حيدرآباد پهچڻ سان رات اندر آڏن ۽ ٻارن کي وهنجارڻ واري ماسيءَ مان beautician بڻجي وئي آهي ۽ بقول سندس مڙس جي، ”سائين رن کي آهي حرام جو پئسو سو اچيو ٿيون هتي وڃائين، پيو پلا ڪيڏانهن ڪن. کاڌي تي ڪنٽرول نه اٿن. سندن بيت ڊهل ٿيندا وڃن. ايڪس سائيز کائڻ نٿي پڇي جو جسم جي چرپر ڪن، بس زور رڳو منهن تي لپ هڻائي هلڻ جو...“

”سائين هاڻ ڇا ڇيو؟“ رکشا واري پڇيو.

”بس هاڻ آئون واک ڪري ڪنهن آرٿوپيڊڪ سرجن وٽ هليو ويندس. تون حساب ٻڌاءِ؟“

”جيڪي توهان کي وڻي.“ هن ٻڌائڻ نه چاهيو.

”پاڻي ائين ته سج لهي ويندو. هاڻ هيئن ڪر جيڪو سچي ڏينهن ۾ ڪمائيندو آهين ان کان پيڻو وٺ. تون به خوش ته آئون به خوش جو پنهنجي ڪار ڪٿي اچان ها ته بلڊپريشر جو مريض ٿي موتان ها. هيئن رڳو پنيءَ جي ڪنڊي جي هڏين ۾ سور ٿيو آهي.“

رکشا واري کان موڪلائي پر ۾ پان پيڙي جي دڪان تان به پونستن جون گوريون خريد ڪري ٿڪيون ۽ عبرت اخبار جي آفيس ڏي هلڻ لڳس. چوڌاري گاڏين جي اسپيئر پارٽس جا دڪان، ڪتي ڪتي ويلڊنگ، سائلسر صحيح ڪرڻ ۽ ريڊيٽر ريپر ڪرڻ جا دڪان هئا. پڇائيندو پڇائيندو اچي عبرت آفيس کان نڪتس. هن کان اڳ عبرت آفيس ۾ 1970ع واري ڏهي جي شروع وارن سالن ۾ آيو هوس. تڏهن هتي قاضي عبدالمجيد عابد صاحب پاڻ وهندو هو. سندس مرحوم پٽ اظهر عباسي منهنجو ڪنڊت ڪاليج ۾ ڪلاس ميٽ ٿي رهيو هو. سندس ننڍو ڀاءُ اسد قاضي، اڄڪلهه اخبار جو ڪم

هلاڻي ٿو ڪراچي واري هيڊ آفيس ۾ ويهي ٿو. عبرت هلائيندڙن مان ڪوبه پراڻو نظر نه آيو. منهنجي هالا جي ڪلاس ميٽ محمد حيات بلوچ جو پڇايم پر هن جي رات جي ڊيوٽي هئي. اديبن مان حيات شاهه بخاري موجود هو. نئين نموني جي آفيس ۾ سڀ ڪمپيوٽرن تي ويٺا هئا ته ان زماني ۾ هي اخبارون شيهي lead جي اڪرن کي ملائي لفظ ۽ جملا ٺاهي ڇپيون وينديون هيون. ڪجهه وقت لاءِ قاضي اڪبر صاحب جو ڏوهتو دادو وارو پير مظهر پٽ هن آفيس ۾ هوندو هو ۽ عبرت اخبار جي ٻارن جي صفحي جو انچارج هو. هو ”ماما موجي“ جي نالي سان ٻارن ۾ مشهور هو. يعني ان وقت جي ٻارن ۾ جيڪي هيٺئر پڪ پنجاهه سالن جي ويجهو اچي پهتا هوندا. ڪجهه دير حيات شاهه سان خبرون ڪري هيٺ لٿس گيت تي وينل گارڊ هائرسپيشن تي ويٺو هو. هن هيٺئر گهڻي مغز ماري نه ڪئي جيڪا هن ايندي وقت ڪئي. ڇو آيو آهين، ڪهڙو ڪم آهي، ڪنهن سان ملڻو آهي...؟ بيزار ڪري رکيائين، اهو پڇڻ جو ڪم رسپيشن تي وينل ڪلارڪ جو آهي. تنهنجو ڪم ماڻهن کي چيڪ ڪرڻ آهي ته ڪو هٿيار ڪٿي آفيس ۾ ته نٿو گهڙي. ڪم ٻه ڪٿي هن اڳهين مدي خارج عمارت کي ته نٿو ڪيرائي. بهرحال ڪو بيوقوف ئي هوندو جو هن بلڊنگ کي نقصان رسائڻ لاءِ ٻه ٽي خرچ ڪندو ۽ ڪنهن کي جي ٻه يا هٿيار ڪٿي ڪنهن سان جهيڙو ڪرڻو هوندو ته اهو مون جهڙو ٿڪل، هلڻ کان هلاڪ، ٿلهن شيشن واري عينڪ سان هوندو ڇا؟ پر اسان جي ملڪ جي چوڪيدار جي ذهنيت به typical وڌيڪي آهي. هر ڀيرو ٿيو ڪنهن کي تنگ ڪرڻ. جيڪو ڏاڍو مڙس هوندو جيڪو هٿيارن سان گهڙندو، ان اڳيان هٿ ٻڏي بيهي رهيو. هن کان پاسو ڏيئي بيهو ته پلي لنگهي وڃي پينگ ڪري. ۽ پوءِ نانگ هليو ويندو ان جو ليڪو ويهي ڪتبو. بهرحال موٽڻ وقت هن چوڪيدار منهنجو مٿو نه کاڌو شايد ان ڪري به جو هو ان وقت نان سان گوڀي گوشت کائڻ ۾ مشغول هو. سندس ڀرسان ڪمري جو در کليل ڏسي ليعو پاتم ته اتي ڇپائي جي پريس هئي. منهنجو هي ڪالم جيڪڏهن مون وانگر ڪو جهاز هلائڻ وارو پڙهي رهيو آهي ته هو اهو سمجهي ته هيءُ پريس جي مشينري هڪ آڳاٽي زماني جي ڊاڪسفورڊ (Doxford) انجڻ هئي جيڪا اڄ به جهاز ته هلائي سگهي ٿي پر هن جو هاڻ اصل مقام عجائب گهر هئڻ ڪپي جتي اڄ جا نوجوان جهاز هلائيندڙ هن انجڻ کي ڏسي اهو اندازو لڳائي سگهن ته اڄ کان منو صدي اڳ انگريز هن انجڻ سان پاڻي جا جهاز هلائيندا هئا. مون اڳيان وڏي هن مشين جي تصوير ڪڍڻ لاءِ ڪئميرا جهلي.

”سائين تصوير نه ڪيو.“ گارڊ گوڀي گوشت ڇڏي مون کي فوتو ڪڍڻ کان منع ڪرڻ لاءِ اٿيو.

”ڇو خير ۾.“ مون حيرت مان پڇيو.

”سائين سيڪيورٽيءَ جو معاملو آهي.“ هن جواب ڏنو.

دل ۾ آيو ته زور زور سان تهڪ ڏيان. امت ۽ جنگ جهڙين اخبارن جون پريسون به ڇڻ روڊ تي رکيون آهن ۽ آيو ويو پيو ڏسي ۽ هن عجائب گهر جي کنڊرات تي نر پکي جي پٽي جهار ٿئي، ڇڻ ڪاهوتا جو نيڪليئر پلانٽ هجي. هن گارڊ جي اها ڳالهه ٻڌي مون کي اهو ڪوئياد آيو جيڪو اکين ۾ ڪجل ۽ ڪارو چشمو پائي لڪندو پئي وتو. ڪنهن پڇيس، ”آهي ته خير؟“

ورائڻائين، ”شينهن جي ڏيءَ ڪالهه کان گم آهي. پوليس کي شڪ ته مون هن کي پڇايو آهي.“

ڪلاس نائين ۽ مئٽرڪ جي شاگردن لاءِ

ٻه چار ڏينهن اڳ ڪنهن دوست جي معرفت خيرپور کان هڪ همراه مونسان ملڻ آيو. “سائين آئون توهان کان پنهنجي پٽ لاءِ صلاح وٺڻ آيو آهيان ته هن کي آرمي ۾ موڪليان يا نه؟” ضرور ضرور. ڪمال ٿا ڪريو. ان کان وڌيڪ بهتر ٻيو ڪهڙو جاب ٿي سگهندو. ”مون يڪدم چيو مانس. ڳوٺن جا چوڪرا جيڪي آرمي يا فوج جي ڪنهن ٻي برانچ ۾ آهن اهي شهرن جي چوڪرن کان وڌيڪ خوش نصيب آهن. اسان جا ڳوٺ جتي بدمني آهي، وڏيرن جو عوام تي ظلم ۽ ناانصافي آهي اتي جو ڪو غريب ڳوٺاڻو فوج ۾ ٿو وڃي ته نه فقط هن جي ڀر هن جي مٿن مائٽن جي وڏي لئه ٿيو وڃي. هنن سان تر جا وڏيرا ۽ پوتار ته ڇا پر پوليس جو ظالم عملو به سڌو ٿي هلي ٿو ۽ خيرپور ۽ سکر ته اهي ضلعا آهن جنهن مان سڀ کان گهڻا آرمي ۽ نيوي ۾ آهن ۽ برگيڊيئر ته ڇا ميجر جنرل جي رٽنڪ تائين آهن. تازو به مهينا کن اڳ آرمي ۾ ڪئڊٽن لاءِ چونڊ جو اشتها ڏنو هو. انهن ئي ڏينهن ۾ نيوي ۽ ٻين غير فوجي ادارن ۾ داخلا جي چونڊ جا پٽ اشتها هئا. سو آئون سمجهي ويس ته هن همراه جي پٽ جنهن انٽر جو امتحان ڏنو هوندو ضرور آرمي لاءِ apply ڪيو هوندو ۽ هاڻ فائينلي چونڊ تي مون کان صلاح وٺڻ آيو آهي. پر آئون چونڊو آهيان ته اهڙي ڪم لاءِ صلاح وٺڻ جي ڪهڙي ضرورت! اڄڪلهه جي هن چٽاڀيٽي ۽ مقابلي جي دور ۾ جتي ويهارو کن سيٽن لاءِ سوڀن شاگرد apply ڪن ٿا ۽ آرمي، ايئر فورس، نيوي توڙي مرچنٽ نيوي، بزنس ائبمنسٽريشن ۽ آءِ ٽي جهڙن تعليمي ادارن لاءِ ته هزارين شاگرد apply ڪن ٿا، اتي جيڪو شاگرد چونڊجي وڃي ٿو اهو ته خوش نصيب ٿيو. ان کي ڪنهن کان ڪهڙي پڇڻ جي ضرورت.

مون وٽ آيل همراه مون کي حقيقت ڏي موڙيندي آگاهه ڪيو ته هن جو پٽ آرمي لاءِ اڃان چونڊيو ناهي.

”ته پوءِ؟ رزلت جو انتظار اٿس؟“ مون پڇيو مانس.

”نه سائين هن کي آرمي ۾ وڃڻ لاءِ شوق ٿيو آهي.“ هن ٻڌايو.

”ته ان لاءِ پلي apply ڪري، نه فقط آرمي لاءِ پر نيوي، مٿرين اڪيڊمي ۽ ٻين ادارن لاءِ به apply ڪري. وڃڻ يا نه وڃڻ جو فيصلو تڏهن ڪري سگهجي ٿو جڏهن هڪ کان وڌيڪ هنڌن تي چونڊجي يا هڪ کان وڌيڪ ادارن ۾ اسڪالرشپ ملي ته پوءِ صلاح ڪجي ته هن لاءِ ڪهڙو بهتر رهندو.“ مون سمجهايو مانس.

”پر سائين ان لاءِ چونڊ ته ڪڏهن ڪو ٿي وئي.“ هن مون کي ٻڌايو.

”ٺهيو هونءِ به انٽر جي امتحان بعد هڪ سال پيو به apply ڪرڻ جو موقعو آهي. هاڻ وري ايندڙ سال چونڊن ۾ حصو وٺي.“ مون چيو مانس.

”پر سائين هن کي انٽر پاس ڪئي ٿي سال ٿي ويا آهن ۽ چون ٿا ته هاڻ هي Over-age (وڏي عمر جو) ٿي ويو آهي.“

”ظاهر آهي هاڻ ته ڳالهه هٿن مان وئي هلي. توهان جي پٽ ان وقت چون apply ڪيو؟“ مون پڇيو.

”تڏهن هن کي شوق نه هو ۽ خبر به نه هئي ته ڪڏهن ۽ ڪٿي اپلاءِ ڪجي. هاڻ پنهنجن ڪجهه دوستن کي آرمي ۾ ڏسي کيس شوق ٿيو آهي.“

هاڻ ان ڳالهه جو آئون ڇا جواب ڏيان. اهڙين شين ۾ داخلا وٺڻ لاءِ ته صحيح وقت اهو آهي جڏهن هڪ شاگرد انٽر ۾ آهي. هن قسم جون چونڊون اڪثر انٽر جي امتحان کان اڳ ٿين ٿيون. فارم ڀرڻا پون ٿا. ميڊيڪل ٽيسٽ ٿين ٿا. انٽرويو ۽ ISSB ٽيسٽ ٿين ٿا ۽ پوءِ شاگردن جي چونڊ جي فائنل رزلت هنن جي انٽر جي امتحان ڏيڻ ۽ رزلت ظاهر ٿيڻ تي ٿين ٿي وڃي ٿو.

ٻه حال مٿيون چوڪرو پنهنجي سستي ڪري نه فقط Over age ٿي ويو پر پڙهائيءَ ۾ به صفا ڪوڏو هو جو هن جو انٽر ۾ ‘C’ گريڊ هو. مائٽن جو لاڏلو ته ضرور لڳو ٿي. ان جو ثبوت سندس Over-weight (حد کان وڌيڪ ٿولها) وارو جسم به هو.

ٻه حال اهو هڪڙو مثال نه آهي. اهڙا ڪيترائي مثال ڏيئي سگهجن ٿا. منهنجو گهڻو عرصو پاڪستان ۽ ملائيشيا جي مٿرين اڪيڊمين سان هجڻ ڪري ڪيترائي ماڻهو پنهنجن ٻارن لاءِ مون کان ان اداري جي چونڊ لاءِ پڇندا آهن. سنڌ جي ڪنڊ ڪڙڇ جا ڪيترائي شاگرد خطن ۽ هاڻ، اي ميل ذريعي پڇندا رهن ٿا. سندن ڪي ڪي سوال عجيب هوندا آهن جيڪي سندن سستي ۽ اڻ ڄاڻائي کي reflect ڪن ٿا. انٽر پاس هڪ شاگرد مون کي فون ڪيو ته سائين آئون پاڪستان مٿين اڪيڊمي لاءِ اپلاءِ ڪرڻ چاهيان ٿو پر هو مون کي فارم نٿا ڏين.

“چونتا ڏين؟” مون پڇيومانس.

“هو ته چون ٿا ته فارمن حاصل ڪرڻ جي آخري تاريخ هفتو کن اڳ ختم ٿي وڃي.” هن ٻڌايو.
 “پوءِ ته ظاهر آهي ڪيئن ٿو توکي فارم ملي سگهي. تو مقرر وقت اندر چون فارم حاصل ڪيا؟” مون پڇيو.
 “سائين مونکي خبر نه هئي. ڪالهه هڪ دوست جيڪو اڪيڊمي لاءِ فارم پري چڪو آهي ان ٻڌايو.” هن ورائيو.
 هن قسم جا مسئلا کڻي ڪيترائي شاگرد يا انهن جا والدين اچن ٿا ته اڪيڊمي ۾ چونڊ لاءِ عمر جي آخري حد هيتر
 سال آهي. اسان جو چوڪرو فقط ڇهه مهينا وڏو آهي يا ٻه مهينا وڏو آهي پر هن کي نٿا چونڊين.”

مونکي پوءِ ڪين ٻڌائڻو پوندو آهي ته اهڙن فوجي يا نيم فوجي ادارن ۾ عمر جي سختيءَ سان پابندي ڪئي وڃي ٿي.
 هنن جا هڪڙا Set قانون ٿين ٿا جن جي پوئواري ڪرڻ ضروري آهي. ڇهه مهينا يا ٻه مهينا ته وڏي ڳالهه آهي، مقرر عمر کان
 فقط هڪ ڏينهن وڏي عمر واري کي به reject ڪيو وڃي ٿو چاهي هو انٽرمل جو پٽ هجي يا ڪنهن وزير جو ۽ پوءِ جڏهن
 آئون ڪانئن پڇندو آهيان ته هنن گذريل سال يا ان کان اڳ چون ٿا اڀلا ڪيو جڏهن هو انٽر ۾ پڙهي رهيا هئا. ان ڪري جوان
 قسم جون چونڊون، جيڪي مئٽرڪ يا انٽر جي شاگردن لاءِ ٿين ٿيون، انهن جي عمرن جو حساب اهڙو رکيو ويندو آهي جو
 هڪ شاگرد انٽر جي پڙهائي واري سال کان علاوه هڪ يا ٻه سال پيا به apply ڪري سگهي ٿو. مثال طور مئٽرڪ اڪيڊمي يا
 ايئر فورس جي اڪيڊمي جي چونڊ لاءِ عمر جي حد ان سال جي پهرين سيپٽمبر ۾ 19 سال هجڻ ڪپي ته هڪ شاگرد جڏهن
 انٽر جي ڪلاس ۾ پهچي ٿو ته هن جي عمر 17 سال کن ٿئي ٿي. هو ان سال انٽر جي امتحان کان اڳ apply ڪري سگهي ٿو
 ۽ نه چونڊجڻ تي هن کي اڃا به ٻه موقعا ملي سگهن ٿا. يعني ايندڙ سال ۽ ان کان پوءِ واري سال ۾ به هو اڀلا ڪري سگهي ٿو
 پر آئون جڏهن مٿئين مسئلي وارن همراهن کان پڇندو آهيان ته توهان گذريل سال يا ان کان اڳ سال جڏهن توهان انٽر ۾
 پڙهي رهيا هئائو ته چون Apply ڪيو ته هنن طرفان اهڙي جواب ملندو آهي ته سائين اسان کي خبر نه هئي ته هن قسم جو
 ادارو به پنهنجي ملڪ ۾ آهي. يا وري چوندا ته اسان کي ان جي چونڊ جي تاريخ جي خبر نه هئي. ۽ آئون افسوس سان ڪين
 اهڙي چونڊو آهيان ته توهان ڪهڙا اڻ ڄاڻ ۽ لاپرواهه شاگرد آهيو جو توهان کي اها خبر ناهي ته مئٽرڪ اڪيڊمي
 ڪراچيءَ ۾ ادارو آهي. گلگت، سوات، ديپا غازي خان جي شاگردن کي ته خبر پئجي وڃي ٿي پر توهان کي نه! ان تي ڪي
 ڪي چوندا آهن ته سائين انهن جا مائٽ انهن ادارن ۾ هوندا. ۽ پوءِ مونکي ڪين اهڙي ٻڌائڻو پوندو آهي ته اهڙي ڳالهه ناهي.
 هو پاڻ تي ڏوهه مڙهڻ بدران خيالي دنيا ۾ رهي هر ڳالهه جو الزام ٻئي ته نه ٿا ڦهلائين. ڇو جو جيڪي شاگرد جستجو ۾ رهن ٿا اهي
 ڪامياب رهن ٿا. ڪيترائي شاگرد بلڪ تمام گهڻا، جيڪي مئٽرڪ اڪيڊمي جهڙن ادارن لاءِ apply ڪن ٿا اهي مچڙ
 درٻيلو، بوبڪ، پٽ ڳوڙهو، قاضي احمد، پير جو ڳوٺ، پدعيدين ۽ ٺيڙهي جهڙن ڳوٺن جا آهن. وڏن شهرن جا شاگرد رڳو
 ڪلف لڳل ڪپڙا پائي، اوچا موبائيل فون هٿن ۾ کڻي فقط خوابن جي دنيا ۾ پيا هلن. مٿين يا پٺن ڳوٺن جي چونڊجي آيل
 شاگردن (جيڪي گهڻو ڪري پرائمري اسڪول تيجرن، ڪلارڪن يا هارين جا ٻار ٿين ٿا) کان جڏهن پڇندو آهيان ته
 ڏورانهن ڳوٺن ۾ رهي ڪري توهان کي هن اڪيڊمي جي خبر ڪيئن پيئي ته ورائيندا آهن ته اخبارن ذريعي.

بلڪل صحيح ٿا چون. پاڪستان مئٽرڪ اڪيڊمي جنهن سان منهنجو نوڪريءَ جي آخري سالن ۾ واسطو رهيو ان
 مان مون به مئٽرڪ انجنيئرنگ جي تعليم حاصل ڪئي هئي. هيءَ اڪيڊمي 1962ع ۾ چنگانگ (تن ڏينهن ۾ مشرقي
 پاڪستان) ۾ کلي هئي. مون 1963ع ۾ انٽر ڪئي ۽ ان ئي سال هن اڪيڊمي جي بي بئج جي 22 کن مئٽرڪ انجنيئرنگ
 ڪنڊٽس ۾ چونڊجي ويو هوس. 1971ع ۾ مشرقي پاڪستان بنگلاديش ٿيڻ تي پاڪستان جي اها مئٽرڪ اڪيڊمي
 ڪراچيءَ ۾ کولي وئي ۽ چنگانگ واري “مئٽرڪ اڪيڊمي بنگلاديش” اڪيڊمي سڏجڻ لڳي. بهرحال 1963ع کان وٺي
 جڏهن مون هن اڪيڊمي لاءِ apply ڪيو اڄ تائين پنجتاليهه سال اچي ٿيا آهن بنگلاديش واري اڪيڊمي توڙي 1971ع
 کان پوءِ هن ڪراچيءَ واري مئٽرڪ اڪيڊمي جا، هر سال اخبارن ۾ ساڳي مهيني آگسٽ ۾ فارم پيرڻ جو اشتهار اچي ٿو ۽ هر
 سال سيپٽمبر آڪٽوبر ڌاري داخلا وٺندڙ اميدوارن جو Entry ٿيڻ، ميڊيڪل ٽيسٽ، انٽرويو وغيره مڪمل ڪيو وڃي ٿو ۽
 پوءِ هر صوبي جي بورڊ جي انٽر جي امتحان جي رزلٽ نڪرڻ تي فائنل سليڪشن ڪئي وڃي ٿي ۽ ڪامياب اميدوارن کي
 اڪيڊمي جو سيمسٽر شروع ٿيڻ ۽ حاضر ٿيڻ لاءِ اطلاع ڪيو وڃي ٿو. هاڻ اهڙي حالت ۾ ڪو شاگرد انٽر جو امتحان ڏيئي
 سال به هيڏانهن هوڏانهن ڌڪا کائي پوءِ چوي ته آئون Overage ٿي ويو آهيان ۽ مونکي خبر نه هئي ته ڪا مئٽرڪ اڪيڊمي به
 وجود ۾ آهي، جتي تعليم حاصل ڪندڙ ملڪي ۽ ولايت جي جهازن جا ڪئپٽن ۽ چيف انجنيئر ٿين ٿا، ته ڪيڏي افسوس
 جي ڳالهه آهي. ان جو مطلب اهڙو ٿيو ته اهو شاگرد نه اخبار پڙهي ٿو ۽ نه کيس پنهنجي مستقبل جو فڪر آهي.

هڪ همراھ اهڙو به مون وٽ آيو ته سندس پٽ پاڪستان نيوي لاءِ چونڊجي ويو آهي پر ميڊيڪل ٽيسٽ ۾ فيل ٿي پيو آهي.

“ڪهڙي بيماري اٿس.” مون پڇيو.

“بي ڪا بيماري نه اٿس Over weight (تلھو) آهي. پر کيس ويھ ڏينھن ڏنا اٿن ته ان ۾ ٽي ڪلو وزن گھٽ ڪري اچي.”

“پوءِ ته آئون هن کي بخت وارو سڏيندس.” مون چيو. “هفتو کن ڊوڙندو ڊڪندو ته ٽي ڇا پنج ڪلو به گھٽائي ويندو.”

“ها سائين پر نياڳو ڪجهه نٿو ڪري. ڏھ ڏينھن گذري ويا اٿس ڪجهه نٿو ڪري.”

“پوءِ ڀلا؟” مون پڇيو.

“سائين توهان جي ڪا ڄاڻ سڄاڻ هجي ته چوڻ ڄاڻ ڪيو. ٽي ڪلو وزن ڪجهه به نه آهي ڪٿي معاف ڪن.” هن چيو

۽ مون کي حيرت لڳي ته اسان جا ماڻهو ڪيڏو سادڙا آهن (يا شايد ڪچي عزم وارا) ۽ هنن جي سوچ تي تعجب ٿو لڳي.

مون هن کي ٻڌايو ته اهڙن مقابلي جي امتحانن ۾ معيار رکيا ويندا آهن، جن کي فالو ڪرڻ ضروري هوندو آهي. ٽي ڪلو ته

وڏي ڳالهه آهي اڌ ڪلو واري کي چوٽ ڏيڻ به ناممڪن ٿي پوندو آهي. ٽي سگهي ٿو توهان جي چوڪري سان گڏ به چار ٻيا

به هجن جن کي چار يا پنج ڪلو گھٽائڻ لاءِ چيو ويو هجي ۽ هو گھٽائي مقرر تاريخ تي پهچي ڪاميابي ماڻين. ويهن ڏينهن

۾ ٽي ڪلو وزن گھٽائڻ ته ڪا ڏکي ڳالهه آهي ٿي ڪانه. صبح شام ڊوڙي، ورزش ڪري ۽ کاڌي تي ڪنٽرول ڪري

“سائين اهائي ته مصيبت آهي. لاڏلو ٻار هجڻ ڪري کاڌي تي صفا ڪنٽرول نٿو ڪري.” هن ٻڌايو.

“ته بس پوءِ پنهنجي پير تي پاڻ ٿي ڪهاڙو ٿو هڻي ۽ جن ڪٽڻ جي ڪانه ڪري سٽي ساهيو هڏ، انهن کي عيد جي

ڪهڙي اميد رکڻ ڪپي.”

دراصل اسان وٽ هڪ ته پلاننگ ناهي. چوڪرو مئٽرڪ بعد انٽر ۾ پهچيو وڃي. امتحان ٿيو وڃن رزلٽ نڪريو اچي

پر نه شاگرد کي نه ان جي والدين کي هوش رهي ٿو ته هنن جي ٻارن کي مستقبل ۾ ڪهڙي منزل جي راهه اختيار ڪرڻ ڪپي.

ڪيترن وٽ وري ايتري سا سوچ ضرور هوندي ته چوڪريا چوڪريءَ کي ڊاڪٽريا انجنيئر ٿيڻو آهي پر ان لاءِ هن کي ڇا

ڪرڻ ڪپي اها خبر ڪنهن کي فوج ۾ وڃڻو آهي ته پڙهائيءَ سان گڏ پنهنجي جسم کي صحيح رکڻ لاءِ ورزش ۽ راند روند به

ڪيڏڻ ڪپي. ڪوالالمپور جي ڀرسان هڪ ننڍڙي جنگل نما ڳوٺ جي هڪ شاگرد جڏهن سالياني امتحان ۾ سٺي پوزيشن

ڪئي ته والدين جي ڏينهن تي ملاڪا جي مئرين اڪيڊمي ۾ آيل سندس والده کان مون پڇيو ته هڪ ڏورانهين ڳوٺ جو ٿي

ڪري تنهنجو پٽ هن اڪيڊمي ۾ ڪيئن چونڊيو ۽ سٺو نمبر پڻ ڪنيو اٿس.

“دراصل جڏهن آئون حج ڪرڻ لاءِ پاڻيءَ واري جهاز ۾ بينانگ کان جدي ويس ته جهاز هلائيندڙ آفيسرن ۽ هنن جي

سفيد ۽ سمارت يونيفارمن مان ڏاڍو متاثر ٿيس،” هن ٻڌايو. “مون هنن کان پڇيو ته جهاز جو ڪيئن يا چيف انجنيئر ٿيڻ لاءِ

ڪٿي تعليم حاصل ڪجي ۽ ڪهڙين ڳالهين تي ڌيان رکجي. هنن مون کي ٻڌايو ته ملائيشيا جي نوجوانن لاءِ ملاڪا ۾

مئرين اڪيڊمي آهي. ۽ هن اڪيڊمي جي چونڊ لاءِ اهو ڪامياب ٿي ٿو جنهن جي صحت، خاص ڪري اکيون صحيح

هجن ۽ انگريزي، مئٿس ۽ سائنس جي سبجڪٽ ۾ هوشيار هجي.”

هن وڌيڪ ٻڌايو ته ان وقت سندس پٽ ائين ڪلاس (SPM) جو شاگرد هو. حج بعد هن پنهنجي پٽ کي اچي چيو ته

هن کي پاڻيءَ جا جهاز هلائڻا آهن، ان لاءِ هو هيٺن کان محنت ڪري. “مون کيس ٽي وي تي به گهڻو وهڻ نٿي ڏٺو متان هن

جون اکيون خراب ٿي پون. سندس کاڌي پيئي تي ڪنٽرول رکڻ سان گڏ سندس مختلف راندين ۾ به دلچسپي پيدا ڪئي.

غريب هجڻ ڪري کيس ڪو ٽيوشن وارو نه ٿي رکي ڏنو پر پوءِ آئون پاڻ ٿي کيس پڙهائيندي رهيس جيئن هو ڪلاس جي

بين شاگردن کان گھٽ ۾ گھٽ مٿين سبجڪٽ ۾ هوشيار ٿئي.”

منهنجي خيال ۾ ملائيشيا جي هڪ ڳوٺ جي مٿين ماءُ جي سوچ سؤ سيڪڙو صحيح آهي جنهن کي اسان جي ماڻهن

کي به فالو ڪرڻ ڪپي. ان ئي قسم جي ڳالهه آئون پنهنجي اسڪول جي ڏينهن جي پڻ هڪ هنڌ ٻڌائي چڪو آهيان ته

ڪئڊٽ ڪاليج پيٽارو ۾ جڏهن اسان مئٽرڪ ۾ بهتاسين ۽ اونهار ٿي جون موڪلون ٿيون ته ٻئي هوم ورڪ سان گڏ ڪاليج

جي انگريز پرنسپال ڪرنل ڪومبس اسان کي مضمون لکي اچڻ لاءِ چيو جنهن جو عنوان هو “My Aim in Life” – يعني

توهان ڇا ٿا ٿيڻ چاهيو. ڳوٺ پهچي اسان کي سمجهه نه آيو ته ڇا لکجي. مون پنهنجن پيٽارو جي ڪجهه ڪلاس ميٽرن

کان پڇيو ته هنن جو حال به ساڳيو هو. مدد لاءِ هنن به ماڻهن کان پڇيو ته کين اهوئي جواب مليو ته جڏهن اهو وقت ايندو ڏنو

ويندو، جيڪي قسمت ۾ هوندو وغيره وغيره. اسان مان هڪ به چڱو ضرور ايترو لکي آيو ته پاڻي ٿيندس، هوڻي جهاز

آڏائيندس يا ڊاڪٽر ٿيندس ملڪ ۽ قوم جي خدمت ڪندس، فوجي ٿيندس ۽ ملڪ جي حفاظت ڪندس.... ان قسم جا ڊاٽاگ، ڪاليج ڪلڻ تي ۽ هوم ورڪ ڏسڻ تي انگريز پرنسپال نه فقط اسان کي ڊزڪا ڏنا پر اسان جي والدين کي به خط لکيو ته هي ڇا بيوقوفي آهي جو ٻار مئٽرڪ تائين پهچي ويا آهن هنن اهو فيصلو نه ڪيو آهي ته هنن کي مستقبل ۾ ڇا ٿيڻو آهي. اسان مان جيڪي ڊاڪٽر، پائليٽ، فوجي يا انجنيئر ٿيڻ جو لکي آيا ڊزڪن کان اهي به نه بچيا... ”بس توهان جي هوائي جهاز آڏائڻ جي شوق ڪري توهان پائليٽ ٿي ويندائو؟ ان لاءِ توهان کي ڪهڙن ڪهڙن سببڪتن ۾ وڌيڪ پڙهڻو ڪبي. ڪڏهن ۽ ڪهڙن تعليمي ادارن ۾ apply ڪرڻ ڪبي وغيره ان جو ڪير سوچيندو...؟“

اسانجي پرنسپال جو مطلب هو ته هڪ شاگرد کي مئٽرڪ کان اڳ پنهنجي مستقبل بابت فيصلو ڪرڻ ڪبي. مثال طور ڪو فوج ۾ ويڃڻ توڻي چاهي ته انهن سببڪتن ڏي وڌيڪ ڌيان ڏئي جن جو ان جي چونڊ لاءِ امتحان ٿئي ٿو. پنهنجي صحت کي صحيح ۽ مضبوط رکي ۽ ڪلاس ڏهين کان ان جستجو ۽ معلومات حاصل ڪرڻ ۾ لڳورهي ته ان جي چونڊ يا فارم گهراڻي بابت ڪهڙين اخبارن ۾ اشتهار اچن ٿا ۽ سال جي ڪهڙن مهينن ۾ ۽ ڪهڙي هنڌ تي ان جي داخلا لاءِ تيست ٿين ٿا، وغيره وغيره.

ڪيترا امير ماڻهن جا ٻار اهوئي سوچين ٿا ته هو هر شيءِ پئسي سان حاصل ڪري سگهن ٿا. هنن جي ٻارن کي پنهنجي ملڪ ۾ ڪنهن پروفيشنل ڪاليج ۾ داخلا نه ملي ته کين ٻاهر موڪلي ڇڏيندا. ملائيشيا جي مٿرين اڪيڊمي جي مٿرين انجنيئرنگ ڊپارٽمينٽ جو جڏهن آئون سرپرست هوندو هوس ته پاڪستان مان ڪجهه شاگردن جا مون وٽ اڪثر ان قسم جا خط يا فون ايندا هئا ته هو ملائيشيا جي مٿرين اڪيڊمي ۾ داخلا وٺڻ چاهين ٿا.

”ملائيشيا ۾ ڇو پڙهڻو جڏهن ساڳي اڪيڊمي، ساڳي معيار جي ڪراچي ۾ به آهي؟“ آئون پڇندو هئوسان. ان تي هو ٻڌائيندا هئا ته هنن جي انٽر ۾ بي يا سي گريڊ آهي ان ڪري کين اتي داخلا ٿئي ملي ۽ کين مونکي ٻڌائڻو پوندو هو ته هتي به ساڳيو ئي معيار آهي ۽ A-1 گريڊ جا شاگرد اپلاءِ ڪن ٿا جن مان فقط چند ٽاپ جا شاگرد ڪٿن ٿا ۽ جيئن پاڪستان جي اڪيڊمي فقط پاڪستانين لاءِ آهي تيئن ملائيشيا جي اڪيڊمي ملائيشيا جي نوجوانن لاءِ آهي.

بهرحال ملائيشيا ۾ ڪيترائي تعليمي ادارا. خاص ڪري پرائيوٽ ۽ نٽو ڪو قسم جا اهڙا ضرور آهن جن ۾ ڌارين ملڪن کان آيل پئسي وارن جي پٽن کي داخلا ڏني وڃي ٿي. انهن مان پئسو ڪمائڻ لاءِ ۽ نه کين ڪا تعليم ڏيڻ لاءِ. ڇو ته صحيح قسم جي تعليم ڏيڻ وارن ادارن جو معيار ايترو بلند آهي جو اسانجو B يا C گريڊ پاس ٿيل شاگرد ان ۾ ڪيئن هلي سگهندو. ملائيشيا جهڙن ملڪن ۾ تعليمي ادارن ۾ هڪ شاگرد کي BA ڪرڻ ۾ به ڏينهن رات محنت ڪرڻي پوي ٿي. ڊاڪٽري يا انجنيئري ڊگري لاءِ تعليم وٺندڙ شاگرد ملڪ جي ڪرپم هوندا آهن ۽ هو چار يا پنج سال تعليم وارو مدو دنيا کي تياڳي ڪتابن ۽ يونيورسٽي جي ڪلاس رومن بلي ٿي ويندا آهن. پر اسانجي ملڪ ۾ جتي ڪاپي ڪلچر ۽ ڪلاسن کان گسائڻ هڪ معمول بڻجي چڪو آهي، اتي جا ڪيترا شاگرد صحيح تعليم بابت سوچي نٿا سگهن. اهو شاگرد جيڪو مئٽرڪ ۽ انٽر جهڙن گهٽ ڏکين امتحانن ۾ به اي گريڊ نٿو کڻي سگهي اهو توڙي ڪٿي داخلا ملي وڃي ته به پروفيشنل امتحانن ۾ ڪهڙو پوئو ٻاريندو. پر اهي به اسانجي ملڪ جا ڪمال آهن جتي اسان جا شاگرد ڪلاس نه اٿيندڙ ڪرڻ جي باوجود ڊاڪٽر انجنيئر ٿيو وڃن. تڏهن ته اسانجي هڪ پياري ليڪڪ امر جليل طنز و مزاح سان پرپور هڪ افسانو لکيو هو جنهن جو عنوان هو: ”هڪ اهڙي شاگرد جو انٽرويو جيڪو هڪ ئي وقت BE انجنيئرنگ ۽ MBBS ڊاڪٽري جي امتحانن ۾ اول نمبر آيو آهي.“ ان انٽرويو ۾ هن شاگرد کان جڏهن پڇيو ويو ته توکي انجنيئرنگ جو امتحان ڏکيو لڳو يا ميڊيڪل جو ته جواب ڏنائين:

”انجنيئرنگ جو.“

”ڇو پڙهڻو؟“ هن کان پڇيو ويو.

”ان ڪري جو انجنيئرنگ جي امتحان ۾ جنهن مونکي ٻاهران ڪارتوس ناهي پئي موڪليا ان جي هئڊ رائيٽنگ اهڙي ته خراب هئي جو مونکي سمجهي لکڻ ۾ وڏي محنت ڪرڻي پيئي ٿي.“

ملائيشيا ۽ برونائيءَ ۾ مختلف ملڪن جي ڊاڪٽرن، انجنيئرن ۽ پروفيسرن کي نوڪريون ڏيڻ لاءِ انٽرويو ڪوآلالمپور ۾ ورتا ويا ٿي. انهن نوڪرين لاءِ بنگلاديش ۽ انڊيا جا به ڪيترا ئي چونڊجي ويندا هئا پر پاڪستان جا نه برابر. مونکي هر وقت ان ڳالهه جو ڏک رهندو هو ۽ وس آهر واسطيدار کاتن کي پنهنجي feelings کان آگاهه ڪندو رهيس ٿي. ڪجهه سالن بعد مونکي به ڪجهه ڪميٽين ۾ ويهي انٽرويو وٺڻ لاءِ شامل ڪيو ويو ۽ پوءِ مونکي به پنهنجي ملڪ جي

ماڻهن جي اوڻاين جو احساس ٿيو. هن وقت به ٽي points ياد اٿن جيڪي پڙهندڙن جي پلي لاءِ لکي رهيو آهيان. نمبر ون ڳالهه ته اسان جي انگريزي ڪمزور آهي. اسانجو ذهين ڊاڪٽر، انجنيئر يا پروفيسر وغيره اعتماد سان انگريزي نه ڳالهائڻ ڪري مار ڪايو وڃي ۽ هوڏانهن فلپين، تائيوان ۽ انڊيا، بنگلاديش جا پنهنجي ڪم جا چسا اميدوار به ڦر ڦر انگريزي ڳالهائڻ ڪري انٽرويو وٺندڙ کي متاثر ڪري چونڊجي ويا ٿي. اسان کڻي ڇا به چئون پر زميني حقيقت اها آهي ته انگريزيءَ جو جتي ڪٿي مان آهي، انگريزي جتي ڪٿي هلي ٿي. ويندي پنهنجي ملڪ ۾ ئي ڪٿي ڏسو. ان ڪري اڄ جي نوجوان شاگرد کي آئون اهوئي مشورو ڏيندس ته انگريزيءَ ۾ هوشيار ٿي. ڪيترن ملن مولوين، سياستدانن ۽ سيدن پيرن کي ڏسان ٿو ته هو عوام لاءِ سنڌي اڙو جي ڳالهه پيا ڪن پر سندن ٻار ملڪ جي انگريزي اسڪولن مان پڙهي انگلينڊ ۽ آمريڪا ۾ نوڪريون پيا ڪن.

ملايشيا ۾ مڪاني آفيسرن سان گڏ ايشيا جي ملڪن جي ماڻهن جا انٽرويو وٺندي مون تي اهو به راز فاش ٿيو ته اسان جي ملڪ ۾ ساڳي سال ۾ هڪ ڊاڪٽر MBBS جو فائنل امتحان به ڏئي ٿو ته MA ايڪانامڪس جو به. هڪ انجنيئر BE جو به امتحان ڏئي ٿو ته MA انگلش يا B.Sc ڪيمسٽري جو به! تنهنجي معنيٰ امر جليل به حق تي ڪا ڳالهه ڏسي ان قسم جو افسانو لکيو! ملايشيا جي ڪنهن اسپتال يا انجنيئرنگ فرم لاءِ ڪنهن پاڪستاني اميدوار جي ان قسم جي بايوڊيٽا ڏسي اسان انٽرويو وٺندڙ حيران ٿي ويندا هئاسين ته BA جهڙي معمولي امتحان لاءِ ئي سڄو سال محنت ڪرڻي پوي ٿي اتي هي ڊاڪٽر يا انجنيئر ڪيئن پنهنجي پروفيشن کان علاوه ٻئي سبجيڪٽ ۾ به هڪ ئي سال امتحان ڏيئي سگهيو آهي. ان قسم جي بايوڊيٽا موڪلڻ وارو ته شايد اهو سمجهندو هجي ته اڳلا سندس قابليت مان متاثر ٿي ويندا پر حقيقت ۾ نتيجو ابتڙ نڪري ٿو.

برونائيءَ جو ڊائريڪٽر جنرل حاجي اوانگ جنهن سان منهنجي ڄاڻ سڃاڻ برونائيءَ کي 1984ع ۾ برطانيا کان خودمختياري ملڻ کان اڳ جي هئي ۽ جيڪو انٽرويو وٺڻ مهل اڪثر مون کي به پاڻ سان گڏ وهاريندو هو ان ڪٿا بلات (برونائي جي هڪ شهر) جي ڪاليج لاءِ انڊيا، بنگلاديش، سنگاپور ۽ ٽائيلينڊ کان ليڪچرارن جي پوسٽ لاءِ اميدوارن جي درخواستن مان هڪ پاڪستاني جي درخواست ڪڍي مون کي حيرت مان چيو ”آئون هن اميدوار کي به انٽرويو ۾ شامل ڪرڻ چاهيان ٿو پر هن جي بايوڊيٽا ۽ سندس موڪليل سرٽيفڪيٽن ۽ ڊگري جي فوٽو ڪاپين مون کي منجهانئي رکيو آهي ته هن ساڳي سال MA سان گڏ MBBS ڊگري ڪيئن حاصل ڪئي. مون کلندي چيو مانس ته سنڌ يونيورسٽي ۽ لياقت ميڊيڪل يونيورسٽي هڪ ٻئي جي ويجهو آهن.

”تڏهن به هڪ شاگرد يا ميڊيڪل ڪاليج جا ليڪچرر ائين ڪري سگهي ٿو يا اير اي جا. هڪ ئي وقت هڪ ماڻهو ٻن هنڌن تي ڪيئن موجود ٿي سگهي ٿو!“

مون کي ترڪيءَ جي مشهور ڪردار نصير الدين هوجا جي ڳالهه ياد اچي وئي جنهن قيمي جو اڌ ڪلوزال ڏي موڪليو ته ڪواب ٺاهي رکجانءِ. زال جي ماءُ ۽ پيڙهن اچي نڪتيون سو هن قيمون رڌي هنن کي ڪارائي ڇڏيو. شام جو نصير دين گهر پهچي زال کان پڇيو ته ڪواب ڪٿي آهن؟

”ڪواب ٺاهي ڪانه سگهيس، سمورو قيمون ٻلي کائي وئي.“ زال ورائيس. ان ئي وقت گهر جي پالتوبلي به اتان اچي لنگهي. نصير دين ٻلي کي جهلي ساهميءَ جي پڙ تي رکي ان جي تور ڪئي ته هن جو وزن پورو اڌ ڪلو ٿيو. حيرت مان نصير دين زال کان پڇيو ته جي هي اڌ ڪلو قيمون آهي ته ٻلي ڪيڏانهن وئي ۽ جي هيءَ ٻلي آهي ته قيمون ڪيڏانهن ويو؟ سو ان وانگر اسان جي گريجوئيٽ MA جا ڪلاس پئي ائين ڪيا ته MBBS جا ڪنهن ڪيا ۽ جي هن MBBS جا ڪيا ته MA جا ڪنهن ڪيا؟ ان جو ته مطلب اهو به ٿي سگهي ٿو ته هڪ ڊگري يا ٻئي جعلي به هجن ۽ افسوس جو ڪيترا پاڪستاني اميدوار جعلي ڊگري وارا به نڪرن ٿا. سڌريل ملڪن ۾ هڪ اهڙو ڊاڪٽر يا انجنيئر جنهن پنهنجي پروفيشن کان علاوه ٻين سبجيڪٽن ۾ به ڊگري حاصل ڪئي هجي، توڙي ڪٿي مختلف سالن ۾ ان کي Jack-Knief سمجهيو وڃي ٿو يعني اهو ڪپ جنهن سان گڏ ڪن کوٽي، ڏند کوٽي، ڪئنچي، نيل ڪٽر به لڳل هجي معنيٰ هن ۾ آهن ته گهڻيون ئي شيون پر ڪابه شيءِ بهتر ڪم نٿي ڪري.

پنهنجي هڪ ملئي دوست کي حيدرآباد ۾ هڪ اهڙي ڊاڪٽر سان ملايم جيڪو MBBS جي ڊگري هوندي انڪم ٽئڪس جهڙي هڪ مالدار کاتي ۾ ڪلارڪ آهي. هو پڙهائي دوران ان کاتي ۾ ڪلارڪ ٿيو. هن نوڪري نٿي ڇڏڻ چاهي ڪاليج کان گسائيندو رهيو. هن کي خبر هئي ته MBBS ڊگري ته ائين به ملي ويندي ۽ پوءِ ڊگري ملڻ تي هن ڊاڪٽر ٿيڻ

بدران ان کاتي ۾ ڪلارڪ ٿيڻ ۾ پنهنجو مستقبل ROSY سمجهيو. منهنجو ملٽي دوست حيرت ۾ پئجي ويو ته ان جو مطلب ڇا آهي.

اهڙا مطلب ته اهڙن ئي ملڪن جا ماڻهو سمجهي سگهن جن جو ڪرپشن ۾ عالمي درجو اسان برابر هجي يا اسان کان به وڌيڪ هجي.

بهر حال هتي پاڻ شاگردن جي تعليم بابت ڳالهائي رهيا هئاسين ته ڪجهه وڏن ماڻهن جا ٻار جيڪي پنهنجي ملڪ ۾ پڙهي نه سگهندا آهن اهي مائٽن کي وڏا خرچ ڪرائي ڌارين ملڪن جي نٽوڪو تعليمي ادارن ۾ اچي داخلا وٺندا آهن جن جي ڊگريون جو نه بين الاقوامي مارڪيٽن ۾ قدر آهي نه ان ملڪ جي مڪاني مارڪيٽ ۾. ٻاهر پڙهڻ ضرور ويجهي پر اعليٰ تعليم لاءِ ويجهي. معمولي گريجوئيشن لاءِ اسان جي ملڪ جي تعليم تمام اعليٰ قسم جي آهي. مئٽرڪ يا انٽر ڪري ٻاهر وڃڻ ڏانهن جي نظرن ۾ نه اڳ ۽ نه هاڻ صحيح سمجهيو وڃي ٿو. مون کي ياد ٿو اچي ته اسانجي ڪاليج جو هڪ شاگرد جهانگرا باجارا جو اقبال ترڪ، جنهن انٽر سائنس جي امتحان ۾ سال 1966ع ۾ بورڊ ۾ ٽاپ ڪيو تنهن اسانجي انگريز پرنسپال کي (جيڪو ان وقت رٽائرڊ زندگيءَ جا ڏينهن پنهنجي وطن لنڊن ۾ گذاري رهيو هو) خط لکيو ته هن کي پڙهڻ جو ڏاڍو شوق آهي ۽ هو انگلينڊ جي ڪنهن ڪاليج ۾ داخلا وٺڻ چاهي ٿو. پرنسپال يڪدم جواب لکيس ته توڙي ڪٿي تون ذهين شاگرد آهين پر هن عمر ۾ ۽ انڊر گريجوئيشن لاءِ ولايت جو رخ هرگز نه ڪجانءِ. مھراڻ يا NED مان انجنيئرنگ ڪري پوءِ ٻاهر نڪرجانءِ. ۽ هن ائين ئي ڪيو. ڪرنل ڪومبس جو اهوئي مطلب هو ته ان ڪچي عمر ۾ ۽ بنا ڪنهن بنيادي ڊگري جي، جڏهن نوجوان پريديس ۾ پيٽڪي وڃي ٿو ته پوءِ هو اعليٰ تعليم بدران مزوريءَ جون نوڪريون ئي ڪرڻ لڳي ٿو. مون کي اڄ به ان انگريز پرنسپال ڪرنل ڪومبس جي ان خط جو هڪ جملو ياد آهي ته:

“Don't go now. Better go after graduation. If you go now you might land up in dish-washing” .

چمچاگيريءَ جي موسم

ملائيشيا ۾ ڏٺو وڃي ته سڄو سال هڪ ئي مند رهي ٿي. ڪن ملڪن ۾ فقط سيارو ۽ اونهارو يعني سيءَ يا گرمي ٿئي. ڪن ملڪن ۾ خاص ڪري ايران ۽ ميڊيٽرينين سمنڊ جي ڪناري وارن ملڪن لبنان، اسرائيل، ترڪي ۽ يونان وغيره ۾ واضع طور تي ٽي مهينا اونهارو سرءُ، سيارو ۽ بهار اچي ٿي. انهن مندن ۽ رتن کان علاوه ٻيون به ڪيتريون مندون ٿين ٿيون. هڪ اهڙي مند جي شيخ اياز به ڳالهه ڪئي آهي.

“مون	مُرڪي	پنهنجو	پانڌ	جهليو
رُت	آئي	ڳاڙهن	بيرن	جي”

تاج بلوچ چيو ته ڳاڙهي (سرخ) رنگ مان شيخ اياز جو مطلب انقلاب آهي. هو انقلاب جي مند اچڻ جي ڳالهه ٿو ڪري. اسان جي اسڪولي زماني جي دوست، سيوهڻ جي برگيڊيئر زين العابدین شاهه جي چواڻي سنڌ ۾ هڪ ٻي مند به ايندي آهي، “جڏهن سنڌ جا وڏيرا جون جي گرم مهيني ۾ برقي جهڙي ڪلف لڳل اچي شلوار قميص ۾ سنڌ جي اندروني علائقي مان ڪراچيءَ ايندا آهن ۽ هو سنڌ سيڪريٽريٽ جي آفيسرن وٽ يا انهن ۾ ڪم ڪندڙ آفيسرن جي گهرن جي ڳولا ۾ ڊفينس سوسائٽي ۽ ڪلفٽن جهڙن علائقن ۾ خوار پيا ٿيندا آهن. سندن جسم مان پگهر جي ۽ سندن ڪپڙن ۽ پجيرو ٽائپ گاڏين مان ڪئلسيم ڪاربائيڊ جي ڌپ پئي ايندي آهي. اها “چمچاگيريءَ” جي مند هوندي آهي، جڏهن هو انبن جا ڪوڪا کڻي ورهائيندا وٽندا آهن. ڪيترن کي ته پنهنجا باغ به نه هوندا آهن ته به سبزي منڊيءَ مان انبن جا ڪوڪا وٺي مٿان پنهنجي نالي جو پنوهڙي سرڪاري ڪامورن کي خوش ڪندا آهن.”

اسانجو هڪ ڪامورو دوست جڏهن ڪراچي بدلي ٿي آيو ته هن کي به انبن جي موسم ۾ جام ڪوڪا مليا. اسان ڪلاس ميٽن کي گهرائي چيائين ڪٿي وڃو. “منهنجا ٻار پڇا اڃا نه آيا آهن آئون اڪيلو ڪيترا کائي ڪيترا کائيندس.” هن چيو. وري ٻيو سال ٿيو ته اسان کي انبن لاءِ فون ٿي نه ڪيائين. هڪ ڏينهن اوچتو گڏجي ويو. بيشمر ٿي چيو مانس سڀ ڪلاس ميٽ تولا ٻيا چون ته گذريل سال انبن جون ٽي چار چار پينٽيون ڏنائين، هن سال هڪ به نه ڏني اٿس. فٽملي اچي وئي آهي ڇا؟

“نه ڀار اها ڳالهه ناهي. هاڻ اها نوڪري نه رهي آهي.” هن ٿڌو ساھه ڪئي چيو.

“ڇو خير ته آهي، مون پڇيو مانس، “سرڪاري نوڪريءَ مان توکي ڪڍي ڇڏيائون ڇا؟”

“نوڪري ۽ گريڊ ته ساڳيو ئي آهي،” هن ٻڌايو، “پر کاتو ٻيو ٿي ويو آهي. اسان جا وڏيرا به لاهه ته آهن گذريل سال روٽيو ۾ هوس ته هر هڪ پئي چمچاگيري ڪئي ۽ هاڻ پاپوبليشن پلاننگ ۾ آيو آهيان ته ڪو ڪنگهي به ڪونه ٿو.”

ڪو شايد سمجهي ته هن ڪوڙ ڳالهائيو هوندو پر ائين نه آهي. انبن کي زوريءَ ۽ جلدي پڇائڻ لاءِ هڪ جهڙي فائول ڌپ وارو ڪيميڪل “ڪئلسيم ڪاربائيڊ” انبن جي پيٽين ۾ وجهي، سنڌ جا وڏيرا گهڻو تڻوانب، سرڪاري ڪامورن جو ماڻهو ڏسي نه پر سندن کاتو ڏسي ڏيندا آهن. تڏهن ته اسان جي هڪ غريب ۽ شريف سرڪاري آفيسر کي ڪنهن پڇيو به نٿي. پر جيئن ئي هو هوم ڊپارٽمينٽ ۾ بدلي ٿي آيو ته سڀڪو سلامي پيو پري. حيدرآباد جو هڪ وڏيرو جنهن کي هي آفيسر هيترو وقت ائين ئي لڳو ٿي، اهو به هن وٽ انب کڻي آيو. بلڪ مونکان سندس گهر پڇي مونسان گڏ هن وٽ آيو. ٻي سال به انبن جي ڪوڪن سان هن وٽ حاضر اچي ٿيو. ٽئين سال ڪائٽس شايد ڳالهه وسري وئي سو ٻه دفعا ياد ڏياريو مانس ته به نه آيو. پوءِ خبر پئي ته اهو سرڪاري آفيسر هاڻ هوم ڊپارٽمينٽ ۾ نه رهيو آهي.

هونءَ باغ جو ميوو ورهائڻ لاءِ چوندا آهن ته سوچي سمجهي دوست يار کي سوکڙي طور ڏجي ۽ هڪ دفعو ڏيڻ بعد پوءِ هر سال ڏجي. ان تي خبر ناهي ڪيترا وڏيرا يا باغن جا مالڪ عمل ڪن ٿا پر اسان جا به ڪلاس ميٽ ٽنڊو قيصر جو رٿيس نور احمد نظاماڻي ۽ ڪوٽ غلام محمد جو رفيع ڪاچيلو اهڙا آهن جن گذريل پنجاهه سالن ۾ هڪ دفعو به ناغو نه ڪيو آهي. مرحوم رفيع ڪاچيلو پاڻ گذاري ويو آهي ته به سندس پٽ فيصل موڪليندو رهي ٿو. مون جهڙا رفيع ۽ نور احمد جا ڪلاس ميٽ جيڪي اڪثر پاڪستان ۾ نه هوندا آهن ته به انهن جي گهرن تي چوڪيدارن کي يا مائٽن جي گهر موڪلي ڏين ٿا. ۽ اهو سلسلو تڏهن کان هلندو اچي جڏهن اسان ائين يا نائين ڪلاس ۾ هئاسين. ڪئڊٽ ڪاليج مان انٽر ڪري ڪي نيوي ۾ ته ڪي آرمي ۾ هليا ويا. ڪي ڊاڪٽر ٿيا ته ڪي انجنيئر، ڪي سي ايس پي آفيسر ته ڪي ڪسٽمس ۽

ايڪسائيز ٽئڪسيشن ۾ هليا ويا ۽ هاڻ ته ٻن تن سالن کان رٽائرڊ به ٿي چڪا آهن جو سڀ ٻاهت ٽيهن سالن جا ٿي ويا آهيون پر شاباس هجي نور احمد نظاماڻي ۽ رفيع ڪاچيلي جهڙن ڪلاس ميٽن کي جيڪي اڄ ڏينهن تائين ياد رکندا اچن. هي سال 2008ع اچي ختم ٿيڻ تي پهتو آهي. اسان سال 1958ع ۾ هڪ ٻئي سان مليا هئاسين جڏهن ”ڪئڊٽ ڪاليج پيٽارو“ ميرپورخاص جي هڪ بلڊنگ ۾ عارضي طور کليو هو ۽ اسان انين ڪلاس ۾ داخلا ورتي هئي. يعني اڄ اچي ان کي پنجاهه سال ٿيا آهن. انهن ڏينهن ۾ اڄ وانگر سنڌڙي يا ڪوٺيو پيئوندي انب ايڏو عام نه هو پر ٽنڊي ڄام واري علائقي ۾ نور احمد جي والد صاحب رئيس حاجي شير محمد نظاماڻيءَ جو باغ ”سنڌڙي انبن“ کان مشهور هو.

انبن جو ديس دراصل ملايا (اڄ وارو مغربي ملائيشيا) وارو علائقو آهي پر اتي انب کي وڌيڪ develop نه ڪيو ويو. انب ڏکڻ هندستان ۾ ٿي وڌيو ويجهيو ۽ انبن کان ممبئي مشهور ٿيو. سنڌ ۾ فقط ديسي انب هئا پوءِ اسان واري ڪلاس ميٽ محمد رفيع ڪاچيلو جي والد صاحب عبدالصمد ڪاچيلو انڊيا مان مدراس الفونسو انب جي جنس گهراڻي جيمس آباد (ڪوٽ غلام محمد) ۾ لڳائي جيڪو پوءِ سنڌڙيءَ جي نالي سان انب مشهور ٿيو. مرحوم رفيع ڪاچيلو جي والد صاحب سان منهنجي نه فقط ڪئڊٽ ڪاليج ۾ ملاقات ٿي جڏهن هو هر آچر تي پنهنجي پٽ سان ملڻ ايندو هو پر ان کان به سال به اڳ ساڻن ملاقات حيدرآباد جي شمس سئنيما جي ڀر ۾ ونڊسر هٽل ۾ 1956ع ۾ ٿي هئي. جڏهن آئون يارهن سالن کن جو هوس. عبدالصمد ڪاچيلو صاحب جڏهن به حيدرآباد ايندو هو ته سندس شامون اڪثر ونڊسر هٽل ۾ گذرنديون هيون. منهنجو نانو سيٺ محمد حسن سومرو ڪاچيلو صاحب، هيرآباد جو مولراج پيرواڻي (جنهن جو پٽ زمين ڪمار پٽ اسان سان گڏ ڪئڊٽ ڪاليج ۾ آيو ۽ زمين اهو چوڪرو آهي جنهن ڪئڊٽ ڪاليج لاءِ سڀ کان پهرين apply ڪيو ۽ سندس ڪٽ نمبر ”هڪ“ آهي. نور احمد نظاماڻيءَ جو 7 آهي، رفيع ڪاچيلي جو 58 ۽ منهنجو 47 آهي) ۽ چوٿون مخدوم عبدالوالي دربيلي وارو جج صاحب (جنهن جا پٽ: احمد حسين ۽ خالد پٽ اسان جا ڪلاس ميٽ ٿيا) هن هٽل ۾ ويهي پتي راند کيڏندا هئا. هي چار ئي جڻا پڪا دوست هئا. مخدوم صاحب پنج وقتي نمازي هو. نماز مهل پنهنجي پٽ خالد کي پتا ڏيئي پاڻ مصلي تي وهندو هو. ان ڪري (شايد) وڏو ٿي خالد مخدوم پتي راند جو ماهر ٿيو. بهرحال ان هٽل ۾ هڪ دفعي ناني کان خرچي وٺڻ مهل منهنجي ناني سندن ڀر ۾ ويٺل عبدالصمد ڪاچيلو صاحب سان ملائيندي چيو ته ”هي جيڪي پيئوندي انب ڏسين ٿو اهي منهنجي هن دوست هن ملڪ ۾ شروع ڪرايا.“

ڪاچيلي صاحب کان اڳ اسان وٽ سنڌ ۾ ديسي انب ئي عام هو جنهن کي عام طرح جنگلي انب به سڏجي ٿو. خاص ڪري ملائيشيا، انڊونيشيا پاسي. ديسي انب اهو آهي جيڪو انب جو ڪوٺلو (ڪڪڙي/بج) پوکڻ سان وٺ ٿئي. ديسي انب سائيز ۾ ننڍو ڪٽو ۽ جارڻي (fibre) وارو ٿئي ٿو. پر ان ديسي انب جون به ڪجهه پلس پوائنٽس آهن. هن جي انٽرڊين جو آچار توڙي چٽي سٺي ٿئي ٿي. انب چور جنهن کي انڊيا ۾ امچور ٿا سڏين، اها پڻ ديسي انب جي وٺ جي انٽرڊين جي سٺي ٿئي ٿي. انب چور لاءِ ديسي انٽرڊين کي چلي، سڪائي ۽ پوءِ ان جو چورو (پائوڊر) ٺاهيو وڃي ٿو ۽ مختلف ٻوڙن ۾ مصالحي طور استعمال ٿئي ٿو. ٽماٽن، گدامڙي يا ڪنهن ٻي ڪٽائيءَ جي غير موجودگي يا مهانگي هجڻ جي صورت ۾ پڻ انب چور استعمال ٿئي ٿو. وڏن شهرن ۾ جيڪي انب جي رس (juice) جا دٻا وڪامن ٿا اها ديسي انبن مان ڪڍي وڃي ٿا. اڄڪلهه باغائي ديسي وٺ ڪڍي پيئوندي وٺ رکرائيندا وٺن. ان ڪري ديسي انب جي ڪوٺ ٿيڻ ڪري مهانگو ٿي پيو آهي. انٽرڊين جو آچار ۽ انب جي رس پٽڪ ڪرڻ وارا ڪارخانيدار هر وقت ديسي انبن جي ڳولا ۾ رهن ٿا.

ملائيشيا ۾ ديسي / جنگلي انب ڏاڍو ٿئي ٿو. جتي ڪٿي ويندي رستن تي به انبن ۽ چڪن جا وٺ ائين نظر ايندا جيئن پاڻ وٽ ٻير ۽ نم جا. پر ملائيشيا ۾ ٻيا فروٽ جهڙوڪ انناس، ليچي، رنبوتان، دورين، استار فروٽ، ڊوگُو، ماتا ڪچنگ وغيره ايترا ته ٿين ٿا جو انب کي بهتر ڪرڻ جو هنن کي نه ڪڏهن خيال ٿيو ۽ نه توفيق رهي. ملائيشيا جو هي انب جيتوڻيڪ ٻين ڪيترن ميون وانگر سال ۾ ٻه دفعا ٿئي ٿو پر اسانجي ديسي انب کان به چٽ آهي. ڪو ڪو وٺ سٺي ذاتي جو هوندو ته اهو سڄي اوڙي پاڙي جي نظر ۾ هوندو. سو انب جيڪو ملائيشيا کان ننڍي کنڊ ۾ پهچي، ظهير دين بابر وانگر ميون جو بادشاهه ته ٿي ويو پر پنهنجي وطن ملائيشيا ۾ گولن جو به گولو سمجهيو وڃي ٿو. ملائيشيا جو انب ايڪسپورت ته نٿو ٿئي پر ڪوالالمپور جي چوڪت جهڙين مارڪيٽن ۾ رکڻ لاءِ به دڪاندارن کي جڳهه نه آهي. نه ته چوڪت جهڙين چيني مارڪيٽن ۾ خبر ناهي ڪهڙا ڪهڙا ميو، جڙيون ٻوٽيون، سانڊا، چيڪليون خوراڪون، ڪشتا ۽ معجونون وڪاميون وڃن ٿيون.

انب اهو لڏيڏ، منو ۽ خوشبودار ٿئي ٿو جيڪو پيوند يعني ڳانڍاپي سان پٽدا ٿئي ٿو. پيوند لاءِ ٻن وٽن جو ڳانڍاپو (grafting) ڪيو وڃي ٿو. جيئن ئي ڪونڊيءَ ۾ ڇهه مهينن کن جي چڪي ٿئي ته ان کي انب جي وٽ جي ڪنهن تاريءَ سان سوتلي يا ڪنهن ڏاڳي سان ٻڌو وڃي ٿو. ٻنهي ٻڌل تارين کي ٿورو چليل رکيو وڃي ٿو جيئن پاڻي ۽ ٻي خوراڪ هڪ ٻئي مان لنگهي سگهي. پوءِ مهيني ٻن بعد آهستي آهستي چڪيءَ جو مٿيون حصو ۽ وٽ جي تاريءَ جو هيٺيون حصو ڪٽيو وڃي ٿو. هاڻ اهو انب جو وٽ پيوند (grafted) ٿي ويو جنهن جو هيٺيون اڌ هڪ وٽ جو ته مٿيون ٻئي جو ٿيو. اهڙي وٽ جو ميوو وڌيڪ لڏيڏ، منو non-fibrous ٿئي ٿو. انڊيا ۽ پاڪستان جي مختلف علائقن جي وٽن تي تجربا ڪري ان قسم جا پيوند وٽ تيار ڪيا ويا آهن، جيڪي موسم ۽ وٽ جي مختلف جنس مطابق پيوندي انب پٽدا ڪن ٿا ۽ پوءِ انهن جي سواد، رنگ، شڪل ۽ علائقي مطابق انهن جا نالا آهن. جيئن لکنؤ جي هڪ تعلقي مليح آباد جي هڪ ڳوٺ چوسا ۾، ڪنهن همراه انبن جو پيوند ڪيو ۽ اتي جي موسم مطابق هي انب جنهن سواد، شڪل ۽ خوشبو وارو ٿيو ان جو نالو ٿي رکيو ويو چوسو ماڻهن کي هن جنس جو انب اهڙو ته وڻيو جو پري پري کان هو هن ڳوٺ چوسا ۾ هن انب جون چڪيون خريد ڪرڻ لڳا. اڄ هي انب سنڌ ۾ به پوکيو وڃي ٿو ۽ مٿاهين درجي جي انبن مان ليڪيو وڃي ٿو. اهڙيءَ طرح دشيرِي انب به لکنؤ پاسي جو آهي ۽ پنهنجي خوشبوءِ کان مشهور آهي. بنارس (ورانسِي) پاسي جو انب جيڪو خوشبوءِ ۽ ذائقي کان مشهور آهي، لنگڙو سڏجي ٿو. بيحد نازڪ انب آهي. گهڻا ڏينهن نه هلڻ ۽ پچڻ بعد به ساڻي رنگ جو هجڻ ڪري مارڪيٽ ۾ ايترو وڪرو نٿو ٿئي، سنڌڙي به اچي ٿو ته بهار جي انبن ۾ انڊيا جي رياست انڌرا پرديش جو انب بنگن پالي (جيڪو بيشا ۽ بيگان ڦلي به سڏجي ٿو) ۽ بهار جو مالده نالي انبن جي جنس مارڪيٽ ۾ چڱو وڪرو ٿئي ٿي.

انڊيا فقط اسان وٽ ننڍي کنڊ يا ملائيشيا، انڊونيشيا، برما ۽ ٻين ڪيترن ئي ملڪن ۾ ٿئي ٿو. اها ٻي ڳالهه آهي ته هڪ هنڌ جي جنس ٻئي هنڌ اهڙو سنو ڦل ٿئي ٿو. جئميڪا (ويست انڊيز) ۾ جوليءَ نالي انبن جي هڪ جنس تمام مشهور آهي. آمريڪا جي فلوريڊا رياست، اسرائيل ۽ آسٽريليا وارن جئميڪا جي هن جنس ۽ انڊيا جي الفونسو کي پنهنجي ڌرتي تي پوکڻ جي ڪوشش ڪئي پر ڪامياب نه ٿي سگهيا. ملائيشيا ۾ اٺ سال رهڻ دوران مون سنڌ جي انبن جون ڪيتريون ئي جنسون لڳايون پر سواد ۾ وڏو فرق رهيو ان جو وڏو سبب زمين ۽ موسم جي تبديلي آهي. ملائيشيا ۾ ٻارهوئي مهينن پيو پوي. هڪ ڏينهن گرمي ٿيندي ته ٽي ڏينهن ٿڌڪار ۽ هوائون. ٻي ڳالهه ته ملائيشيا ۾ ايترا ته پڪي آهن جو دورين، ڪنل ۽ انناس جهڙا ڪنڊن جي ڪل وارا ميوا ئي ڦوه جواني تائين، وٽن ۾ سلامت رهي سگهن ٿا. ڪيترن ئي رنگن جا طوطا، چانهه پڪي، جهرڪيون ۽ رنگين ڪپرون ۽ بلبلون اهڙيون آهن جن کي ملائيشيا جي قانون مطابق ماري يا پچائي به نٿو سگهجي، ان ڪري جي منو ۽ خوشبو وارو انب آهي ته شاخ جهلڻ تائين اهڙن پڪين لاءِ لنچ يا بريك فاسٽ ٿيو وڃي. ملائيشيا ۾ گهڻو تڻو انب، ٻاهران اچي ٿو. مڪاني انب، اڃا انڊيون آهن ته انهن کي سلاڊ طور استعمال ڪيو وڃي ٿو. جيئن اسان جي ملڪ ۾ چوڪرين جي اسڪولن اڳيان گدامڙي جهڙين ڪتبن شين جو وڪرو ٿئي ٿو تيئن ملائيشيا ۽ انڊونيشيا ۾ اسڪولن ۽ بس اسٽاپن اڳيان، خاص ڪري ڳوٺن ۾ ڪچين انڊيون آهن ته انهن کي سلاڊ فروت جي ڪاٽر ڪري مٿان لوڻ مرچ پرڪي، وڪرو ڪيو وڃي ٿو. ان مڪس پليٽ کي ملائيشيا ۽ سنگاپور ۾ روجا (Rojak) ۽ انڊونيشيا ۾ روجا (Rujak) چون. ملتي ۽ انڊونيشي زبان ۾ K جو اچار خاموش رهي ٿو. جيئن ملتي زبان ۾ به ساڳيو لفظ معلومات آهي پر لکڻ ۾ ان ۾ K به ڏجي ٿي يعني Maklumat. ڏکڻ آمريڪا جي ملڪن گئائامالا، اڪيڊار، نڪراگئا ۽ هانڊرس ۾ پڻ پڪل انب کان وڌيڪ ڪچيون انڊيون شوق سان کاڌيون وڃن ٿيون ۽ اتي به رستن، اسڪولن ۽ بس اسٽاپن تي (خاص ڪري پهراڙي وارن علائقن ۾) انڊيون کي چلي انهن جون ڦارون وڪامجن، جن مٿان لوڻ پرڪي کاڌو وڃي ٿو. هتي اهو پڻ لکندو هلاڻ ته انب ۽ انڊيءَ ۾ ڪهڙو فرق آهي. عام طرح انب پيلي رنگ جو منو ۽ نرم ميوو ٿئي ٿو ۽ انڊي اڻ پڪل انب ٿئي جنهن جي ٻاهرين ڪل ساڻي ٿئي، سواد ۾ کٽي ۽ سندس ماس اچي رنگ جو سخت ٿئي. پر هڪ باغائي يا انبن جي باغ جي مالڪ لاءِ وٽ ۾ لڳل ننڍي توڙي وڏي هر انڊي انب آهي ۽ توهان کي ڪڏهن به هٿ سان چيني انڊيون جي اڳهه ۾ وڪرو نه ڪندو، چاهي اها انڊي ڪيتري به ننڍڙي هجي. هن لاءِ انڊيون فقط اهي آهن جيڪي هوا، جهڪ، بيماري يا ٻين سببن ڪري وٽ مان پاڻهي ڪري پوي.

هونءَ انڊيا، پاڪستان ۾ توڙي عرب ملڪن ۾ اسان جو سنڌڙي (جيڪو الفونسو انب جو هڪ قسم آهي) سڀ کان گهڻو هلي ٿو جيتوڻيڪ سواد توڙي خوشبوءِ ۾ لنگڙو، چوسو، سرولي، بيگان پالي ويندي سٺارن ريڪا ۽ ڪلڪٽر انب به سٺا آهن پر سنڌڙي انب جي keeping quality گهڻي آهي. يعني پچڻ بعد به ٽي چار ڏينهن آرام سان هليو وڃي ۽ فرج ۾ ته هفتو

ڪن به رهي سگهي ٿو. ميوي جي ان خاصيت کي shelf life به سڏجي ٿو. ان خاصيت ڪري دڪاندار سنڌڙي کي گهڻو پسند ڪن ٿا جو پهرين ڏينهن نه وڪامي سگهي ته ٻئي يا ٽي ڏينهن به ان جنس جي انب جي اهائي جوت ۽ جواني رهي ٿي. هونءَ سڄي دنيا ۾ جي ڏٺو وڃي ته سڀ کان گهڻي ڪپت تامي اٽڪنس نالي انب جي آهي جيڪو چون ٿا ته آمريڪا جي رياست فلوريڊا ۾ 1940ع ۾ ڊيولپ ڪيو ويو. انگلينڊ جي مارڪيٽن ۾ ڏسندا ٿو ته جتي ڪٿي اڌ کان به گهڻو هن جنس جو انب نظر ايندو. اهوئي حال آمريڪا جي مارڪيٽن جو به آهي جتي جيتوڻيڪ انبن جون ڪجهه ٻيون جنسون به مشهور آهن. جهڙوڪ ڪينٽ، keitt، هٽي ٻيٽ تي پيدا ٿيندڙ مئڊم فرانسز ۽ ميڪسيڪو جو شئمپين نالي انب. پر سڀ کان گهڻو اهوئي مٿيون انب Tommy Atkins هلي ٿو جيتوڻيڪ منجهس اسان جي ڊيسي انب جهڙو چارو (fibrous flesh) آهي ۽ سواد به ڪو اهڙو نه اٿس پر هڪ ته شڪل جو موچارو لڳي ٿو ۽ ٻيو شيلف لائيف گهڻي اٿس ان ڪري دڪاندارن جو فٽورپٽ انب آهي.

شڪل تان ياد آيو ته سنڌ ۾ جيڪي پيونيڊي انب ٿين ٿا يعني نيلم، انور رتول، فجر، طوطا پري، گلاب خاص، زردالو، نمر بهشت، راجن پوري، ملڪا، رسپري، گوها بندر ۽ ٻيا جن مان ڪجهه جا نالا شروع ۾ به اچي چڪا آهن انهن سڀني ۾ خراب شڪل وارو انب “ڪليڪٽر” آهي جنهن لاءِ ڪجهه سال اڳ ميرپورخاص ۾ لڳل انبن جي نمائش ۾ اتي جي ڊپٽي ڪمشنر عمران صاحب چيو هو ته ان ڦڙي سڏي شڪل واري انب تي باغائين ۽ زميندارن اهو نالو شايد روپنيو کاتي جي عملدارن مان باهيون ڪڍڻ لاءِ رکيو هجي. انبن جا ڪجهه نالا بين الاقوامي شهرت جا به آهن. سڄي يورپ ۾ توڙي جپان، سنگاپور ۽ هانگ ڪانگ جهڙن ملڪن ۾ جتي هر قسم جي پاڇي ۽ ميوو سال جا ٻارهن ٿي مهينا ملن ٿا اهي ملڪ انب جهڙو ميوو نه فقط ننڍي کنڊ مان پر فلپائين، چين، اسرائيل، ويسٽ انڊيز، ميڪسيڪو ۽ ٻين ملڪن مان به گهرائين ٿا ۽ انهن مارڪيٽن ۾ هر وقت نئين نالي وارو انب نظر اچي ٿو. اهڙن انبن جا ڪجهه دلچسپ نالا جيڪي هن وقت ياد اچي رهيا آهن، هن ريت آهن: الم پور بنيشان، Hawk (باز پڪي)، آٿوري (عاج)، ڪولمبو ڪڊني، جڪارٽا، سائگون، ڪواسجي پٽيل، جهانگير، Early Gold، مامتا، توباگو شمال ريڊ، هندي، همساگر، منيلا، ميامي ليٽ، فيئر چائلڊ، بهيري... وغيره وغيره

انڊيا جو الفونسو۔ مدراس الفونسو يا بمبئي الفونسو جنهن جو سمجهو ته اسان جو سنڌڙي انب اولاد آهي. دراصل برازيل مان مهاراشٽرا ۾ پهتو ۽ ان کي آٿڻ وارو پر وچوگالي نيول جنرل الفونسو ڊي البريق (Alfonso de Albuquerque) هو جنهن تان هن انب تي الفونسو نالو پيو. برازيل مان آندل ان انب کي پوءِ انڊيا ۾ مختلف انبن سان پيوند ڪيو ويو. بهرحال سنڌڙي هجي يا لنگڙو يا وينڊي ڊيسي انب۔ اسان وٽ انب جو بادشاهي درجو آهي. انب نه فقط ميوو آهي پر پاڇي پڻ. انبن جي موسم ۾ ڪيترن ئي گهرن ۾ ڪنهن ٻوڙيا پاڇيءَ بدران انب سان ماني يا پت ڪاڌو وڃي ٿو. اسان وٽ انبن جون دعوتون ٿين ٿيون. انبن تي مشاعره ٿين ٿا ۽ انبن جي کوڪن پٺيان ملڪ جي وڏن وڏن ڊڪٽيٽرن جا سر هليا وڃن ٿا. چون ٿا ته جنرل ضياءَ جو جهاز جيڪو هوا ۾ چيٽيون چيٽيون ٿي ويو ان ۾ اڏامڻ کان ڪجهه دير اڳ انبن جا کوڪا رکيا ويا هئا. بهرحال ان هوندي به انب ننڍي کنڊ جي هر ماڻهوءَ کي پيارو آهي ۽ پيارو رهندو. تڏهن ته اڙڏو جي شاعر مرزا غالب به انب جي وڏي تعريف ڪئي آهي. هو چوندو هو انب نه فقط منا هجن پر گهڻا پڻ. مرحوم انبن جو سچو عاشق هو. ڪنهن شايد توڪ طور چيو هوس ته انب به ڪا شيءِ آهي جنهن کي گڏهه به نٿا ڪائين.

مرزا غالب ٿڌو ساهه کڻي چيو هو: “سچ ٿو چوڻ. واقعي گڏهه انب نه ڪائيندا آهن.”

ڪنهن تامل زبان جي شاعر انب تي هڪ ڊگهو نظم لکيو آهي جنهن جي انگريزي ترجمي مان به ٿي سٺون هيٺ لکي هي ڪالم ڪهاڻي ختم ٿو ڪريان.

Mango — King of Fruits

Luscious, succulent mango fruit!

How do we guard you from the brute?

King of fruits, without dispute

To you well all humbly salute!

Ripe, and unripe in forms many,

Enjoyed universally by all and any!

Ah., delicious and sweet as sugar cane,
Protecting you can be wildly insane!

ولایت جي نوڪري ۽ اسين

ٻاهرين ملڪن - خاص ڪري ملائيشيا يا جپان ۾ نوڪري ملڻ وارا ڪيترائي نوجوان اوڏانهن وڃڻ کان اڳ يا اتي پهچي اڪثر مون کان ڪجهه نوڪري بابت صلاح مشورا يا انهن ملڪن جي خبرچار ٽيليفون يا اليڪٽرانڪ ميل (E-mail) ذريعي پڇندا رهن ٿا. هتي ڪجهه عام ڳالهيون ۽ حقيقتون لکڻ چاهيان ٿو جيئن ملڪ کان ٻاهر نوڪريءَ لاءِ ويندڙن لاءِ رهنمائي ٿي سگهي ۽ هو idea پڻ لڳائي سگهن ته هنن کي پرديس ۾ ڪهڙي ريت هلڻ کپي جيئن هو بهتري طرف وڌي سگهن ۽ پرديس ۾ پنهنجي زندگي سکي بڻائي سگهن.

اڄڪلهه جي نفسانفسي ۽ بيروزگاري جي دور ۾ جڏهن جپان، ملائيشيا، يورپ ۽ عرب ملڪن ۾ اتي جي مڪاني ماڻهن کي ٿي نوڪريون ڏکيون ٿيون ملن، اتي اسان جهڙن ايشيائي ماڻهن کي، خاص ڪري اسان پاڪستانين کي، ٻاهرن ملڪن ۾ نوڪري ملڻ ۽ اها به وائيت ڪارڊ جاب واري نوڪري يعني ڊاڪٽر، انجنيئر، پروفيسري وغيره، وڏي خوش نصيبي جي ڳالهه آهي.

جپان ۾ هڪ هم وطني سان ملاقات ٿي. هو گذريل ستن سالن کان هڪ بين الاقوامي اداري ۾ ڊپٽي مئنيجر جي ليول واري پوسٽ تي قائم آهي. هن پيري چيومانس ته هاڻ ته تنهنجي پرموشن ٿيڻ کپي. پنهنجي اداري جي اعليٰ عملدار کي چو نه ٿو محسوس ڪرائين ته مون کي هيترا سال ان عهدي تي ويا آهن.

“مون آرام آرام سان پنهنجي پرموشن لاءِ ڪيترائي دفعا ڳالهه ڪئي آهي، ”هن مون کي ٻڌايو، ”پر وڌيڪ زور به نٿو ڀري سگهان جو هو چوندا ته نه ته نوڪري ڇڏ. ۽ سچ ڳالهه ته اها آهي ته آئون پاڳ وارو آهيان جو جهڙي نوڪري جپان جهڙي ملڪ ۾ ملي وئي اتر نه ته مون کان وڌيڪ پڙهيل ۽ تجربڪار ڪيترن ئي ملڪن ۾، هن کان گهٽ پگهار واري نوڪريءَ لاءِ به واجهائيندا وڻن.”

منهنجي خيال ۾ اها صحيح ڳالهه آهي. اسان ملائيشيا ۾ جڏهن نوڪري ڪندا هئاسين ته اسان جا ڪجهه پاڪستاني ساٿي معمولي معمولي ڳالهه تي گهڻي لڳايو ويٺا هوندا هئا. ڪڏهن پگهار جي ڳالهه تي ڦڏو ڪڏهن مهيني جي موڪل وٺي پاڪستان ويندا هئا ته ڏيڍ مهيني بعد پيا موٽندا هئا ۽ اسان سان گڏ ملائيشيا جي ان اداري ۾ جيڪي انڊيا يا بنگلاديش جا جهازي ڪنپٽن ۽ چيف انجنيئر هئا ۽ جيڪي قاعدي قانون موجب صحيح طرح نوڪري پيا ڪندا هئا انهن کي هو ڊڄڻو چوندا هئا ۽ هر وقت چوندا هئا ته نوڪريون جام ملائيشيا وارا پاڻ کي سمجهن ڇا ٿا. بهرحال هنن پنهنجي اداري وارن (يعني ملائيشيا حڪومت) کي ايڏو ته تنگ ڪيو جو هنن نيٺ کين چيو ته ”پلي نوڪري ڇڏيو. توهان جي وڃڻ ڪري ۽ جيسين اسان کي نوان انجنيئر ۽ ڪنپٽن ملن، تيسين اسانجي اداري کي ضرور نقصان پوندو پر توهان جي هن روز روز جي ڇڏي وڃڻ جي دڙڪي مان ته جان چٽي پوندي.“ ۽ پوءِ اسان جي پاڪستاني ساٿين، جيڪي ڇڏي ويا، توڙي اسان هڪ ٻه ڄڻا جيڪي رهجي وياسين، اهڙي سوچيوسين ته ملائيشيا وارن کي ايتري پگهار تي شايد جهازن جا ڪنپٽن ۽ چيف انجنيئر نه ملي سگهن جو جهاز جي نوڪريءَ جو هيڏو پگهار ڇڏي ڪير ايندو. پر اها اسان جي غلط فهمي ثابت ٿي. هڪ ئي وقت ٻن تن پاڪستانين جي وڃڻ ڪري ملائيشيا جي هن اداري کي ڪجهه ڏينهن تڪليف ضرور درپيش آئي پر پوءِ هنن کي سگهڻي ڪيترائي نه رڳو ايشيا جي ملڪن جا پر انگلينڊ جا به چيف انجنيئر ۽ ڪنپٽن ملي ويا جيڪي ڇڏي ويل پاڪستانين کان به وڌيڪ تجربڪار ۽ تعليم يافته هئا. اسان جا پاڪستاني جيڪي ملائيشيا ڇڏي ويا انهن سعودي عرب ۽ ڪويت جهڙن عرب ملڪن ۾ وڃي نوڪري ڪئي جتي بنا شڪ جي پگهار گهڻو هو ۽ ملائيشيا ۾ ته تن سالن بعد وطن وڃڻ جي موڪل ٿئي ٿي پر عرب ملڪن ۾ هر سال مهيني جي موڪل ملي ٿي، پر ڪجهه مهينن اندر ئي هنن realize ڪيو ته عربن وٽ نوڪري ڪرڻ کان هو ملائيشيا ۾ بهتر هئا جتي جي موسم ۽ ماحول به بهتر آهي. پر افسوس جو پوءِ وري ملائيشيا حڪومت پاڪستان بدران انڊيا ۽ بنگلاديش جا ئي ماڻهو گهرائيندي رهي جيڪي اسان پاڪستانين جي مقابلي ۾ محنتي، صابرين، چٽيون، ٿوري ۾ خوش گذارڻ وارا ٿين ٿا. اهڙي سبب آهي جا اسان جا پاڪستاني جهازن جا مالڪ جن جا جهاز ٻاهرن ملڪن ۾ رجسٽرڊ ٿيل آهن، اهي به پاڪستانين بدران انڊين، بنگالي، فلپينو ۽ سربلنڪا جا ماڻهو پنهنجن جهازن تي رکن ٿا.

پنهنجي ”ملائيشيا منهنجي من ۾“ ڪتاب ۾ ڊاڪٽرن بابت به لکي چڪو آهيان ته ڪيئن ملائيشيا ۾ مقیم پاڪستاني سفیر ملائيشيا لاءِ 30 فريش گريجوئيٽ ڊاڪٽر گهرايا پر هڪ به مهيني ٻن کان مٿي رهي نه سگهيو. هنن کي

ايترو اعتماد ۽ ڪم نٿي آيو جو اڪيلي سر ملائيشيا جي ڳوٺن ۾ مريض ڏسي سگهن. سڀ موتي آيا ۽ تازي ڪتاب “ملائيشيا 12 سالن بعد” ۾ پاڪستاني نرسن جو احوال پڻ لکيو اٿم جيڪي ماڳهين پاڪستان جي سفارتخاني لاءِ به مٿي جو سور بڻجي پيون ۽ ڪين واپس پاڪستان موڪلڻ لاءِ سفارتخاني کي پنهنجي ڪيسي مان پاڙو ڏيڻو پيو ۽ ملائيشيا حڪومت اڳيان شرمساري لڳن ٿي. انهن جي جاءِ تي انڊيا جي حڪومت يڪدم 200 کن نرسون موڪليون ته انهن مان جيڪي ڪم ۾ بهتر لڳن اهي 150 رڪو باقي 50 هو پنهنجي خرچ تي موٽائي ڇڏيندا. انڊين نرسن مهيني اندر پنهنجو worth اهڙو ته ثابت ڪيو جو ملائيشيا حڪومت باقي فالتو 50 نرسين کي به مختلف اسپتالن ۾ نوڪري ڏئي ڇڏي.

هي ڳالهون فقط ان ڪري ورجايون اٿم جيئن اسان کي پنهنجين اوڻاين جو احساس ٿئي ته اسين پاڪستاني، بين الاقوامي ليول تي ڪيترو ناشڪرا، ۽ ٻين جي مقابلي ۾ علم ۽ تجربي ۾ گهٽ هجڻ کان علاوه سست آهيون. اسان کي اهو سوچڻ کپي ته هڪ ڌاريون ماڻهو يا ڌاريون ملڪ اسان تي پئسو ٿو خرچ ڪري ته ڇا لاءِ؟ هوان جي بدلي ۾ ڪم ٿو چاهي ۽ جيڪڏهن توهان اهو گهريل ۽ طعي شده ڪم نه ڪري ڏيکاريندا ته پوءِ هن کي توهان مان ڪهڙو فائدو؟ ۽ ٻي ڳالهه ته اهو ڪم ڪرڻ وارا (ڊاڪٽر، انجنيئر، پروفيسر، سائنسدان، واپا، ويلڊريا ڪمپيوٽر جا ماهر) فقط توهان ته نه آهيو. دنيا جي هر ملڪ ۾ هر فيلڊ جا ماڻهو ٻاهر جي ملڪ ۾ نوڪري ڪرڻ لاءِ آتا وينا آهن. توهان نه ڪندا ته هو توهان جي جاءِ تي ڪنهن ٻئي ملڪ جو ماڻهو وٺي ايندا.

ملائيشيا ۾ مون اٺ سال کن ۽ اهڙو ڪجهه عرصو چيان ۽ ٻين هنڌن تي نوڪري ڪئي جنهن ۾ اهو ڏسندو هوس ته اسان جي ملڪ جي ڪيترن ئي ماڻهن کي جڏهن نوڪري ملندي هئي ته هو هڪ ته وقت تي نه پهچندا هئا. پاڪستان حڪومت موڪل نه پئي ڏني... گهر ۾ مسئلو هو... زال نوڪري ٿي ڪئي ان کي موڪل نه پئي ملي... وغيره وغيره. وري اچڻ سان نوڪريءَ ۾ لڳي وڃڻ بدران پنهنجا مسئلا کڻي وهندا... اسان کي رهائش لاءِ هن قسم جو گهر کڻي، ٻارن جي اسڪول جو ڇا ٿيندو... منهنجي زال کي رڌڻ پڇائڻ نٿو اچي... ڪم ڪار لاءِ ڪا نوڪريائي ملي سگهندي يا نه... وغيره وغيره ۽ يقين ڪريو ملڪي ماڻهو جيڪي پنهنجي جذبات جو اظهار نه ڪندا آهن، اندر ئي اندر ڪامندا رهندا آهن ته مسلمان ملڪ مان گهرائي اسان وڏي غلطي ڪئي.

ڳالهه اها آهي ته جتي به نوڪري ڪجي ته نوڪري ڪجي ۽ مالڪ جي خوشنودي ڏسجي ته ڇا ۾ آهي، يعني جنهن ڪارخاني يا فڪٽري جي مالڪ توهان کي پگهار تي گهرايو آهي يا جنهن سرڪاري اداري توهان کي ويزا موڪلي پاڻ وٽ پگهار تي هڪ سال يا ٽن سالن جي contract (معاهدي) تي توهان کي رکيو آهي، ان جي ڏسجي ته ضرورت ڇا آهي يعني توهان کي ڪهڙي ڪم لاءِ رکيو آهي. پوءِ توهان کي اهو ڪم ڪرڻ کپي. توهان پنهنجي ملڪ ۾ ڪٿي ڇا به ڪندا هجو. مثال طور توهان پنهنجي ملڪ ۾ ڪنهن ٽائون يا دسترڪٽ اسپتال جا انچارج ڊاڪٽر آهيو. جتي توهان رڳو پنهنجن ماتحت ڊاڪٽرن تي نظر ٿا رکو ۽ خود ڪم نٿا ڪريو ته اهو توهان جي ملڪ جو رواج هو يا توهان اتي پنهنجي وطن ۾ exploitation ڪري وينا هئائو ۽ توهان کي ڪنهن نٿي چيو ته اها توهانجي خوش نصيبي (يا ملڪ جي بدبختي) هئي پر ملائيشيا، چيان، دبئي، ڪويت يا يورپ جي ملڪن ۾ ته هر هڪ کي پنهنجو ڪم ڪرڻو آهي، ڪنهن کي به صاحب ٿي وهڻو ناهي. ويندي چانهه به پاڻ ناهي پيئڻي آهي. اجايا سجايا فون ڪري ديوتن جو وقت ذاتي ڪمن ۾ ضايع ناهي ڪرڻو. ان جو اندازو هن مثال مان لڳائي سگهيو ٿا جيڪو مون چيان واري سفرنامي ۾ به لکيو آهي ته اسان جي هڪ پاڪستاني همراھ، جنهن جي نوڪري پاڪستاني سفارتخاني ۾ هئي، ان جي زال، گهر جي خرچ کي منهن ڏيڻ لاءِ توکيو جي هڪ ڊپارٽمينٽل اسٽور ۾ سيلز گرل ٿي ڪم ڪيو ٿي. هڪ ڏينهن هوءَ پنهنجي اسٽور ۾ لڳل پبلڪ فون ۾ پئسا وجهي پنهنجي گهر پنهنجي ٻار جي خيانت معلوم ڪري رهي هئي ته اسٽور جو مالڪ اچي لنگهيو. تنهن هن کي ڌڪو ڏيندي چيو ته توکي فون جي اجازت ڪنهن ڏني.

“آئون پنهنجا پئسا وجهي فون پئي ڪريان.” هن پنهنجي چپاني مالڪ کي ٻڌايو.

“ها ته مونکي به خبر آهي ته تون پنهنجا پئسا وجهي پئي ڳالهائين،” مالڪ چيس، “پر جيڪو وقت ضايع پئي ڪرين، اهو ته منهنجو آهي.”

سو ان مان اندازو لڳائي سگهيو ٿا ته ٻاهر جي نوڪري ڪيڏي سخت آهي ۽ نه فقط هڪ پورهيت لاءِ پر ڊاڪٽر، انجنيئر، پروفيسر لاءِ پڻ. ملائيشيا جي نيول اڪيڊمي ۾ مون سان گڏ ڪم ڪندڙ هڪ پروفيسر اڪيڊمي جي ڪئمپس ۾ رهڻ بدران ويهه کن ميل پري وچ شهر ۾ وڃي رهيو. ڪجهه ڏينهن کان پوءِ اسان جي باس کيس چيو ته مونکي تنهنجي پري

رهڻ جي ڳالهه پسند نه آهي. هتي اندر ڪئمپس ۾ رهڻ سان تون آفيس ۾ پنج منٽن ۾ واک ڪري پهچي ويندو هئين. هاڻ توکي شهر جي ٽرئفڪ هڪ طرف ٿي لٽاڙي پوي ته ويهه ميل بيا drive ڪرڻا پون ٿا.

”پر سائين آئون آفيس ته پوري ائين بجي پهچيو ٿو وڃان.“ هن جواب ڏنو.

”اهو ته ملائيشيا جي وزيراعظم کي به پوري ائين بجي آفيس ۾ پهچڻو آهي،“ اسان جي باس سمجهاڻي ڏيندي چيس، ”پر ڪلاڪ اڳ ۾ اٿڻ ۽ تينشن واري حالت ۾ ڊرائيو ڪري آفيس پهچڻ ۾ تو ۾ اها تازگي نٿي رهي ۽ تون پنهنجي تيچنگ ۾ اها بهتر ڪارڪردگي ڏئي نٿو سگهين.“

پر اسان جي ملڪ جا ماڻهو مجبور آهن جو اسان وٽ NO-WORK ڪلچر هڪ طرف آهي ته آفيسراڻي ٿيڙي پٽي طرف آهي. اسان وٽ آفيس ۾ ڪم ڪندڙ هر هڪ پاڻ کي سرڪار جو نوڪر سمجهڻ بدران پاڻ کي صاحب ۽ عوام جو حاڪم سمجهي ٿو. آفيس ۾ وقت تي ته ايندو ڪون. رات جو دير تائين دعوتون attend ڪرڻ يا T.V تي فلمون ڏسڻ ڪري ڳري مٿي سان اڀاسيون ڏيئي دير سان پهچندو ۽ پوءِ آفيس ۾ پهچڻ سان عوام جي ڪم ڪارين جي ڳڻ ڳوت ڪرڻ بدران پهرين ته ڏسندو ته آفيس جو ايئر ڪنڊيشن صحيح هلي پيو يا نه. ڪرسيءَ مٿان ٽوال رکيو آهي يا نه، چپراسي سندس لاءِ چانهه کڻڻ لاءِ ويو يا نه ۽ پوءِ ڊرائيو کي پنهنجا زال جا ۽ ٻارن جا ڪم سمجهاڻي روانو ڪندو ۽ پوءِ ٻن ٽن دوستن سان ڪلاڪ ٻه فون تي لهڙون هڻندو تيسين هڪ ٻه دوست آفيس ۾ ڪچهري لاءِ پهچي ويندس ۽ پوءِ مس مس واندو ٿي هڪ اڌ فائيل ڏنائين، هڪ اڌ ماڻهوءَ جو ڪم ڪيائين ته ڄڻ انهن تي وڏا ٿورا ڪيائين. هاڻ اهڙي لٽارجڪ ماحول مان جڏهن اسانجو هيرو ملائيشيا، جپان يا ويندي ڪنهن عرب ملڪ يا يورپ جي ملڪ ۾ نوڪري لاءِ اچي ٿو ته هن جون وايون بتال ٿيو وڃن، جتي وقت تي ڊيوٽي تي اچڻو آهي، ڊيوٽيءَ جو هڪ هڪ منت عوام جي خدمت ڪرڻي آهي، خدمت چاڪري لاءِ ڪو نوڪر چاڪر يا ڊرائيو بورچي نه مليل هوندو آهي ۽ جتي مالهي ۽ پنگي جي به اها ليول هوندي آهي جيڪا آفيس ۾ ويهي ڪم ڪندڙ جي، چاڪاڻ ته اهي سڀ سرڪار جا يا ڪنهن سيٺ جا نوڪر آهن ۽ انهن ۾ بهتر اهو سمجهيو وڃي ٿو جيڪو صحيح طرح نوڪري ڪري ٿو ۽ عمدي نموني سان عوام جي خدمت ڪري ٿو پوءِ اهو چاهي پوليس جو ڪمشنر هجي يا سندس آفيس کي بهاري ڏيندڙ جمعدار هجي يا گهٽين جا گتر صاف ڪرڻ وارو پنگي هجي. تڏهن ته هڪ دفعي پنهنجي ملٽي دوست پوليس سپرنٽينڊنٽ جو مثال ٻڌائي چڪو آهيان جنهن کان جڏهن پڇيم ته ملائيشيا جي ڪنهن به پوليس آفيسر کان ڪجهه پڇڻ تي هو اڳلي کي ”Sir“ چئي ڇو مخاطب ٿئي ٿو. هن ورائيو:

”جيستائين ڪو شهري ڏوهه نٿو ڪري هو اسان لاءِ باس جي حيثيت رکي ٿو. هيءَ عوام ٿي ته آهي جنهن جي ٽئڪس تي اسان جي ملڪ جي سرڪار هلي ٿي جنهن جا اسان نوڪر آهيون. جنهن جي مليل پگهار مان اسان جي بچن ٻارن جو بيت گذر ٿئي ٿو.“

هاڻ توهان خود اندازو لڳايو ته ملائيشيا، سنگاپور، جپان، سئيدن، انگلينڊ جهڙن ملڪن جي سرڪاري ڪامورن ۽ اسان جي آفيسرن جي سوچ ۾ ڪيڏو فرق آهي. اسان وٽ ڊرائيونگ ٽيسٽ پاس ڪرڻ بعد به پوليس جو انسپيڪٽر يا DSP ڊرائيونگ لائسنس ڏيندي ائين پيو محسوس ڪرائيندو ڄڻ گهران پيو ڏئي ۽ وڏو ٿورو پيو ڪري ۽ واقعي ٿورو پيو ڪري جو ڪوبه بي ضمير توهان جي پاس ٿيڻ جي باوجود توهان کي فيل ڪري رلائي به سگهي ٿو ۽ توهان ان آفيسر کي چا ٿا ڪري سگهو جيڪو پنهنجي باس کي منتلي پهچائي ٿو ۽ جنهن کي خدا جو خوف ناهي. خدا جو خوف جنهن کي هجي اهو ڊاڪٽر مريضن کي چوپاڻيءَ جو سيون هڻي پئسا وصول ڪري، اهو پوليس جو اهڪار چو غريب ۽ بي ڏوهيءَ سان ظلم ڪري، اهو جج چو ڪنهن حقدار جو حق ماري، دراصل اهي ئي ڳالهيو آهن جيڪي اسان جي ملڪ کي ملائيشيا، سنگاپور، ڪوريا، ٽائيلينڊ، هانگ ڪانگ، ويندي انڊيا جهڙن ملڪن کان نرالو بڻائين ٿيون. نه ته اهي مٿيان سمورا ملڪ اسان جهڙا يا اسان کان به چٽ هئا. چاليهه کن سال اڳ (جڏهن 1968ع کان وٺي مون انهن ملڪن ۾ وڃڻ شروع ڪيو) انهن ملڪن جي ڪهڙي معاشي حالت بهتر هئي. انهن ڏينهن ۾ جپان ۾ به غربت هئي. ڪوريا، ٽائيلينڊ ۽ ملائيشيا جهڙن ملڪن جي ته افسوسناڪ حالت هئي - معاشي توڙي تعليمي. هو اسان کان مدد ۽ رهنمائي حاصل ڪرڻ لاءِ واجهائيندا هئا ۽ اڄ اسان کڻي بيٺا آهيون! ملائيشيا جي جنهن ڏورانهين بيت نما ڳوٺڙي ۾ مون اسي وارو ڏهو گذاريو اتي منهنجو هڪ پاڙيسري مڪاني ڳوٺاڻو انجڪ ابراهيم ملائيشيا جي ماڻهن لاءِ چونڊو هو ته ”اهي ڇا آهن؟ جهنگ جا ماڻهو آهن - يعني چٽ آهن.“ ۽ ان ۾ گهڻي ڀاڱي حقيقت به آهي. پر تيارو سالن بعد، اڄ اهي چٽ دنيا جا سلجهيل، تعليم يافتو ۽ Civilised ماڻهو سڏجن ٿا ۽ هنن جو ملڪ ملائيشيا ماڊرنائيزيشن، تعليم، صحت، معاشي حالتن ۽ Law & order (قاعدي قانون) ۽

انصاف جي خيال کان هڪ يورپي ملڪ لڳي ٿو. چاچي ابراهيم کي اٺ پت پنج ڏيئون هيون. انهن سان گڏ هو مونکي به پنهنجو بچو سمجهندو هو. فرق فقط اهو هو جو سندس سڀ ٻار ملاڪا بدران ڪوآللمپور پينانگ، جوهور بارو يا ٻين شهرن ۾ تعليم يا نوڪريءَ لاءِ رهيا ٿي ۽ فقط عيدن تي ملڻ ايندا هئا ۽ آئون سندس ويجهو هجڻ ڪري هفتي ۾ به ٽي دفعا سندس گهر يا ڳوٺ جي ننڍڙي مارڪيٽ ۾ ساڻس ملندو رهندو هوس. سندس وفات بعد سندس ٻار به مون سان اهوئي پائرن وارو وهنوار رکندا اچن. هنن کي نه فقط مونسان پر منهنجي ملڪ سان به پيار آهي. هنن ۾ هڪ پيءُ حبيب الرحمان جنهن جو انٽرنيشنل بزنيس آهي، اهو ڪڏهن ڪڏهن ڪراچي به ايندو رهي ٿو. چئن سالن بعد گذريل مهيني انگلينڊ ويندي هو مون وٽ ڪراچيءَ ۾ هڪ ڏينهن وري ترسي پيو. هو بمبئي کان اچي رهيو هو جتي هو اڪثر ايندو ويندو رهي ٿو ۽ پنهنجي ملائيشين ڪمپني جي آفيس ۽ فڪٽري اتي کولي پنهنجي وڏي پٽ کي (جيڪو ملائيشيا جي آرمي ۾ ميجر هو ۽ هاڻ رٽائرمنٽ ورتي اٿس) انڊيا آفيس جو چيئرمين ڪيو آهي. مون کيس پاڪستان ۾ اها آفيس کولڻ لاءِ چيو.

“الطاف! توهان جي ملڪ ۾ لاءِ آرڊر جي حالت صحيح ناهي.” هن مونکي سمجهايو.

“انڊيا ۾؟” مون پڇيومانس.

“اتي هڪ ڌارئين توڙي مڪاني investor لاءِ حالتون تمام سٺيون ۽ سازگار آهن،” هن ٻڌايو. “ڪم وارا سستا، پورهيت ۽ تجربڪار ملن ٿا. ڏي فساد بدران دل لڳائي ڪم ڪن ٿا. I.T (ڪمپيوٽر جي ڄاڻ) ۾ ته هو ايڏو اڳيان نڪري ويا آهن جو حيرت ٿي ٿئي. تون پاڻ مون سان هلي ته ڏس! ان جي مقابلي ۾ پاڪستان جون حالتون ڏينهن ڏينهن بهتر ٿيڻ بدران پنتي پيون وڃن.” ۽ پوءِ ٽڌو ساھه کڻي ڪجهه دير خلا ۾ گهوريندي ڏکياري لهجي ۾ چيو: “الطاف! حالتون جيڪورخ اختيار ڪري رهيون آهن، الله نه ڪري جو پاڪستان جو ملڪ انڊيا جو غريب پاڙيسري مسلمان ملڪ سڏيو وڃي.”

ڄمڻ کان اڳ نانيءَ مهاندو

منهنجي گذريل ڪالمر پڙهڻ بعد توهان هاڻ هن ڪالمر جون ڳالهيون بهتر نموني سان سمجهي ۽ realize ڪري سگهندا ٿا. هن ڪالمر ۾ ولايت ۾ نوڪري ڪندڙ اسان جي ڪجهه هم وطنين جي سوچ جو اظهار ڪرڻ جي ڪوشش ڪريان ٿو ته ساڳي وقت انهن لاءِ ڪجهه suggestions به لکان ٿو جن تي عمل ڪرڻ سان هو پنهنجي پرديس جي زندگي کي بهتر موڙ ڏيئي سگهن ٿا.

توهانکي ڪنهن به ملڪ ۾ نوڪري ملي ٿي ته اتي جي موسم جو احوال ضرور معلوم ڪريو، جيڪو توهان اتي رهي آيل کان پڇي سگهو ٿا يا پنهنجي اداري يا يونيورسٽي وارن کان معلوم ڪري سگهو ٿا جنهن وٽ توهان نوڪريءَ لاءِ يا جتي توهان تعليم حاصل ڪرڻ لاءِ وڃو پيا. اڄڪلهه انٽرنيٽ جي دور ۾ توهان گهر ويٺي پنجن منٽن ۾ پنهنجي ڪمپيوٽر تي به معلوم ڪري سگهو ٿا. ناروي، سئيڊن يا وينڊي ڪئناڊا، جپان ۽ آمريڪا جون اتراهيون رياستون سياري ۾ سخت سرد رهن ٿيون، ان سرديءَ جو توهان پاڪستان جهڙي ايشيائي ملڪ ۾ رهي اندازو نٿا لڳائي سگهو. اهڙن ملڪن ۾ گرم ڪپڙن بنا زندگي عذاب ٿيو پوي ۽ اهڙن ملڪن ۾ گرم ڪپڙا ايڏا مهانگا آهن جو ڪو سوچي نٿو سگهي. ان ڪري بهتر آهي ته گرم ڪپڙا هتان پاڪستان مان وٺي وڃجي جيڪي اتي جي مقابلي ۾ هتي ڦلن مٺ ۾ ملن ٿا. ڪو زمانو هو جو اسان جي لنڊا بازار (جهونن پرائن ڪپڙن جي مارڪيٽ) ۾ فقط استعمال شده، ڦاٽل ۽ جهونا پراڻا ڪپڙا مليا ٿي پر هاڻ ڪراچيءَ جي لائيت هائوس مارڪيٽ ۽ آچر ۽ جمع بازاريون هڪ کان هڪ ولاٽي، نون، برانڊيڊ ۽ هر ملڪ جي فٽشن وارن ڪپڙن سان ڀريون پيون آهن. يورپ، آمريڪا، جپان ۽ ٻي ولايت ۾ جيئن ئي موسم بدلي ٿي ۽ دڪاندار ان موسم جو سامان ڪڍي پيءَ جو رکڻ چاهي ٿو يا ڪو دڪاندار ڪپڙن، بوتن، بئگن وغيره جو دڪان بند ڪري ان کي آفيس، ريسٽورنٽ يا ڪنهن ٻي شيءِ جو دڪان بڻائي ٿو ته اسان جا ان شهر ۾ موجود پاڪستاني – خاص ڪري پناڻ ۽ افغاني، هن کان سڄي دڪان جو سامان سستي اگهه ۾ خريد ڪريو ڇڏين. دڪان جو مالڪ به خوش ته سامان مان جان چٽي نه ته جپان ۽ سئيڊن جهڙن ملڪن ۾ جڏهن گهر ڇڏي وطن موٽڻو پوي ٿو ته گهر ۾ موجود ٿي وي، فرج، اوون ۽ ٻيو سامان اچلڻ لاءِ به ميونسپالٽي جي ترڪ وارن کي پئسا ڏيڻا پون ٿا ته مهرباني ڪري اسان جي هن سامان کي شهر کان پري ڪنهن ڪچري جي ڍير تي وڃي اچلايو ڇو جو اتي ته ڪو مفت ۾ به نٿو وٺي جو هڪ ته هنن جا گهر ننڍا آهن ۽ ٻيو ته هنن جي هر گهر ۾ اهي شيون موجود آهن. پوءِ اسان جا پاڪستاني پائرن اهڙي طرح نئين پراڻي سامان سان container پراڻي پاڪستان موڪلين ٿا ۽ جهازن جا پاڙا ڀرڻ، پنهنجي رهائش جو خرچ ڪيڏن ۽ فائدو رکڻ بعد به جڏهن هتي وڪڻن ٿا ته اسان کي سستو پوي ٿو. اهي اهي

ڪوٽ ۽ اوورڪوٽ جيڪي توهان کي چيان. يورپ ۽ آمريڪا جي سسٽن دڪانن ۾ به ڏهه ٻارهن هزار رپين (ٻه سؤ ڊالرن) کان گهٽ نه ملن سي ڪراچي ۽ جي آچر بازار ۾ سؤ سوا سؤ رپين ۾ مليو وڃن. اهوئي سبب آهي جو ڪراچي جي هنن مارڪيٽن ۾ چيني، ڪورين، روسي، البانين جهڙا غريب ماڻهو ته نظر ايندا پر ملائيشيا، جپان، اٽلي، مراڪش، جرمني جهڙن ملڪن جا ماڻهو به نظر ايندا جيڪي مڇي ماني وارا سڏيا وڃن ٿا. سو تڏن ملڪن ڏي ويندڙ اسان جي وطنين کي ڪي به گرم ڪپڙن جو پاڪستان مان ئي بندوبست ڪري وڃن ۽ جيتري قدر ٿي سگهي گهڻي کان گهڻا ڪڍي وڃن.

ملائيشيا ويندڙ هڪ ڳوٺاڻي همراهه، مونڪان فون تي پڇيو ته هو ڪيترا گرم ڪپڙا ملائيشيا ڪڍي وڃي. ورائيومانس ته هڪ به نه. ڇو ته ملائيشيا، سنگاپور ۽ انڊونيشيا جهڙا ملڪ جيڪي خط استوا جي ويجھو آهن انهن ۾ سڄي سال جو هڪ ڏينهن به سيءُ نه ٿئي. انهن ملڪن جا ماڻهو سڄو سال گنجي ۽ گوڏ ۾ گذارو ڪن. يعني پتلون قميص ۾ ڪڏهن ڪوبين الاقوامي نوعيت جو ڪنهن فائيو اسٽار هوٽل ۾ فنڪشن ٿيندو آهي ته آفيسر طبقو سوت ڪوٽ پائي اچن نه ته ڪيترن عام ماڻهن کان پڇيو ته هو چوندا ته هنن سڄي ڄمار ڪڏهن ڪوٽ يا سوئيٽر نه پاتو. سواهڙي ملڪ ۾ گرم ڪپڙن جو بار ڍوئي وڃڻ اجايو آهي، جتي جي گهرن ۾ اسان وانگر ڪپڙا يا الماريون به نه ٿين جن ۾ اهي اجايون سجايون شيون رکجن. اسان وٽ ته جيترا ماڻهو اوترا ڪوٽ، سوئيٽر، رليون، سوڙون ۽ انهن کي رکڻ لاءِ ڪپڙا ۽ ڪوٺيون آهن. ان ڪري ملائيشيا ڏي وڃڻ وارن کي ڪي به پاڻ سان گرم ڪپڙا کڻڻ جو بار نه ڏيڻو ۽ عام ڪپڙا - قميصون پتلونون به پوريون پنيون کڻي نڪرن جو ملائيشيا جهڙن ملڪن ۾ جتي مٽي يا ڌوڙ جو ذرو به نه آهي اتي ڪپڙا ايترو سولائيءَ سان ميرا نٿا ٿين. بي ڳالهه ته ملائيشيا ۾ هر ڪو پينٽ ۽ شلوار پائي ٿو ۽ اهي ڪپڙا ملائيشيا جي مختلف دڪانن تان آسانيءَ سان ۽ ڪيترا دفعا عيد، ڏياري ۽ نيوييئر جي موقعن تي، زبردست sale سان مليو وڃن. پاڻ سان گڏ شلوار قميصون ضرور کڻي وڃو پر ڪوشش ڪري ان ڊريس کي گهر تائين محدود رکو. هر هڪ جي پنهنجي ڊريس، هن کي ضرور وٺي ٿي پر جي ملئي ماڻهو ملتي ڊريس “سرونگ” يا “باجو ڪرونگ” پائي ڪراچي ۽ حيدرآباد جي گهڻين ۾ هلندو ته عجيب درويش لڳندو ۽ بي ڳالهه افسوس جي اها آهي ته 1990ع کان پوءِ سٽڻ قميص ۾ هلندڙ افغانين، ملائيشيا جي شهرن ۾ ايترو ته Crime ڪيو آهي ۽ جهلجڻ تي هنن ڪوڙا پاڪستاني پاسپورٽ ڏيکاري پاڪستان ۽ شلوار قميص کي ايڏو بدنام ڪيو آهي جو ملائيشيا سان گڏ ڪيترن ئي ملڪن ۾ اسين ڏوهن جي علامت بنا وڃون. سواهڙين حالتن ۾ ڌارين ملڪن ۾ جيتري قدر ٿي سگهي Low profile رکجي ۽ جيتري قدر ٿي سگهي پنهنجي شناخت جي شوبازي نه ڪجي. ڇو جو ملائيشيا جهڙا ملڪ گهڻو قوما ملڪ آهن جتي مسلمانن سان گڏ ٻڌ ڌرم ۽ عيسائي مذهب جا چيني به رهن ٿا ته هندو ۽ جين ڌرم جا انڊين به. ۽ ساڳي وقت هنن ۾ قوميت به آهي يعني هو پنهنجو پاڻ کي ملائيشين سڏائيندي فخر محسوس ڪن ٿا. ان جو احساس توهان کي ٿوري عرصي ۾ ٿي ويندو ته ملائيشيا جي ملعي مسلمان لاءِ ملائيشيا جا چيني يا انڊين وڌيڪ پيارا آهن ۽ نه اسان جي پاڪستان ايران، انڊونيشيا يا سريلنڪا ۽ بنگلاديش جا مسلمان. ان ڪري ملائيشيا ۾ رهڻ دوران ڪنهن چيني يا اتي جي انڊين جي سياست يا ڌرم تي تنقيد ڪرڻ کان گريز ڪرڻ ڪپي ڇو جو ملعي مسلمان توهان جي ڳالهه تي، ظاهري طرح ها ها ڪندو رهندو پر دل ٿي دل ۾ توهان جي لاءِ هو خراب opinion رکندو. ان ڪري بهتر آهي ته ملائيشيا توڙي ڪنهن ٻئي ڌارئين ملڪ ۾ نوڪري لاءِ ويندڙ کي ڪپي ته جنهن ڪم لاءِ هو اتي وڃي ٿو ان ۾ دلچسپي رکي ۽ اهو صحيح طرح سرانجام ڏئي، باقي مڪاني سياست، مذهب، ڪلچر ۽ رسم رواج تي ٽيڪا ٽپڻي ڪرڻ کان گريز ڪري

ملائيشيا ويندڙ البت پاڻ سان پاڪستان مان ئي چٽي (Umbrella) وٺي وڃي جو ملائيشيا، سنگاپور، انڊونيشيا جهڙن ملڪن ۾ مينهن تمام گهڻا پون ٿا ۽ ٿي سگهي ٿو توهان جو جهاز جنهن وقت ڪوالالمپور يا سنگاپور جي هوائي اڏي تي لهي، سخت مينهن وسي رهيو هجي ۽ جيسين توهان شهر ۾ ڪو ڇتئين جو دڪان ڳولي خريد ڪريو تيسين توهان بارش ۾ پت ٿي وڃو ۽ چوڌاري جڏهن هر هڪ جي هٿ ۾ چٽي هجي ته توهان ائين چرين وانگر بيٺا هجو. ملائيشيا جهڙن ملڪن ۾ جتي سج جا ڪرڻا سڌا پون ٿا ۽ سخت ساڙين ٿا اتي چٽي نه فقط مينهن لاءِ بهتر آهي پر اُس لاءِ به. ان ڪري اُس کان بچڻ لاءِ هڙن ملڪن ۾ احتياط طور P.Cap (آڏ واري ٽوپي) رکڻ به ضروري آهي. ان بي احتياطي ۽ بي خياليءَ ڪري اسان جا ڪيترا ماڻهو خاص ڪري ٽوٽر سٽ Sun stroke جو شڪار ٿيو پون.

ڪيترا اسان جا ماڻهو عجيب سببن ڪري بهترين نوڪريون ڇڏيو اچيو گهر پيڙا ٿين. هڪ ڊاڪٽر کي ملائيشيا ۾ نوڪري ملي. سندس زال به ڊاڪٽر هئي ۽ پاڪستان ۾ بيروزگار هئي. ملائيشيا ۾ ڪجهه وقت رهن ها ته ٿي سگهي ٿو کيس به نوڪري ملي وڃي ها يا شايد ملائيشيا ۾ صحيح طرح نوڪري ڪرڻ جو نمونو ڏسي ڊاڪٽريائي صاحبه گهٻرائجي ويئي جو پنهنجي مڙس کي واپس وطن موٽڻ لاءِ اهڙو ته چتو ڪيائين جو واپس آڻي سک جو ساهه کنيائين. ظاهري طرح هوءَ ملائيشيا جي

مينهن کان پريشان ٿي ويئي ۽ هن جو ملائيشيا ۾ نه تڪڙ ڳوڙ ۽ ڪنوٽ جا نڪاءَ هئا، جنهن کان هوءَ ڏني ٿي. هاڻ توهان ئي ٻڌايو ته هن بيروزگاري جي دور ۾ جڏهن اسان پاڪستانين کي نوڪري ئي ڏکي ٿي ملي، ان کي ڪنهن اهڙي منڊي تنڊي سبب ڪري ڇڏي اچڻ ڪيڏي افسوس جي ڳالهه آهي. ملائيشيا وارن تي ڪيڏو ته خراب اثر پيو هوندو ته ملڪي ڳوٺاڻيون عورتون پيون بسون ۽ هوائي جهاز هلائين ۽ هي پاڪستاني عورتون پيون ڪنوٽ جي نڪاءَ کان ڊڄن.

اهڙيون ڳالهيون سوچي آئون پنهنجن جهازراني جي ڪنڊتن کي، جن کي تعليم بعد دنيا جي مختلف ملڪن جي جهازن تي مختلف قومن جي ماڻهن سان ڪم ڪرڻو پوي ٿو، وڌيڪ سخت جان ٿيڻ جي تلقين ڪندو آهيان، جيئن هو ڏکين حالتن جو مقابلو ڪري سگهن ۽ اهڙا نخريل ۽ نازڪ مزاج نه ٿين جن لاءِ چيو ويندو آهي ته:

فرش	مخمل	پر	ميرے	پاؤن	چهلے	جائے	بين
ڪيلا	ڪهانے	سے	ميرے	دانت	بلے	جائے	بين

ٻاهر ويندڙا ڪيتر ضرورت جا سوال پڇندا آهن پر ڪن جا سوال عجيب ۽ ناشڪريءَ جا هوندا آهن. ڪي ته نوڪري يا تعليم لاءِ اڃا چونڊبا به نه آهن ته سوال پڇندا آهن ته اسين وڃون يا نه وڃون. هن بيروزگاري جي دور ۾ ڪنهن کي سٺي پگهار تي نوڪري ٿي ملي يا ولايت جي ڪنهن يونيورسٽيءَ ۾ اسڪالر ٿي، يعني مفت ۾ داخلا ٿي ملي ته چونه وڃڻ کپي. ڪن کان جڏهن پڇندو آهيان ته آيا هنن کي نوڪري ملي وئي آهي ته چوندا آهن ته فلاڻي يا فلاڻي ملڪ ۾ فلاڻي نوڪري لاءِ اڃا جي اخبار ۾ اشتهار پڙهيو اٿئون ۽ سوچيون پيا ته اتي نوڪري ڪريون يا نه. آئون انهن کي هميشه اهو چونڊو آهيان ته فقط اشتهار پڙهڻ سان ۽ توهان جي موڊ ٺاهڻ سان نوڪري نه ملي ويندي. اشتهار پڙهي هزارين ماڻهو apply ڪن ٿا جن مان ڪنهن هڪ يا ٻن کي نوڪري ملي ٿي. سڄي دنيا ۾ بيروزگاري (Unemployment) جي اهڙي حالت آهي جو ڪنهن نوڪريءَ لاءِ B.A واري جي ضرورت آهي ته ان سان گڏ B.E, MBA ۽ MBBS وارا ته اپلاءَ ڪن ٿا MA ۽ Ph.D وارا به اپلاءَ ڪن ٿا ۽ ڪنهن نوڪريءَ لاءِ جيڪڏهن هڪ سال جي تجربي جي ضرورت آهي ته ان پوسٽ لاءِ پنج پنج سالن جي تجربي وارا به اپلاءَ ڪن ٿا ۽ ظاهر آهي ته ڌارئين ملڪ جي حڪومت يا ان جو ادارو يا ڪنهن خانگي فرم جو سينٽر، اهڙي ماڻهوءَ کي ئي رڪن ۾ عافيت سمجهي ٿو جيڪو گهڻو تعليم يافتو، گهڻو تجربڪار، گهٽ پگهار ۾ راضي ٿيڻ وارو يا گهٽ ۾ گهٽ مقرر ٿيل پگهار ۾ شڪر گذار رهڻ وارو ۽ منهن تي مرڪ آڻي ڪم ڪرڻ وارو محنتي جوان هجي ڇو ته ڪيترا اميدوار اهڙا به ٿين ٿا ۽ هڪ دفعو وري افسوس سان مونکي چوڻو پوندو ته اهڙن ۾ گهڻا پاڪستاني ئي ٿين ٿا جو چونڊجي اچڻ بعد هر وقت رينگو لڳائي رڪن ٿا ته پگهار اڃا وڌيڪ هجڻ کپي، گهر صحيح نه مليو اٿم، پري هجڻ ڪري ۽ سوپر اڪ نه ڪلڻ ڪري وقت تي آفيس پهچي نٿو سگهان، وغيره وغيره ۽ پوءِ نوڪري ڏيڻ وارو پنهنجو منهن مٿو پٽيندو رهي ٿو ته غلط گهوڙي تي داڻ هڻي وينس. ان کان ته ڪنهن بنگالي، سلوني، برمي يا تامل مدراسي کي نوڪري ڏيان ها.

ٻه حال نوڪري ملڻ کان اڳ دوستن يارن ۽ پاڙي اوڙي ۾ واءِ واءِ ڪرڻ وارن کي منهنجي اهائي صلاح آهي ته مان منوڙي ۾ apply ڪن ۽ پوءِ جڏهن چونڊ ۽ انٽرويو بعد، نوڪري لاءِ پڪو آرڊر ۽ ويزا وغيره اچي وڃي ته پوءِ دوستن کي خوشخبري ٻڌائين، ڇو جو چوندا آهن ته:

There is always a slip between lip and cup.

نوڪري ملڻ کان اڳ اعلان ڪرڻ ته آئون ولايت وڃي رهيو آهيان، ڄمڻ کان اڳ ناني مهانڊو هجڻ جو اعلان ڪرڻ برابر آهي ۽ ان دهل پٽڻ سان عارضي طرح ته توهان جي اوڙي پاڙي تي لاءِ ضرور وهندي ته هي هيرو ولايت، وڏي پگهار واري نوڪري تي وڃي رهيو آهي، پر نوڪري ملڻ جو فائينل فيصلو توهان جي حق ۾ نه ٿيڻ تي توهان جي ويهاريل لاءِ ۽ ڏاکڻ خواريءَ ۾ تبديل ٿي سگهي ٿي ۽ توهان جيڪي هيستائين پراميد ٿي ڳات مٿي ڪري هلي رهيا هئائو، سخت ڊپریشن ۾ هليا ويندائو. ان ڪري بهتر آهي ته خاموشي ۽ ڌيرج کان ڪم وٺجي ڇو جو Happy are those who do not expect سو جيتري قدر ٿي سگهي صبر ۽ شڪر کان ڪم وٺجي. بهتر ته اهو آهي ته ولايت پهچي مهينو به نوڪري ڪري پوءِ گهڻن دوستن کي ٻڌائجي. ڇو جو اسان جا ڪيترا ”هيرو“ جن هتي آرام جي نوڪري ڪئي آهي ۽ عيش جي زندگي گذاري آهي انهن کان ولايت جي ايمانداري، وقت جي پابندي ۽ محنت واري نوڪري نٿي پڇي ۽ جلد ئي موٽيو اچن.

How About Second Wife

پنهنجي ملڪ ۾ جڏهن سرڪاري نوڪري ملي ٿي ته ان جا گريڊ ۽ ان مطابق پگهار ۽ ٻيون سهولتون مقرر ٿيل آهن جيڪي هر هڪ کي ساڳيون ملن ٿيون. پر ملائيشيا يا ڪنهن ٻئي ڌارئين ملڪ ۾ سرڪاري يا ڪنهن ڪارخاني فئڪٽري ۾ پرائيوٽ نوڪري ملي ٿي ته اتي اسان ڌارين کي مختلف پگهارن ۽ سهولتن تي گهرايو وڃي ٿو جيڪي مڪاني ماڻهن کان ته مختلف آهن پر ڌارين کان به مختلف آهن. مثال طور ملائيشيا جي ڪنهن اسپتال ۾ ساڳي تعليم ۽ تجربي وارا به ڌارئين ملڪ جا ڊاڪٽر ساڳيو ڪم ڪري رهيا آهن. ٿي سگهي ٿو ته هنن جو ساڳيو پگهار هجي ٿي سگهي ٿو جدا جدا هجي. مثال طور جنهن نيول اڪيڊمي ۾ آئون پڙهائي رهيو هوس اتي اسان پڙهائڻ وارن چيف انجنيئر تڙي ڪيپٽن جو پگهارو ساڳيو هو ۽ اسين ڏهاڪو ڪن پروفيسر پاڪستان، انڊيا، بنگلاديش، برما، سنگاپور ويندي چيان ۽ انگلينڊ جا هئاسين جن جهازراني ۽ جهاز سازي جا مختلف سبجيڪٽ پڙهايا ٿي. اسان ۾ هڪ هانگ ڪانگ جو چيني چيف انجنيئر به هو جيڪو ٻاڦ تي هلندڙ جهازن (Steam ships) جو چيف انجنيئر هو ۽ هن ٻالرن ۽ Turbines بابت جهازن کي پڙهايو ٿي. ٻاهن سالن جي هن پوڙهي انجنيئر پروفيسر جون اوچتو بڪيون (Kidneys) خراب ٿي پيون ۽ هو نوڪري ڇڏي پنهنجي وطن هانگ ڪانگ هليو ويو. امتحان ويجهو هئا ٻاڦ تي هلندڙ جهازن جو چيف انجنيئر ملڻ مشڪل هو جو اڄڪلهه ڪو ورلي مٿين انجنيئر ان پراڻي ٽيڪنالاجي ۾ Specialization ڪري ٿو. بهرحال هنن کي سنگاپور ۾ هڪ پاڪستاني چيف انجنيئر ملي ويو پر هن جي ملائيشيا ۾ رهڻ ۽ پڙهائڻ سان ايڏي دلچسپي نه هئي. هن سنگاپور جي جهازران ڪمپني Neptune جا اسٽيمر جهاز هلائڻ چاهيا ٿي. هن کي ڪناري جي نوڪري کان وڌيڪ سامونڊي نوڪري سان دلچسپي هئي جنهن ۾ پگهار به وڌيڪ ملي ٿو. هيڏانهن ملائيشيا وارن جي سخت ضرورت هئي ۽ هنن آخرڪار هن کي اسان کان وڌيڪ پگهار ۽ سهولتون ڏيئي راضي ڪيو ۽ هو اسانجي اداري ۾ اسان جهڙي ڊيوٽي ڪرڻ لڳو پر هن جو پگهار انگلينڊ جي چيف انجنيئر کان به گهڻو هو. هيءَ ڳالهه مون فقط ان ڪري لکي آهي ته ولایت ۾ نوڪريءَ لاءِ روانو ٿيندڙ کي Idea هجي ته اسان ڌارين کي ولایت ۾ پڪي نوڪري يا هڪ جيترو پگهار ملڻ ضروري ناهي. اسان جي نوڪري ٺيڪي واري يعني Contract واري هڪ، به يا ٽن سالن جي ٿئي ٿي ۽ صحيح ڪيل ڪانٽرڪٽ موجب پگهار ۽ سهولتون ملن ٿيون. ان ڪري جنهن Contract تي توهان ملائيشيا، چيان يا ڪنهن ٻئي ملڪ ۾ نوڪري لاءِ پهچو ٿا ته پوءِ ان تي ئي راضي رهو ڇو جو اهو پوءِ بدلجي نٿو سگهي جو اهو ڪورٽ جو ڊاڪومينٽ ٿئي ٿو. اتي پهچي ٿي سگهي ٿو توهان جهڙي ڪم ڪندڙ يا توهان کان جونيئر جو توهان کان وڌيڪ پگهار هجي پر اهو ان جو نصيب. توهان کي جيڪڏهن وڌيڪ پگهار يا سهولت جي گهر ڪرڻي آهي ته اها توهان کي نوڪريءَ جي رضامندي ڏيڻ ۽ ملڪ ڇڏڻ کان اڳ ڪرڻ کپي. پر ان ۾ risk جو پهلو به ٿئي ٿو جو توهان جي هنن طرفان آفر ڪيل پگهار کان انڪار ڪرڻ تي هو پگهار وڌائڻ بدران توهانجي ئي ملڪ مان يا انڊيا، ڪوريا، بنگلاديش مان ٻيو ڪو ماڻهو کڻڻ جيڪو ان گهٽ پگهار ۾ راضي هجي ۽ توهان نوڪريءَ کان محروم رهجي وڃو. ان معاملي ۾ مون ڏٺو آهي ته بنگالي ۽ انڊين تيز آهن. هو اجايو سجايو نخرو ڪرڻ بدران هر مناسب پگهار تي نوڪريءَ لاءِ پهچيو وڃن ۽ پوءِ هيڏانهن هوڏانهن نظر ڦيرڻ بدران Contract جو سڄو مدو دل لڳائي محنت سان ڪم ڪري اداري ۽ حڪومت کي احساس ڏيارين ٿا ته هو بيحد لائق، ايماندار، ڪم جا ڄاڻو ۽ پورهيت آهن ۽ پوءِ ٻئي Contract ۾ سهولتن ۽ پگهار جي وڌيڪ گهر ڪرڻ تي مالڪ يڪدم راضي ٿيو وڃن. پر ڌارئين ملڪ پهچڻ سان پنهنجو ڪم ڏيکارڻ بدران رڳو پگهار ۽ ٻين سهولتن جون رينگو شروع ڪري ڏيڻ سان مالڪن / ڌارئين ملڪن جي حڪومتن تي نه فقط ان ماڻهوءَ لاءِ پر ان جي ملڪ لاءِ به خراب اثر پوي ٿو. ملائيشيا ويندڙ ڪيترا پنهنجو پگهار سعودي عرب، چيان يا آمريڪا ۾ نوڪري ڪندڙ پنهنجي دوستن جي پگهار سان پيٽي چوندا آهن ته هنن جي مقابلي ۾ ملائيشيا جو پگهار ايڏو ناهي ته آئون ڪين اهو به چوندو آهيان ته هو چيان، سعودي عرب يا يورپ جي مهانگائي به پيٽين ته مهيني جي آخر ۾ ڪتي گهڻي بچت ٿئي ٿي، ڪتي جي موسم بهتر آهي، ڪتي وڌيڪ سک ۽ چين جي زندگي آهي. چيان ۾ پگهار ڪٿي گهڻو آهي پر اتي جو رهاڪو روزانو هڪ صوف خريد ڪندي به ٻه دفعا سوچي ٿو. هتي ملائيشيا، انڊونيشيا جهڙن ملڪن ۾ توهان ايندي ويندي ڇهه ڇهه انناس ۽ ناريل خريد ڪندا رهو ٿا، جتي مانيءَ لاءِ هر قسم جون هندو مسلم ۽ چيني هونلون آهن ۽ مختلف ڪاليجن، يونيورسٽين، اسپتالن ۽ فئڪٽرين جي ڪنٽين جي ماني گهر کان به سستي پوي ٿي ۽ قاعدو قانون ايڏو

سخت آهي جو هڪ گاڏيءَ تي ماني رکي وڪڻڻ وارو به ملاوٽي يا پاروٽي شيءِ نٿو وڪڻي ۽ توهان بنا ڪنهن ڊپ ڊاءِ جي خريد ڪري ڪائي سگهو ٿا.

ملائيشيا، انڊونيشيا، ٿائيلينڊ، جپان توڙي آمريڪا، يورپي ۽ ڪيترن عرب ملڪن ۾ ڊاڪٽرن، انجنيئرن، پروفيسرن ۽ ٻين وڏين نوڪرين وارن کي هنن سان گڏهنن جي فٽمليين کي به ان ملڪ ۾ رهڻ لاءِ ويزا ڏني وڃي ٿي. دنيا ۾ جتي ڪتي فٽملي مان مطلب زال مڙس ۽ 18 سالن کان گهٽ عمر جا ٻار قرار ڏنا وڃن ٿا. اهو ان ڪري لکي رهيو آهيان جو ان ڳالهه تي به ڪيترا اسان جا پاڪستاني، ڌارين ملڪن ۾ پهچي پوءِ ان ڳالهه تي اجايو بحث ڪن ٿا ته اسان جي ماءُ پيءُ کي به رهڻ جي اجازت ڏيويا اسان جي بالغ ٻارن کي به ويزا ڏيو. ۽ پوءِ ان بحث مان وري ڪجهه ڪونه ٿو اجايو اسان تي ڪل ٿئي ٿي.

فٽمليين سميت اجازت ملڻ وارا مون کان اڪثر اهو سوال ڪندا آهن ته زال ۽ ٻارن کي مهيني ٻن کان پوءِ گهرائجي يا پاڻ سان وٺي وڃجي. ان معاملي ۾ اڪثر زالون يڪدم هلڻ چاهينديون آهن، ڪي زالون اهو به سبب ڏينديون آهن ته ”اسان کي انگريزي به اچي ٿي هلڻ سان مڙس کي گهر جي ڪم ڪار ۾ مدد ڪنديون سين.“ پر ڪين منهنجي هميشه اها صلاح هوندي آهي ته جيتري قدر ٿي سگهي ته نوڪريءَ لاءِ پهرين اڪيلو وڃڻ کپي. زال ۽ ٻارن کي مهيني ٻن بعد گهرائجي. ڇو ته ملائيشيا، جپان توڙي جرمني، سئڊين ۽ ڪئناڊا، ڪينيا جهڙن ملڪن ۾ جتي نئون ماحول، نئين موسم يا نئين زبان آهي، اتي پهرين اڪيلو وڃي ملڪ ۽ ماحول جو جائزو وٺجي، ان ملڪ ۾ رهندڙ پاڻ جهڙن ڌارين ملڪن جي رهاڪن (expatriats) ۽ مڪاني ماڻهن سان خبر چار ڪجي ۽ حال احوال وٺجي ته نوڪري ڪهڙي قسم جي آهي، نوڪري ڏيڻ وارا توهان مان ڇا ٿا expect ڪن، رهاڻش ڪتي اختيار ڪجي، آفيس يا اسپتال ۾ اچڻ وڃڻ لاءِ ڪهڙي سواري اختيار ڪجي، سيڏي سامان لاءِ ڪٿان خريداري ڪجي، ٻارن جي تعليم جو ڇا بندوبست آهي ۽ توهان کان پهرين آيل ان مسئلي کي ڪيئن حل ڪري رهيا آهن.... وغيره وغيره. ساڳي وقت ڌارئين ملڪ ۾ پهچڻ سان هو وڌ ۾ وڌ توهان کي ڏينهن ٻه فرحت ڪرڻ لاءِ ڏيندا ۽ پوءِ توهان کي يڪدم چوندا ته جنهن ڪم لاءِ توهان کي گهرايو اٿئون اهو هلي سرانجام ڏيو ۽ اهوئي Crucial ٿا ٿيندو آهي جنهن ۾ سڀني جون نظرون توهان تي هونديون آهن ته توهان کي ڪم ڪيترو اچي ٿو ۽ پنهنجي ديوت کيئن ٿا نڀايو ۽ اهو سڀ ڪجهه تڏهن ٿي سگهندو جڏهن توهان اڪيلا هوندا ٿو. فٽمليءَ سان اچڻ سان توهان جو وقت ۽ ڌيان ان ڏي به ورهائجي ويندو. اڪيلا هوندا ٿو ته هتان هتان ڪنهن ريسٽورنٽ، ڪئٽين مان ٿي ڪائي ڪڏهن ڪتي ڪڏهن ڪتي رهي پوندا ٿو ۽ ان دوران بهتر کان بهتر جڳهه ڳولي وٺندا ٿو ۽ توهان جو سڄو ڌيان نوڪريءَ ڏي هوندو ۽ ڌارئين ملڪ جي نوڪري اسان جي ملڪ جهڙي نٿي ٿئي جتي اسانجا صاحب دير سان آفيس پهچن ٿا، سوڀر موتيو وڃن ۽ آفيس جي ڪلارڪن ۽ قاصدن کان پنهنجو ذاتي ۽ گهر جو ڪم وٺندا رهن ٿا. ملائيشيا، سنگاپور جهڙن ملڪن ۾ هر ڪلارڪ کان وٺي آفيسر تائين، آفيس ۾ صبح جو ائين بچي حاضر هجڻ ضروري آهي ۽ ساڍي چئن بجي ٿي آفيس ڇڏڻي هوندي آهي. جنهن جي ثبوت لاءِ هر هڪ کي پنهنجو ڪارڊ مشين ۾ پئنج ڪرڻو هوندو آهي چاهي ملڪ جو وزيراعظم احمد بدوي هجي! ۽ ان ڪارڊ کي پئنج ڪرڻ تي آفيس ۾ داخل ٿيڻ يا نڪرڻ جو وقت ڇڄي وڃي ٿو ۽ ڪي ملڪ جپان جهڙا آهن جن ۾ صبح جو آفيس ۾ پهچڻ جو وقت ته مقرر آهي پر موڪل جو ناهي. ڪم پورو ڪري پوءِ آفيس ڇڏڻي آهي چاهي شام جا ست ٿي وڃن يا رات جا ٽو. اسانجي ملڪ ۾ ڪم نه ڪرڻ (No-work) ۽ پورهئي کان پڇڻ جو ڪلچر هجڻ ڪري اسانجي ملڪ جا ماڻهو ڌارين ملڪن ۾ ڪجهه ڏکيائيءَ سان ٿي adjust ٿين ٿا ۽ شروع جا ڏينهن پرڏيس ۾ هيڪانڊو ڪم ڏسي (جيڪو ٻين لاءِ ته نارمل آهي) اسانجي ”هيرو“ جون وايون بتال ٿيو وڃن. پر اسانجي ملڪ جا ڪيترا اهڙا به آهن جيڪي محنتي آهن، ڪم جا ڄاڻو آهن، ايماندار آهن اهي ڌارين ملڪن ۾ پنهنجو قدر ڪرائين ٿا ۽ اهڙن ماڻهن کي ملڪ جو نالو به ٿئي ٿو.

ڪجهه ڏينهن اڳ سکر پاسي جي هڪ ڪاليج جي محترم جو فون آيو ته سندس انجنيئر مڙس کي ملائيشيا جي ڪنهن يونيورسٽي نوڪري ملي آهي جنهن سان گڏ هو پنهنجي اٺن سالن جي ڌيءَ اريبا سان وڃي رهي آهي ۽ هوءُ ملائيشيا بابت ڪجهه معلومات حاصل ڪرڻ چاهي ٿي. مون هن کي ٻڌايو ته اٺون هي مهينو به ڪراچيءَ ۾ آهيان ۽ هو اتي جهاز ۾ چڙهڻ تائين هوءُ ۽ هن جو مڙس فون تي مون کان هر ڳالهه پڇي سگهي ٿو. هنن ڪراچي ڇڏڻ تائين مون سان ات دفعا ڳالهائيو جن ۾ ڪجهه سوال ته عام نوعيت جا هئا ته ملائيشيا جي موسم ڪيئن آهي ۽ ڪهڙي قسم جا ڪپڙا کڻي وڃڻ کپن. جن بابت اٺون شروع ۾ لکي چڪو آهيان باقي سوالن مان ڪجهه هيٺ ورجايون ٿا جيئن ٻاهر ويندڙن کي ڌارين ملڪن ۾ نوڪري ڪرڻ جي انهن رخن جي به idea ٿي سگهي. هي سوال انجنيئر صاحب جي پروفيسر زال پڇندي رهي. مون

کيس به اها صلاح ڏني ته “تنهنجو مٿس پلي هيٺر وڃي ۽ چڱيءَ طرح ملائيشيا ۾ سیت ٿئي. مهيني بعد تون پنهنجي ڌيءَ سان ويجهانءَ.”

“نه سائين نه. آئون ائين ڪڏهن به مٿس کي نه ڇڏيان. هو به مون بنا هڪ ڏينهن به نه رهي سگهندو.”

ڪپڙن لاءِ مون ٻڌايومانس ته ملائيشيا جهڙي ملڪ ۾ پنج ڇهه وڳا کڻي وڃڻ ڪافي آهن.

“مون Latest فئشن جون ڪراچيءَ مان ويهه کن شلوار قميصون ٺهرايون آهن. آخر اتي دعوتن ۾ ۽ اندر ٻاهر پائڻ لاءِ کپن.” هن ٻڌايو.

“اتي دعوتن جو يا اوڙي پاڙي ۾ اچڻ جو رواج بنهه گهٽ آهي ۽ بي ڳالهه ته ملائيشيا ۾ مسلمان ملڪي عورتون توڙي ايران ۽ آفريڪا کان آيل مسلمان شاگردياڻيون ۽ چوڪريون قميص ۽ ڊري پتلون عام طرح پهرين ٿيون جيڪا اتي جي مينهونگي واري موسم لاءِ به وڌيڪ بهتر آهي. شلوار قميص اتي جي سڪ عورتن جي ڊريس سمجهي وڃي ٿي ۽ ڪجهه عرصي کان پوءِ توهان کي پاڻ به ان ڳالهه جو احساس ٿي ويندو.”

“ملائيشيا ۾ ڪاليجن ۽ يونيورسٽين ۾ چنچر ۽ آچر به ڏينهن موڪل ٿئي ٿي پر منهنجي مٿس کي چون ٿا ته هن کي چنچر ڏينهن به اچڻو پوندو. اهو ڇو؟ هن پڇيو.

“دراصل شاگردن کي چنچر ڏينهن موڪل ضرور ٿئي ٿي پر پڙهائڻ واري عملي کي چنچر ڏينهن به وڃڻ ضروري آهي جو سڄي هفتي ۾ هنن لاءِ اهو ڏينهن اهم ٿئي ٿو جنهن تي هنن کي گذريل هفتي ۾ ڏنل ليڪچرن بابت ۽ ايندڙ هفتي جي پروگرام بابت پنهنجي هيڊ آف ڊپارٽمينٽ سان discuss ڪرڻو پوي ٿو. ملائيشيا، سنگاپور، جپان جهڙن ملڪن ۾ هفتيوار يا 15 ڏينهن بعد يا مهيني بعد شاگردن جو ٽيسٽ ورتو وڃي ٿو ۽ ان ۾ ڪنهن به شاگرد جي فيل ٿيڻ تي ان جي ٽيچر کي جواب ڏيڻو پوي ٿو ته هو ڇو فيل ٿيو ڇا هن شاگرد سندس ليڪچر نه سمجهيو يا اهو ليڪچر صحيح طرح نه ڏنو ويو... ۽ هاڻ هن شاگرد کي ٻين جي ليول ۾ آڻڻ لاءِ ڪهڙا اپاءَ ورتا وڃن.”

“پلا منجهند جي ماني جي مون ٻڌو آهي ته ڏيڍ ڪلاڪ موڪل ملي ٿي. ان ۾ هو گهر اچي مون سان گڏ ماني کائي سگهندو يا نه. آئون اهوئي چاهيان ٿي ته لنچ تي مون وٽ اچي.”

“خبر ناهي توهان جي رهائش جو بندوبست ڪٿي ٿو ٿئي. جيڪڏهن اندر ڪئمپس ۾ پنجن منٽن جي پنڌ تي ٿئي ٿو ته پوءِ ته هو توسان گڏ لنچ ڪري سگهندو باقي ڪئمپس کان ٻاهر رهڻ تي هن جو سڄو وقت ضايع ٿي ويندو. ملائيشيا، انڊونيشيا، ڪينيا، اسپين جهڙن ملڪن ۾ لنچ لاءِ ڊگهي بريك ان ڪري ٿي ملي ته جيئن هر هڪ آفيس ۾ ٿي سٽنڊوڇ يا هلڪي ڦلڪي لنچ ڪري، ڪلاڪ کن اڪيون پوري آرام ڪري جيئن اڍائي بجي وري اسپتال، ڪاليج، يونيورسٽي يا فئڪٽري شروع ٿئي ته ورڪر کان مئنيجر تائين هر هڪ فريش ۽ تازو توانو ٿي ڪم شروع ڪري ۽ بهتر آٽو ٽ ڏيئي سگهي. سوا هڙي صورت ۾ تون مٿس کي لنچ ڪارائڻ بهاني بيحال نه ڪري ڇڏجانءِ.”

“پلا منهنجي اربا جي پڙهائيءَ جو ڇا ٿيندو. هوءَ هن وقت ڪلاس ٿري ۾ آهي.”

“هر ملڪ ۾ تعليم جو پنهنجو نظام آهي. ملائيشيا جي هڪ ڪنڊ کان ٻي تائين، شهرن کان ڳوٺن تائين هڪ ئي تعليمي نظام آهي. هڪ ئي قسم جا اسڪول ۽ سليبس آهي پر اهو اسان کان مختلف ان ڪري آهي جو انهن اسڪولن ۾ سندن زبان ملڪي واري سبجڪٽ سان گڏ ٻيا به ڪجهه سبجڪٽ جهڙوڪ تاريخ، جاگرافي، اگاما (مذهب) وغيره ملڪي زبان ۾ پڙهايا وڃن ٿا. سو جيڪڏهن توهان جو ارادو ملائيشيا ۾ گهڻو وقت رهڻ جو آهي ته پوءِ توهان پنهنجي ڌيءَ کي انهن اسڪولن ۾ داخل ڪجو جن جي ڌيءَ به گهٽ آهي ۽ جتي ڪٿي آهن.”

“نه. آئون ته پنهنجي ڌيءَ کي انگريزي پڙهائڻ چاهيان ٿي.”

“ته پوءِ ان لاءِ هي Alternatives آهن. سال به جي نوڪري ڪرڻي آهي ته اهو عرصو توهان هن کي گهر ۾ ئي پڙهائيندا رهو جو توهان جو واسطو تعليم کاتي سان آهي ۽ پنهنجي شهر جي ڪاليج ۾ به ليڪچر هٿينءَ. يا توهان پاڪستان ۾ رهي هن کي اتي پڙهائيو. موڪلون ٿيڻ تي ملائيشيا اچو. يا ڪوالالمپور جي انٽرنيشنل اسڪول ۾ رکوس جنهن جي ڌيءَ تمام گري آهي ۽ توهان جي پگهار جو وڏو حصو ان ۾ خرچ ٿي ويندو.”

“اها ته مصيبت ٿي.”

“بس پوءِ هر ڳالهه جا ڪجهه سک آهن ته ڪجهه تڪليفون. هڪ هٿ ۾ ٻه گدرا ته اچي نه سگهندا. آئون هتي اٺ سال کن رهيس جن ۾ ٻارن کي هتي جي اسڪولن ۾ به پڙهايم ۽ گهر ۾ تيوشن ڏيئي کين هر سال پاڪستان سيڪنڊري بورڊ آف ايڊيوڪيشن جا به امتحان ڏياريندو رهيس.”

“پلامون کي به نوڪري ملي سگهي ٿي؟” هن پڇيو.

“ڪجهه نٿو چئي سگهجي. توهان جو ڪو اهم سبجيڪٽ انگريزي، ايڪانامڪس جهڙو آهي ته ٿي سگهي ٿو ڪٿي ملي به وڃي پر نوڪريءَ بابت پهچڻ سان ڳالهه نه ڪجو جو چيان، سنگاپور ۽ انڊونيشيا وانگر ملائيشيا جي حڪومت ۽ عوام ان کي خراب سمجهي ٿو ته ڪو وزن ويزا تي اچي نوڪريءَ جي ڳولا ڪري. سو اهو ڪم ڪجهه عرصي بعد سوچي سمجهي خيال سان ڪجوهه ته توهان جي مڙس جي نوڪريءَ تي اثر رسي سگهي ٿو.”

اهو کيس ٻڌائي مون يڪدم پڇيو ته “توهان سان گڏ ته ڏييءَ به هوندي. ان کي اسڪول ڇڏي ۽ وٺي اچڻ ۽ گهر جي ڪم ڪارين کي منهن ڏينديون يا نوڪري ڪنديون؟ ملائيشيا ۾ تيجنگ جاب ته تمام گهڻي محنت گهري ٿو. شاگرد توڙي تيجر لاءِ سال ۾ ٻن ڏينهن کان مٿي موڪل ڪرڻ خراب سمجهيو وڃي ٿو ۽ ان لاءِ ميڊيڪل سرٽيفڪيٽ آڻڻ ضروري آهي ۽ اهو ملائيشيا ۾ ڊاڪٽر تڏهن ئي ڏئي ٿو جڏهن ڪو اسپتال ۾ داخل ٿئي ٿو.”

“عجيب ملڪ آهي ملائيشيا! هتي ته اٺ مهينا ٿي ويا آهن جو مون ڪاليج جو منهن نه ڏٺو آهي.” هن ورائيو.

“تڏهن ته اسان جي تعليم ڏينهن ڏينهن پنٽي پٽي وڃي جو استادن کي فقط پنهنجين “اريبائن” جو فڪر آهي. غريب عوام جا ٻار جاهل رهجي وڃن ته ڀلي رهجن.” مون توڪ طور چيو مانس.

هڪ ڏينهن فون تي محترم، ملائيشيا جي کاڌن پيٽن جو به پڇيو.

“مون ٻڌو آهي ته ملائيشيا جا ماڻهو عجيب مڙج مصالحا ٿا کائين ان لاءِ ڀلا آئون ڪجهه کاڌي جو سامان هتان ڪٿي

وڃان؟”

“مهرباني ڪري اهڙو ڪم نه ڪجانءِ.” مون ٻڌايو مانس، “چو جو ڌارين ملڪن ۾ کاڌي جون شيون ڪٿي وڃڻ تي پابندي آهي. اجايو ايئرپورٽ تي پریشانيءَ کي منهن ڏيڻو پوندو. ملائيشيا ۾ هر شيءِ مڙج مصالحا کان پستو بادام ۽ داليون چڻا اسان جي مارڪيٽن کان بهتر ملن ٿا ۽ مختلف هونئن ۽ ريسٽورنٽن ۾ ڊبل روٽي، بن، چپاتي ۽ اڻڙي کان پوري، اڊلي، ڊوسا ۽ اسپاگهيتي ملي ٿي ۽ ملائيشيا اهو ملڪ آهي جتي دنيا جي هر ملڪ جو ماڻهو ملي ٿو ۽ امير عرب ۽ ايرانين کان آمريڪن ۽ يورپين اتي اچڻ، گهمڻ ۽ نوڪري ڪرڻ لاءِ واجهائين ٿا. توهان کي شڪر ڪرڻ کپي جو توهان جي مڙس کي اتي، ههڙي سٺي پگهار واري ۽ سٺي شهر ۾ نوڪري ملي ويئي آهي.”

“ڀلا گهر جو ڇا ٿيندو؟” هڪ ڏينهن هن وري فون ڪري پڇيو. “اسان جي وڃڻ تي هو اسان کي هفتو هونئن ۾ رکندا، ان بعد هنن چيو آهي ته رهائش لاءِ پنهنجو گهر مسواڙ تي پاڻهي ڳوليو. گهٽ ۾ گهٽ گهر ته اسان کي ڳولي ڏين. مون پنهنجي مڙس کي چيو آهي ته هلڻ سان هلي هنن کي ان بابت چئجانءِ.”

“ڳالهه ٻڌو،” مون کيس جواب ڏنو. “گهر ڳولڻ ڪو مشڪل ڪم ناهي. ان لاءِ يا ٻين ننڍين وڏن مسئلن لاءِ پنهنجي اداري جي اعليٰ عملدارن کي هرگز تنگ نه ڪجو جو هنن توهان جي مڙس کي نوڪريءَ لاءِ گهرايو آهي ته جيئن هو هنن جا مسئلا حل ڪري. هي ائين آهي جيئن توهان گهر جي ڪم لاءِ ڳوٺان نوڪر گهرايو. هو اچڻ سان توهان جي گهر جو ڪم ڪرڻ بدران توهان کي اچي چوي ته منهنجي زال کي به گهرايو منهنجي ٻارن کي اسڪول ۾ داخل ڪرايو. هڪ ڪمري بدران مون کي ٻن ڪمرن وارو ڪوارٽر ڏيو ته توهان بيزار ٿي چوندا ٿوس ته جتان آيو آهين اوڏانهن هليو وڃ. ايتري پگهار ۾ ته اسان کي ڪو بنگالي يا ٿري اهڙو نوڪر ملي ويندو جيڪو ڊرائيوڙي يا رڌ پچاءُ کان به واقف هوندو.

پڙهندڙن جو هتي هڪ ڳالهه ڏي ڌيان ڏيارڻ چاهيان ٿو ته ڌارين ملڪن ۾، ويندي يورپ ۽ آمريڪا ۾ سرڪاري ڪامورو توڙي ڌڪي جو مزور، ڊاڪٽر توڙي ڪمپائونڊر ۽ نرس، پوليس ڪمشنر توڙي ڪلارڪ ۽ پٽيوالوسپ هڪ طرح يا ٻئي طرح نوڪر آهن. جيڪي سرڪار کان پگهار وٺن ٿا، جيڪا عوام کان مليل ٽئڪسن تي هلي ٿي. اها غلط روايت ۽ ڪلچر اسان جهڙن ملڪن ۾ آهي جتي ضلعي جو ڪمشنر، پوليس سپرنٽينڊنٽ يا تعلقي اسپتال جو ڊاڪٽر يا تعليم کاتي جو انسپيڪٽر اهم شيون سمجهيا وڃن ٿا ۽ غريب عوام جي زندگين سان راڱا ڪندا وٺن ٿا ۽ اها سوچ اسانجي سرڪاري ڪامورن جي دماغ ۾ اهڙي وينل آهي جو هو جڏهن ولايت ۾ ڪنهن نوڪريءَ لاءِ اچن ٿا ته هو expect ڪن ٿا ته اسان جي “آٽو پگت” ائين ٿيندي رهي جيئن نئين DIG جي ميرپورخاص يا گهوٽڪي پهچڻ سان ٿئي ٿي. پوءِ اهوئي سبب

آهي جو اسانجو هيرو ولايت ۾ اچي پريشان ٿيو وڃي جتي نه فقط مرد پر عورتون به هر ڪم پنهنجي هٿن سان ڪن ٿيون ۽ ايمانداريءَ سان نوڪري ڏين ٿيون.

مٿين محترم بيا به ڪيترا سوال ڪندي رهي جن مان گهڻن مان اهوئي احساس مليو ٿي ته هوءَ مڙس جي وڏي لاڏلي آهي ۽ هوءَ پرديس ۾ وڃڻ تي ذري گهٽ اهي شان ۽ سهولتون expect پئي ڪري جيڪي 1944ع ۾ انڊيا جي واٽسراءِ لارڊ ماٽونٽ بئٽن جي زال لنڊن کان بمبئي اچڻ مهل سوچيون پئي.

ملائيشيا وڃڻ کان شايد هڪ ڏينهن اڳ هن جو آخري سوال هو ته هوءَ پيٽ سان آهي ۽ مهيني ڪن بعد سندس ڊليوري تي سندس مڙس کي موڪل ٿيندي ته اسپتال ۾ هن سان گڏ رهي.

مون هن کي ٻڌايو ته اهو اسانجي ملڪ ۾ آهي جتي اسپتال ۾ شايد مريضن جو خيال نٿو رکيو وڃي جو مريض سان گڏ هن جي ڪنهن ماٽ کي به رهڻو پوي ٿو يا شايد اسانجي ملڪ ۾ اهو ڪلچر ٿي ويو آهي ته مريض کي سُڪ چين سان آرام ڪرڻ ۽ recover ٿيڻ بدران هن وٽ سڄو ڏينهن مهمانن جا انبار ايندا رهن ٿا. ملائيشيا جهڙن ملڪن ۾ مرد ته ڇا عورتون به اڪيلي سر اسپتال ۾ وڃي وڏيون وڏيون آپريشنون ڪرايو اچن. هڪ ڊليوري ته عام ڳالهه آهي. سيزيزين آپريشن واريون ئي اڪيلي سر وڃن ۽ چئن پنجن ڏينهن بعد گهران اچيون ڪن.

”پر آئون ته ائين هرگز ٿيڻ نه ڏينديس. آئون ته اهوئي چاهينديس ته اهي ڏينهن منهنجو مڙس آفيس نه وڃي ۽ مون وٽ اسپتال ۾ مون وٽ رهي.“

مون هن کي اهائي صلاح ڏني ته هوءَ ته پڙهيل ڳڙهيل آهي ۽ هن کي وڌيڪ بولڻ ٿيڻ کپي ۽ مڙس تي بار ٿيڻ بدران مڙس جو خيال رکڻ کپي جيئن هو جنهن ڪم لاءِ ملائيشيا سڏايو ويو آهي اهو سٺي طريقي سان سرانجام ڏئي سگهي. مون کيس ملائيشيا جو ويهه ٽيهه سال کن اڳ جو حال ٻڌايو ته ڪيئن اتي جون ملٽي مسلمان چوڪريون جيڪي اڪثر ڳوٺن ۾ رهيون ٿي، ساديون سوڊيون ۽ بنهه جت هيون هاڻ هو ڪيڏو بولڻ ٿي ويون آهن. دنيا جو ڪهڙو ڪم آهي جيڪو هونتيون ڪري سگهن. تنهنجو مڙس ملائيشيا پهچي ملٽي چوڪرين کي جڏهن بسيون ۽ جهاز هلائيندو ڏسندو، وڏن سرڪاري عهدن تي ڏسندو، فوج ۽ پوليس ۾ ڏسندو ۽ ساڳي وقت گهرن ۾ اچي رڌ پچاءُ ڪندو ۽ مڙس جي عبادت جي حد تائين خدمت ڪندو ڏسندو ته ضرور واٽڙو ٿي ويندو ته چپاني ۽ ملٽي چوڪريون واقعي مڙسن لاءِ راحت ۽ مدد آهن.

”سائين توهان ڇا به چئو اهڙي نوڪري ڪهڙي ڪم جي. آئون هن لاءِ نوڪريءَ کان وڌيڪ اهم هجڻ کپان.“
 ”صحيح ٿي چوڻ، ”مون چيو مانس.“ ”پر اها سندس نوڪري ئي آهي جيڪا توکي ولايت جا عيش ٿي ڪرائي ۽ سکر ۽ لاڙڪاڻي جي اسپتال بدران ڪوالالمپور جي اسپتال ۾ دنيا جي best ۽ خدمتگار ڊاڪٽريائين ۽ نرسن جي نگهباني ۾ ڊليوري ۽ علاج جو موقعو فراهم ٿي ڪرائي.“

آخر ۾ مون کيس ملائيشيا جي ماحول جي دلچسپ ڳالهه ٻڌائي ته ملائيشيا جا ڪيترائي ملٽي مسلمان هڪ کان وڌيڪ شاديون ڪن ٿا. منهنجي ته هڪ ملٽي دوست جون چار زالون به آهن ۽ اتي ان کي نه عيب نه بار نه پريشانيءَ جي ڳالهه سمجهي وڃي ٿي. ملائيشيا ۾ شروع کان نوڪريون جام آهن ۽ ماڻهو گهٽ. هر مرد توڙي عورت نوڪري ڪري، پئسي ڏوڪڙ جو ته ڪو بار سمجهي ٿي ڪون. گهر ۽ ڪار به هر هڪ کي ڊگهي مدي جي قرض تي بنا وياج جي ايڏو ته ننڍين قسطن تي ملي جوان کان مساواتي گهر وٺڻ مهانگو. چوڪرين جو تعداد گهڻو آهي چوڪريون ڪيڏانهن وڃن. ملائيشيا ۾ شاديءَ لاءِ نه پيغام پهچڻ نه عشق ڪيو وڃي ٿو. گهڻو ڪري چوڪرو ڇوڪري direct هڪ ٻئي سان ڳالهائين. ڊيو يو وائٽ ٿ مٽري مي؟ ۽ راضي نامي تي ماٿرن ۽ دوستن کي ٻڌائين ۽ پر واري مسجد جو قاضي وٺي اچن. 1982ع ڌاري جڏهن اسين پاڪستاني جهازن جا چار پنج چيف انجنيئر ۽ ڪئپٽن ملائيشيا جي نيول اڪيڊمي ۾ پڙهائڻ لاءِ ويا هئاسين ته ڪجهه مهينن بعد ٿيهارو ڪن ڪلارڪ، سيڪريٽري، ٽائپسٽ ۽ ٽيليفون آپريٽر چوڪرين مان ڪجهه اسان کان به بنا ڪنهن شرم ۽ حيا جي ڀڃڻ لڳيون:

How about marrying me?

۽ اسان جڏهن چوندا هئاسين ته ڇا توهان کي خبر ناهي ته اسين شادي شده آهيون ۽ ٻار به اٿئون ته يڪدم چونديون هيون:

How about having a second wife?

سو مهرباني ڪري پنهنجي مڙس کي ملائيشيا پهچي ايڏو تنگ نه ڪجانءِ جوان قسم جي آفر

How about having second wife?

تي ماڳهين Yes نه ڪري وجهي.

هي اسانجو سج، چنڊ ۽ ڌرتي

اسان وٽ ڪاوڙ ۽ پهلوانيءَ جو اظهار ڪرڻ لاءِ چوندا آهن ته اهڙي ثقافت هئندوسان ۽ جوڏينهن جا تارا نظر اچي ويندڙ. جپان ۽ ڪوريا پاسي خراب يا خوفناڪ خبر ٻڌڻ سان هنن کي ڏينهن جا تارا نظر اچي وڃن ٿا. جيئن ته امتحان ۾ فيل ٿيڻ تي يا سٽي ۾ بازي هارائڻ تي. اسان وٽ به اميد کان وڌيڪ Shocking خبر ٻڌڻ تي تارا نه ته روشنيءَ جا چمڪاڪا ضرور نظر اچن ٿا، جيئن اڙدو ادب جو محاورو آهي. چي مانيءَ بعد هوٽل جو بئرو ج ڏهن بل ڪٿي آيو ته ان تي نگاهه پوڻ سان همراهه جا چوڏهن طبق روشن ٿي ويا.

هونءَ ٻار کي به خبر آهي ته ڏينهن جو تارا نه نڪرندا آهن پر هڪ پڙهيل ڳڙهيل ماڻهوءَ کي اها ڄاڻ هجڻ ضروري آهي ته ڏينهن جو به تارا آسمان تي موجود آهن پر نظر نٿا اچن. ڏينهن جو فقط هڪ تارو نظر اچي ٿو جنهن کي پاڻ ”سج“ سڏيون ٿا. ڪيترن کي شايد اها ڄاڻ نه هجي ته سج ”تارو“ آهي. هر اها آسماني شيءِ جيڪا پاڻ ٻرندي رهي ٿي، اهو تارو آهي ۽ اسان جي ڌرتي، چنڊ، مريخ، سرطان وغيره جن کي پنهنجي روشني ناهي پر سج يا ڪنهن ٻئي تاري جي روشني پوڻ تي چمڪن ٿا ته اهي سياره (Planets) آهن. ڪائنات ۾ ڪيترن ئي تارن جي چوڌاري ڪيترائي سيارا گردش ڪن ٿا، جيئن اسان واري تاري يعني سج جي چوڌاري پڻ ڪجهه سيارا گردش ڪندا رهن ٿا. جيئن ته: عطارد (Mercury)، زهره (Venus)، اسان جي ڌرتي، مريخ (Mars)، مشتري (Jupiter)، زحل (Saturn) وغيره. وري ڪجهه اهڙا سيارا آهن جن جي چوڌاري ٻيا ننڍا سيارا گردش ڪن ٿا جيڪي رات جي وقت چنڊ جو ڪم ڏين ٿا. اسان جي ڌرتيءَ جي چوڌاري به هڪ چنڊ گردش ڪندو رهي ٿو جيڪو نه فقط اسان لاءِ رات جو ڏيئي جو ڪم ڏئي ٿو پر ڪئلينڊر جو پڻ. اهي سڀ پنهنجي پنهنجي رفتار سان ۽ پنهنجي پنهنجي دائري ۾ سيارن يا سج يا ٻين ستارن جي چوڌاري گردش ڪندا رهن ٿا ۽ انهن جي مفاصلن ۽ رفتارن مان ڪائنات جي وسعت جو اندازو لڳائجي ٿو ته انسان جو محدود عقل ۽ سوچ ڪم ڪرڻ ڇڏيو ڏئي! ڌرتيءَ جو قطر (Diameter) 13000 ڪن ڪلوميٽر آهي يعني پيرن هيٺان جيڪڏهن سوراخ ڊرل ڪرڻ شروع ڪيون ته اٽڪل 13000 ڪن ڪلوميٽرن بعد ٻئي پاسي ميڪسيڪو يا ڪيوبا پاسي کان وڃي نڪرنداسين. اسان جي ڌرتي سج کان 15 ڪروڙ ڪلوميٽر پري آهي ۽ اها پنهنجي محور جي چوڌاري 24 ڪلاڪن ۾ ۽ سج جي چوڌاري 365 ڏينهن ۾ ڦيرو مڪمل ڪري ٿي. اهڙي طرح ٻيا سيارا جيڪي سج کي ويجهو آهن اهي گهٽ وقت ۾ ۽ جيڪي سج کان پري آهن اهي وڏي عرصي ۾ سج جي چوڌاري چڪر پورو ڪن ٿا. عطارد ۽ زهره سيارا اسانجي ڌرتيءَ کان ننڍا ۽ سج کي ويجهو آهن. مشتري (Jupiter) جو ڊائميٽر اسان جي ڌرتيءَ کان ڏهون وڏو آهي. ان سيارو جي ڌرتي جي مقابلي ۾ وڏاڻ جو اندازو ان ڳالهه مان لڳائي سگهيو ٿا ته هڪ ريل گاڏي 100 ڪلوميٽرن جي رفتار سان ڌرتيءَ جي چوڌاري لڳاتار هلندي رهي ته هن کي ڦيرو مڪمل ڪرڻ ۾ 13 ڏينهن لڳندا ۽ ساڳي ريل گاڏي مشتري سيارو جي چوڌاري هلي ته هن کي سڄي سيارو جو ڦيرو ڪري ان Starting point تي پهچڻ ۾ 122 ڏينهن (اٽڪل) چار مهينا لڳندا. هڪ جهازي اهو ٻڌي چيو، ”ڇڏو جو ڌرتي ننڍي آهي. مشتري جيڏي هجي ها ته هڪ ڪنڊ کان ٻي ڪنڊ تائين پاڻيءَ وارو جهاز (جنهن جي رفتار وڌ ۾ وڌ 25 ڪلوميٽر ٿي ٿئي) هلائيندي اڌ عمر ڳري وڃي ها. بهرحال هتي انهن سيارن جي سائيز لڪڻ مان اهو احساس ڏيارڻ آهي ته هي جيڪي ڪڙڪيٽن جيان تارا چمڪندا رهن ٿا ۽ لڳي ٿو ته ٻئي سان مليا پيا آهن، اهي ڪيڏا آفت جيڏا آهن ۽ ڪيڏي وڏي ڪائنات آهي، جنهن ۾ ويجهو سيارا به هڪ ٻئي کان ڪروڙها ميلن جي فاصلي تي آهن ۽ ڪيترن جو مفاصلو ماپڻ لاءِ اسان وٽ انگ ٿي نه آهن ۽ انهن جا فاصلا ماپڻ لاءِ ميل نه پر ”نوري سال“ (Light years) جو ماپو استعمال ٿو ڪجي.

بهرحال مشتري ۽ سج جي وچ ۾ ايڏو مفاصلو نه آهي. ٻيا سيارا جيڪي هن اسان واري سج جي چوڌاري گردش ڪن ٿا اهي اڃا به ڏورانهان آهن، جيئن ته زحل هڪ ارب 43 ڪروڙ ڪلوميٽر سج کان پري آهي. اهڙيءَ طرح نيپچون (Neptune) جنهن کي به چنڊ آهن سج کان ساڍا چار ارب ڪلوميٽر پري آهي ۽ پلوٽو (Pluto) سيارو اسان واري هن شمسي نظام (Solar system) ۾ سڀ کان ڏور ڇهه ارب ڪلوميٽر پري آهي، جيڪو سوچيو ته ڪيڏو وڏو فاصلو آهي پر ان فاصلي کي ٻين تارن جي فاصلن سان پيٽيندا ٿو ته ائين لڳندو جڏهن اهو فاصلو به وڪون مس آهي.

مٿي ٻڌايل سيارا اسان واري تاري (جنهن کي پاڻ سج سڏيون ٿا) جي ڪنڊ جا آهن، جيڪي سج جي چوڌاري ايامن کان گردش ڪندا اچن ۽ اهو ڪم ڇا ته Perfection ۾ ۽ Smoothly ٿي رهيو آهي. عام ماڻهوءَ کي شايد اها خبر نه هجي ته نه فقط ڌرتي هڪ ئي وقت پنهنجي چوڌاري ۽ سج جي چوڌاري ڦري رهي آهي پر سج به پنهنجي چوڌاري ۽ جنهن ڪهڪشان

(Galaxy) جو ميمبر آهي، ان جي چوڌاري ڦري رهيو آهي يعني سج پنهنجي سڄي ڪٽنب سان گڏ پنهنجي ڪهڪشان يعني تارن جي جهڳٽي جي مرڪز کي ڦيرو ڪري رهيو آهي. جنهن ۾ ڪي هزار به يا لک ڏيڍ تارا نه آهن پر هڪ سؤ بلين کان به مٿي تارا آهن. اها ڪهڪشان (Galaxy)، (جنهن جو هڪ ستارو اسانجو سج به آهي) اسان کي آسمان ۾ ائين نظر ٿي اچي ڇڻ ڪو پاڻوڊر ڇٽيو پيو آهي يا رستي تي کير هاريو پيو آهي جنهن جي آڇ اسان کي ڌرتيءَ تان نظر اچي ٿي. Milky way Galaxy سڏجي ٿي. اسان وٽ سنڌ ۾ ان کي نوح نبيءَ جي پيڙيءَ جو ليڪو سڏجي ٿو. حيرت جي ڳالهه اها آهي ته آسمان ۾ فقط اها هڪ گئئلڪسي (ڪهڪشان) نه آهي پر ڀري ڀري تائين ٻيون به آهن جن مان بيضوي، اسپرنگ واري ۽ Peculiar گئئلڪسيون عام آهن ۽ هر هڪ ۾ ڪروڙين ۽ اربها تارا آهن.

سج، چنڊ، ڌرتي ۽ ٻين سيارن ۽ تارن جي چرپر جو احوال ٿو معلوم ڪجي ته اهو به گهٽ حيرت وارو ناهي. چنڊ هڪ ننڍڙو سيارو آهي يعني هن کي پنهنجي روشني ناهي. مٿس سج جي روشني پوڻ تي اسان ڌرتيءَ وارن لاءِ رات جي وقت ڏيئي جو ڪم ڏئي ٿو. سندس ڊايا ميٽر 2160 ميل (3476 ڪلوميٽر) آهي. ڌرتيءَ جي چوڌاري 10 ميل ڪلاڪ جي حساب سان ساڍن 27 ڏينهن ۾ ڦيرو پورو ڪري ٿو. چنڊ پنهنجي محور تي گول نٿو ڦري. اسان ڌرتيءَ تي رهڻ وارن کي هن جو فقط هڪڙو پاسو نظر اچي ٿو. راکيٽ (خلائي گاڏيءَ) ذريعي هن جي ٻئي پاسي جا فوٽو ڏسي سگهجن ٿا.

بهر حال چنڊ جي گردش جي رفتار گڏهه گاڏيءَ برابر مس آهي پر اسان جي ڌرتيءَ جو گولو گهمڻ ۽ سج جي چوڌاري ڦرڻ جي ڇا ته رفتار آهي! اها 1000 کن ميل في ڪلاڪ جي رفتار سان پنهنجي محور جي چوڌاري ڦري ٿي - يعني جمبو جيت جي پيٽ جيتري اسپيڊ تي، ۽ 67000 ميل في ڪلاڪ جي حساب سان سج جي چوڌاري گهمي ٿي يعني هڪ سيڪنڊ ۾ 18 ميل طئي ڪري ٿي ۽ هڪ سيڪنڊ ڇا آهي؟ توهان رڳو وات سان هڪ، ٻه، ٽي چئي انگ ڳڻو ٿا ته اهي سيڪنڊ پيا گذرن ۽ ڌرتيءَ جي گردش جي رفتار جو ان مان اندازو لڳايو ته اسان جي ڇهن تائين ڳڻڻ سان اها گاڏي ڪراچيءَ کان حيدرآباد پهچي ٿي ۽ اسان آهيون جو ان کليل ڀت واريءَ گاڏيءَ ۾ پيا آرام سان هلون ڇڏون! هڪ سيڪنڊ ۾ 18 ميل رفتار ڪو چرچو نه آهي. پر ان رفتار کي اسان سج جي رفتار سان ٿا پيٽيون ته اسان جي ڌرتي جهڙي ڍڳي گاڏي، چو جو سج 140 ميل في سيڪنڊ جي رفتار سان اسان واري ڪهڪشان (Milky way Galaxy) جي مرڪز جي چوڌاري چڪر هڻي ٿو. سج ان مرڪز کان 26000 نوري سالن جي مفاصلي تي ڦري ٿو ۽ جيئن اسان جي ڌرتي 365 ڏينهن ۾ ڦيرو پورو ڪري ٿي تيئن سج کي ڦيرو ڪرڻ ۾ اڍائي سؤ ملين سال لڳن ٿا. ساڳي وقت سج پنهنجي محور تي به گول ڦرنڊو رهي ٿو. ڌرتي پنهنجي چوڌاري اهو ڦيرو 24 ڪلاڪن ۾ پورو ڪري ٿي پر سج جنهن جو قطر (Diameter) ڌرتيءَ کان سؤ ڀيرا وڏو آهي ۽ تور ۾ ڌرتيءَ کان 330,000 ڀيرا ڳرو آهي، ان جو وچيون (Equatorial) حصو 25 ڏينهن ۾ ڦيرو پورو ڪري ٿو ۽ مٿيون ۽ هيٺيون حصو 36 ڏينهن ۾! ڪيترا اهو ئي سوچيندا ته اهو ڇا ڪيئن؟ سج جي گول بال جو ڪجهه حصو 25 ڏينهن ۾ ڦيرو پورو ڪريو وٺي ته ڪجهه حصو 11 ڏينهن وڌيڪ لڳايو ڇڏي! اهو ان ڪري جو ڌرتي يا چنڊ وانگر سج هڪ Solid ڪينهون (بال) ناهي پر گئس جو ڦورو آهي. سج هائڊروجن ۽ هيليم گئس جو وڏو بال آهي جيڪي گئسون لڳاتار ٻرنديون رهن ٿيون.

مٿي نوري سال (Light year) جي ڳالهه ٿي آهي. جڏهن سان تارچ يا بلب ٻاريون ٿا ته ان جي روشني جنهن رفتار سان اڳيان وڌي ٿي ته اها آهي 3 لک ڪلوميٽر في سيڪنڊ. يعني ڪو تارچ ٻاري ۽ ٻيو همراهه ٿي لک ڪلوميٽر پري بيٺل هجي ته هن کي تارچ ٻرڻ کان پوءِ پوري هڪ سيڪنڊ بعد ان جي روشني نظر ايندي. چنڊ جي روشني اسان تائين سوا سيڪنڊ ۾ پهچي ٿي، چو جو چنڊ اسان کان 376300 ڪلوميٽر پري آهي اهڙي طرح سج جي روشني 500 سيڪنڊن ۾ پهچي ٿي چو جو سج ڌرتيءَ کان 150 ملين ڪلوميٽر پري آهي. هاڻ توهان پاڻ سوچيو ته 500 سيڪنڊ (يعني ساڍن اٺن منٽن) بعد پهچڻ وارو روشني وارو سج اسان کان ڪيترو پري آهي، اتي هڪ مهينو يا هڪ سال بعد پهچڻ واري روشني جو تارو ڪيترو پري هوندو. هڪ نوري سال معنيٰ هڪ سال جا سيڪنڊ ڪڍي ان کي روشنيءَ جي رفتار “300,000 ڪلوميٽر في سيڪنڊ” سان ضرب ڪرڻ سان 9460730472580 ڪلوميٽر ٿيو.

آسمان ۾ ملين ۽ بلين تارا آهن. اسان جي ڌرتي، سج (تاري) فئملي مان آهي ۽ سج اسان کان ڇڻ ته سڌ پند تي آهي. چو جو سج بعد جيڪو ويجهي ۾ ويجهو تارو آهي اهو به سوا چئن نوري سالن جي فاصلي تي آهي. يعني مٿين انگن کي سوا چئن سان ضرب ڏيئي ته ان تاري جو ڪلوميٽرن ۾ مفاصلو نڪرندو.

پاڻ ٻي مضمون ۾ ڪجهه دلچسپ تارن جو ذڪر ڪنداسين جن سان اسان جهازين جو سمنڊ تي رستو ڳولڻ لاءِ هر وقت واسطو پوندو رهي ٿو.

مختلف ملڪن ۽ ڌرمن ۾ سج جي پوڄا پاڻ ڪئي وڃي ٿي ۽ سج ديوتا جا مختلف نالا آهن. قديمي مصرين جي سج ديوتا جو نالو 'ري' هو. جنهن جو منهن باز جهڙو هو ۽ هن کي خلقتهار سمجهيو ويو ٿي جنهن مصر جي نيل نديءَ لاءِ چار مندوڻ پيدا ڪيون ٿي جيئن پوک جو ڪم ان مطابق ٿي سگهي.

چيني ماڻهن جو ان ڳالهه ۾ اعتقاد هو ته هڪ بدران ڏهه سج آهن جيڪي واري واري تي اُڀرن ٿا. چيان ۾ اماتيراسو سج جي ديوي سمجهي وئي ٿي ۽ موجوده بادشاهه جو وڏو سج جو اولاد سمجهيو وڃي ٿو. هندومت ۾ سج ديوتا جو نالو سريا آهي.

اسلام ۾ سج جي ڪا مذهبي حيثيت ناهي. اهي چنڊ تارا ۽ ٻيون شيون قدرت جون نشانين آهن جن جي پسڻ سان ان جي خلقتهار جي عبادت ڪجي. اسلام کان اڳ ڪيترن ئي عرب قبيلن ۾ سج جي پوڄا عام هئي. جنهن کي ختم ڪرڻ لاءِ مسلمانن جي شريعت سج جي اڀرڻ يا لهڻ وقت نماز پڙهڻ تي به پابندي وڌي آهي. جيئن ڪنهن کي اها غلط فهمي نه رهي ته هڪ مسلمان سج کي سجدو ڪري رهيو آهي. اهڙي طرح اسلام کان اڳ وارن عربن سج گرهڻ کي اهم واقعا رونما ٿيڻ جو سبب سمجهيو ٿي. 632 ۾ جڏهن حضور ﷺ جن جو پٽ سج گرهڻ وقت گذاري ويو ته پاڻ فرمايائون ته "سج ۽ چنڊ قدرت طرفان پيدا ٿيل نشانين آهن جن جو ڪوبه واسطو موتي فوتي سان نه آهي."

عرب "علم فلکیات" جا ماهر هئا

سج، چند، تارن ۽ سيارن (Planets) جو ذڪر ان ڪري ڪئي ويٺو آهيان جو آئون هڪ مٿرين آهيان يعني منهنجو واسطو پاڻيءَ وارا جهاز هلائڻ سان آهي. عربستان ۽ صحارا جهڙي رڻ پٽ ۾ هلندڙ مسافر ۽ سمنڊ تي سفر ڪندڙ جهازيءَ جي چوڌاري نه ميلن جا پٿر (Mile Stone) لڳل هوندا آهن ۽ نه ڪي عمارتون ۽ ٽاور، جن کي ڏسي هو پنهنجي راهه جو تعين ڪري ۽ منزل ڏي وڌي سگهي. سمنڊ تي اونداهين ڪارين راتين ۾ طوفانن ۽ ڇتئين چولين ۾ جڏهن اسانجو جهاز چوڏي وانگر ٽاٻڙيو ڌڪا ۽ ٿيلها کائيندو drift (بي راهه) ٿي ويندو آهي ته صحيح رستي تي اچڻ لاءِ ۽ پنهنجي پوزيشن معلوم ڪرڻ لاءِ ته سمنڊ جي ڪهڙي حصي تي آهيون، آسماني تارن کان ٿي مدد وٺندا آهيون يعني انهن جي جوڙجڪ کي ٿي ڏسي پنڪيل راهه تان منزل ڏي وڌندا آهيون. هاڻ وڃي سيتلائيٽ نيويگيٽر ايجاد ٿيو آهي، پر تنهن هوندي به سمنڊ تي رستو ڳولڻ لاءِ اڄ به هر جهازي Sextant (دوربين) ذريعي الطائر، Rigel (رجل الجبار)، Deneb (ذنب الدجاجة)، Achernar اچرنار تاري (جنهن جو اصل نالو عربي جولفظ آخر النهر آهي) جهڙن گهڻوروشن ۽ آسمان ۾ اهم هنڌن تي هجڻ وارن تارن کي نظر ۾ رکي، جهاز کي صحيح دڳ تي آڻي ٿو. مٿي ٻڌايو ۽ ٻيا ڪيترائي تارا ۽ انهن موجب رستا ڳولڻ ۾ عربن جو وڏو Contribution آهي. ان ڪري انهن جا عربي نالا آهن، جن مان ڪجهه نالا وقت سان گڏ ٿورو گهڻو بدلبا رهيا آهن جيئن ته Celbalrai تارو (ڪلب الراعي معنيٰ ريڊار جو ڪتو)، Heka تارو (الهقعة معنيٰ اڇو نشان)، Jabbah تارو (جيهه معنيٰ نرڙ-وچونءَ جونرڙ)، Kitalpha تارو (اصل عربي لفظ قطعة الفرس معنيٰ گهوڙي جو حصو)، Okda تارو (عقدة معنيٰ گنڊ)، Rasalased تارو (عربي لفظ راس الاسد معنيٰ شينهن جو مٿو)، Salafat (سلفاء معنيٰ ڪچون)، آسمان جو اهم ۽ روشن تارو Vega (عربي نالو النسر الواقع معنيٰ جُهڪيل عقاب)، Unukallsi (عنق الحية معنيٰ نانگ جي ڳچي)، وغيره وغيره.

عرب علم فلکیات (Astronomy) جا ماهر ٿي گذريا آهن. عربستان جو وڏو حصو واري ۽ ريتي آهي جتي هر وقت هوا جي جهوٽي سان پيچرا به ڊهيو وڃن ۽ اهڙن بيابانن ۾ سفر ڪرڻ لاءِ هنن کي تارن جي بيهڪ مان ٿي مدد وٺڻي پوي ٿي ته ڪهڙو اوڀر آهي ته ڪهڙو اتر يا ڏکڻ. عربستان ۾ سال جو وڏو حصو آسمان صاف هجڻ ڪري تارا چٽيءَ طرح نظر اچن ٿا. ان ڪري عرب تارن جي معلومات ۽ چرپر کان تمام گهڻو واقف پئي رهيا آهن. ڪيترن ئي عربن ڏوراهن تارن جي ڳولا ڪئي ۽ انهن جي جانچ لاءِ مختلف قسم جون دوربينون ايجاد ڪيون. انهن جي چرپر جو حساب معلوم ڪرڻ لاءِ انگي حسابن (Maths) ۽ ٽرگنامينٽري جون جدولون ايجاد ڪيون. تعليم دوران اسٽرانامي جي پيڙهه ۾ انگريز پروفيسر جڏهن عرب مسلمان Astronomers (ماهر فلکیات) جي ڪارنامن جي ڳالهه ڪندا هئا ته حيرت ۽ خوشي ٿيندي هئي. هنن جا تجربا، هنن جا لکيل ڪتاب ۽ مشاهدا اڄ به دنيا جا جهازي جاگرافر ۽ ماهر فلکیات استعمال ڪن ٿا. مونکي ته هر ٻئي اهم تاري جو نالو عربي نظر اچي ٿو. ڪيترا تارا، ڪيترا اسٽراناميءَ ۽ ٽرگنامينٽريءَ جا فارمولا، چند تي ٺهيل گهٽ (Crater) عرب ماهر فلکیات جي نالن سان منسوب ٿيل آهن. چند تي ٺهيل هڪ ٻن اهڙن گهٽن (Craters) جا نالا هن وقت ياد اچي رهيا آهن جيئن ته المراڪشي ڪريٽر جيڪو ابن ال بانا المراڪشي ال آزدي نالي عرب نالي آهي پاڻ 1256ع ۾ مراڪش ۾ ڄائو.

اهڙيءَ طرح Alpetragius Crater آهي جيڪو نور دين البيٽروگي نالي آهي جيڪو مغرب ۾ الپيٽريجس جي نالي سان سڏجي ٿو جيئن ابوسينا مغرب ۾ اوٽسينا سڏجي ٿو. بهرحال البتروگي (Alpetragius) نالي هي عرب موراڪو ۾ ڄائو ۽ اندلس جي شهر سيواٽيل ۾ زندگي گذاريائين. اهڙيءَ طرح چند جي هڪ گهٽ (Dent) جو نالو Arzachel Crater پڻ آهي جيڪو ابواسحاق ابراهيم ابن يحيٰ النقاش الزرقلعي عرب نالي آهي پاڻ 1028ع ۾ ڄائو ۽ 1087ع ۾ وفات ڪيائين ۽ زندگيءَ جو وڏو حصو اسپين ۾ رهيو. مغرب جي دنيا ۾ پاڻ Arzachel جي نالي سان سڏيو وڃي ٿو.

چند جو هڪ گهٽ مرزا الغ بيگ نالي به آهي جنهن جو تفصيلي احوال "ايران ڏي اُڏام" واري ايران جي سفرنامي ۾ لکي چڪو آهيان. الغ بيگ هند، افغانستان، ايران جي مشهور حاڪم تيمور لنگ جو پوتو ۽ شاه رخ جو پوتو هو. الغ بيگ ان مشهور ماءُ گوهر شاد جو پٽ آهي جنهن مشهد ۾ امام رضا جي مقبري ۾ سان مسجد ٺهرائي جيڪا اڄ به سندس نالي سان آباد آهي.

مرزا الغ بيگ بادشاهت جي ڪم ۾ سنو نه رهيو. پنهنجي حڪومت جون حدون وڌائڻ بدران ماڳهين وڃائين، باقي هو مٿس (خاص ڪري ٽرگنامينٽري) ۾ ۽ Astronomy ۾ وڏو قابل هو. انهن سببجيڪتن ۾ ايم اي يا Ph.D ڪرڻ وارا مرزا الغ

بيگ کان ضرور واقف هوندا. بهرحال اسان رڳو عرب Astronomers جي ڳالهه ڪندا سين ته اهي به ڪيترائي نظر ايندا. انهن مان هڪ اسپين جو عرب مسلمان ابو محمد جابر بن افلاح به هو جيڪو سن 1100ع ۾ ڄائو ۽ 1150ع ۾ اسپين ۾ ئي وفات ڪيائين. پاڻ اعليٰ قسم جو حساب دان ۽ ماهر فلڪيات هو جنهن مان يورپي به تمام گهڻو متاثر آهن. پاڻ يورپي (لاطيني) نالي Geber سان وڌيڪ ڄاتو سڃاتو وڃي ٿو. سندس عربيءَ ۾ لکيل ڪتاب انگريزيءَ کان علاوه ٻين زبانن ۾ به ترجمو ٿيل آهن.

اهڙيءَ طرح اٺين صدي جو ماهر فلڪيات ابو اسحاق الفرازي آهي جيڪو عباسي گهراڻي جي خليفي هارون رشيد جي ڪورٽ جو حسابدان ۽ Astronomer هو. هن جو پٽ محمد الفرازي به وڏو قابل ائسٽرانامر هو. خليفي هارون رشيد جي حڪم تي هنن ٻيءَ پٽن هندستان جو مشهور ڪتاب ”سنڌ هند“ ترجمو ڪيو. جيڪو علم فلڪيات بابت آهي. ان جو عربيءَ ۾ نالو ”اذج الاسني العرب“ رکيو ويو.

نائين صديءَ جو هڪ عرب علي ابن عيسيٰ جيڪو يورپ ۾ Jesu Occulist نالي سان مشهور ماهر فلڪيات ٿي گذريو آهي، ان ڌرتيءَ جي ٻاهرين گهيري Circumference جي صحيح ماپ ٻڌائي. هن جي هڪ ڪتاب جو انگريزيءَ ۾ ترجمو ”Notebook of the Oculists“ بيهڪ مشهور آهي.

اهڙي طرح اسپين جي هڪ عرب محي الدين المغربي جا ترنگنامينٽري تي لکيل ڪتاب بيهڪ مشهور آهن. ياد رهي ته ترنگنامينٽري جي قاعدن ۽ جدولن ذريعي اسان مختلف تارن جو هڪ ٻئي کان فاصلو ڪڍي سگهون ٿا ۽ ساڳي طرح سمنڊ تي هلندڙ جهاز جو 24 ڪلاڪن ۾ طئي ڪيل فاصلو ڪڍي سگهون ٿا. جهاز رستي تي هلندڙ ڪاريا لاريءَ وانگر ناهي ته هو جيترو هلندو اوترو فاصلو طئي ڪندو. سامهون يا پٺيان جي هوا ۽ چوليون پاڻيءَ جي هلندڙ جهاز جي هليل فاصلي ۾ واڌارو يا ڪوت پيدا ڪري سگهن ٿيون جنهن جو حساب ترنگنامينٽري ذريعي ڪنهن هڪ يا ٻن تارن جو Angle ڪڍي فاصلي جي Calculation ڪري سگهجي ٿي. ڪڏهن ڪڏهن ته سامهون کان لڳندڙ طوفانن يا سمنڊ هيٺ مزاحمت ڪندڙ چوليون (Under Currents) جهاز کي اڳتي وڌڻ بدران پٺيان ڏڪيو ڇڏين ۽ ظاهري طرح لڳندو ته 24 ڪلاڪن ۾ جهاز چاريا پنج سؤ کن ميل سفر طئي ڪيو آهي پر Sextant ذريعي جڏهن تاري يا سياري جو angle ڪڍي طئي ڪيل سفر جو فاصلو ماپبو ته خبر پوندي ته جهاز ته ڪو 50 ميل به مس هليو آهي. بلڪ ڪڏهن ته ائين به ٿيندو آهي ته جهاز 24 ڪلاڪ هلڻ بعد هڪ ميل به اڳيان وڌڻ بدران بلڪ ڏهاڪو کن ميل پٺتي رهجي ويو آهي. توهان شايد اهو چئو ته پوءِ اهڙي خراب موسم يا سمنڊ جي بگڙجڻ مهل اهو سڄو ڏينهن جهاز نه هلائي. پر جي جهاز نه هلائيو يا اهڙي موسم ۾ انجڻ جي خرابي ڪري جهاز بيهي ويندو ته پوءِ اهڙي صورت ۾ اهو ڏهاڪو کن ميل نه پر 500 ڪن ميل پٺيان ڏڪجي ويندو. ڇو ته سامهون جي طوفان يا لهرن ۾ وڏي طاقت ٿئي ٿي.

علاؤ دين ابوالحسن الشاطر جيڪو 1304ع ۾ ڄائو ۽ دمشق شام جي اميه مسجد جو موقت (Time Keeper) به ٿي رهيو پڻ هڪ اعليٰ ماهر فلڪيات ٿي گذريو آهي، جنهن مريخ (Mercury) سياري بابت وڏي ڄاڻ ڏني. هن اميه مسجد دمشق جي هڪ مناري تي اس جي روشنيءَ ذريعي ڪلاڪ معلوم ڪرڻ لاءِ Sundial ٺاهيو.

اهڙيءَ طرح 1423ع ۾ مصر ۾ پيدا ٿيندڙ ماهر فلڪيات سبت المردني ٿي گذريو آهي. هن جو مامو عبدالله المردني به اٺين صديءَ جو ماهر Astronomer هو.

سبت المردني اهو مسلمان عرب ماهر فلڪيات آهي جنهن قاهره جي الاظهر جامع مسجد ۾ انگي حساب ۽ علم فلڪيات پڙهايو. پاڻ ان مسجد جو موقت پڻ هو. هن جا انگي حسابن، علم فلڪيات ۽ اسلامي قانون تي 200 کن ڪتاب لکيل آهن.

هڪ ٻئي عرب ماهر فلڪيات تقي دين الشامي السعدي جا علم فلڪيات، علم نجوم، دوربينين ۽ فلسفي تي 90 کن ڪتاب لکيل آهن. پاڻ 1574ع ڌاري هڪ ٽيلي اسڪوپ پڻ ايجاد ڪيو ۽ هن اسٽنبول ۾ علاؤ دين Observatory تي پڻ 1577ع ۾ ڪم ڪيو.

تقي الدين الشامي السعدي 1521ع ۾ دمشق (شام) ۾ ڄائو ۽ قاهري (مصر) ۾ تعليم حاصل ڪيائين. پاڻ قاهري جو قاضي (جج) پڻ ٿي رهيو. 1571ع ۾ هو اسٽنبول لڏي ويو جتي سلطنت عثمانيه (Ottoman Empire) جي حاڪم سلطان سليم دوم جي ڪورٽ ۾ سرڪاري طرح عالم فلڪيات ٿي رهيو.

آسمان جو سڀ کان گھڻو چلڪندڙ تارو

آسمان تي چمڪندڙ اربها تارن مان هڪ سؤ کن اهم تارا جيڪي اسان کي روزمره جي نيوپگيشن (سمنڊ تي رستو ڳولڻ) يا تعليم خاطر ڪڻجن ته انهن مان اڌ کان وڌيڪ اهي ملندا جن جا نالا عربي زبان جا آهن۔ يعني اهي عربن دنيا سان متعارف ڪرايا. اها ٻي ڳالهه آهي ته اهي عربي نالا انگريزن کان يونانين طرف، يا يونانين، رومين ۽ جرمنن وٽان ٿيندا انگريزن وٽ، جڏهن پهتا ته اهي ڪجهه مختلف ٿي پيا ۽ هاڻ اسان ايشين توڙي عرب به محسوس نٿا ڪن ته اهي عربي لفظن جو بگاڙ آهن. اهڙن ئي تارن ۾ هڪ تارو ”Achernar“ آهي جيڪو آسمان ۾ ائين نمبر تي چمڪندڙ تارو آهي. هن تاري جي مون ڄاڻي وائي انگريزي Spelling لکي آهي جيڪا اسان جي اسٽرنامي جي ڪتابن ۾ لکيل آهي. هاڻ ظاهر آهي ان قسم جو نالو ڏسي پهرين نظر ۾ اهوئي محسوس ٿئي ٿو ته ڪو انگريزي نالو آهي جنهن کي اسين آچرنا ۽ جرمن آخرنار اچارين ٿا، جيڪو لفظ دراصل عربي زبان جو آخرالنهر (نديءَ جي پڇڙي) آهي جنهن جي اصل ۾ اسپيلنگ Akhir an-nahr هئي جيڪا پوءِ Achernar ٿي ويئي.

هي تارو آخرالنهر اسانجي سڄ کان ستوڻو وڏو آهي. ذرا سوچيو ته ڪيڏو وڏو هوندو جيڪو آسمان ۾ تري رهيو آهي. پر اسان کان پري هجڻ ڪري سڄ کان ننڍو لڳي ٿو ۽ ذرا تصور ڪريو ته هي تارو اسان کان ڪيترو پري ٿي سگهي ٿو؟ سڄ اسان کان پري آهي ته به ان جي روشني اسان تائين 8 منٽن ۾ پهچيو وڃي. آخرالنهر تارو اسان کان 144 نوري سال پري آهي ۽ هاڻ ته توهان کي ڄاڻ ٿي چڪي آهي ته نوري سال جو فقط هڪ سيڪنڊ 300000 ڪلوميٽرن برابر آهي اتي 144 نوري سال ڇا مفاصلو هوندو! يعني توهان 144 سالن جا پهرين سيڪنڊ ڪيو ان بعد ان کي تن لکن سان ضرب ڏيندا ٿو ته اهو ڪلوميٽرن ۾ فاصلو ٿيندو. ٻين لفظن ۾ هڪ عام ماڻهو اها ڳالهه هيئن سمجهي سگهي ٿو ته ڪو اهڙو راکيت هجي جيڪو هڪ سيڪنڊ ۾ تي لڪ ڪلوميٽر جو فاصلو طئي ڪري سگهي، ان ۾ چڙهي هن آخرالنهر تاري ڏي روانو ٿجي ته بنا ڪنهن استاپ جي 144 سالن ۾ اتي پهچي سگهيو ۽ هڪ ٻي ڳالهه! جيتري باهه سڄ ۾ ٻري رهي آهي، جيترو روشن سڄ آهي ان کان 3000 دفعا وڌيڪ روشن هي تارو آهي! هي تارو اسان وٽ آسمان ۾ ڏکڻ طرف نظر اچي ٿو، مٿي يورپ پاسي هي تارو نظر نٿو اچي. ان پاسي سمنڊ تي رستو ڳولڻ لاءِ ٻين تارن جي مدد ورتي وڃي ٿي.

هتي اهو به ٻڌائيندو هلان ته تقريباً سڀ تارا ۽ ستارا ڪنهن نه ڪنهن شيءِ جي چوڌري ته گردش ڪندا رهن ٿا، جيئن چنڊ ڌرتيءَ جي چوڌاري، ڌرتي سڄ جي چوڌاري ۽ سڄ وري پنهنجن سڀني ستارن سان گڏ پنهنجي ڪهڪشان، جنهن جو هو هڪ تارو آهي، جي وچ (مرڪز) جي چوڌاري ڦرندو رهي ٿو ۽ ساڳي وقت ڪيترائي تارا ۽ ستارا پنهنجي محور جي چوڌاري به ڦرندا رهن ٿا. ڪي چنڊ جهڙا ننڍا ستارا آهن جيڪي پنهنجي چوڌري نٿا ڦرن يعني rotate نٿا ڪن باقي ٻيا، مختلف رفتار سان ڪن ٿا جيئن اسان جي ڌرتي 1000 ميل في ڪلاڪ جي رفتار سان لائونءِ وانگر ڦري ٿي ۽ ان گول ڦرڻ ڪري هن جو وچ يعني Equator (خط استوا) وارو حصو قطبن (Poles) کان ڪجهه وڌيڪ ٻاهر نڪري آيو آهي ۽ جيڪو ستارو يا تارو جيڏي گهڻي رفتار سان پنهنجي چوڌاري گول ڦرندو اوترو هن جو وچ ٻاهر نڪرندو۔ يعني وڏو ٿيندو. ان حساب سان مٿيون تارو Achernar (آخرالنهر) جيڪو اسانجي سڄ کان ستوڻو اٺوڻ کن ڳرو آهي، 144 نوري سال اسان کان پري آهي ۽ سڄ کان 3000 دفعا وڌيڪ روشن آهي، اهو ايڏي ته وڏي رفتار سان پنهنجي چوڌاري ڦرندو رهي ٿو جو هن جو خط استوائي قطر (Equatorial Diameter) قطبي قطر (Polar Diameter) کان ٻيڻو ٿي پيو آهي ۽ جي انهن تارن جي رفتار وزن، سائيز ٻرندڙ باهه (جنهن سميت هو گول ۽ اڳيان ٻوڙندا رهن ٿا) جو رڳو سوچجي ٿو ته دماغ چڪرائجي وڃي. اهوئي سبب آهي جو هڪ گورو يورپين، انگريز يا آمريڪن جنهن کي ڀل اسان ڪافر سڏيون پر هن کي سائنس ۽ علم فلڪيات جهڙن سببجيڪٽس جي ڄاڻ آهي ته هو قرآن کي اسان کان وڌيڪ بهتر سمجهي سگهي ٿو ۽ هو جڏهن اسلام جي دائري ۾ اچي ٿو ته هو وڌيڪ پختي ايمان ۽ يقين سان هن ڪائنات جي خلق ٺاهڻ ۾ ڪي مڃي ٿو. ڪجهه دير اڳ الملڪ سورة پڙهي رهيو هوس ته ما ترې في خلق الرحمن من تفاوت... (جنهن ته مٿان ته آسمان ٺاهيو تنهن رحمان جي تخليق ۾ ڪنهن به قسم جي بي ربي نه ڏسندين. وري وري نظر ٻوڙائي ڏس ته توکي ان ۾ ڪو به خلل نظر نه ايندو...”) ان قسم جون قرآن جون آيتون جيڪڏهن ڪو علم فلڪيات جو شاگرد پڙهي ٿو ته هو مسلمان نه هوندي به سڄي دل سان رڳو جي موجودگي ۽ عظمت جو اعتراف ڪري ٿو.

پاڻ عرب مسلمانن جي ڳالهه پئي ڪئي ته هو علم فلڪيات ۾ ماهر رهيا آهن، جنهن جو سبب اهو به ٿي سگهي ٿو ته عربستان (سعودي عرب، يمن، مصر) واري علائقي ۾ يورپ جهڙو نه جهڙو آهي نه ڏنڌ يا ڪوهيڙو. تقريباً سڄو سال آسمان صاف رهي ٿو. هاڻ اليڪترسٽي جي ايجاد ۽ پنڪن ۽ ايٽرڪنڊيشنن ڪري ماڻهو اندر ڪمرن ۾ سمهن ٿا ته عرب به سنڌ جي ماڻهن وانگر اڳ ۾ يعني ڪلتي آسمان هيٺان سنڌ تي ۽ غور سان آسمان تي چنڊ ۽ تارا ۽ انهن جي چرپر کي ڏٺو ٿي. ان ڪري علم فلڪيات ۽ جهاز رانيءَ ۾ عربن جو وڏو حصو آهي. تارن تي رکيل، هنن جا عربي نالا اڄ به انگريز استعمال ڪن ٿا. مون وٽ گهٽ ۾ گهٽ سؤ کن اهڙن تارن جي لسٽ آهي جن جا نالا عربي آهن. مٿي بيان ڪيل Achernar (آخرالنهر) تاري وانگر هڪ ٻيو ان کان به وڌيڪ اهم ۽ روشن تارو Sirius آهي. سيرس تارو آخرالنهر تاري وانگر بنا دوربين جي ڏسي سگهجي ٿو ۽ تمام گهڻو روشن (چمڪندڙ) تارو آهي ۽ آخرالنهر جيڪو اسان کان 144 نوري سالن جي فاصلي تي آهي ان جي مقابلي ۾ هي تارو فقط ساڍا اٺ نوري سال پري آهي. ان مفاصلي وارن تارن کي اسان پاڙي جا تارا - يعني ويجهڙا تارا پڻ سڏيون ٿا. جاهليت واري دور ۾ هن تاري جو عربن وٽ ديوتا جو درجو هو ۽ هنن هن تاري جي پوڄا پڻ ڪئي ٿي. هي تارو سج کان 25 دفعا وڌيڪ روشن آهي پر آسمان ۾ ڪئوئوس ۽ رجيل تارن کان ٿورو گهٽ چمڪي ٿو. ڪئوئوس ۽ رجيل تارن جو ذڪر ڪئي اڳتي هلي ڪبو. هن تاري کي Dog Star به سڏين ٿا. پئسفڪ سمنڊ ۾ جهاز هلائڻ وقت رستو ڳولڻ ۾ هي تارو وڏي مدد ڪري ٿو. مصر ۽ يونان ۾ هي ڪافي جهوني زماني کان سڃاتو وڃي ٿو. مصرين جو ته اهو عقيدو هو ته نيل نديءَ ۾ اٿل ۽ ٻوڏون هي تارو سيرس آهي ٿو. اهڙي طرح اڳاٽن يونانين جو ان ڳالهه تي يقين هو ته ملڪ ۾ گرمي ۽ خشڪ موسم هن تاري جي ظاهر ٿيڻ تي آهي. هنن جو اهو به عقيدو هو ته هن تاري جي نمودار ٿيڻ بعد ڪجهه هفتا ساوڪ سڙبو وڃي، ڪيترائي مرد ڪمزور ٿيو پون ۽ عورتن جون شهواني خواهشون وڌيو وڃن. بهرحال ڪنهن کي ڇا ٿو ٿئي ان سان اسان جهازين جو واسطو نه آهي. اسان لاءِ اهم ڳالهه اها هوندي آهي ته آسمان ڪڪرن، ڏنڌ، رءُ ۽ ڌوڙ کان صاف هجي ۽ Sirius جهڙا چٽا ۽ چمڪندڙ تارا موجود هجن، جيئن انهن کي ڏسي اسان کي رستي جي خبر پئي پوي نه ته بي صورت ۾ پتڪيل مسافر خوف جي زندگي گذاري ٿو. پر هي تارو اهڙو آهي جنهن بابت ڪيتريون ئي ڏنڌ ڪٿائون ۽ ڪهاڻيون مشهور آهن. اپريل جي آخر ڌاري جڏهن هي تارو نظر اچڻ بند ٿئي ٿو ته ڪيتريون قومون مختلف طريقن سان خوشي ۽ عقيدت جو اظهار ڪن ٿيون. رومن هر سال 25 اپريل تي هن تاري مٿان ڪتي کي قربان ڪندا هئا. ڪتو گهي، ان جو گوشت، اگرتيون ۽ شراب روبيگو ديويءَ اڳيان اچي رکندا هئا، جيئن ڪٽڪ جي فصل کي ڪو نقصان نه رسي. پئسفڪ سمنڊ دنيا جو وڏي ۾ وڏو سمنڊ آهي ۽ جتي پئسفڪ سمنڊ ۾ سوڀن ميلن تائين ڪا زمين يا ڪو ٻيٽ نظر نٿو اچي اتي ڪيترن ئي هنڌن تي ٻيٽن جا جهنگلا آهن ۽ جتي جتي اهي ٻيٽن جا جهنگلا آهن اتي ڪي ڏهر پندرهن ٻيٽ نه آهن پر ننڍا ننڍا سوڀن ٻيٽ آهن ۽ هڪ ٻيٽ کان ٻئي ٻيٽ تائين آمدرفت جو ذريعو ٻيٽي يا جهاز آهي. سو پئسفڪ سمنڊ ۾ اهڙن ٻيٽن تي ايندڙ ويندڙ ٻيٽن جا ناڪا (ناخدا) اوندھ رات ۽ چوڌاري اٿاهه سمنڊ ۾ جن چئن ۽ گهڻو روشن تارن ذريعي رستو ڳولين ٿا، Sirius تارو به انهن مان هڪ آهي. ههڙن تارن ذريعي دنيا جي ويڪرائي ڦاڪن (Latitudes) جي به خبر پوي ٿي. جاگرافي ۽ علم فلڪيات جي شاگرد ۽ جهاز هلائيندڙ ناڪي (Navigator) لاءِ هتي اهو به لکنڊس ته هن تاري سيرس جي declination فجي ٻيٽ جي ويڪرائي ڦاڪ سان 17 ڊگريون ڏکڻ تي بلڪل مٿي ٿئي ٿي، ان ڪري هي تارو هر رات سنئون سڌو فجي ٻيٽ مٿان گذري ٿو.

Serius تارو آسمان ۾ سڀ کان گهڻو چمڪندڙ تارو آهي. سندس ڪنوپس تاري کان به ٻيٽي جوت آهي. پر جي آئون توهان کي آسمان ڏي ان تاري ڏي اشارو ڪري چوندس ته آسمان ۾ اهو سڀ ۾ روشن تارو آهي ته توهان ٻين تارن ڏي اشارو ڪري چونداتو ته ان کان ته هي ٻيا تارا وڌيڪ روشن آهن. جي ها! توهان جو اهو اشارو زهره (Venus) ۽ مشتري (Jupiter) ڏي آهي، جيڪي تارا (Stars) نه پر ستارا (Planets) آهن، جيڪي سيرس تاري کان ته ڇا پر اسان واري تاري (سج) کان به تمام گهڻو ننڍا آهن پر اسان کي تمام ويجهو آهن. هنن کي پنهنجي روشني ناهي يعني سج، سيرس، آخرالنهر، ڪئوئوس ۽ ٻيٽ الجوس تارن وانگر ٻرندڙ گئس (هيليئم ۽ هٽڊروجن) جا بال نه آهن. سج جي روشني جيئن چنڊ تي پوي ٿي ته اهو چمڪي ٿو ۽ آرسيءَ جو ڪم ڪري ٿو. تيئن زهره ۽ مشتري ستارا آهن ويندي عطارد (Mercury) ۽ مريخ (Mars) به وڌيڪ چٽا نظر اچن ٿا پر اهي به تارا نه پر ستارا آهن. مٿيان به ستارا: زهره ۽ مشتري ايڏو ته روشن آهن جو چوڏهين چنڊ جي رات ۾ جڏهن چنڊ جي روشني ڪري ڪوبه تارو نظر نٿو اچي ته به هي به تارا (يعني ستارا صاف نظر اچن ٿا).

چندرما جي ساڪ

گذريل مضمون ۾ اسين آسمان ۾ چمڪندڙ هڪ تاري Sirius جي ڳالهه ڪري رهيا هئاسين ته ان تاري ذريعي اسان جهڙا پاڻيءَ جو جهاز هلائيندڙ ناکتا، سمنڊ تي صحيح راهه اختيار ڪن ٿا۔ خاص ڪري پئسفڪ سمنڊ جي ڏکڻ واري حصي ۾ اهو تارو جهازين جو دلپسند تارو آهي، جيڪو اسان کان اٽڪل ساڍا اٺ نوري سال پري آهي. هي تارو اسان واري تاري (سج) کان وزن ۾ ٻيڻو آهي.

هن تاري Sirius جو اصل نالو لاطيني زبان ۾ آهي پر سڄي دنيا ۾ مشهور هجڻ ۽ آڳاٽي زماني کان استعمال ۾ اچڻ ڪري، هن جا دنيا جي مختلف زبانن ۾ پنجاهه کن نالا آهن. عربي زبان ۾ هن تاري جو نالو الشعري (معنيٰ اڳواڻ) آهي. سنسڪرت زبان ۾ هن تاري جو نالو مزگا وياڏا ۽ لبتاڪا آهي۔ ٻنهي لفظن جي ساڳي معنيٰ شڪاري (هرڻ جو شڪاري) آهي. سڀڏين، ناروي ۽ ڊنمارڪ پاسي هن تاري کي Lokabrenna سڏين ٿا ۽ جپاني هن تاري کي Aboshi (بلو تارو) سڏين ٿا. هي تارو الشعري (Sirius) اسلام کان اڳ علم نجوم، جادو ۽ توڻي ڦيڻي لاءِ به ڪم جو سمجهيو ويو ٿو. مصر جا پراڻا رهاڪو هن تاري جي پوڄا ڪندا هئا ڇو جو هن جي اڀرڻ وارن ڏينهن ۾ نيپل نديءَ جو فيضان شروع ٿيو ٿي ان ڪري هنن سمجهيو ٿي ته اهو هن تاري (الشعري) جي اڀرڻ جو فيضان آهي. جاهليت واري دور ۾ عربن جو به اهو عقيدو هو ته هي تارو ماڻهن جي قسمت تي اثر انداز ٿئي ٿو. ان بنياد تي هي تارو عربن جي معبودن ۾ شامل هو ۽ خاص طور تي قرينش جي پاڙيسري قبيلي خزاءَ وٽ هي پوڄا کان مشهور هو. قرآن مجيد ۾ النجم سورت جي 49 آيت آهي ته:

وَأَنَّهُ هُوَ رَبُّ الشَّرْعِيِّ (49)

(اهو ئي شعري جو رب آهي) الله تعاليٰ جي ارشاد جو مطلب هي آهي ته توهان جيون قسمتون شعري (هڪ تارو) نٿو ٺاهي بلڪ ان جو رب ٿو ٺاهي. جيئن مٿي ٻڌائي چڪو آهيان ته هن تاري جا مختلف زبانن ۽ ملڪن ۾ مختلف نالا آهن۔ ويندي عرب ملڪن ۾ به الشعري کان علاوه ٻيا به ڪجهه عربي نالا آهن، جيئن ته مرزم الجوزا، الڪلب الاڪبر، الڪلب الجبار الشعري العبور، وغيره

هي تارو Sirius ڪيترن ئي سائنس فڪشن جي ڳالهين ۾ استعمال ٿيندو رهي ٿو. انگلينڊ جي نيويءَ جي ستن جهازن جو نالو HMS Sirius رهيو آهي. آمريڪا جي به هڪ جنگي جهاز جو نالو هن تاري تان آهي. لاک هيبڊ وارن جي هڪ هوائي جهاز جو نالو پڻ ”لاڪ هيبڊ سيرس“ آهي. جپان جي متسويشي موٽر ڪمپني وارن پڻ 1980ع ۾ پنهنجي هڪ انجڻ جو نالو ”متسويشي سيرس“ رکيو. نارٿ آمريڪا جي هڪ ريڊيو ڪمپنيءَ جو نالو پڻ هن تاري تان ”سيرس سيٽلائيٽ ريڊيو“ رکيو ويو آهي. هٽري پاٽر جي ڪتابن/ فلمن ۾ هٽري پاٽر جي ڏاڏي جو نالو سيرس آهي.

بهرحال ان ۾ ڪو شڪ ناهي ته اسان کي پنهنجي ڌرتيءَ تان، جيڪو سڀ کان گهڻو روشن تارو نظر اچي ٿو اهو هي الشعري يعني Sirius آهي. صبح جي وقت هڪ بيحد روشن تارو نظر اچي ٿو جيڪو ايترو ته روشن آهي جو فجر نماز کان پوءِ جڏهن ٻيو ڪو تارو نظر نه ايندو آهي ۽ چوڌاري پرهم ڦٽيءَ واري اڇ چانڊ تي هوندي آهي ته به اهو تارو چٽو نظر ايندو آهي. سنڌ ۾ ان تاري کي وهائو تارو سڏين ٿا.

ڪنهن سنڌي جهازي شاگرد مون کان پڇيو ته اهو سڀ کان روشن تارو Sirius ڪٿي وهائو تارو ته نه آهي؟

دراصل تعليم وارن ڏينهن ۾، جڏهن چٽگانگ ۾ ڪمانڊر اسرار الله (جيڪو ڪئڊٽ ڪاليج پيٽارو جو پرنسپال به ٿيو) Astronomy جي پيڙ ۾ الشعري (Sirius) تاري بابت پڙهائيندو هو ته آئون به اهو ئي سمجهندو هوس. چٽگانگ ۾ بارهون ڇهڙ ۽ مينهن هجڻ ڪري رات وارن Out door ڪلاسز ۾ آسمان تي تارن جو صحيح طرح جوڙجڪ پسي نه سگهيو هو. پر پوءِ جهازن تي وڃي خبر پيئي ته الشعري کي صحيح طرح ڏسڻ جو مقام دنيا جو ڏکڻ اڌ گول آهي، جتي فجي، آسٽريليا وٽ اپ ۾ چوٽ تي ۽ چٽو نظر اچي ٿو. اسان واري اتر اڌ گول ۾ هي تارو پاڪستان، مصر ويندي ترڪي يونان مان به نظر اچي ٿو پر گهڻو هيٺ ڏکڻ ۾ اُفق جي ويجهو. بلڪ ڌرتيءَ جي اسان واري اڌ گول ۾ سڀ کان گهڻو چٽو يعني روشن Arcturus تارو آهي، جيڪو هونءَ چوٿين نمبر تي آهي. پهرين کان ٽئين نمبر وارا تارا: سيريس، ڪئنيوس، Alpha Centauri ڪراچي، ممبئي کان هيٺ ڏکڻ ۾ چٽا نظر اچن ٿا. ان ڪري اترهن ملڪن ۾ رهندڙ ڪيترائي ماڻهو سمجهن ٿا ته آرڪٽورس تارو

سڀ ۾ گهڻو چٽو آهي پر آرڪٽورس چوٿين نمبر تي آهي يعني هي تارن جي روشنيءَ جي ڳالهه اسان ان حوالي سان ڪري رهيا آهيون ته سج کان علاوه ٻيا ڪهڙا تارا آهن جيڪي اسان کي پنهنجي ڌرتيءَ تان چٽا نظر اچن ٿا. اها ٻي ڳالهه آهي ته اسان کي ڌرتيءَ تان جيڪو ويهون نمبر چٽو تارو نظر اچي ٿو ان ۾ سڀ کان گهڻي باهه پري ٿي، سڀ کان وڏو آهي، سڀ کان گهڻو روشن آهي پر ڌرتيءَ کان وڏي مفاصلي تي هجڻ ڪري ان جي روشني ايتري گهڻي نٿي پهچي جيترو روشن آهي.

مثال طور آخرالنهر (Achernar) تاري جي اسان واري تاري (سج) سان پيٽ ڪئي وڃي ته سج جي تمام گهڻي روشني آهي ۽ باقي تارن ۾ به آخرالنهر تارو ائين نائين نمبر تي روشن آهي پر حقيقت اها آهي جو سج جي مقابلي ۾ آخرالنهر تارو 3000 دفعا وڌيڪ روشن آهي. يعني هن ۾ تمام گهڻي باهه پئي پري ۽ سائيز ۽ تور ۾ به سج کان انوڻو آهي پر ڇاهي جو اهو اسان کان تمام پري آهي. سج ته جڻ سڌ پند تي آهي يعني سج جي روشني اسان تائين پهچڻ ۾ ساڍا اٺ منٽ لڳن ٿا پر آخرالنهر تارو اسان کان 144 نوري سال پري آهي. ان فاصلي کي هيٺنن به سمجهي سگهيو ٿا ۽ قدرت جي بي انت ڪائنات جو ان مان اندازو لڳائي سگهيو ٿا جيڪا هڪ انسان جي سوچ کان به ٻاهر آهي ته هي سج جيڪڏهن اوچتو غائب ٿي وڃي (يعني مثال طور) ته ان جي روشني ساڍا اٺ منٽ کن پئي هلندي ڇو ته هن مان نڪتل آخري شعاع (Rays) اسان تائين سفر ڪرڻ ۾ ايترو وقت لڳي ٿو ۽ جيڪڏهن آخرالنهر تارو يڪدم غائب ٿي وڃي يا وسامي وڃي ته به اهو اسان کي 144 سالن تائين نظر ايندو رهندو. يعني تارو نه هجڻ جي باوجود 144 سالن تائين اسان جا پٽ، پوٽا، پڙپوٽا اهو تارو ڏسندا رهندا. اها ڳالهه جيڪڏهن ڪنهن کي صحيح طرح سمجهه ۾ نه اچي ته هو ڪنهن به انٽريا يا B.Sc جي شاگرد کان سمجهي سگهي ٿو جنهن جو سائنس سبجيڪٽ آهي ۽ هن کي روشنيءَ جي سفر ڪرڻ جي رفتار جي خبر آهي. هاڻ سوچيو ته اسان وارو تارو (سج) جيڪو جيڪب آباد جي ماڻهن کي ته اونهاري ۾ ساڙي ٿو اهو آخرالنهر جهڙن تارن جي مقابلي ۾ ته ڪجهه به گرم يا روشن ناهي ۽ اسان وارو سج آخرالنهر تاري جيترو 144 نوري سالن جي فاصلي تي ڇا هڪ نوري سال جي فاصلي تي هجي ها ته به ڪو چنجهو تارو مس لڳي ها. ۽ اهو به لڪندو هلاڻ ته آخرالنهر تارو به قدرت جي ڪارخاني ۾ ڪو ايڏو پري ناهي. ٻيا تارا ته اڃا به پري آهن. ذرا سوچيو ته ڇا ڪائنات جي وسعت آهي ۽ ڇا انهن ڪروڙين، اربھين تارن ۽ سيارن جي سائيز آهي ۽ ڇا سندن رفتار آهي! اهي سڀ چوڌاري ته چڪر هڻي رهيا آهن پر پنهنجي مهور جي چوڌاري به وڏي رفتار سان ڦري رهيا آهن. قدرت جو هڪ زبردست قانون ۽ اٽل ضابطو آهي جنهن سان هي عظيم الشان سج، چنڊ، تارا ۽ سيارا ٻڌا پيا آهن. انسان وقت، ڏينهن ۽ تاريخن، فصلن ۽ موسمن جو حساب انهي ڪري ڪري رهيو آهي جو رب پاڪ سج جي اُڀرڻ ۽ لهڻ ۽ مختلف منزلن تان هن جي گذرڻ جو قاعدو مقرر ڪري ڇڏيو آهي، جنهن ۾ ڪا به ڦير ڦار نٿي اچي جيتوڻيڪ ڇا هنن جي رفتار آهي ۽ ڇا هنن جي سائيز آهي ۽ هر وقت ڇا مفاصلو طئي پيا ڪن.

سورة رحمان جي 5 آيت ۾ رب پاڪ ارشاد فرمايو آهي ته:

الشَّمْسُ وَالْقَمَرُ بِحُسْبَانٍ

يعني سج ۽ چنڊ هڪ حساب جا پابند آهن ۽ اهي ۽ ٻيا تارا وڻ ٽڻ سڀ سجده ريز آهن. يعني حڪم جا پابند آهن. سورة الحج ۾ به رب پاڪ ساڳي ڳالهه ارشاد فرمائي آهي ته هي سڀ الله تعاليٰ جي حڪم جا پابند آهن، جيڪو ضابطو انهن لاءِ جوڙيو ويو آهي، ان کان ذرو به هيٺ مٿي نٿا ٿين.

هي انيڪ ۽ ڳڻپ کان ٻاهر تارا ۽ سيارا جيڪي فضا ۾ گهمي رهيا آهن، انهن سڀني ۾ هڪ ڪمال درجي جو عدل ۽ توازن قائم ٿيل آهي جنهن بنا هي سسٽم هڪ لمحِي لاءِ به نه هلي سگهي ها، جنهن لاءِ رب پاڪ ساڳي سورت رحمان جي ستين آيت ۾ فرمايو آهي ته: “آسمان کي هن بلند ڪيو ۽ ميزان (ڪائنات جي هن پوري نظام کي عدل ۽ توازن سان) قائم ڪيو آهي.”

پاڻ صبح جو نظر ايندڙ تاري. يعني وهائو تاري جي ڳالهه ڪري رهيا هئاسين جيڪو دراصل تارو نه پر زهره (Venus) سيارو آهي. سيارو جي اهائي نشاني آهي ته هو تاري وانگر twinkle (چمڪندو) نه آهي. هن کي سج وانگر پنهنجي باهه ناهي جنهن جي روشني اسان کي نظر اچي. هو آرسِيءَ وانگر سج جي روشنيءَ کي اسان ڏي موڪلي ٿو. جيئن چنڊ هڪ ڪاري ڪوئلي وانگر هڪ بال آهي، جنهن تي سج جي روشني پوي ٿي ته اسان کي چمڪندو نظر اچي ٿو ۽ جيتري حصي تي روشني آهي اوترو حصو اسان کي روشن نظر اچي ٿو باقي حصو ڪارو نظر اچي ٿو. هر مهيني جا ٽي ڏينهن اهڙا به ٿين ٿا جو چنڊ جي پٺ اسان ڏي هجڻ ڪري بنهه نظر نٿو اچي. ان ڪري ته چنڊ لاءِ شاهه لطيف به چيو آهي ته “ڪڏهن اُڀرين سنهڙو

ڪڏهن اُپرين ڳچ. ” ان جي مقابلي ۾ سج جيڪو تارو آهي ان کي پنهنجي روشني آهي ۽ هر وقت ٻرندو رهي ٿو. ٿر جي ليڪڪ ۽ عوامي آواز اخبار سان واسطو رکندڙن موهن گيانيءَ ان حوالي سان سنڌيءَ جي هڪ دلچسپ چوڻي ٻڌائي هئي ته:

”برهمڻ جو وچن،

سورج جي ساڪ.

واٽي جو وچن،

چندرما جي ساڪ.”

بهر حال اها ڳالهه به پنهنجي جاءِ تي پر اسان جهاڙين کان جي پڇندا ته سمنڊ تي رستو ڳولڻ لاءِ تارن جي Sight وٺڻ بهتر ٿي لڳائو يا سيارن جي، ته اسان مان هر هڪ چوندو Dabih تاري (السعد ادابح)، Deneb تاري (ذنب الدجاج)، Celbalrai تاري (ڪلب الراعي) يا Achernar (آخر النهر) کان زهره، مشتري، عطارد ۽ سرطان سيارن جي Sight وڌيڪ آسان ٿي لڳي. خاص ڪري Calculation work ۾.

سنو ميرے ویر!

(زهره، مشتري ۽ مريخ)

زهره (Venus) سيارو ڪجهه عرصي لاءِ شام جو نظر اچي ٿو پر پوءِ سج جي چوڌاري ڦيرو ڪرڻ دوران اهڙي پوزيشن ۾ اچيو وڃي جو اسان کي وهائو تاري جي شڪل ۾ صبح جو نظر اچي ٿو ۽ شام جي وقت هڪ ٻيو روشن "تارو" سيارو (Jupiter) نظر اچڻ لڳي ٿو ۽ هي سيارو مشتري (Jupiter) پنهنجي سفر دوران اسان کي بلڪل چنڊ جي ويجهو ٿيندو نظر ايندو آهي.

هتي ٻه ٽي ستون زهره (Venus) ۽ مشتري (Jupiter) سيارن بابت لکڻ بي مهل نه ٿينديون جيڪي سيارا پڻ اسان واري شمسي نظام جو حصو آهن ۽ اسان جي ڌرتيءَ وانگر پنهنجي چوڌاري ٻه ڏهاڪن تائين سج جي چوڌاري به. بلڪ وينس کي ته اسانجي ڌرتي سيارو جي ڀيٽ ۾ سڌيو وڃي ٿو جو ٻئي سيارا جهڙوڪر هڪ جيڏا آهن. ڌرتيءَ جو قطر (Diameter) 13000 ڪلوميٽر آهي ۽ وينس جو 12000 ڪلوميٽر آهي. تور ٻه ڌرتي جي لڳ ڀڳ آهي. شڪل صورت ۾ به ڌرتيءَ جهڙو جابلو علائقو آهي. پر اهو آهي ته باقي حالتون اهڙيون اٿس جو ان تي ڪنهن انسان يا جيت جانور لاءِ رهڻ مشڪل آهي. اسان جي هوا ۾ آڪسيجن ۽ ان کي هلڪو ڪندڙ گئس نائٽروجن آهي. وينس تي 95 سيڪڙو ڪاربن ڊاءِ آڪسائيڊ آهي. اسان وٽ وڏو ڌرتيءَ جيڪب آباد ۽ سڀيءَ ۾ اونهارو جا ٻه چار مهينا 42 ڊگري ڪان ڪجهه گرمي وڌي ٿي. هتي وينس تي سڄو سال 500 ڊگريون ٽيمپريچر آهي جيڪو تمام گهڻو آهي. 100 ڊگري ٽي ته پاڻي ٻاڦ ٿيو وڃي ۽ هوا (يعني ڪاربن ڊاءِ آڪسائيڊ جيڪا وينس جو Atmosphere ٿي ناهي) جو دٻاءُ ڌرتيءَ جي Atmospheric pressure کان 92 دفعا وڌيڪ آهي. يعني ان ۾ ڌرتيءَ جو انسان يا جانور ايتري ته چيپاٽ محسوس ڪري جو جسم جي اندر جو رت ۽ پاڻي ٻاهر نڪري اچي.

وينس اسان جي ڌرتيءَ کان 42 ملين ڪن ڪلوميٽر پري سج جي ويجهو آهي. سج جي سڀ کان ويجهو مرڪزي (عطارد) سيارو آهي ان بعد وينس (زهره) ۽ پوءِ اسان جي ڌرتي. جيئن ڪاليج وارن ڏينهن ۾ ٽرگنامينٽري جا فارمولا ياد ڪرڻ لاءِ هي جملو ياد ڪبو هو:

Some People Have,
Curly Brown Hair
Till Painted Black

۽ ان مان ٽڪنڊي جي سائين، ڪوسائين ۽ ٽئنجنٽ جي Value ڪڍي وٺي هتي. تيئن جهازراني جي تعليم دوران Astronomy جي پروفيسر اسان کي سڄي شمسي نظام جا سج سميت نمبر وارا سيارا ياد رکڻ لاءِ هي به جملا ياد ڪرائي ڇڏيا هئا جن جي وچ ۾ فل اسٽاپ اسان جي ڌرتي (Earth) هئي.

سنو ميرے ویر!

مرجانے سے اسے نہیں پاؤ گے۔

اهي جملا انگريزيءَ ۾ لکڻ سان سج کان آخري سيارو Pluto تائين جا نالا اچي ويندا، جيئن ته:

Sun
Mercury
Venus
Earth
Mars
Jupiter
Saturn
Uranus
Neptune
Pluto

Suno Mere Veer. (Earth)

Mar Jane Se Usey Naheen Paogey.

وينس (زهره) سيارو ڌرتيءَ کان سج ڏي وڌيڪ ويجهو هجڻ ڪري، وينس سج جي چوڌاري اسان وارن 225 ڏينهن ۾ چڪر پورو ڪري ٿو جيڪو چڪر اسان جي ڌرتيءَ 365 ڏينهن ۾ ڪري ٿي. پر اهو آهي ته وينس سيارو پنهنجي محور جي گرد تمام آهستي ڦري (Rotation) ڪري ٿو. ايترو آهستي جو هڪ ڦيرو (يعني ڏينهن رات) 243 اسان وارن ڏينهن ۾ ڪري ٿو. يعني وينس سيارو تي بيهي سج اُڀرڻ جو نظارو ڪجي ته ٻيو دفعو سج 243 ضربن 24 ڪلاڪن بعد اُڀرندو. ٻي ڳالهه ته وينس سيارو اُبتو ڦري ٿو ان ڪري وينس وارن لاءِ سج اولهه کان اُڀري، اوڀر طرف غروب ٿئي ٿو. انگلينڊ ۽ يورپ پاسي هن سيارو کي مارننگ ۽ ايونگ تارو سڏجي ٿو جو هي تارو (سيارو) يا ته شام جو نظر اچي ٿو يا صبح جو.

هندو جوتش ۾ هن تارو کي شڪرا سڏين. ٽيلي اسڪوپ جي ايجاد کان اڳ مغرب ۾ هن تارو کي Wandering Star (رول تارو) پڻ سڏيندا هئا.

اسان واري تارو جنهن کي پاڻ سج سڏيون ٿا، ان جي چوڌاري ڌرتيءَ سميت جيڪي سيارا گردش ڪن ٿا، ۽ شمسي نظام جو حصو سمجهيا وڃن ٿا انهن جا ٻه قسم آهن. هڪ ڀر اسانجي ڌرتيءَ عطارد (Mercury)، زهره (Venus) ۽ مريخ (Mars) اچي وڃن ٿا. اهي اسان جي ڌرتيءَ وانگر زمين، جبل، پٿرن جهڙن سخت شين جا آهن ۽ ٻيا مشتري (Jupiter)، زحل (Saturn)، نيپچون ۽ يورانس گئسن جا بال آهن. انهن ۾ جيڪڏهن ڪو پٿر يا لوهه آهي ته تمام گهٽ مقدار ۾ آهي باقي گئس ئي گئس آهي.

مشتري (Jupiter) سيارو سج کان پنجين نمبر تي پري آهي. يعني مرڪزي، وينس، ڌرتيءَ ۽ مارس بعد جيوپيٽر آهي ۽ سج جي چوڌاري هڪ ڦيرو ڪرڻ ۾ ٻارهن کن سال لڳائي ٿو. يعني جيوپيٽر جو هڪ سال اسان جي ڌرتيءَ جي ٻارهن سالن برابر آهي. جيوپيٽر اسانجي شمسي نظام جو سڀ ۾ وڏو سيارو آهي. باقي سيارن جي تور ڪجي ته ان کان اڍائي دفعا وڌيڪ تور ”جيوپيٽر“ جي ٿيندي. رات جو آسمان ۾ چنڊ ۽ زهره بعد هي ٽيون نمبر گهڻو چمڪندڙ آهي. اها ٻي ڳالهه آهي ته سال جي ڪجهه ڏينهن تي هن جي پوزيشن اهڙي رهي ٿي جو مريخ (Mars) سيارو وڌيڪ چمڪندڙ (Bright) نظر اچي ٿو. سواءِ ٿوري هيليم گئس ۽ پٿرن جي هي سيارو هائڊروجن گئس جو آهي. هن سيارو Jupiter جو ڊايمائٽر 143000 ڪلوميٽر آهي. يعني اسان جي ڌرتيءَ کان ٻارهن دفعا وڏو آهي. هي سيارو مشتري (Jupiter) به پنهنجي محور جي چوڌاري لائون ۽ وانگر گول ڦري ٿو ۽ اسانجي شمسي نظام ۾ سڀ کان تڪو هي سيارو ڦري (rotate ڪري) ٿو. هو پنهنجو چڪر ڏهن ڪلاڪن ۾ پورو ڪري ٿو. يعني جيوپيٽر تي 5 ڪلاڪن جو ڏينهن ۽ 5 ڪلاڪن جي رات ٿئي ٿي.

جيوپيٽر کي پنهنجا سٺ کن چنڊ آهن جن مان فقط چار وڏا آهن باقي چنڊن جو ڏهه ڪلوميٽرن کان گهٽ ڊايمائٽر آهي. بهرحال جيوپيٽر تي رات جي وقت به ڪافي روشني رهندي هوندي.

هاڻ ٻه اکر مريخ (Mars) سيارو بابت جنهن لاءِ سائنسدانن کي شڪ آهي ته هن سيارو تي شايد پاڻي ۽ زندگيءَ جا آثار موجود هجن. هي سيارو سج کان چوٿين نمبر تي آهي. يعني اسانجي ڌرتيءَ بعد مريخ آهي. هن سيارو جي شڪل اسان جي ڌرتيءَ سان گهڻو ملي ٿي. هن تي اسان جي ڌرتيءَ وانگر جبل، ماڻهيون ۽ رڻ پٽ آهن ۽ اسان وانگر موسمن ۾ ڦيرڦار اچي ٿو ۽ کيس ٻه چنڊ Phobos ۽ Deimos نالي آهن، پر انهن جي شڪل اسان جي چنڊ وانگر گول ناهي.

مريخ سيارو جو ڊايمائٽر اسان جي ڌرتيءَ جي اڌ جيترو آهي ۽ تور ۾ ڌرتيءَ جي ڏهين حصي جيترو آهي. مريخ ڌرتيءَ کان وڌيڪ پري هجڻ ڪري سج جي چوڌاري ڦيرو ڪرڻ ۾ ٻه سال لڳائي ٿو. سو مريخ تي ڌرتيءَ وانگر ڪڍي چار موسمن ٿين ٿيون پر اهي ٽن ٽن مهينن بدران ڇهن ڇهن مهينن جون ٿين. سيارا سخت ٿڌا ٿين ٿا ۽ ڪاٺو 140 ڊگريون ٿڌ رهي ٿي ۽ اونھاري ۾ 20 ڊگريون ٿيمپريچر رهي ٿو. چو جو هڪ ته هي سيارو سج کان ڪجهه پري آهي ۽ ٻيو ته سيارو جي چوڌاري فضا (Atmosphere) ايترو ته ڇڏيو آهي جو اهو سج جي گرمائش Store ڪري نٿو سگهي.

نڪت سڀ نئي ويا

آسمان ۾ لکين تارا آهن. بنا دوربين جي به اسان کي هزارين نظر اچن ٿا ۽ هلڪي چنڊ جي روشنيءَ ۾ به سوين نظر اچن ٿا ۽ اهي تارا آسمان ۾ مختلف ليول تي آهن يعني ڪي ويجهو ڪي ڏور آهن. آسمان تي ڪنهن ڪنهن هنڌ تي جيڪا ڪريءَ جهڙي اچ نظر اچي ٿي اهو ڪڪر جو ٽڪرو نه پر هزارين لکين تارن جو جهرمت آهي پر ڏور هجڻ ڪري جهڙا سڀ ملي هڪ ڪڪر جيان نظر اچي رهيا آهن ۽ ان جو وڏو مثال اسان واري Galaxy (ڪهڪشان) آهي جنهن جو اسان وارو سج هڪ ڀاتي آهي ۽ جنهن جي چوڌاري گردش ڪري ٿو. چنڊ ناهي ته تارن جي به ڪجهه ڪجهه روشني ڌرتيءَ تي پوي ٿي پر هڪ رڻ پٽ ۽ بيابان ۾ سفر ڪندڙن لاءِ يا وري اسان جهازين لاءِ جيڪي سمنڊ تي جهاز هلائين ٿا، جتي چوڌاري ڪا نشاني يا Mile Stone لڳل نه آهي جيڪو اسان جي رهنمائي ڪري ته اسان سمنڊ جي ڪهڙي حصي تي آهيون يا جهاز ڪيترو سفر طئي ڪيو آهي، تارا وڏي مدد آهن.

دنيا جي مختلف علائقن ۾ مختلف تارا نظر اچن ٿا. ڪي تارا دنيا جي اتر اڌ گول ۾ به نظر اچن ٿا ته ڏکڻ اڌ گول ۾ به، پر ڪيترا هڪ ۾ ڇٽا نظر اچن ٿا ته ٻئي ۾ ڏنڌلا. خاص ڪري اُفق (Horizon) وٽ. ڪي تارا ٿوري دير نظر اچڻ بعد لڙيو وڃن ته ڪي تارا رات جو ڳول حصو نظر اچن ٿا. گهڻو ڏسو سڀ تارا سال جي مختلف حصن ۾ نظر اچن ٿا ۽ دنيا جي گول گهمڻ ڪري اسان لاءِ غروب ٿيو وڃن پر اتر قطب تارو (Polaris) اهڙو تارو آهي جو سڄي رات ۽ سڄو سال جڙ هڪ هنڌ بيٺو آهي. هي تارو اتر طرف نظر اچي ٿو. رات جو رڻ پٽ ۾ ڪو پلجي وڃي يا آڏيءَ رات جو ننڊ مان اُٿي سفر شروع ڪري ته هو اتر قطب واري تاري کي ڏسي اتر جو طرف سڃاڻي سگهي ٿو ۽ پوءِ ٻيا طرف به آسان ٿيو وڃن. سمنڊ تي جهاز اتر طرف هلاڻو آهي ته ان تاري جي نڪ سامهون پيو وڃي، يا ٻئي ڪنهن طرف وڃڻو آهي ته اوتريون ڊگريون ساڄي يا کاٻي وڃي. هن تاري کي Pole Star (قطب تارو) ۽ North Star (اتر تارو) به سڏجي ٿو. هاڻ ته عربستان ۾ روڊ رستا ٺهي ويا آهن ۽ ماڻهو ڪارن ۾ سفر ڪن ٿا، جيڪي اُن تي يا پنڌ هلن ٿا انهن لاءِ به چوڌاري ڪيتريون ئي نشانين آهن ۽ مڪي کان مديني ته ڇا، دمار ۽ الخبر کان يمن جي شهرن: عدن ۽ صنعا تائين، بنا تارن ڏسڻ جي وڃي بهجن، نه ته صدين تائين هي عرب رستو ڳولڻ لاءِ بن تارن جو وڏو سهارو وٺندا هئا. هڪ هي قطب تارو جنهن کي عرب ”الجددي“ (بڪر) سڏين ٿا ۽ ٻيو ڪنوپس (Canopus) تارو جنهن کي هو ”سهيل“ سڏين ٿا. اهي ٻئي تارا اسان واري اتر اڌ گول واري ڌرتيءَ تي روزانو نظر اچن ٿا. قطب تاري جي مقابلي ۾ سهيل (Canopus) ڪجهه گهٽ درجور کي ٿو جو اهو پوءِ اُفق (Horizon) پويان غائب ٿيو وڃي. ڪولمبس جهاز هلائڻ وقت قطب تاري تي گهڻو depend نٿي ڪيو جو ان وقت تائين قطب نما (Compass) ايجاد ٿي چڪو هو. پر اهو آهي ته هن هر وقت رستي جي پڪ ڪرڻ خاطر قطب تاري ڏي به نهار ڪئي ٿي ڇو جو ”قطب نما“ جي لوهي سئي ڪنهن وقت به اٽڪي سگهي ٿي يا اوسي پاسي ۾ گهڻي Magnetic Field هجڻ ڪري ڪمپاس جي سئيءَ ۾ نقص (Error) پيدا ٿي سگهي ٿو ۽ هڪ اها به شيءِ برمودا ٽڪنڊي واري سمنڊ ۾ پيدا ٿيڻ ڪري جهازن جا حادثا ٿين ٿا، هو صحيح راه تان پٽڪيو وڃن.

بهر حال Navigation لاءِ سڀ کان گهڻو استعمال ٿيندڙ قطب تارو (Pole Star) جنهن کي عرب ”الجددي“ تارو سڏين ٿا ۽ ڪجهه ملڪن ۾ هي تارو ”نارث استار“ ۽ ”Lodestar“ به سڏجي ٿو هڪ مقرر هنڌ (Fixed Position) ۾ رهي ٿو. جنهن ڪري ٻين تارن کان منفرد آهي ۽ هن ذريعي رستو ڳولڻ ۾ سولائي رهي ٿي باقي هي تارو ڪواهرڙو گهڻو روشن ناهي. آسمان ۾ گهڻي روشني وارن تارن ۾ هن کي 48هون نمبر مڃيو وڃي ٿو. سڀ ۾ چٽو تارو (يعني سج بعد) Sirius (الشعري) آهي. قطب تارو اسان جي ڌرتيءَ کان 431 نوري سال پري آهي.

پڙهندڙن کان هڪ سوال پڇڻ گهرندس ته هنن کي قطب تاري جي سڃاڻ آهي؟ منهنجي خيال ۾ ته گهٽ ۾ گهٽ هن تاري کان اسان وٽ سنڌ ۾ هر هڪ واقف آهي. اٽون ننڍو هوس ته اسان کي پنهنجي ڏاڏيءَ ٻڌايو هو. هوءَ مرحوم تارن، ڪتبن ۽ انهن جي اڀرڻ لهرڻ کان تمام گهڻو واقف هئي. پڙهيل بلڪل نه هئي. گهڙيال ڏسي وقت به سڃاڻي نه سگهندي هئي پر رات جو چنڊ تارن جي Positions مان ۽ ڏينهن جو سج جي پاڇي مان، چاهي اونهارو هجي يا سيارو ته وقت ٻڌائي ويندي هئي ته فلاڻي نماز جو وقت ٿيڻ وارو آهي يا رات جا ڪيترا پهر گذري چڪا آهن، وغيره. تارا جيسين ٻيو ڪونه ڏيکاري، تيسين منهنجو هي مضمون پڙهي سڃاڻڻ سولو ڪر نه آهي. يا ته وري ڪو جاگرافي يا علم فلڪيات (Astronomy) جو شاگرد هجي جنهن کي ويڪرائي ڦاڪ (Latitude) يا Constellation (تارن جو جهرمت) ٻڌائجي ته پوءِ سمجهي سگهي. پر

Astronomy پڙهڻ وارن ڏينهن ۾ به سبجڪٽ پڙهائڻ وارو پروفيسر رات جو ڪلتي آسمان هيٺان بيهي مغز ماري ڪندو هو ته فلاڻي نالي وارو تارو فلاڻو آهي.

Astronomy (علم فلڪيات) جي حساب سان - ياد رهي ته اسان علم فلڪيات سائنسي سبجڪٽ جي ڳالهه ڪري رهيا آهيون ۽ نه علم نجوم (Astrology) جي - جيڪو اسانجي مذهب ۾ حرام سمجهيو وڃي ٿو، سڄو آسمان مختلف حصن ۾ ورهايو ويو آهي جنهن ۾ ڪجهه اهم ۽ روشن تارن جي جهرمتن جون شڪليون آهن. صدين کان مختلف قومون پنهنجي حساب سان تارن جي جهڳٽن کي مختلف نالن سان سڏينديون اچن. انهن شڪلين ۾ اسان 80 کن شڪلين کي اهميت ڏيون ٿا. ڏٺو وڃي ته اهي سڀ شڪليون خيالي آهن سواءِ ڪنهن ايڪٽيويٽي جي. جيئن اسان وٽ هڪ اهڙي شڪل جو نالو ٽيڙو آهي جنهن ۾ ٽي تارا هڪ ٻئي جي ويجهو نظر اچن ٿا - يعني اسان ڌرتي وارن کي ائين لڳي ٿو جيتوڻيڪ هو هڪ ٻئي کان ڪروڙين ميل پري آهن ۽ اسان کان ته اربها ڪربها ميل ڏور آهن. بهرحال تارن جي هن جهڳٽي (ٽيڙو) جو نالو نظر ايندڙ شڪل مطابق آهي ۽ اسان وٽ هر ڪو تارن جي هن جهڳٽي کان واقف آهي ۽ اڱڻ ۾ سمهڻ وارو هر هڪ هن جهڳٽي (Constellation) کان واقف آهي. شاهه لطيف به سرراڻي ۾ هن Constellation (تارن جي جهرمت) جي ڳالهه ڪئي آهي:

ڪتبن	گر	موڙيا،	ٽيڙو	اڀا	تيعي
راڻو	رات	نه	ويل	تري	ويئي
ڪوٽ	سا	ڪاڻي	جا	پرين	پيئي
مونڪي	ڏنءُ	ڏيئي،	ڊوليو	ڍٽ	قراربو.

پر ڪي ڪي تارن جا جهرمت اهڙا آهن جن جا نالا ڪڍي هرڻ، عقاب، يا انگريزيءَ ۾ Canis Minor (ننڍو ڪتو)، Canis Major (وڏو ڪتو)، Virgo, Orion (ورجن)، Cygnus (ڪونج) آهي پر اهي ڇهه ست تارا جيڪي اها ڪونج يا ڪتو ٺاهين ٿا انهن مان ته ڪونج جي ڇهن يا ڇهه به نه ٺهي سگهي ۽ 7 تارن جي هڪ اهڙي جهڳٽي (Constellation) جو نالو Major Ursa آهي جنهن کي يورپ پاسي Big Dipper سڏين ٿا، انگريزان کي Plough (هر) به سڏين ٿا ۽ ڪي ان کي Small Pot هئندڙ واري ڊيگري به سڏين ٿا. عرب دنيا ۾ هن جهڳٽي کي دٻ اڪبر (وڏو رچ) سڏين ٿا - ۽ يوناني به ان کي رچ سڏين ٿا پر پنهنجي يوناني زبان ۾ Arktos سڏين. ياد رهي ته هن يوناني لفظ Arktos تان اسان جي ڌرتيءَ جي اتر واري حصي جو نالو Arctic پيو جتي جڏهن شروع جا ماڻهو پهتا ته رڳو اچي برف ۽ ان مٿان گهمندڙ اڇا رچ ڏسي سگهين، ناروي، ڪئناڊا کان مٿين حصي جو نالوئي رکيائون آرڪٽڪ يعني رچن جو ديس!

مونڪي لڳي ٿو ته اسڪول جي ڏينهن ۾ ڇهين يا ستين ڪلاس ۾، شايد جاگرافي جي سبجڪٽ ۾ اسان کي سج، چنڊ، تارن ۽ موسم سان گڏ هن قطب تاري بابت به ٻڌايو ويو هو ته اهو دٻ اڪبر (وڏي رچ) واري Constellation (تارن جي جهڳٽي) ۾ پريان آهي. ان ستن تارن جي جهڳٽي جي اڳين ٻن تارن جي وچ ۾ ليڪ کي اڳيان ڪڍي وڃڻ سان، انهن ٻن تارن جي وچ ۾ جيڪو فيصلو آهي ان کان پنجوڻ مفاصلي تي جيڪو تارو آهي اهوئي قطب تارو آهي. ستن تارن جي هن جهڳٽي (Constellation) کي مون رات جو وڏي غور سان ڏٺو ته من ڪنهن رچ جو خاڪو ٺهي پر خيالن ۾ به رچ نه آڻيو تڏهن مون پنهنجي ڏاڏيءَ سان ڳالهه ڪئي.

”رچ ته نه پر ڪت چئجي ٿو.“ هن وراڻيو هو. ۽ واقعي انهن ستن تارن مان چار تارا ڪت جو اهڃاڻ ڏين ٿا. پر پوءِ جڏهن چنگانگ جي نيول اڪيڊمي ۾ Astronomy پڙهيسين ته خبر پيئي ته فقط تارن کي سڃاڻڻ لاءِ اهي خيالي شڪلين جا نالا ڏنا ويا آهن. هونءَ اڄ اهو سوچيان ٿو ته ان تارن جي جهڳٽي جي وري به ڊيگري (Small Pot with handle) ۽ هر (Plow) سان ڪجهه شڪل ملي ٿي. ۽ ٻي ڳالهه ته اسلام کان اڳ تائين سنڌي به سنا ناڪتا (Navigator) هئا. بقول پروفيسر جاويد پتو جي هندو سمنڊ کان پري رهن ٿا پر سنڌي هندو ۽ ٻئي نمبر تي ڪجهه ڪجهه گجراتي هندو هئا جيڪي سمنڊ تي سفر ڪندا رهيا ۽ اڄ هو سڄي دنيا ۾ نظر اچن ٿا. سو جڏهن هو سنا Navigator هئا ته هنن کي ضرور تارن جا به نالا ايندا هوندا جن ذريعي هو سمنڊ تي رستو ڳوليندا هوندا. پر هي مضمون شروع ڪرڻ کان اڳ مون ڊزن کن تاجل بيوس، تاج بلوچ، جنت منگهائي جهڙن کان تارن جي سنڌي نالن جو معلوم ڪرڻ چاهيو پر ڪوبه نه ٻڌائي سگهيو. ڳوٺ ڳوٺ ۾ بجلي اچڻ ڪري اهي پراڻا نالا ۽ ڳالهيون ئي ماڻهن جي دلين تان ميسارجي ويون آهن ۽ اڄ شايد ڪو ڳوٺاڻو به نه ٻڌائي سگهي ته قطب تارو

ڪهڙو آهي. پر گهڻو اڳ، سنڌ جي ماڻهن آسمان ۾ چمڪندڙ ڪيترن ئي تارن کي سڃاتو ٿي ۽ جن ذريعي وائون ۽ منزلون حاصل ڪيون ٿي. هڪ اهڙي تاري ”لڏي“ جو شاهه لطيف به سر ڪنڀات ۾ ذڪر ڪيو آهي:

اڀرن:	لالن!	لڏا	روءِ،	تيليءَ	تارا
سڄڻين.	صاف	تهڙي	صُبح،	تو	جهڙي

۽ انهيءَ سر ۾ آهي ته:

”تارا ڪتيون تائب ٿيا، ديڪيندي دلبر.“

يا سر مومل راڻي ۾ آهي ته:

ويا	نتي	سڀ	نڪت	پاڙيم،	اڀي
سارپام	سڄي	رات	مينڌرو	پيو	هڪ
ڪييون	شاخون	سورج	گاڙيام	ڳل	ڳوڙها

۽ هي نڪت ۽ ڪتيون ڇا آهن؟ تارا ۽ انهن جا جهڳٽا Constellations ته آهن جن جي شاهه لطيف ڳالهه ٿو ڪري.

قطب تارو، الغول ۽ ويگا

گذريل مضمون ۾ اسان رڻ پٽ ۽ بيابانن ۾ سفر ڪندڙن يا سمنڊن تي جهاز هلائيندڙن جي هڪ دلپسند تاري ”قطب تاري“ جي ڳالهه ڪري رهيا هئاسين. جيڪو آسمان ۾ اهڙي هنڌ تي آهي جو اسان جي ڌرتي گول گهمڻ جي باوجود، هو ساڳي هنڌ تي نظر اچي ٿو باقي تارا آهستي آهستي ٿي رڙهندا نظر اچن ٿا. قطب تارو ڪنهن Constellation (تارن جي ميڙاڪي) جو حصو ناهي پر اهو اڪيلو ئي اڪيلو آهي. هن جي ويجهو ترين Constellation دڀ اڪبر آهي جنهن کي انگريزيءَ ۾ ديڳڙي، Big Dipper، هڙ ۽ Ursa Major به سڏيو وڃي ٿو. هن ڪانسٽيليشن جا چار تارا ديڳڙي يا ڪٽ ناهين ٿا ۽ باقي ٽي تارا جيڪي سمجهو ته ديڳڙيءَ جو هئندڙ آهن انهن ۾ پهريون تارو Alioth سڏجي ٿو جيڪو ستن ٽي تارن ۾ چٽو آهي. ويندي قطب تاري کان به چٽو آهي.

”علي اوت“ تارو جنهن کي عرب ’الجون‘ سڏين ٿا، اسان جي ڌرتيءَ کان 81 نوري سال پري آهي ۽ هو اسان واري سج کان 108 ڀيرا روشن آهي. يعني هن تي ايترا ڀيرا وڌيڪ باهه پئي ٿي. سج ته اسان کان فقط ساڍن اٺن منٽن جي پنڌ تي آهي. هي الجون (Alioth) تارو جي ايترو ويجهو هجي ته اسان جي ڌرتيءَ جا ماڻهو ۽ جانور ته ڇا پر پٿر ۽ لوهه به سڙي ڳري وڃي ها. هي تارو سج کان چٽو ٿو وڏو آهي ۽ تور ۾ ٿيڻو آهي. بهرحال ”دڀ اڪبر“ (Ursa Major) واري ستن تارن واري جهڳٽي ۾ Alioth تارو سڀ ۾ روشن آهي.

هونءَ سڄي آسمان ۾ Alioth تارو 31 نمبر تي چلڪندڙ تارو آهي. جهازرانيءَ جي دنيا ۾ جيڪي 57 تارا Navigation لاءِ گهڻي کان گهڻا استعمال ٿين ٿا انهن مان هي هڪ آهي. عربي سمنڊ، ڏکڻ چيني سمنڊ، ڳاڙهي سمنڊ (Red Sea) ۽ هندي وڏي سمنڊ جي اترهين حصي ۾ جهاز يا بيٽيون هلائيندڙ هن تاري جي به Sight وٺي سمنڊ تي پنهنجي بيٽي جي Position ۽ ڪيل پنڌ جو اندازو لڳائين ٿا. اڄڪلهه جيتوڻيڪ Sattelite Navigator جهڙا اليڪٽرانڪ اوزار نڪري پيا آهن جيڪي سمنڊ تي جهاز جي پوزيشن ائين سولائيءَ سان ٻڌائي سگهن ٿا جيئن Accu-Chek جهڙا اوزار انسان جي رت ۾ موجود شگر جي ليول ٻڌائي ٿا وٺن ۽ Magnetic ڪمپاس ته سالن کان موجود آهي، جيڪو يڪدم اتر جو طرف ٻڌائي ٿو. ان هوندي به اسان پڪ لاءِ تارن کي ڏسي مفاصلي ۽ هنڌ جو فيصلو ڪيون ٿا ته سمنڊ جي ڪهڙي حصي تي آهيون يا دنيا جي ڪهڙي ويڪرائي ۽ ڊگھائي ڦاڪ تي آهيون. ڪيترا بيٽين وارا ناڪتا ته اهڙا به آهن جيڪي فقط ۽ فقط تارن جي آسري تي ڪٿان ڪٿان وڃيو نڪرن. ماريبور جي هڪ هوٽل ۾ هڪ همراه مليو. پڇيومانس ڪير آهين؟ ورائيائين: ”ناڪتو آهيان. لانچ هلائيندو آهيان.“ ”ڪيڏانهن وڃين؟“ مون پڇيومانس.

”اڄڪلهه لانچ کي مگديشو وٺي وڃان ٿو.“ هن ٻڌايو.

مگديشو آفريڪي ملڪ صوماليا جو بندرگاهه آهي ۽ هڪ لانچ لان ايڏو پري وڃڻ وڌي ڳالهه آهي. بمبئي، ڪولمبيا ايران جي ڪنهن بندرگاهه تائين وڃڻ ڪا اهڙي وڏي ڳالهه ناهي جو انهن بندرگاهن ڏي پهچڻ ۾ Coasting ڪرڻي پوي ٿي. يعني ڪنارو ڪنارو ڏيئي پيا وڃو آخر ته پهچي ويندا. موسم جي خرابي، سامونڊي لهرن جو ڊپ ٿي ته ڪنارو ڪو پري ناهي. پر مگديشو پهچڻ لاءِ عربي سمنڊ لٽاڙي ڪجهه هندي سمنڊ جو حصو اُڪري پوءِ مگديشو پهچجي ٿو. اسانجي وڏي جهاز کي به گهٽ ۾ گهٽ ڇهه ست ڏينهن لڳيو وڃن جنهن تي فالتو تيل، کاڌو ۽ پاڻي ڪوڙهي ٿو. هن لانچ کي ته گهٽ ۾ گهٽ ٻارهن تيرهن ڏينهن ٿا لڳن ۽ لانچ هلائڻ وارو اهائي ڪوشش ڪري ٿو ته بيٽيءَ کي سڌي ليڪ ۽ سٺائي لهر تي وٺي وڃان جيئن تيل گهڻو نه سڙي، جيئن وڌيڪ ڏينهن نه لڳن جو پاڻي ۽ کاڌو ڪٿان ايندو.

”پوءِ ڀلا سمنڊ تي رستو ڳولڻ لاءِ توهانجي لانچ تي ڪهڙا Navigational Aids (سهولتون) آهن؟“ مون هن کان پڇيو.

”سائين ڪهڙيون ويٺا خبرون پڇو. ڪجهه به نه آهي بس الله جو نالو آهي.“ هن ٻڌايو.

”ڪمال ٿا ڪريو. پوءِ رستو ڪيئن ڳوليو؟“ مون حيرت مان پڇيو.

”جيئن شروع کان اسان جا وڏا ڳوليندا آيا آهن. هي راس الغول، واتي (الواقع النسرة)، الطائر، ذنب ۽ نگهبان چاڄي لاءِ آهن.“ هن تارن جا نالا ورتا. نگهبان تارو مون لاءِ نئون هو.

”سائين ’العيوق‘ جنهن کي آيراني ۽ اسان مڪراني فارسي زبان ۾ نگهبان ۽ بڙبان ٿا سڏيون.“ هن مونکي سمجهائڻ جي ڪوشش ڪئي. هو Capella تاري جي ڳالهه ڪري رهيو هو، جيڪو آسمان ۾ يارهين نمبر تي چمڪندڙ تارو آهي.

“بس پوءِ مختلف تارن کي فالو ڪندا ڪندا وڃيو مگديشو پهچون.” هن ٻڌايو. ٻئي ڏينهن پڪ ڪرڻ لاءِ هن سان گڏ گھاس بندر ۾ ويس جتي هن جي لائچ تان سامان لهي رهيو هو. مزي جي ڳالهه اها ته اهي لائچون به هتي ڪراچيءَ ۾ ٺهن ٿيون، آئون اڪثر جهاز جي ڪنڊن تي نيوٽن آرڪيٽيڪچر پڙهائڻ دوران ماريپور جي ڀرسان يونس آباد ڳوٺ وٺي ويندو هوس جتي بنا نقشي جي، واڍا هي پيڙيون ٺاهين ٿا، جن ۾ پوءِ نيون يا سيڪنڊ هئنڊ انجنيون فٽ ڪيون وڃن ٿيون. اهي پيڙيون ڪافي سامان کڻن ٿيون ۽ انجڻ بنا، ان ڪاٺ جي پيڙيءَ جي قيمت به ڪروڙ ٻيا ڪن اچي ٿي.

مٿي بيان ڪيل تارو “بزيان” (پڪريءَ وارو) جنهن کي عربيءَ ۾ العيوق (پڪري) ۽ انگريزيءَ ۾ Capella سڏجي ٿو قطب تاري جي ويجهو آهي ۽ اهو هڪ تارو ناهي پر تارن جو جوڙو آهي پر بنا دوربين جي ڏسڻ سان هميشه هڪ تارو لڳي ٿو ڇو جو ٻئي تارا هڪ ٻئي جي بلڪل ويجهو آهن ۽ ڪائنات جي وسعتن جو ان ۾ انداز لڳايو ته اهي ٻه تارا جيڪي اڳهڙي اک سان هڪ ٿا لڳن ۽ طاقتور دوربين سان ئي محسوس ٿئي ٿو ته ضرور ٻه آهن انهن جي “ويجهڙائي” به ڪيتري ئي سگهي ٿي؟ هڪ ميل؟ ڏهه ميل؟ سو ميل؟ ڪنهن Astronomy جي شاگرد کان توهان به پلي پڇجو. هو به توهان کي اهوئي ٻڌائيندو ته اهي ٻئي تارا هڪ ٻئي سان جهڙو مليا پيا آهن ڇو جو انهن جي وچ ۾ فقط هڪ سو ملين ڪلوميٽر جو مفاصلو آهي. هاڻ توهان اندازو لڳايو ته ٻيا تارا هڪ ٻئي کان ڪيترو پري هوندا! ۽ هن ڪائنات جو ڇا ڪاٿو ٿي سگهي ٿو!

لائچ جي ناڪئي هڪ ٻن ٻين تارن جا به نالا ورتا جيئن ته راس الغول جنهن کي انگريزي، يورپي، يوناني به ساڳي نالي سان پر ٿوري فرق سان Algor سڏين ٿا. هي تارو Perseus نالي تارن جي جهرمت (Constellation) جو هڪ تارو آهي. انگريز هن تاري کي شيطاني تارو (Demon Star) ۽ Blinking Demon سڏين ٿا ۽ لبنان، اسرائيل ۽ شام پاسي جا ماڻهو هن تاري کي پنهنجي لوڪ ڪهاڻين ۾ “روش ها شيطان” (شيطان جو مٿو) سڏين ٿا.

الغول (Algor) تارو اسانجي ڌرتيءَ کان 93 نوري سال پري آهي. علم نجوم جا عالم هن تاري کي نياڳ جي نشاني سمجهن ٿا.

آسمان ۾ هڪڙن ٽن چمڪندڙ تارن جو ٽڪنڊو نظر اچي ٿو جيڪو Navigation جي لحاظ کان بيحد اهم آهي اهو ٽڪنڊو Summer Triangle سڏجي ٿو جنهن جي ڪنڊن وارا تارا الطائر (Altair)، Deneb (ذنب) ۽ ويگا آهن جن جو ذڪر پڻ مٿئين مڪرائي ناڪئي ڪيو.

هڪ ڳالهه هتي واضح ڪندو هلاڻ ته مٿيان ٿي تارا: الطائر، ذنب ۽ ويگا جيتوڻيڪ هڪ ٽڪنڊو ناهين ٿا ۽ ٽئي تارا چٽا نظر اچن ٿا جو تمام گهڻو روشن آهن پر انهن مان هر هڪ تارو الڳ الڳ جهڳٽي ۽ جهرمت (Constellation) سان تعلق رکي ٿو. مثال طور ويگا (جيڪو عربي لفظ ‘واقع’ جي ڪار آهي) Lyra نالي Constellation جو سڀ کان گهڻو چمڪندڙ تارو آهي. ياد رهي ته اهو پنهنجي جهڳٽي يعني جهرمت جو سڀ کان گهڻو Bright تارو آهي پر هونءَ سڄي آسمان ۾ پنجون نمبر روشن تارو آهي. پر اسان جهڙا ماڻهو جيڪي خط استوا (Equator) کان گهڻو مٿي رهن ٿا، انهن کي دنيا جي ڏکڻ اڌ گول ۾ رهندڙ ماڻهن کي نظر ايندڙ تارا ڏسڻ ۾ نٿا اچن. جيڪي ڪجهه نظر اچن ٿا اهي ڏکڻ طرف اُفق جي ويجهو. ان ڪري اهي، توڙي ڪٿي گهڻو روشن هجن پر اسان کي ڏٺلا نظر اچن ٿا. اهوئي سبب آهي جو اسان کي دنيا جي اتر اڌ گول ۾ رهندڙن لاءِ Arcturus بعد ٻئي نمبر تي چٽو تارو Vega آهي. ويگا دنيا جو اهم تارو سمجهيو وڃي ٿو ۽ سائنسدانن ۽ فلڪيات جي ماهرن سڄ بعد هن تاري تي وڌيڪ کوجنا ڪئي آهي. ويگا تارو اسانجي ڌرتيءَ کان 25 نوري سال پري آهي. صدين کان عرب هن تاري کي رڻ پٽن ۽ سمنڊن تي سفر ڪرڻ دوران Navigation (رستو ڳولڻ) خاطر استعمال ڪندا اچن ۽ هن تي سندن رکيل عربي نالو “واقع” (معنيٰ ڪرندڙ) اڄ ويگا ٿي ويو آهي. عربيءَ ۾ هن تاري جو دراصل سڄو نالو “الواقع النسر” معنيٰ ڪرندڙ عقاب آهي. ڪي ماڻهو ان جو ترجمو لامارو ڏيندڙ ڳجهه ٻڌائين ٿا. هي تارو سڄ کان جيتوڻيڪ ڏيڍو ٿو ڳرو آهي پر روشنيءَ جي حساب سان 54 پيرا وڌيڪ آهي. هي تارو Vega پنهنجي محور جي چوڌاري تمام گهڻي رفتار سان گول گهمي (Rotate ڪري) ٿو. اٽڪل 274 ڪلوميٽر هڪ سيڪنڊ ۾. ان گهڻي رفتار ڪري هو سندس خط استوا واري هنڌ تان ٻاهر نڪري آيو آهي. جيئن سڄ جي چوڌاري ڌرتي، مريخ، زهره جهڙا ڪيترائي سيارا گردش ڪندا رهن ٿا تيئن ويگا جي چوڌاري گهٽ ۾ گهٽ هڪ Jupiter جيڏو سيارو ضرور گردش ڪري ٿو.

ويگا پهريون تارو آهي جنهن جي نالي شيورليٽ وارن 1971ع ۾ پنهنجي ڪار ڪئي. ائين ته لاکه هيڊ هوائي جهاز ڪمپنيءَ پنهنجي جهاز جو نالو پڻ ويگا رکيو.

الطائر ۽ ذنب الدجاجة

هڪ ٻيو تارو جنهن جو پٺ هتي ذڪر ڪنداسون جنهن جو انگريزيءَ ۾ به اهو نالو هلندو ٻيو اچي جيڪو اصل ۾ عربن رکيو اهو آهي ALTAIR جيڪو اصلي عربي نالي الطائر يعني پڪيءَ تان آهي. هي تارو Altair گهڻي روشني وارن تارن مان آهي ۽ تيرهين نمبر تي چلڪندڙ چيو وڃي ٿو. ٽن تارن واري ٽڪنڊي (Summer Triangle) جو هي ڏکڻ وارو تارو آهي ۽ باقي ٻه تارا ويگا ۽ ذنب (Deneb) آهن.

الطائر تارو جنهن Constellation (تارن جي جھڳٽي يا شڪل) سان تعلق رکي ٿو ان جو نالو Aquila آهي. عقيلاءَ به چيو وڃي ٿو ته عربي لفظ مان آهي جنهن جي معنيٰ عقاب آهي. بهرحال هن Constellation جو نالو عقيلاءَ (عقاب) به تارن جي شڪل سان نٿو ملي. Aquila تارن جي جھڳٽن ۾ فقط ٽي تارا آهن جن ۾ سڀ کان گهڻو چمڪندڙ تارو الطائر آهي ۽ پاسي کان ٻه هڪڪا روشن تارا آهن ۽ ٽي تارا هڪ قطار ۾ آهن. هونءَ توهان کي اها Constellation نظر اچي وڃي يعني اهي ٽي تارا (جنهن جي وچ وارو وڌيڪ چمڪندڙ الطائر تارو آهي) ڏسڻ ۾ اچي ٿو ته ان کان ئي ٿورو اڳتي Cygnus (ڪونج) ڪانسٽيليشن آهي جنهن جو سڀ ۾ چمڪندڙ تارو Deneb (ذنب) آهي ۽ تارن جي ان جھڳٽي (Constellation) جي ساڄي پاسي LYRA (جنهن کي انگريزيءَ ۾ Harp به سڏجي ٿو) آهي، جنهن Constellation جو سڀ کان گهڻو چلڪندڙ تارو ويگا آهي.

الطائر تارو اسانجي ڌرتيءَ کان 17 نوري سال پري آهي ۽ سج کان ڏهه دفعا وڌيڪ روشن آهي پر ويگا تارو ان کان به وڌيڪ روشن آهي جو اهو سج کان 50 دفعا وڌيڪ روشن آهي. ويگا ۽ الطائر تارن ۾ به ساڳي گئس هائڊروجن ۽ هيليم سڙندي رهي ٿي جيڪا سج ۾ پري ٿي ۽ هي تارو به چڱيءَ رفتار سان گول ڦري ٿو جيڪا 210 ڪلوميٽر في سيڪنڊ ٿئي ٿي، جيڪا ويگا تاري کان ڪڍي ٿوري گهٽ ٿي (جيڪو 274 ڪلوميٽر في سيڪنڊ جي رفتار سان لاتونءَ وانگر ڦري ٿو)، پر اسان جي ڌرتيءَ ۽ سج جي مقابلي ۾ ته تمام وڏي رفتار ٿي. اسان جي ڌرتي جيڪا اڌ ڪلوميٽر في سيڪنڊ سان گول گهمي (rotate ڪري) ٿي ۽ سج 2 ڪلوميٽر في سيڪنڊ جي رفتار سان گول گهمي ٿو. جيتوڻيڪ ڏنو وڃي ته ڌرتي جيڪا فقط اڌ ڪلوميٽر في سيڪنڊ گول گهمي ٿي يعني 1600 ڪلوميٽر في ڪلاڪ جي حساب سان، اها به تمام وڏي رفتار آهي. يعني اسان جي جمبو جيت جهاز کان به ٻيڻي اسپيڊ ٿي. هاڻ ڌرتيءَ جي rotation جي رفتار کي ڏيان ۾ رکي الطائر ۽ ويگا تارن جي رفتار جو اندازو لڳايو ته اهي ڪيڏي وڏي رفتار سان Spin ڪري رهيا آهن!

هونءَ الطائر تارو سج کان ٻيڻو وڏو ٿيندو پر گول ڦرڻ جي رفتار وڏي هجڻ ڪري الطائر تارو 10 ڪلاڪن ۾ ڦيرو پورو ڪري ٿو پر سج کي مهينو کن لڳيو وڃي. طاقتور دوربين Interferometer ذريعي ڏنو وڃي ته هي تارو به ويگا تاري وانگر وڏي رفتار سان ڦرڻ ڪري distorted نظر اچي ٿو. يعني بال وانگر گول نظر نٿو اچي. اهو تڏهن ٿو ٿئي جڏهن ڪنهن تاري جي rotation جي رفتار 450 ڪلوميٽر في سيڪنڊ کان وڌي ٿي.

آخر ۾ هڪ ٻئي تاري Deneb جو پٺ هتي ذڪر ڪنداسون جيڪو سمر ٿرائنگل (ٽڪنڊي) جو تارو آهي ۽ جنهن جو واسطو Cygnus تارن جي جھڳٽي سان آهي. هي تارن جو جھڳٽو جنهن کي انگريزيءَ ۾ CYGNUS يا SWAN يعني ڪاز بدڪ يا ڪونج به سڏجي ٿو، ڪافي مشهور آهي. يعني اڳاٽي زماني کان يونانين، رومين، چينين ۽ عربن وٽ هن Constellation بابت ڪيتريون ئي ڪهاڻيون ۽ ڏند ڪٿائون آهن. منجهس نوڪن تارا آهن، جن ۾ سڀ کان گهڻو چمڪندڙ (Bright) ذنب تارو آهي جيڪو هن خيالي پڪي هنج (Swan) جي پچ وارو تارو آهي. هونءَ سڄي آسمان ۾ ذنب (Deneb) تارو اوڻهين نمبر تي چلڪندڙ تارو آهي. هي تارو ڌرتيءَ کان اٽڪل 3000 کن نوري سال پري آهي. ڌرتيءَ تان گهڻو روشن نظر ايندڙ تارن مان ذنب سڀ کان ڏورانهون تارو آهي. ظاهر آهي الطائر به 17 کن نوري سال پري آهي. الجدي (قطب) تارو پري آهي ته به فقط 431 کن نوري سال. علي آت (Alioth) تارو جيڪو عربي لفظ عليات (دمبي جي پچ) مان نڪتو آهي ۽ هن تاري کي عرب الجون به سڏين ٿا، 81 نوري سال پري آهي. الغول (Algol) 93 نوري سال ڏور آهي. سواهنن تارن جي مقابلي ۾ هي ذنب تارو تمام گهڻو ڏور چمبو. اسان کي ڇنڊ به ڏور ٿو لڳي جيڪو ٻين جي مقابلي ۾ فقط هڪ سيڪنڊ آهي ۽ سج فقط ساڍن اٺن منٽن تي آهي. ان جي پيٽ ۾ ٻيا تارا ڪيڏو ڏور آهن ۽ هيءَ ڪائنات جنهن ۾ هي سڀ سماجن ٿا اها ڇا هوندي ڪري سگهي ٿو ڪو انسان ان جو تخمينو؟ ان ڪري ته اسانجو هڪ يورپي پروفيسر، جيڪو اسان کي سڏين جي “ورلڊ ميرينايم يونيورسٽي” ۾ پڙهائيندو هو ۽ علم فلڪيات کان واقف هو، سو هڪ ايراني شاگرد (جنهن جو اهو سبجيڪٽ نه

رھيو ھو) کي چونڊو ھو: ”مسلمان کڻي نه آھيان پر اھو يقين اٿم ته الله ضرور آھي جنھن ھيڏي وڏي ڪائنات نه فقط خلقي آھي پر ان کي وڏي حڪمت ۽ قدرت سان ھلائي پڻ رھيو آھي.“

ھن تاري جو انگريزي نالو Deneb عربي نالي ذنب معنيٰ ”پڇ“ مان ٺھيو آھي. ڪي عرب ھن تاري کي ذنب الدجاجة (ڪڪڙ جو پڇ) بہ سڏين ٿا. ھي تارو سائيز بہ ڏاڍو وڏو آھي. پري ٿي پيو آھي ان ڪري ننڍو لڳي ٿو ته اسانجي سج کان 300 دفعا کن وڏو آھي يعني اسان جي سج جي جاءِ تي ھي تارو Deneb رکيو وڃي ته سندس ٻاھريون حصو ڌرتيءَ جي Orbit تائين اچي ويندو. يعني اسان جي ڌرتي جنھن Orbit تي چڪر ٿي ھڻي، ان گولي جيڏو ھي تارو Deneb (ذنب) آھي ۽ تور ۾ سج کان 25 دفعا ڳرو آھي.

ھن تاري بابت بہ ڪيتريون ئي خيالي ڪھاڻيون مشھور آھن. چين ۾ ”Qi Xi“ جي پيار جي ڪھاڻي مشھور آھي، جنھن ۾ الطائر ۽ ويگا تارا بہ عاشق معشوق نيو لانگ (Niu Lang) ۽ زي نيو (Zhi Nu) ھئا. انھن کي پاڻ ۾ ملائڻ لاءِ ذنب تاري Milky way (ڪھڪشان) مٿان پل ٺاھي.

اسان وٽ بہ، خاص ڪري ھندو ۾، ان قسم جون تارن سان واسطو رکندڙ ڳالھيون مشھور آھن. ھڪ ھندو من پنھنجي اڻپڙھيل ڏاڏيءَ بابت لکيو آھي ته ھن کي ڪيترن ئي تارن ۽ Constellation جا سنڌي نالا آيا ٿي. ستين ڪلاس تائين جيسين آئون پنھنجي ڳوٺ ھالا ۾ رھيس لائيت نه آئي ھئي. اڱڻ ۾ سمھبو ھو. انھن ڏينھن ۾ نه ھئي ٿي وي، ٽيپ رڪارڊر ۽ نه وري ڪو ڪنھن وٽ ريڊيو ھو. رات جو سمھڻ کان اڳ آسمان ۾ تارن کي جاچڻ وڏي وندر ھوندي ھئي. ھڪڙن ٻن چمڪندڙ تارن ڏي ھو ۽ اشارو ڪري ٻڌائيندي ھئي ته اھي عاشق معشوق آھن. سڄي رات ھلندا رھن ٿا جنھن ڏينھن اھي ملندا ان ڏينھن قيامت ٿيندي. ھڪ دفعي ھانگ ڪانگ کان نيويارڪ ويندي ڏکڻ چيني سمنڊ، ھندي وڏو سمنڊ، ڪيپ آف گڊ ھوپ، اٽلانٽڪ سمنڊ ۽ ڪئربين سمنڊ اُڪرڻ دوران دنيا جي اتر اڌ گول توڙي ڏکڻ اڌ گول وارن تارن جو جائزو وٺندو رھيس، ٻن ٻن تارن جا ڪيترائي جوڙا آھن. سوچيم ته ھن پيري پاڪستان پھچي پنھنجي ڏاڏيءَ کان پڇندس ته اھو ڪھڙو تارن جو جوڙو آھي جن بابت ھو ٻڌائيندي ھئي؟ پر جھاز ڪراچي پھچڻ تي خبر پيئي ته اسانجي ڏاڏي، جنھن اسان کي ماءُ وانگر نپايو ۽ حج تي وٺي ھئي، اھا اتي ئي گذاري وئي. اڄ لائيت، تي وي ۽ ڪمپيوٽر جي دور ۾ مونکي ڪوبہ اھڙو ماڻھو نظر نٿو اچي جيڪو تارن بابت پراڻي زماني جا سنڌي يا اڙدو، پنجابي ۾ نالا ۽ ڏند ڪٿائون ٻڌائي سگھي ۽ نه وري ان دور جي ڪنھن ماڻھوءَ کي ڏيان ۾ آيو ته پرولين، ڪھاڻين ۽ چوڻين سان گڏ چنڊ تارن بابت مڪاني ڳالھيون بہ قلمبند ڪجن ھا جيڪي يوناني، چيني يا جپاني ادب ۾ تمام گھڻيون آھن.

جتي جون جولاءِ سرديءَ جا مهينا ٿين

اسان وٽ رمضان شروع ٿيڻ کان هفتو کن اڳ روزي جي افطار ۽ سحري جي وقتن جي لسٽ مسجدن ۾ چوراھن ۽ دڪانن تي، ملڻ شروع ٿيندي آهي ته پهرين روزي رکڻ جو هي ٽائيم ۽ ڪولڻ جو هي رهندو، يعني جو هي، ٽئين جو هي وغيره. وري عيد کان هڪ يا ٻه ڏينهن اڳ کان، اخبارن ۾ اچڻ شروع ٿيندو ته فلاڻي فلاڻي مسجد ۾ عيد نماز صبح جو سوا ستين ٿيندي، فلاڻين مسجدن ۾ ساڍي ستين، ٻين ۾ پوڻي اٺين ۽ اٺين کان نائين يا ساڍي نائين تائين مختلف مسجدن جا وقت ڏنل هوندا آهن. پوءِ جنهن کي جنهن ٽائيم تي، جنهن مسجد ۾ سهولت ٿئي ان ۾ هو عيد نماز پڙهي يا ڪنهن مسجد ۾ پهچندي پهچندي نماز نڪري ويڃس ته بيءَ ۾ پڙهي سگهي ٿو جتي دير سان پڙهڻ جو وقت مقرر ٿيل هجي. جنهن کي عيد نماز پڙهڻ جي نيت نه هجي اهو سوپر پڙهڻ لاءِ ويندڙن کي اهو چئي سگهي ٿو ته توهان هلو آءُ فلاڻي مسجد ۾ عيد نماز نائين بجي پڙهڻ ويندس ۽ پوءِ جيڪڏهن ڪو نائين بجي نماز لاءِ ويندڙ نماز جو پڇي ته گوسٽو همراھ هن کي اهو ڪوڙهي سگهي ٿو ته اٺن سوڀر ئي ساڍي ستين بجي فلاڻي مسجد ۾ نماز پڙهي آيو آهيان.

افطار ۽ سحريءَ جا وقت اسان وٽ سياري ۽ اونھاري جي حساب سان گهٽيا وڌندا رهن ٿا. اسان وٽ اونھاري ۾ ڏينهن وڏو ٿئي معنيٰ روزا ٻارهن ڪلاڪن کان به وڏا ٿين. سياري ۾ وري روزا ننڍا ٿيو پون. نه فقط ننڍا پر سيءَ جي ڪري ٿڌا به ٿيو پون. پر ملائيشيا جهڙي ملڪ ۾ جتي منهنجي زندگيءَ جو وڏو عرصو گذريو آهي اتي ڳالهه ٿي بي آهي. ملائيشيا خط استوا جي ڀرسان ملڪ آهي، ان ڪري نه فقط ڏينهن ۽ راتيون هڪ جيتيون ٿين پر ٻارهوئي سج به ساڳي وقت تي لهي ۽ چڙهي. نه ٿئي سيارو نه ٿئي بهار يا سرءُ! ان ڪري ته هڪ هنڌ لکي چڪو آهيان ته ملائيشيا ۾ هر قسم جي نالي واري چوڪري ملي سگهي ٿي پر ”بهار“ جي نالي واري نه. ۽ نه ڪو توهان کي ملتي زبان ۾ اهڙو ڳالھو ٻڌڻ ۾ ايندو جنهن ۾ بهار جي موسم جي تعريف ٿيل هجي. ملائيشيا جا ماڻهو ڇا ڄاڻن بهار جي موسم مان يا سياري جي ٿڌ مان. ڪوالالمپور ۾، اسي واري ڏهاڪي ۾، فقط ٻه دڪان گرم ڪپڙن جا هوندا هئا. هاڻ هڪ ٻه ٻيو به ڪليو آهي. ڪيوورپ نوڪري يا اعليٰ تعليم لاءِ ويندو آهي ته پوءِ انهن دڪانن مان ڪنهن هڪ تان ڪوٽ يا سوئٽر ۽ مفلر خريد ڪري ويندو آهي. بلڪ انهن دڪانن ڏي ويندڙن يا موٽندڙن کان اڪثر ٻيا پڇندا آهن: ”پرگي مانا؟ يورپا اتائو آمريڪا“ _ (ڪيڏانهن وڃڻ تي رهيو آهي؟ يورپ يا آمريڪا). ظاهر آهي ملائيشيا ۾ ته ڪڏهن سيءَ ٿئي ٿي ڪونه. توهان کي ڪيترائي اهڙا پوڙها نظر ايندا جن سڄي عمر ڪڏهن ڪوٽ يا سوئٽر نه پاتو هوندو. ملائيشيا خط استوا جي ويجھو هجڻ ڪري، اتي ٻارهوئي هڪ موسم اونھارو رهي. ٻارهوئي ڪينيا، يوگنڊا جهڙن خط استوائن ملڪن جهڙي گرمي ٿئي. پر ملائيشيا، سنگاپور ۽ انڊونيشيا ان ڳالهه ۾ خوش نصيب آهن جو ٻارهوئي جهڙو ۽ مينهن ڪري موسم خوشگوار رهي ٿي.

مٿي خط استوا جو ذڪر آيو آهي. خط استوا اهو خيالي لڪو آهي جيڪو دنيا جي گولي کي پورن ٻن حصن ۾ ورهائي ٿو: اتر اڌ گول Northern Hemisphere ۽ ڏکڻ اڌ گول Southern Hemisphere. خط استوا کي انگريزيءَ ۾ ”Equator“ سڏجي ٿو جيڪا زير و ڊگري واري ويڪرائي ڦاڪ (Latitude) آهي. ان ليڪ يعني خط استوا کان جيئن جيئن مٿي يا هيٺ وڃو تيئن تيئن ڊگريون جو تعداد وڌندو ويندو تانجو ڌرتيءَ جي چوٽيءَ تي جيڪو اتر قطب ٿو سڏجي 90 ڊگريون ٿينديون ۽ اهڙي طرح ڌرتيءَ جي هيٺ تر ۾ جنهن کي ڏکڻ قطب ٿو سڏجي اهو 90 ڊگريون ٿيون. اتر اڌ گول واريون ٻڙي (Zero) کان نوي تائين ڊگريون ”N“ يعني نارٿ (اتر) سڏجن ۽ هيٺ واريون ”S“ يعني ساؤٿ (ڏکڻ) سڏجن.

ڌرتي سج جي چوڌاري ڦيرو 365 ڏينهن ۾ ڪري ٿي. ڌرتي پنهنجي محور (Centre) تي ڦرڻ بدران ڪجهه ڊگريون جهڪيل (Inclined) آهي ان ڪري دنيا جي هڪ اڌ گول ۾ سج جي روشني گهڻي پوي ٿي اتي اونھارو ٿئي ۽ ٻئي ۾ گهٽ روشني (اُس) وڃڻ ڪري اتي سيارو ٿئي ۽ پوءِ ڇهن مهينن کن بعد ڌرتي سج جي ٻي پاسي پهچي ٿي ته اُبتو حساب ٿيو وڃي. يعني هاڻ جنهن پاسي اونھارو هو اتي سيارو ٿيو وڃي جتي سيارو هو اتي اونھارو. جڏهن اسان وٽ اتر اڌ گول ۾ ڊسمبر جنوري فيبروري مهينن ۾ سيارو هوندو آهي ته آسٽريليا، برازيل، بولوبا، انگولا، زيمبيا ۽ ٻين ڏکڻ اڌ گول جي ملڪن ۾ سخت اونھارو هوندو آهي. اسلام آباد، ڪابل يا لنڊن ۾ رهندڙ هڪ شاگرد اسڪول ۾ اهوئي پڙهندو آهي ته جون، جولاءِ آگسٽ گرمين جا مهينا آهن ۽ اسان کي گنجيءَ ۽ چڏيءَ ۾ هلڻ کپي. پر اهو چوڪرو ان ساڳي سوال جو اهو جواب مپوتو ڊرن يا ريويڊي جنيرو شهرن جي اسڪول ۾ ڏيندو ته ٻيا ڀارمٿس ڪل ٿي ڪندا، جواهي شهر ڏکڻ اڌ گول ۾ آهن، جتي جون، جولاءِ ۽ آگسٽ جي مهينن ۾ سخت پاري جهڙا سيءَ ۽ برف باري ٿئي ٿي. خط استوا وارو علائقو ئي هڪ اهڙو آهي جتي

ٻارهوئي سڄ جواثر هڪ جهڙو ٿو ٿئي. نه فقط سڄ جواثر هڪ جهڙو ٿو ٿئي پر ان جي اُپر ۽ لهڻ جو وقت به ذري گهٽ ساڳيو ئي ٿئي ٿو ۽ پوءِ ظاهر آهي سڄو سال ڏينهن رات جو مدو به هڪ جيڏو ئي يعني ٻارنهن ٻارنهن ڪلاڪ ٿئي ٿو.

مغرب ۽ عشاء نماز ۾ وڌي

ملائيشيا ۾ ڏهه سال کن کناري جي نوڪري ڪرڻ کان اڳ، اهڙا ڏهاڪو کن سال جپان ۽ ڪوريا ڏي ويندي يا اتان موٽندي هر دفعي سنگاپور ۽ ملائيشيا جي بندرگاهن: جوهور بارو، پورت ڪلانگ ۽ بينانگ ۾ ڪيترائي ڏينهن ترسڻ ٿيو ٿي. تن ڏينهن ۾ ٻيا خفا ايٽرا هئا جو ڪڏهن اتي جي موسمن بابت سوچڻ جي توفيق نه ٿي. ايٽريقدر جو جڏهن ملائيشيا جي شهر ملاڪا ۾ ڏهه سال کن نوڪريءَ لاءِ ڪراچيءَ کان پهتاسين ته ڪجهه ڏينهن بعد اهو سوچي مونڪي ۽ مونسان گڏ آيل ٻن پاڪستاني ڪئپٽن کي پنهنجو پاڻ سان همدردي به ٿي ته کل به آئي ته، سوئٽر، مفلر ۽ ٻه يا ٽي کن ڪمپليٽ سوت آڻڻ جي بيوقوفِي چوڪئي. ملائيشيا اهو ملڪ آهي جتي ماڻهو قميص هيٺان گنجي به نٿو پائي.

ملائيشيا ۾ اسان لاءِ اهو به نئون تجربو ثابت ٿيو ته سڄو سال سج تقريباً ساڳي وقت تي اڀري ٿو ۽ ساڳي وقت تي لهي ٿو ۽ هر نماز جو وقت نه فقط اسانجي نيول اڪيڊمي واري مسجد ۾ ٻارهوئي ساڳيو هلندو رهيو پر سڄي ملائيشيا ۾ ساڳيو نظر آيو. ان جو سبب اهو آهي ته ملائيشيا پاڪستان وانگر اُپو نه پر لڀيل ملڪ آهي. يعني ساڳي ويڪرائي ڦاڪ (Latitude) تي آهي. ان ڪري سڄي ملڪ ۾ سج هڪ ئي وقت تي اڀرندو ۽ لهندو نظر اچي ٿو. اسان وٽ سجاول، مني وغيره 24 کن ڊگري تي آهي ته پشاور گلگت 32 يا 33 کن ڊگري تي. ان ڪري سج اڀرڻ ۽ لهڻ ۾ اڌ ڪلاڪ جو ته گهٽ ۾ گهٽ فرق پئجي وڃي. ان ڪري اسان وٽ تي وي تي ظهر يا عصر جي بانگ ايندي يا روزي افطار ڪرڻ جو اعلان ٿيندي وقت انائونسر اهو چٽاءُ ضرور ڏيندو ته هي اعلان فقط ڪراچي ۽ ان جي پسگردائيءَ وارن لاءِ آهي يا فقط لاهور جي رهاڪن لاءِ آهي.

ملائيشيا ۾ عيد جي نماز به هر شهر ۾ ساڳي انين بجي ٿئي پوءِ چاهي عيد ڪهڙي مهيني ۾ به اچي. هونءَ عيد جي نماز مغرب جي نماز نه آهي جو جيئن سج لهي ته بانگ ڏيئي نماز پڙهجي. عيد جي نماز اڌ ڪلاڪ اڳ يا پوءِ به مقرر ڪري سگهجي ٿي پر ملائيشيا جي مذهبي ڊپارٽمينٽ طرفان سڄي ملڪ جي مسجدن لاءِ اهوئي وقت مقرر ڪيو ويو آهي. ملائيشيا جي اڌ آدمشماري ملڪي مسلمان آهن، 45 کن سيڪڙو چيني ۽ باقي پنج سيڪڙو کن هندو، جين، سک، عيسائي، دهريا وغيره.

ملائيشيا هڪ، گهڻ قومو، ۽ گهڻ مذهبو ملڪ آهي پر هڪ ڳالهه مون نوت ڪئي ته اتي رهندڙ مسلمان نماز جا پابند آهن. ويتر جو هر مسجد ۾ هر نماز جو وقت ساڳيو آهي ان ڪري هڪ سست ماڻهو به نماز کان گسائيندي شرم تو محسوس ڪري جو سندس اوڙي پاڙي وارا يا ساڻس گڏ آفيس ۾ ڪم ڪندڙ يا ڪاليج يونيورسٽي ۾ ساڻس پڙهندڙ ساڻي، جيڪي غير مسلم آهن يعني چيني، عيسائي، هندو، ٻڌ، پارسي، سک وغيره، اهي ئي کيس توکين ٿا ته ”وقتو سمپايانگ“ ٿي ويو آهي. يعني نماز جو وقت ٿي ويو آهي (تون ڪهڙو مسلمان آهين جو نماز نٿو پڙهين). ڇو جو اڄڪلهه جي انٽرنيٽ جي دور ۾ هڪ غير مسلم کي به اها ڄاڻ آهي ته مسلمان لاءِ نماز فرض آهي. بيماري ۽ معذوريءَ جي حالت ۾ به نماز ڇڏڻي ناهي. اشارن سان به پڙهڻي آهي. اهوئي سبب آهي جو ڏيڍ ڪلاڪ جي لنچ بريك ۾ منهنجا ملڪي شاگرد ظهر نماز لاءِ مسجد هليا ويا ٿي يا ڪلاس رومن جي پنئين ورائڊي ۾ مصلو وڃائي نماز پڙهي ورتي ٿي. ٻڌ، عيسائي، هندو ۽ سک شاگرد ڪلاس روم ۾ ويٺا رهيا ٿي. هاڻ تصور ڪريو ته اهڙي صورت ۾ ڪو هڪ يا ٻه مسلمان شاگرد نماز لاءِ نه اُٿڻ تي باقي غير مسلمانن جو هنن ڏي گهوري ڏسڻ لازمي شيءِ ٿيو پوي ته هي ڏٺا مٿا نماز پڙهڻ بدران ڪرسي تي چوينا آهن. اها اهڙي شيءِ آهي جنهن جو اسان وٽ احساس ناهي. اسان وٽ ٻيون نمازون ته ٺهيو پر سانجهي نماز جون بانگون پيون اينديون ته به ماڻهو دڪانن ۽ مارڪيٽن ۾ شاپنگ ۾ مشغول هوندا. ايٽريقدر جو بانگ اچڻ تي ٿي وي ۽ ريڊيو جو آواز به گهٽ نه ڪندا. پر ملائيشيا ۾ اها به ڳالهه نوت ڪيم ته شهرن ۾ توڙي ٻهراڙيءَ ۾ شام جي وقت عورتون پنهنجن ٻارن سان گڏ پنهنجي گهٽي يا ڀر واري پارڪ ۾ تهلنديون رهنديون، جيئن ئي سج لهڻ جو وقت ٿيندو ته ملڪي عورتون جيڪي مسلمان آهن پنهنجي گهر ڏي پڇنديون. ان وقت ڪا ڳالهه پڇين ته به يڪدم ”وقتو مغرب“ چئي هليون وينديون يعني مغرب نماز جو وقت ٿي ويو آهي. پنهنجي پنهنجي گهر جي دريءَ مان مسلمان عورتون ٻاهر ڪيڏنڏڙن ٻارن کي سڏ پيون ڪنديون ته ٻين ڌرمن جا ٻارا اڃا ڪيڏن پيا ته پلي ڪيڏن توهان گهر پهچي نماز پڙهيا مسجد ۾ وڃو. ان وقت هنن جي زبان تي Mari Sini (هيڏانهن اچو) بدران Waktu Maghrab جو سڏ هوندو آهي ۽ ٻار سمجهي ويندا آهن ته وقتو مغرب معنيٰ راند روند يڪدم بند ڪري نماز لاءِ گهرن ۾ گهڙو. ان وقت نماز کان گسائي ٻاهر ڦرڻ هڪ مسلمان لاءِ خراب علت ۽ عيب سمجهيو وڃي ٿو.

مغرب جي اذان سج لهڻ يعني اُفق (Horizon) جي پٺيان هلي وڃڻ تي اچي ٿي. اها ٻي ڳالهه آهي ته Navigationally سج ڪجهه منٽن لاءِ اڃا رهي ٿو پر هتي انسان جي ديد مطابق سج جو غروب ٿيڻ قبول ڪرڻ جو حڪم آهي ۽ ان وقت مغرب نماز جي بانگ ڏني وڃي ٿي ۽ افضل ڳالهه اهائي چئي وڃي ٿي ته ڪوشش ڪري يڪدم نماز پڙهجي. پر ڪن مجبورين ڪري ڪجهه دير ٿي وڃي ته سانجهي (مغرب) نماز ڪيستائين جائز آهي؟ اهو سوال هڪ ڏينهن پنهنجي دوست رشيد ڪرل کان ڪيم ته هن ٻڌايو ته هن کي ڪنهن مولوي ٻڌايو آهي ته سانجهي نماز جي بانگ اچڻ بعد سو اُنن جي قطار لنگهڻ تائين نماز delay ڪري سگهجي ٿي. سعيدين ۾ تعليم دوران مالمو شهر جي مسجد جي ترڪ امام کان پڇيم ته هن ٻڌايو ته بانگ بعد ڪلاڪ اندر نماز پڙهي سگهجي ٿي. ٿي سگهي ٿو مون غلط ٻڌو يا سمجهيو هجي پر اهو آهي ته ڪافي دير تائين سعيدين ۾ سانجهي نماز لاءِ ماڻهو ايندا رهيا ٿي.

هڪ دفعي ملائيشيا ۾ سانجهي نماز تي مونکي ڏهه منٽن کن دير ٿي وئي ۽ جنهن وقت مسجد ۾ گهڙي رهيو هوس ته ماڻهو نماز پڙهي نڪري رهيا هئا. مونکي مسجد اندر آرام سان گهڙندو ڏسي امام مونکي رڙ ڪري چيو ”جلدي ڪرا! نماز جو وقت تنگ ٿيندو وڃي.“ هن جو مطلب هو ته اهو ختم ٿيڻ تي آهي. ٻئي ڏينهن امام کي چيم ته مون ٻڌو آهي ته سانجهي نماز هڪ ڪلاڪ اندر تائين ٿي سگهي ٿي. هن ڪا دير مون ڏي حيرت ۾ ڏسي پوءِ توڪ طور چيو ته ”ڪهڙي مولويءَ توکي چيو آهي. مني ڪلاڪ بعد ته سومهڻي (عشاء) نماز جي بانگ ٿي اچي. معنيٰ عشاء نماز جي بانگ کان پوءِ تون سانجهي پڙهندين ڇا؟“

آئون چپ ٿي ويس. ڳالهه ته مونکي برابر دل سان لڳي جو ملائيشيا ۾ ستين بجي سج ٿو لهي ۽ مغرب نماز ٿا پڙهون ۽ پوري ائين بجي عشاء نماز لاءِ جماعت ٿي بيهي. هاڻ ڪيس ڪهڙي ويهي سعيدين جي مولويءَ جي ڳالهه ٻڌايان ته ملائيشيا اچڻ کان اڳ آئون اتي هوس ته اتي جي مسجد جو مولوي ٻڌائيندو هو. ملائيشيا جي ان ڳوٺ جي مسجد جو اهو ڳوناڻو امام هونءَ ٿي يورپ ۽ اتي جي ماڻهن تي ڪاوڙيو وڌيو ٿي.

بهر حال ڪجهه وقت کان پوءِ اها ڳالهه مونکي ڌيان ۾ ضرور آئي ته ٿي سگهي ٿو ته ملائيشيا جي هن ڪئالا سنگائي بارو ڳوٺ جي مسجد جو مولوي ته صحيح هجي ٿي هجي پر سعيدين وارو مولوي به صحيح هجي. ڇو جو هڪ ڳالهه آهي ته ملائيشيا ۾ مغرب ۽ عشاء نماز جي وچ ۾ فقط ڪلاڪ جو فرق آهي پر سعيدين ۾ ٻن اڍائي ڪلاڪن کان مٿي جو فرق آهي. اڄڪلهه (هي سيپٽمبر مهيني جو آخري هفتو آهي) سعيدين جي گادي واري شهر اسٽاڪهوم ۾ سج ڇهين بجي ڌاري لهي ٿو ۽ عشاء نماز ساڍي اٺين بجي ٿئي ٿي. اسٽاڪهوم شهر چڱو خاصو اتر ۾ آهي پر سعيدين جو هڪ ٻيو شهر ڪرونا جيڪو اڃا به گهڻو مٿي اتر ۾ آهي اتي اڄڪلهه سج ساڍي ڇهين لهي ٿو ۽ عشاء نماز ڏهين بجي ٿئي ٿي. يعني ساڍي ڇهين بجي سج جي غروب ٿي وڃڻ بعد چڱي دير روشني رهي ٿي ۽ ظاهر آهي سومهڻي (عشاء) نماز تڏهن پڙهي سگهجي ٿي جڏهن اونڌاهه ٿي وڃي. اهڙي طرح فجر نماز ان وقت کان پڙهي سگهجي ٿي جڏهن رات جي اونڌاهه ٿئي. اسان وٽ ڪراچيءَ ۾ اڄڪلهه فجر نماز ساڍي پنجين کان شروع ٿئي ٿي. سج پوري ڪلاڪ بعد، سوا ڇهين بجي اُپري ٿو. فجر نماز لاءِ چيو وڃي ٿو ته سج اُپرڻ کان پنج ڏهه منٽ اڳ تائين پڙهي سگهجي ٿي تنهنجا ڪٿي پندرهن منٽ سمجهو. تنهنجي معنيٰ ته ڪراچيءَ ۾ اڄڪلهه توهان فجر نماز سوا پنجين کان ڇهين تائين پڙهي سگهو ٿا يعني منو ڪلاڪ توهان کي نماز لاءِ آهي. ان حساب سان اسلام آباد ۾ جيڪو ڪراچيءَ کان ڪافي مٿي اتر ۾ آهي توهان کي فجر نماز پڙهڻ لاءِ سوا ڪلاڪ کن مليو وڃي جو اتي اڄڪلهه فجر نماز ساڍي چئن کان پڙهي سگهجي ٿي ۽ سج پوري ڇهين بجي اُپري ٿو ۽ اسان اهوئي سج اُپرڻ کان 15 منٽ اڳ تائين فجر نماز پڙهي سگهجي ٿي وارو ساڳيو فارمولا apply ڪريون ته سوا ڪلاڪ ٿيندو. اهڙي طرح ڏکڻ ۾ خط استوا جي ويجھو وارن شهرن سنگاپور، ڪوالالمپور يا يوگنڊا جي شهرن ۾ جتي اڄڪلهه فجر نماز ساڍي پنجين شروع ٿئي ٿي ۽ سج سوا ڇهين ڌاري اُپري ٿو اتي فجر نماز لاءِ مني ڪلاڪ کان به گهٽ وقت ملي ٿو ۽ مٿي اتر ۾ مثال طور روس جي شهر مرمانسڪ ۾ اڄڪلهه پوڻي پنجين فجر نماز جي بانگ اچي ٿي ۽ سج ساڍي اٺين بجي اُپري ٿو ۽ اڃا به مٿي اتر ۾ گرین لئنڊ جي شهر ٿول (Thule) ۾ صبح جو سوا پنجين بانگ اچي ٿي ۽ سج نائين بجي اُپري ٿو. يعني توهان جي آفيس جو تائيم 8 وڳا آهن ته توهان آفيس اچي پنهنجي حاضري هڻي، چانهه جو ڪوپ پي پوءِ وضو ڪري فجر نماز پڙهي سگهو ٿا. يا سوا پنجين بجي ئي نماز پڙهي ڪلاڪ به ننڊ ڪري پوءِ آفيس لاءِ تيار ٿي اٺين بجي آفيس ۾ اچي سگهو ٿا. ٿول شهر کان به اڃا مٿي اتر قطب وٽ $83^{\circ}N$ تي هڪ ٻيو گرین لئنڊ جو شهر ٿامسن آهي جتي اڄڪلهه ساڍي چئن کان فجر نماز جو تائيم شروع ٿئي ٿو ۽ سج ساڍي اٺين بجي ڌاري اُپري ٿو. هاڻ (انهن ڪجهه شهرن ۽ انهن ۾ ”فجر نماز“ ۽ ”سج اُپرڻ“ جي وقتن تي

توهان غور ڪندا ٿو ته توهان کي هيءَ ڳالهه ڏيان ۾ ايندي ته خط استوا وٽ جيڪي ملڪ آهن اتي فجر ۽ سج اڀرڻ جي وچ ۾ ٿورو وقت ٿئي ٿو جيئن سنگاپور، ملائيشيا ۽ انڊونيشيا جي شهرن ۾ يا آفريڪا ۾ ڪينيا، يوگنڊا، زائر جي شهرن ۾ يا جيئن ڏکڻ آمريڪا جي اڪيڊار ۽ ڪولمبيا جي شهرن ۾، جتان خط استوا (Equator) گذري ٿو. ساڳي طرح انهن هنڌن تي سانجهي (مغرب) ۽ سومهڙي (عشاء) جي نمازن جي وچ ۾ به گهٽ وقت ٿئي ٿو. جيئن جيئن خط استوا کان پري قطبن ڏي وڃبو ته اهو وقت وڌندو ويندو. جيئن اسان وٽ ڪراچيءَ ۾ سج لٿي کان پوءِ ڪجهه دير روشني رهي ٿي، اسلام آباد ۽ ڪابل ۾ ته اڃا وڌيڪ ۽ جي وڌيڪ اتر ۾ ماسڪو يا اسٽاڪهولم ۾ ڏسبو ته اتي اهو روشنيءَ جو وقت اڃا وڌيل ملي ٿو ان ڪري سانجهي نماز بعد سومهڙي نماز لاءِ به اڍائي ڪلاڪ انتظار ڪرڻو پوي ٿو. جيئن ڏينهن واري روشني صفا ختم ٿي مڪمل اونداهه چانئجي وڃي. ماسڪو اسٽاڪهولم يا اوسلي جهڙن قطبي شهرن جا رهاڪو جڏهن سنگاپور يا ڪوالالمپور گهمڻ ايندا آهن ته انهن کي اهو تجربو عجيب محسوس ٿيندو آهي ته سج لهڻ کان پوءِ يڪدم اونداهه ٿيو وڃي. گذريل سال جون جولاءِ ڌاري آئون جپان ۾ هوس جتي فجر ساڍي ٽي بجي شروع ٿيندي هئي (يعني رات جي اونداهه ٿيندي هئي) ۽ سج وري ستين بجي اڀرندو هو ۽ منهنجن ڏهتن کي اٺين بجي اسڪول پهچڻو هوندو هو. پوءِ فجر تي تهجد نماز وانگر اُتي نماز گهر ۾ پڙهي سمهي رهندو هوس ۽ پوءِ سج اڀرڻ تي اُتي ٻارن کي اسڪول ڇڏي ايندو هوس. ڪوبي واري مسجد ۾ جماعت ٿيندي هئي پر دير سان، سج اڀرڻ کان ڪلاڪ کن اڳ.

بالڪني ۾ اچي وار سڪائي

ان خيال کان اسان پاڪستان ۾ رهندڙ خوشنصيب آهيون جو اسان وٽ نماز جا تائيم تمام آسان آهن. سياري ۾ ته اڃا به گهڻو جو فجر نماز مهل هونءَ تي سڀني شاگردن ۽ نوڪرين وارين کي اٿڻو پوي ٿو پر اتر آهن يا ڏاکڻن قطبي شهرن ۾ ته فجر لاءِ ٽين چئنين بجي، بلڪ ڪن ملڪن ۾ اڏائي بجي اٿڻو پوي ٿو. اسان وٽ اونھاري يا سياري ۾ ڏينهن رات جو فرق ٿئي ٿو سو به ڪو اهڙو گهڻو ۽ منجهائيندڙ ناهي. اونھاري ۾ وڏو ڏينهن ڪڍي ساڍي تيرهن ڪلاڪن جو ٿئي ٿو ۽ رات ساڍن ڏهن ڪلاڪن جي. اهڙي طرح سياري ۾ رات ڪلاڪ ڏيڍ وڏي ٿئي ٿي ۽ ڏينهن ڪلاڪ ڏيڍ ننڍو. پر ڏينهن رات جو اهو فرق جيترو قطبن ڏي (اتر طرف يا ڏکڻ طرف) پيو وڃي اوترو ويندو وڌندو. جون جولاءِ جي مهينن ۾ هڪ دفعو اسانجي ڪمپنيءَ جا ٻه جهاز ڪراچيءَ کان روانا ٿيا. هڪ کي يورپ ڏي ناروي وڃڻو هو ٻئي کي چلي (سائوٿ آمريڪا). ناروي دنيا جي اتر اڌ گول ۾ آهي جتي جون جولاءِ وارا مهينا اونھاري جا هوندا آهن جيئن پاڻ وٽ پاڪستان، ايران، ترڪي، انگلينڊ ۾ آهي. هوڏانهن چلي دنيا جي ڏکڻ اڌ گول ۾ آهي ۽ نيوزيلينڊ، آسٽريليا، سائوٿ آفريڪا جهڙن ملڪن وانگر چليءَ ۾ اهي مهينا (جون، جولاءِ، آگسٽ) سخت سياري جا هوندا آهن، جتي سيءَ کان علاوه ڏينهن ننڍا ۽ راتيون وڏيون ٿين. چليءَ جو هي بندرگاهه جتي اسان جي دوست کي هي جهاز وٺي وڃڻو هو ڪافي هيٺ ڏکڻ ۾ آهي ان ڪري اتي راتيون هيڪانڊيون وڏيون هيون ۽ ڏينهن ننڍا. ٻي طرف منهنجي دوستن کي ناروي ڏي ويندڙ جهاز تي ٿي هئي ۽ ناروي جي جنهن بندرگاهه ۾ اسانجي جهاز وٺي وڃڻو هو اهو Arctic Circle کان به گهڻو مٿي اتر ۾ 70N کن ڊگري تي هو. ايترو اتر ۾ اسانجو پهريون دفعو وڃڻ ٿيو هو جتي رات ڪا به ٽن ڪلاڪن جي به مس ٿي ٿي تنهن ۾ به ڪلاڪ ڏيڍ روشني (Twilight) رهي ٿي ۽ ڪلاڪ ڏيڍ صحيح معنيٰ ۾ اونده ٿي ٿي ۽ اهو مهينو رمضان جو هو ۽ سڀني کي 22 کن ڪلاڪن جو روزو رکڻو پيو ٿي. مغرب جي ٻانگ رات جو ساڍي يارهين ڌاري آئي ٿي، يعني جنهن کي پاڻ 7pm ٿا سڏيون، ۽ فجر جي ٻانگ ٻي بجي ڌاري آئي ٿي يعني انهن ٻن اڏائي ڪلاڪن ۾ افطار مغرب جي نماز سومهڻي، تراويح نماز سحري ڪائڻ ۽ فجر پڙهڻ اچي ويو ٿي. جهاز جي ڊيوٽي شام جو چئنين بجي ختم ٿيندي هئي، ان بعد ڪلاڪ ڏيڍ شهر جو چڪر هڻي اچي سمهي رهندا هئاسين پوءِ ساڍي يارهين بجي جهاز جو سڪائي پيو اٿاريندو هو ته بابا ساڍا يارهن ٿيڻ وارا آهن اجهه ته مغرب نماز جي ٻانگ آئي، اتي افطار ڪريو ۽ اها افطار دراصل سحري به هوندي هئي جو ٻن ڪلاڪن بعد ته فجر جي ٻانگ ايندي هئي. مون لاءِ اهو نئون تجربو هو ۽ مون کي حيرت ٿيندي هئي ته اسان جي ملڪ ۾ سحريءَ تي اٿاريو وڃي ٿو ۽ هتي افطار تي. ان ۾ ڪو شڪ ناهي ته انهن قطبي ملڪن ۾ اونھاري ۾ به سخت سيءَ ۽ برف باري ٿئي ۽ ٻاويهه ڪلاڪن جي روزي ۾ ڪا اڄ ڪڍي ٿي لڳي پر سيءَ ڪري بڪ ۽ گرم چانهه يا ڪافي پيئڻ جي تانگهه ٿئي ٿي. انهن ڏينهن ۾ منهنجي، پنهنجي دوست چيف انجنيئر سان، فون تي ڳالهه ٻولهه ٿي جنهن ڪراچيءَ مان مون سان گڏ جهاز کي ٻاهر ڪڍيو ۽ پوءِ ڏکڻ طرف چلي جي ڪنهن بندرگاهه ڏي وٺي ويو هو، جتي سياري وڃڻ ڪري راتيون ويهه ڪلاڪن جون ٿيون ٿي ۽ ڏينهن چئن ڪلاڪن جو يعني هنن کي ٽن يا ساڍن ٽن ڪلاڪن جو روزو رکڻو پيو ٿي.

قطبي ملڪن ۾ اونھاري ۽ سياري ۾ ڏينهن رات جي ننڍي وڏائي جو تمام وڏو فرق به عجيب لڳي ٿو. پنهنجي سبجڪٽ ”مٿين انجنيئرنگ“ ۾ پوسٽ گريجوئيشن ڪرڻ لاءِ مون کي ٻه سال سٽيڊن ۾ رهڻو پيو هو. نومبر ڊسمبر جي مهينن ۾ ساڍي ستين نيرن ڪري ائين بجي يونيورسٽي ويندڙ بس لاءِ بس اسٽاپ تي پهچندو هوس ته به اونداهه ڪانپار هوندي هئي. يونيورسٽي پهچي پوءِ فجر نماز لاءِ پاڪستاني، عرب، بنگالي ۽ ٻيا مسلمان يونيورسٽي طرفان مسجد لاءِ مقرر ڪيل ڪمري ۾ اچي جماعت سان نماز پڙهندا هئاسين. ڏهين بجي ڌاري سج اڀرندو هو ۽ تي بجي لهندو هو. يعني مغرب نماز ٿيندي هئي. يونيورسٽي کان موڪل پنجنن ڇهين بجي ڌاري ٿيندي هئي يعني ڪڏهن ڪڏهن عشاء نماز به يونيورسٽيءَ ۾ ئي پڙهي پوءِ گهر ايندا هئاسين. شهر جا شاپنگ سينٽر سٽين بجي بند ٿيندا هئا چاهي سياري هجي يا اونھاري ۾ ته عجيب محسوس ٿيندو هو جو سج رات جو ڏهين يارهين لهندو هو پر شهر جا دڪان ۽ شاپنگ سينٽر سٽين بجي بند ٿي ويندا هئا، جڏهن سج اڃا مٿي بيٺل هوندو هو يعني اڃا تاڪ منجهند هوندي هئي.

ناروي، سٽيڊن، فنلئنڊ، گرین لنڊ جهڙن ملڪن ۾ سج جي روشنيءَ يا اونداهه مان ته خبر ئي نٿي پوي ته ڏينهن آهي يا رات. ههڙن ملڪن ۾ بنا واچ ۽ گهڙيال جي گذارو ٿي نٿو سگهي جو هتي هر شيءِ واچ جي ڪانٽن مطابق هلي ٿي. شروع

وارن ڏينهن ۾، اونھاري ۾، ڪڏهن ڪڏهن صبح جو چئڻ بجي اک کلندي هئي ته سج جي تيز روشني ڏسي لڳندو هو ته شايد دير ٿي وئي آهي پر پوءِ گهڙيال ۾ وقت ڏسي سمهي رهيو هو ته يونيورسٽي وڃڻ ۾ اڃا تي چار ڪلاڪ آهن. هڪ دفعي پنهنجي هڪ ايشيائي ڪلاس ميٽ کان پڇيم ته هنن ملڪن ۾ واچ بنا ڪيئن خبر پوي ته هاڻ ڏينهن آهي ۽ هاڻ رات؟

”تمام آسان ڳالهه آهي،“ هن ورائيو. ”دري ڪولي ڏسجي ته سامهون روڊ سائيد وارا دڪان ڪليل آهن يا نه. جي ڪليل آهن ته معنيٰ صبح جا ست وڃي ويا آهن اتي نيرن ڪجي پر جي بند آهن ته سمجهي وڃجي ته اڃا رات آهي ڪجهه دير بي به سمهي سگهجي ٿو. (يعني هي اونھاري جي موسم جي ڳالهه آهي جڏهن سج رات جو بي اڍائي بجي اڀري ٿو ۽ 22 ڪلاڪن بعد رات واري ٽائيم ساڍي يارهين بجي لهي ٿو.) اڃا به جيڪر وڌيڪ اتر قطب ڏي وڃجي ته ڏينهن اڃا به وڏو ٿيندو ٿيندو ڇوويهه ڪلاڪن جو ٿيو وڃي يعني رات ٿئي ٿي ڪانه. هڪ هلڪو احساس ٿيندو ته ڪن ساعتن لاءِ ٿوري اوندهه ٿي وري روشني ٿي وئي. اهڙن هنڌن کي Mid Night Sun واري ڌرتي سڏجي ٿو يعني اتي آڏي رات جو به سج بيٺو آهي. ڇهن مهينن بعد جڏهن دنيا جو گولو سج جي ٻئي پاسي پهچي ٿو ۽ جڏهن سياري جي رُت اچي ٿي ته پوءِ وري يڪي ڏينهن بدران يڪي رات چالو ٿيو وڃي. سٽيڊن ناروي جهڙن ملڪن ۾ اونھاري ۾ سمهڻ جو وڏو مسئلو ٿئي ٿو جو گهڙيال جي سٽين مطابق توهان شام جونائين بجي ڌاري رات جي ماني (ڊنر) کائي سمهي ته رهيا ٿو پر سج ته اڃا نه لٿو آهي. سج جي تڪي روشنيءَ کان بچڻ لاءِ مٿين ملڪن ۾ درن ۽ درين اڳيان ٿلهي ڪپڙي جا پٽا پڙدا ڏيڻا پون ٿا جيئن سج جي روشني اندر ڪمري ۾ نه پهچي ۽ توهان خيالن خيالن ۾ رات جو تصور ڪري سمهي رهو. ان کان علاوه هنن ملڪن ۾ ايڏو ته سخت سيءُ ٿئي ٿو. ڪڏهن ڪڏهن ته ڪاٿو ويهه ڊگري ڪان به گهٽ، جوهر دريءَ تي به شيشا ٿين ٿا جيئن هڪڙو ٽرڪي پوي ته پيو ته هجي. ذرا تصور ڪريو ڪمري ۾ ڪو ٻار اڪيلو ستو پيو هجي ۽ شيشو ٽٽي پوي ته ڪمرو ريفريجريٽر جي مٿين خاني کان به وڌيڪ ٿڌو ٿي وڃي ۽ ٻار يا وڏو ڪلفي ٿي وڃي. دراصل هنن ملڪن ۾ اونھاري ۾ به ايڏو سيءُ ٿو پوي جو هتي چت يا ٽيبل جي پنڪي جي ضرورت ٿي نه آهي. جيئن ملائيشيا جا ماڻهو سڄي عمر ڪوٽ کي هٿ نه لاهين تيئن هنن سرد ملڪن جي ماڻهن کي سڄي عمر ٽيبل فٽن يا چت جو فٽن ڏسڻ به نصيب نه ٿئي. گهرن اڳيان ان ڪري بالڪنيون به نه ٿين، جو ظاهر آهي اهڙي سيءَ ۾ ڪنهن کي ڪٿي ڪٿي ڪنيو آهي جو بالڪني يا گئلريءَ ۾ اچي ”وار سڪائي“ ۽ گهٽيءَ مان لنگهندڙ ڪو مجنون يا روميو دل جي قرباني پيش ڪري يا ڪو دو گانو ڳائي. بهر حال هنن ملڪن جو دلچسپ احوال پنهنجن سفرنامن: ”جت برف پوي ٿي جام، اچن جي ملڪ ۾ اسين ڪارا، يورپ جا ڏينهن يورپ جون راتيون ۽ ملير کان مالمو وغيره ۾ تفصيل سان ڏئي چڪو آهيان.“

ڌرتيءَ جو هڪ هڪ ماپيل ميل

جاگرافي، جهازاني يا Astronomy جو شاگرد ته پلي پت واقف هوندو پر هڪ عام ماڻهوءَ جي ڄاڻ لاءِ هتي ڪجهه شين جي وضاحت ڪرڻ ضروري سمجهان ٿو جنهن بعد هونديا جي چرپر، مندن ۽ موسم جي بدلجڻ، نئين چنڊ جي اُڀرڻ ۽ ڏينهن رات جي ننڍ وڌائيءَ بابت ڪيتريون ئي ڳالهيون بهتر نموني سان سمجهي سگهي ٿو.

ڌرتيءَ جي گولي تي ڪنهن به هنڌ جي سڃاڻپ لاءِ اسين ان هنڌ جو ويڪرائي ڦاڪ Latitude ۽ ڊگھائي ڦاڪ Longitude ٻڌايون ٿا. مثال طور ڪراچي 25 کن ڊگريون ويڪرائي ڦاڪ تي اتر ۾ آهي ۽ 67 ڊگريون اوڀر واري ڊگھائي ڦاڪ تي آهي. هاڻ ڪو اسلام آباد يا لاهور کان ٻاءِ روڊ اچي ٿو ته هو ته پڪو رستو وٺي ملتان، سکر، مورو حيدرآباد کان ٿيندو اچيو ڪراچيءَ کان نڪري رستي تي هر ميل يا ڪلوميٽر بعد بورڊ تي هن کي لکيل نظر اچي ٿو ته هاڻ ڪراچي هيترا ميل آهي، وغيره. پر سمنڊ يا هوا ۾ رستا يا ميل جا پٿر ته لڳل نه آهن جو انهن کي فالو ڪندو هوائي جهاز يا پاڻي وارو جهاز پهچي. هوائي جهاز هلائڻ وارا يا اسين پاڻيءَ جو جهاز هلائڻ وارا، ڪنهن به هوائي اڏي يا بندرگاهه ڏي وڃڻ لاءِ ان جو ويڪرائي ڦاڪ (Latitude) يا ڊگھائي ڦاڪ (Longitude) ڏيان ۾ رکون ٿا. پوءِ چاهي ڏينهن هجي يا رات، اونداهه هجي يا ڌنڌ، مينهن يا برف باري. طرف ڳوليندڙ (Direction Finder)، نيوپيگيشنل سيٽلائيٽ، Sextant جهڙن اوزارن ۽ اليڪٽرانڪ برقي لهرن ذريعي ان هنڌ تي پهچي وڃون ٿا. اهو ان ڪري آسان ٿي ويو آهي جو دنيا جي سڄي گولي جو هڪ هڪ ميل انهن اُڀرن ۽ لڙيل چلن (Rings) جهڙن دائرن ۾ ورهايل آهي، جن کي اسان Latitude ۽ Longitude سڏيون ٿا. ان کي سمجهڻ لاءِ آئون پنهنجن شاگردن کي هميشه گدري جو مثال ڏيندو آهيان، جنهن ۾ اڳئين ڦارن جا نشان نظر اچن ٿا. سمجهو ته دنيا جو گولو گدري مثال آهي. ۽ فرض ڪريو ته ان گدري جون 36 ڦارون ڪيون وڃن ٿيون يعني هڪ ڦار ڏهن ڊگريون جي ٿي جو اسان کي خبر آهي ته سڄي گول چڪر ۾ 360 ڊگريون آهن. اهڙي طرح هر ڊگريءَ ۾ سٺ منٽ ٿيا. (هي منٽ ٽائيم وارو نه پر ماپ واري ڊگري جو سنهون حصو آهي، جيئن پائونڊ انگلينڊ جو نوٽ آهي ته تور جو ماپو به هو.) هڪ ڊگريءَ ۾ سٺ منٽ ٿيا ته دنيا جي سڄي گولي يعني 360 ڊگريون ۾ 21600 منٽ ٿيا. هاڻ گدري وانگر دنيا جي گولي جي چوڌاري جيڪڏهن 21600 ڦارن جا نشان ڪيا وڃن ته هر ڦار جي Arc ۾ جيترو فاصلو آهي، ان کي اسين سامونڊي دنيا سان واسطو رکندڙ (۽ هوائي جهاز اُڏائڻ وارا) هڪ نائيڪل ميل سڏيون ٿا جيڪو ماپ ۾ عام زميني ميل کان ڪجهه وڏو ٿو ٿئي (1.151 ميل ۽ 1.852 ڪلوميٽر برابر).

دنيا جي گلوب تي يا ڪنهن ٻئي تي نقشو ڏسندا ته توهان کي هي اڀيون ليڪون Longitudes نظر اينديون جيڪي هڪ هڪ منٽ (نائڪل ميل) بدران ڏهن ڏهن ڊگريون (يعني 600 نائيڪل ميلن بعد آهن) بلڪ ڪيترن نقشن ۾ ته پندرهن پندرهن ڊگريون (900 نائيڪل) ميلن بعد آهن يعني ٻڙي (زيرو)، پندرهن، ٽيهه، پنجيتاليهه وغيره. ٻڙيءَ واري ڦاڪ (Longitude) انگلينڊ جي شهر ”گرين وچ“ وٽان لنگهي ٿي ۽ اها Prime Meridian سڏجي ٿي ۽ پوءِ ان جي ساڄي پاسي يعني اوڀر واري 15E سڏجي ٿي ۽ اولهه واري 15W ۽ اهڙي طرح 30E ۽ 30W ۽ پراڻيم ميريدين جي بلڪل پٺيان واري 180 ڊگري واري ڦاڪ (Longitude) سڏجي ٿو. دنيا جو وقت انهن ڦاڪن موجب اڳيان پويان رکيو ويو آهي. پراڻيم ميريدين يعني زيرو واري ڦاڪ جو وقت گرين وچ ميان ٽائيم سڏجي ٿو ۽ اسان جو لوڪل ٽائيم ان کان 5 ڪلاڪ اڳيان آهي جو اسان وٽ گرين وچ (انگلينڊ جي شهر) کان پنج ڪلاڪ اڳ سج اُڀري ٿو.

مٿين اڀين ليڪن (Longitude) کان علاوه لڙيل گول دائرا آهن، جن مان اهم اهو دائرو آهي جيڪو ڌرتيءَ جي بلڪل وچ مان لنگهي، ان کي پورن ٻن اڏن (مٿيون اڏ Northern Hemisphere ۽ هيٺيون اڏ Southern Hemisphere) ۾ ورهائي ٿو. ان خيالي چلي (گول دائري) کي پاڻ خط استوا يعني وچ واري ليڪ (Equator) سڏيون ٿا ۽ اهو سڀ ۾ وڏو گهيرو آهي ۽ اهو گولو Latitude زيرو ڊگري سڏجي ٿو. ان بعد هڪ جيتري مفاصلي تي خط استوا جي هيٺان ۽ مٿي گول (Latitude) آهن جيڪي ننڍا ٿيندا وڃي اتر قطب ۽ هيٺ ڏکڻ قطب تائين پهچن ۽ اتي اهي 90 ڊگريون اتر ۽ 90 ڊگريون ڏکڻ وارو ويڪرائي ڦاڪ ٺاهين ٿا. دنيا جي گولي تي خط استوا بعد هيٺ ۽ مٿي ڏهن ڊگريون جو Latitude ان بعد ويهن جو ۽ پوءِ وڌندو وڌندو اتر قطب ۽ ڏکڻ قطب تائين نوي جو ٿئي ٿو. دنيا جي اتر اڏ گول وارا ويڪرائي ڦاڪ N يعني نارٿ (اتر) سڏجن ٿا ۽ ڏکڻ وارا S يعني ساوٿ (ڏکڻ) سڏجن ٿا.

ڏٺو وڃي ته دنيا جي گولي جي چوڌاري اُڀين (Vertical) ۽ لڻيل (Horizontal) ليڪن جي چار وچايل آهي ۽ دنيا جو ڪوبه شهر يا ڳوٺ ڳولڻ يا ان تائين پهچڻ ڪو ڏکيو ڪم ناهي. ايتري قدر جو ڪراچيءَ جو ڪياماڙيءَ کان گلشن حديد تائين ٻه هڪ هڪ ميل ته ڇا پر هر ميل جو حصو به Locate ڪري سگهجي ٿو. جيئن مثال طور شروع ۾ لکيو اٿم ته ڪراچي 25 کن ڊگريون اتر ۽ 67 ڊگريون اوڀر ۾ آهن. دراصل ڪراچي جي exact پوزيشن 24 ڊگريون 51 منٽ اتر ۽ 67 ڊگريون ۽ 8 منٽ اوڀر واري ڊگهائي ڦاڪ (Longitude) تي آهي. اهڙي طرح اسلام آباد 33 ڊگريون 44 منٽ اتر واري ويڪرائي ڦاڪ ۽ 73 ڊگريون ۽ 8 منٽ اوڀر واري ڊگهائي ڦاڪ تي آهي. يوگنڊا ملڪ جو شهر ڪمپالا زيرو ڊگري 19 منٽ نارٿ واري Latitude تي آهي تنهن جي معنيٰ ته ڪمپالا خط استوا تي ئي آهي ڇو ته خط استوا وارو گهيرو زيرو ڊگري تي آهي ۽ ڪمپالا جو شهر خط استوا کان فقط 19 نائڪل ميل (اتڪل 22 کن زميني ميل) اتر ۾ آهي. ڪوالالمپور 3 ڊگريون 8 منٽ اتر ۾ آهي يعني خط استوا کان 180 نائڪل ميل هڪڙا (تي ڊگريون) ۽ 8 نائڪل ميل (8 منٽ) پيا، سي ٿيا 188 نائڪل ميل اتر ۾. جڪارتا 6 ڊگريون ۽ 8 منٽ ڏکڻ واري Latitude تي آهي معنيٰ 368 نائڪل ميل خط استوا کان هيٺ ڏکڻ اڌ گول ۾ آهي. ڪينيا جو شهر نئروبي به ڏکڻ اڌ گول ۾ خط استوا کان فقط 77 نائڪل ميل (يعني هڪ ڊگري 17 منٽ) هيٺ ڏکڻ ۾ آهي. ناروي جو شهر 60° اتر ۾ آهي يعني خط استوا کان گهڻو گهڻو مٿي اتر قطب جي ويجهو آهي.

آمريڪا ۾ پنج وقت

نقشي ۾ خط استوا واري (زير و دگري واري) ويڪرائي ڦاڪ بعد ڏهه ڏهه ڊگري جي وقفي تي گول دائرا ڏيکاريل آهن. جيئن ڊگهائي ڦاڪن (Longitudes) ۾ زير و دگري واري ڊگهائي ڦاڪ (Prime Meridian) اهم آهي تيئن ويڪرائي ڦاڪن (Latitudes) ۾ پنج دائرا مشهور آهن. هڪ ته زير و دگري وارو "خط استوا" وارو گهرو ۽ ٻيا هي آهن:

آرڪٽڪ سرڪل

جيڪو ساڍن 66 کن ڊگريون اتر ۾ آهي. هن ليڪ تي سال ۾ هڪ ڏينهن 24 ڪلاڪن جو ضرور ٿئي ٿو. هن ليڪ کان جيئن مٿي وڃو تيئن ڏينهن وڏو ٿيندو ٿيندو اتر قطب وٽ ڇهن مهينن جو ڏينهن ٿئي ٿو. اهڙي طرح سياري ۾ ڇهن مهينن جي رات.

روس، ڪئناڊا، ڊنمارڪ (گريڻ لئنڊ)، الاسڪا، ناروي، سئيڊن ۽ فنلئنڊ ملڪ يا انهن جا ڪجهه حصا هن ليڪ (Arctic Circle) تي ۽ ان کان مٿي اتر قطب ڏي آهن.

ائٽارڪٽڪ سرڪل

ساڍن چاهن کن ڊگريون ڏکڻ اڌ گول ۾ ڏکڻ قطب جي ويجھو وارو ويڪرائي ڦاڪ (Latitude) آهي. آرڪٽڪ سرڪل وانگر هن ڦاڪ تي به سال ۾ هڪ ڏينهن 24 ڪلاڪن جو ٿئي ٿو. جنهن ۾ 24 ڪلاڪ روشني ۾.

ٽراپڪ آف ڪئنسر

هي ويڪرائي ڦاڪ (Latitude) خط استوا جي اتر ۾ اٽڪل ساڍا ٽيويهه ڊگريون تي آهي. اونهاري جي موسم ۾ سج هن ڦاڪ تائين مٿي Overhead پهچي ٿو. ان کان مٿي اتر ۾ جيڪي ملڪ يا انهن جا حصا اچن ٿا انهن ۾ چوٽ اونهاري ۾ به سج پاسيرو لنگهي ٿو جيئن پاڻ وٽ سياري ۾ گذرندو آهي. هي ڦاڪ Tropic of Cancer جن ملڪن مان لنگهي ٿو انهن مان ڪجهه هي آهن: آمريڪا (USA)، آئيجيريا، نائييجر، ليبيا، چاڊ، عمان، بنگلاديش، برما، مصر، سعودي عرب، ميڪسيڪو ۽ چين وغيره.

ٽراپڪ آف ڪئپريڪان

هي ويڪرائي ڦاڪ (Latitude) خط استوا جي ڏکڻ ۾ ايترو پري آهي جيترو ٽراپڪ آف ڪئنسر اتر ۾ آهي. يعني ساڍا ٽيويهه ڊگريون ساوٿ ۾ آهي. هي ڦاڪ (Tropic of Capricorn) جن ملڪن مان لنگهي ٿو انهن مان ڪجهه هي آهن: برازيل، ارجنٽائين، چلي، آسٽريليا، مئڊاگاسڪر، موزمبيق، ساوٿ آفريڪا، بوٽسوانا، نميبيا وغيره. نميبيا (آفريڪا) ۾ ته هڪ هنڌ رڻ پٽ ۾ جتان هي ڦاڪ گذري ٿو بورڊ لڳل آهي جنهن تي Tropic of Capricorn لکيل آهي.

مٿي لکي آيو آهيان ته وقت جي تبديليءَ جو مدار ڊگهائي ڦاڪ تي آهي. هڪ ئي ڊگهائي ڦاڪ (Longitude) وارن ملڪن ۾ ساڳيو ئي ٽائيم ٿئي ٿو پوءِ اهو ملڪ ڪٿي خط استوا تي هجي، ٽراپڪ آف ڪئنسر تي يا ٽراپڪ آف ڪئپريڪان تي. مثال طور آفريڪا جي ملڪن نميبيا، ائنگولا، نائييجر، نائييجيريا، ليبيا ۽ يورپ جي ملڪن اٽلي، جرمني، ڊنمارڪ، سئيڊن جو هڪ ئي وقت آهي جيتوڻيڪ ڪو ملڪ خط استوا تي آهي ته ڪو ملڪ اتر اڌ گول ۾ ته ڪو ڏکڻ اڌ گول ۾ آهي. ڪي ملڪ چين ۽ آمريڪا جهڙا ايڏا وڏا آهن جو اهي ڪيترن ئي ڊگهائي ڦاڪن تي اچن ٿا. جيئن USA پنجونجاهه ڊگريون Longitude کان وٺي 125W تائين پکڙيل آهي بلڪ ان ۾ الاسڪا به ملائجي ته 165W تائين وڃي ٿو ان ڪري ان ۾ هڪ بدران پنج مختلف وقت آهن. فقط نيويارڪ ۽ لاس اينجلس ۾ به ڇهن ڪلاڪن جو فرق آهي ڇو جو سج نيويارڪ ۾ اڀرڻ بعد لاس اينجلس ۾ چئن ڪلاڪن بعد اڀري ٿو. ان ڪري اهڙن ملڪن ۾ هڪ وقت رکي نٿو سگهجي. سوچڻ جي ڳالهه آهي ته اهڙن ملڪن ۾ جي فقط هڪ ٽائيم رکيو وڃي ته پوءِ نيويارڪ وارا ته ڪٿي صبح جو ائين بچي صحيح ٽائيم تي اسڪول يا آفيس ويندا پر لاس اينجلس يا الاسڪا رياست جي شهر اٽڪريچ ۾ ته اونڌاهه انڌوڪار هوندي يعني تارن پري رات هوندي ۽ اسڪول کان هڪ بجي موڪل ٿيڻ تي اتي سج پيو اڀرندو. بهرحال دنيا جي مختلف ملڪن جو وقت ڊگهائي ڦاڪ مطابق ٿئي ٿو ۽ موسم وري ويڪرائي ڦاڪ مطابق. خط استوا جي ويجھو وارن ملڪن ۾ سج جا ڪرڻا سڌو ٿا پون ته انهن ملڪن ۾ وڌيڪ گرمي يعني ڊگهو اونهارو رهي ٿو ۽ جيئن جيئن خط استوا واري زير و دگري واري ويڪرائي ڦاڪ کان پري اتر قطب يا ڏکڻ قطب ڏي پيو وڃو ته سردِي وڌندي ويندي. ايتريقدر جو پنججاهه کن

ڊگريون ويڪرائي ڦاڪن کان مٿي وارن ملڪن يعني ناروي، فنلئنڊ، سئيڊن، گرين لئنڊ جهڙن ۾ ته اونھاري جي موسم ۾ به سيءُ ٿو پوي. پنهنجي ٻه سال پڙهائي (پوسٽ گريجوئيشن) دوران، سئيڊن ۾ هر سال اسان کي اونھاري جا پندرهن ڏينهن کن جولاءِ جي مهيني ۾ موڪل ٿيندي هئي، جيئن ان سني موسم ۾ اسان گهمي ڦري سگهون ۽ اهي 15 کن ڏينهن سئيڊن جي اونھاري جا گرم ترين ڏينهن هوندا هئا پر ان هوندي به ايترو سيءُ ٿيندو هو جو رات جي وقت سوٽيٽر ۽ ڪوٽ بنا نڪري نه سگهيو ۽ سياري جي موسم جي ته ڇا ڳالهه ڪجي! گهمڻ ڦرڻ - يعني واک ڪرڻ ته پري جي ڳالهه ٿي، بس اسٽاپ تي بس جو انتظار ڪندي خراب حالت ٿيندي هئي - جيتوڻيڪ سئيڊن حڪومت جي قانون موجب سياري جي موسم ۾ هر بس اسٽاپ تي بس کي ڏهن منٽن اندر اچڻو ٿي پوندو هو جو سياري جي ٿڌ ۾ ان کان وڌيڪ انتظار ڪرڻ ناقابل برداشت ٿي ٿو. ڪڏهن ڪڏهن ته ٿڌ جو درجو منفي ويهه يا پنجويهه کان هيٺ هليو ويندو هو ۽ هن ٿڌ جو اندازو ان مان لڳائي سگهجي ٿو ته منفي چئن ڊگريون ٿي ته پاڻي برف ٿيو وڃي. سياري ۾ هر وقت برف باري ٿيندي هئي پر ڪڏهن ڪڏهن هلڪي هلڪي بوندا باندي ٿيندي هئي ته ڦڙين جو پاڻي بنا پنن جي تارين تي ڪرسٽل وانگر ڄميل نظر ايندو هو ۽ ڦڙيءَ سان ڦڙي ملڻ تي اهي شيشي جون ڊگهيون چيٽون نظر اينديون هيون.

فقط اڍائي ڪلاڪن جو دورو

پاڪستان ان معاملي ۾ خوش نصيب ملڪ آهي جو جتي ان جو ڪجهه حصو (ڏکڻ وارو) گرم ويڪرائي ڦاڪ ۾ اچي ٿو اتي ان جي اتراهين حصي ۾ ٿڌ واري موسم پڻ رهي ٿي. ان ڪري پاڪستان ۾ هر قسم جي پاڇي ۽ ميوو ٿئي ٿو. انب، گدري، ڪجي کان وٺي ٿڌن ملڪن وارو ميوو ڏاڙهون، صوف، انگور، موسمي ۽ اخروٽ بادام تائين ٿئي ٿو. نه ته ملائيشيا ۽ انڊونيشيا جهڙا ملڪ جيڪي پڪيٽ ۾ پاڪستان کان به وڏا آهن پر اڀا (Vertical) هجڻ بدران هڪ ئي ويڪرائي ڦاڪ تي لڀيل (horizontal) هجڻ ڪري ٻارهوئي فقط انناس، ڪنل، دورين، ليڇي، ماتا ڪچنگ ۽ ڊوڪو جهڙا ميوو ٿين ٿا، جيڪي صوف، موسمي، انگورن جهڙن ميون جي مقابلي ۾ هيٺين درجي جا سمجهيا وڃن ٿا ۽ منجهن Keeping Qualities به گهٽ آهن. يعني ڏينهن ٻن ۾ خراب ٿيو وڃن. اسان وٽ انب، گدري ۽ چڪونءَ جهڙو ميوو به پٽڻ بعد هفتو کن هليو وڃي، موسمي ۽ صوف ته مهينو به هلي سگهي ٿو پر انناس ۽ ليڇيءَ جهڙا ميوو يڪدم خراب ٿيو وڃن. ملائيشيا ۾ ڏهه سال رهڻ دوران هميشه پنهنجي ملڪ جا ميوا ياد ايندا هئا. ملائيشيا وارا چين ۽ انڊيا کان صوف موسميون امپورٽ ڪندا هئا پر سادي جنس جون. اهي مڪاني مارڪيٽن ۾ مهانگيون ملنديون هيون جيئن اسان وٽ سٽيل ۽ پاروٽا انناس وڏي اگهه تي مارڪيٽ ۾ ملن ٿا ۽ جن ۾ ٺهيل آئيس ڪريم ماڻهن جا پيٽ خراب ڪري ٿي. انناس لاءِ چيو وڃي ٿو ته کير جو دشمن آهي. انناس مٿان فقط Pasturized کير پي سگهجي ٿو پر اسان جا درويش ماڻهو ان مٿان تازو (fresh) کير پيا پيئندا يا ان ۾ آئيس ڪريم ۽ ڪسٽرڊ ٺاهي کائيندا ۽ چاڪليٽن وانگر ٻارن کي ڪارائي فخر محسوس ڪندا. ياد رهي ته ناروي، سويڊن جهڙن قطبي ملن ۾ جتي ايتري ته ٿڌ آهي جو اڄ نه لڳڻ ڪري ماڻهو قبضيءَ جو شڪار رهن ٿا ۽ ان جي علاج لاءِ هو ڪڏهن ڪڏهن چاڪليٽ واپرائين ٿا. هتي اسان وٽ اونهارِي جي موسم ۾ سکر ۽ جيڪب آباد جهڙن گرم شهرن ۾ ٻارن کي چاڪليٽ ڪارايا وڃن ٿا ۽ پوءِ روز ڊاڪٽر وٽ دستن جي دانهن کڻي سندن ماڻهن ۾ پھچن ٿيون.

- هڪ سوال ڏينهن جي ڊيگهه بابت آهي. دراصل ڪڪرن، فضا ۾ ڌوڏ ۽ ڏونهين ڪري ۽ سج جي ڪرڻن جي موڙ refraction ڪري سج غروب ٿي وڃڻ بعد به روشني رهي ٿي. هونءَ theoretically جيئن ئي سج جي ٿالھ جي مٿين ڪني افق (horizon) وٽ ظاهر ٿئي ٿي ته ڏينهن شروع ٿئي ٿو ۽ ڏينهن ان وقت ختم ٿئي ٿو جڏهن سج افق پٺيان هيٺ وڃڻ شروع ٿي سندس مٿين ڪني غائب ٿئي ٿي. حساب ڪتاب (Calculation) جي خيال کان اسين جهاز هلائيندڙ سج جي ٿالھ جي مٿين ڪني (Arc) وٺڻ بدران پورو وچ (Centre line) وٺون ٿا.
- ڪافي حد تائين ساڳي ڏينهن تي ساڳي ويڪرائي ڦاڪن (Latitude) وارن ملڪن جي ڏينهن جي ڊيگهه ساڳي رهي ٿي. مثال طور ساڳي ڏينهن تي ڪراچي، بنارس (ورانسِي)، سلھت (بنگلاديش)، دبعي، دوحا (قطر)، رياض (سعودي عرب)، مديني، تائيپي (ٽائيوان)، ميامي (فلوريڊا) ۽ ميڪسيڪو جي شهر مانيٽري ۾ هڪ جيڏو ڏينهن ٿئي ٿو ۽ جتي ڪٿي ساڳي وقت تي سج اُڀري ٿو ۽ ساڳي وقت لهي ٿو ڇاڪاڻ جو دنيا جا اهي سڀئي شهر دنيا جي اتر واري اڌ گول ۾ اٽڪل 25N ڊگريون ويڪرائي ڦاڪ (Latitude) تي آهن.
- خط استوا وٽ سڄو سال ڏينهن توڙي رات ٻارهن ڪلاڪن جي ٿئي ٿي. وڌ ۾ وڌ ڪو معمولي، ڪجهه منٽن جو فرق پوي ٿو. ملائيشيا، سنگاپور ۽ انڊونيشيا جهڙا ملڪ، خط استوا کان فقط ڪجهه ڊگريون اتر ۽ ڏکڻ ۾ آهن ان ڪري اتي به ڏينهن رات جو مدو ذري گهٽ خط استوا وارو ٿي رهي ٿو جنهن بابت شروع ۾ لکي چڪو آهيان ته ملائيشيا جي سڀني مسجدن ۾ نمازن جو وقت ٻارهوئي ساڳيو رهي ٿو. اسان وٽ سياري ۽ اونهارِي ۾ ڏينهن رات جي ننڍ وڏائيءَ ڪري نمازن جا وقت بدلڻا رهن ٿا.
- ساڳي تاريخ تي اتر اڌ گول جي ڪنهن ويڪرائي ڦاڪ (Latitude) تي جيڏو ڏينهن ٿئي ٿو ان جيڏي رات ڏکڻ اڌ گول جي ساڳي ويڪرائي ڦاڪ تي ٿئي ٿي. مثال طور ڪئناڊا جي شهر مانٽريل ۾، جيڪو دنيا جي اتر اڌ گول ۾ 46 ڊگريون Latitude تي آهي 5 جولاءِ تي پندرهن ڪلاڪن جو ڏينهن ۽ رات نون ڪلاڪن جي ٿئي ٿي ته ساڳي تاريخ تي ارجنٽائنا (سائوٿ آمريڪا) جي شهر سارمائنٽو (Sarmiento) ۾ جيڪو پڻ ساڳي 46 Latitude ڊگري تي آهي، مانٽريل شهر جي ابتڙ ڏينهن نون ڪلاڪن جو ٿئي ٿو ۽ رات پندرهن ڪلاڪن جي. ڇو جو مانٽريل 46 ڊگريون اتر ۾ آهي سارمائنٽو 46 ڊگريون دنيا جي ڏکڻ واري اڌ گول ۾ آهي.

- موسم بابت ته اڳهين لکي چڪو آهيان ته جون جولاءِ وارن مهينن ۾ جڏهن دنيا جي اتر اڌ گول (Northern Hemisphere) ۾ اونهارو رهي ٿو ته انهن مهينن ۾ ڏکڻ اڌ گول واري دنيا (Southern Hemisphere) ۾ سخت سيارو رهي ٿو. ۽ جڏهن اسان وٽ نومبر، ڊسمبر ۽ جنوري وارن مهينن ۾ سيارو هوندو آهي ۽ خط استوا جي ٻئي پاسي يعني دنيا جي ڏکڻ اڌ ۾ اونهارو هوندو آهي، جنهن جو مثال ڏئي چڪو آهيان ته هڪ دفعي جون جي مهيني ۾ اسان ٻن دوستن جا الڳ الڳ جهاز ڪراچيءَ مان نڪتا. اسانجو جهاز ناروي پهتو ۽ دوست جو جهاز ڏکڻ آمريڪا جي ملڪ چليءَ پهتو. رمضان جو مهينو هوناروي ۾ انهن ڏينهن ۾ اونهارو هجڻ ڪري 22 کن ڪلاڪن جو ڏينهن هو ۽ هوڏانهن چلي خط استوا جي ٻئي پاسي (دنيا جي ڏکڻ اڌ گول ۾) هجڻ ڪري ابتر ڳالهه هئي يعني رات ته ويهه کن ڪلاڪن جي هئي، ڏينهن فقط چئن ڪلاڪن جو. تنهن ۾ به ڪلاڪ ڏيڍ سج لهڻ بعد واري روشني هئي يعني انهن همراهن اهو سجور رمضان اڍائي اڍائي ڪلاڪن جو روزو رکيو.
- سئيلڊن جي ورلڊ ميريتائيم يونيورسٽيءَ ۾ تعليم دوران، جتي دنيا جي هڪ سؤ کان مٿي ملڪن جا شاگرد هئا، اتي ڏکڻ آمريڪا جي ملڪن چلي، ارجنٽائنا ۽ نيوزيلينڊ جي شاگردن جو يونيورسٽي جي انتظاميه سان هر وقت جهڳڙو هوندو هو ته ”توهان يورپي خود غرض آهيو جو سال جون موڪليون جون ۽ جولاءِ جي مهينن ۾ ٿا ڪريو جڏهن توهان وٽ بهار جهڙو اونهارو آهي ۽ موڪلن ۾ خوب گهمو ڦرو ٿا ۽ اسان وٽ ڏکڻ اڌ گول ۾ انهن ڏينهن ۾ سخت سيارو هجڻ ڪري گهرن ۾ بند ٿيو وڃون.“
- سڄي سال ۾ به ڏينهن اهڙا اچن ٿا جن تي سج ۽ ڌرتيءَ جي پوزيشن اهڙي رهي ٿي جو سواءِ قطبن جي هر هنڌ 12 ڪلاڪن جو ڏينهن ۽ 12 ڪلاڪن جي رات ٿئي ٿي. اتر ۽ ڏکڻ قطب وٽ سڄو ڏينهن يعني 24 ٽي ڪلاڪ سج اُفق وٽ نظر اچي ٿو يعني هلڪي روشني رهي ٿي، جهڙي سج لهڻ مهل هوندي آهي. اهي ٻه ڏينهن آهن 21 مارچ جنهن کي Vernal Equinox سڏجي ٿو ۽ 23 سيپٽمبر جنهن کي Autumnal Equinox سڏجي ٿو.
- اتر قطب ۽ ڏکڻ ۾ سڄي سال ۾ فقط هڪ دفعو سج لهي ٿو ۽ هڪ دفعو اُڀري ٿو هڪڙي اڪيناڪس واري تاريخ تي سمجهو ته سج اُڀري ٿو پوءِ ڇهه مهينا ڏينهن هلي ٿو ۽ ٻي اڪيناڪس (Equinox) واري تاريخ تي سج لهي ٿو ۽ پوءِ ڇهه مهينا رات رهي ٿي. جڏهن اتر قطب ۾ ڇهه مهينا ڏينهن آهي ته ڏکڻ قطب ۾ ڇهه مهينا رات آهي. جڏهن اتر قطب ۾ ڇهه مهينا رات آهي ته ڏکڻ قطب ۾ ڇهه مهينا ڏينهن رهي ٿو.

سج کان اڳ ۽ پوءِ جي روشني

سج اڀرڻ کان اڳ ۽ سج لهڻ کان پوءِ هلڪي روشني شفق (Twilight) بابت ڪجهه اهم ڳالهائون:

سج لهڻ کان پوءِ به ڪافي دير روشني رهي ٿي ۽ ڪڏهن ڪڏهن ته ايتري چٽي رهي ٿي جو خبر ئي نٿي پوي ته سج لهي چڪو آهي يا نه. اها روشني جنهن کي اسان شفق يا نما شام سڏيون ٿا اها انگريزي ۾ Twilight سڏجي ٿي ۽ اسان جهازران سان گڏ جاگرافي، Aviation, Astronomy جي شاگردن جو اهم عنوان آهي. اها Twilight (سج لهڻ کان پوءِ جي روشني) ٿي آهي جيڪا ڪڏهن ڪڏهن اسان کي نئين چنڊ جي نظر اچڻ بابت مونجهارو پيدا ڪري ٿي ۽ اهو چنڊ ساڳي ڏينهن تي هڪڙن ملڪن ۾ ته نظر اچي ٿو ٻين ۾ نه. يا نئون چنڊ آسمان تي موجود ضرور آهي پر نظر نٿو اچي ۽ اسان مذهبي نقطي نظر کان اهو قبول ڪيون ٿا ته Moon was not sighted ۽ پهرين تاريخ نه ٿي. بهرحال ان بابت اڳتي هلي ڳالهه ٻوله ڪنداسين هتي اسان سج لهڻ بعد يا اڀرڻ کان اڳ جي روشني Twilight بابت مختصر احوال ڪنداسين.

دراصل سج جي ٽالهه جي مٿين گني (Arc) افق (horizon) جي پويان وڃڻ بعد (يعني سج جي غروب ٿيڻ کان وٺي) رات جي مڪمل اونداهه ڪاٺيا ٿيڻ تائين، سج 18 ڊگريون هيٺ تائين سفر ڪري ٿو ۽ سج جي ان ارڙهن ڊگريون جي فاصلي واري روشني کي اسان ڏينهن جي روشني (Day light) نه پر Twilight سڏيون ٿا. Twilight جا ٽي قسم يا ڪٿي چئجي ته درجا آهن:

1. Civil Twilight – هيءَ سج جي ڇهه ڊگريون افق کان هيٺ تائين واري روشني کي سڏجي ٿي. هن روشنيءَ ۾ سڀ کان گهڻو ڇمڪندڙ تارا ۽ ستارا – خاص ڪري وينس جنهن کي مارنگ اسٽار (وهائو تارو) ۽ ايوننگ اسٽار به سڏجي ٿو نظر اچن ٿا. ڌرتيءَ تي ايتري روشني آهي جو ڪنهن ڏيئي يا بتيءَ ٻارڻ جي ضرورت ناهي. رستن تي گاڏيون به بنا هيڊ لائيٽ جي پيون هلنديون آهن.

2. Nautical Twilight – سج جي ڇهن ڊگريون کان ٻارهن ڊگريون تائين سفر واري وقت واري روشني نائيڪل ٽيولائيٽ سڏجي ٿي. هي اهو وقت آهي جنهن ۾ اسان جا جهازي Navigators سيڪسٽنٽ يا بتي ڪنهن اوزار ذريعي اهم تارن جي Sight وٺڻ ٿا جنهن مطابق هو سمند تي جهاز جو ڪيل سفر ۽ ان جي دنيا جي گولي تي نئين پوزيشن جي جاڳ حاصل ڪن ٿا. هن وقت جي ورتل سائيت سڀ ۾ گهڻي اعتبار جوڳي سمجهي وڃي ٿي. هيءَ روشني سول واريءَ کان گهٽ ٿئي ٿي. بنا بتي جي شيون نظر اچن ٿيون پر انهن جا تفصيل چٽا نظر نٿا اچن. هيءَ روشني مليٽري جي اٽڪشن لاءِ اهم سمجهي وڃي ٿي.

3. Astronomical Twilight – هي اهو وقت آهي جنهن ۾ سج ٻارهن ڊگريون کان هيٺ ۽ ارڙهن ڊگريون تائين جي سفر ۾ آهي. هيءَ تمام هلڪي روشني ٿئي ٿي جنهن ۾ آسمان تي اونداهه ڇانيل رهي ٿي ۽ تارن جي سائنس (Astronomy) جا ماهر مختلف تارن جي پوزيشن ۽ چرپر جو رڪارڊ رکي سگهن ٿا پر ڏورانهان ۽ گهٽ روشن تارا جيئن ته Nebulae ۽ galaxies فقط تڏهن نظر اچن ٿا جڏهن سج جو گولو 18 ڊگريون کان هيٺ هليو وڃي ٿو.

Twilight رڳو شام جو سج لهڻ بعد واري روشني نه پر صبح جو سج اڀرڻ کان اڳ واري روشني جو به نالو آهي ۽ اها به ساڳين تن حصن ۾ ورهائي وڃي ٿي.

هڪ ٻي اهم ڳالهه جيڪا هتي لکڻ ضروري آهي ته جيتوڻيڪ سج لهڻ بعد واري اها روشني يا صبح جو سج اڀرڻ کان اڳ واري روشني جيڪا سج جي 18 ڊگريون سفر تائين رهي ٿي، پر سج جو اهو سفر، يعني Twilight، خط استوا وٽ فقط ويهه منٽ کن رهي ٿي جيئن شروع ۾ ٻڌائي آيو آهيان ته ملائيشيا، جيڪو خط استوا جي ويجهو ملڪ آهي، اتي مغرب جي ٻانگ اچڻ بعد (يعني سج لهڻ بعد) اڌ ڪلاڪ اندر اونداهه ٿيو وڃي. پاڪستان خط استوا کان ڪجهه پري آهي ته اتي اها Twilight ڪجهه وڌيڪ وقت هلي ٿي ۽ مغرب نماز پڙهي مسجد مان نڪرڻ تي به نائيڪل يا ائسٽرو نائيڪل Twilight (روشني) جو اثر هوندو آهي. وڌيڪ مٿي اتر قطب ڏي يا هيٺ ڏکڻ قطب ۾ اهو عرصو اڃا به وڌيو وڃي. قطبن وٽ جتي اونھاري ۾ ڏينهن جي روشني چوويهه چوويهه ڪلاڪ هلي ٿي اتي بهار ۽ سرءُ جي موسم ۾ Twilight هفتن جا هفتا هلي ٿي ۽ اهڙن ڏينهن کي انهن علائقن ۾ ”سفيد راتيون“ (White Nights) سڏيو وڃي ٿو يعني رات جو به ڪارڻ يا اونداهه بدران فجر جي وقت واري اچڻ رهي ٿي.

مُون سائيتنگ يا مُون فائيتنگ

چنڊ ڪو اسان لاءِ ديوتا جي حيثيت نٿو رکي ۽ نه وري ڪو اسان مسلمانن کي چنڊ جي عبادت ڪرڻ لاءِ چيو ويو آهي. ڪنهن غير مسلمان پڇيو ته چوڻ لاءِ چنڊ ۽ تارو اسلامي نشان آهي ۽ سج چونءَ. چنڊ ۽ تارو اسلامي نشان ته نه آهي پر پاڪستان جي جهنڊي جو نشان آهي ۽ ائين ته بنگلاديش، جنهن ۾ اسان کان به گهڻا مسلمان رهن ٿا، انهن جي جهنڊي جو نشان چنڊ ۽ تاري بدران سج آهي. چنڊ، تارا، سج ۽ سيارا هي قدرت جون نشانين آهن جن کي ڏسي ۽ جن بابت سوچي، انهن جي خلقتهار جي وڏائي ۽ عظمت جو اندازو لڳائي سگهجي ٿو ۽ ان پالڻهار اڳيان جهڪجي جنهن اهڙين شين کي ناهيو آهي ۽ نه انهن شين اڳيان. چنڊ اسان مسلمانن جي زندگيءَ ۾ اهميت ضرور رکي ٿو جو اهو اسان لاءِ ڪئلينڊر آهي. جيئن سج جي اڀرڻ، لهڻ ۽ مختلف پوزيشن ۾ رهڻ سان اسان نمازن جو وقت معلوم ڪريون ٿا، تيئن چنڊ مان اسان مهينن جي ڄاڻ حاصل ڪيون ٿا ۽ ان موجب روزا رکون ٿا، حج ڪريون ٿا، عيدون ملهايون ٿا. سنڌ، عربستان، راجستان ۽ صحرا بيبابان ۾ ته نه ڪڪر نه ڏنڌ هجڻ ڪري، نئين چنڊ جي اڀرڻ جي سولائيءَ سان خبر پئجي وڃي ٿي جيتوڻيڪ اتي به ڪڏهن ڪڏهن مينهونگي جي مند ۾ رها وڃي ٿي ۽ رڱ (مٽيءَ) سان ڀريل آسمان واري حالت ۾، نئين چنڊ جي اڀرڻ جو معلوم ڪرڻ ڏکيو ٿيو پوي. پر اتي وري به ايڏو وڏو مسئلو ناهي جيترو ملائيشيا ۽ انڊونيشيا جهڙن ملڪن ۾ آهي جتي ٻارهوئي بارش لڳي رهي ٿي يا قطبن جي ويجهو وارن ملڪن ۾، جتي سيارا توڙي اونهاري ۾ آسمان گهاتن ڪڪرن سان چٽيل رهي ٿو. هڪ دفعي اسانجو جهاز رمضان جي آخري روزن ۾ فنلئنڊ جي بندرگاهه هيلسنڪي ۾ پهتو ته اتي جي هڪ مسجد ۾ پنهنجي هڪ وطنيءَ کان عيد جو پڇيڻ ته آيا چنڊ ڏٺو ويو يا نه. ورائيائين ”اڄ سڄو ڏينهن توهان کي سج نظر آيو؟“

جواب بدران سندس ڪيل سوال مان سمجهي ويس ته واقعي گهاتن ڪڪرن سان چٽيل ههڙي آسمان ۾ چنڊ ڪيئن ڏسي سگهيو جڏهن اهائي خبر نٿي پوي ته سج ڪڏهن اڀريو ۽ ڪهڙو رستو وٺي ڪنهن وقت لهي ويو. اهي ڏينهن وٽر سيارا جا هئا جنهن ۾ آسمان تي ڪڪر نه هجن ته به سج چوڏهين جي چنڊ وانگر ٿڌو رهي ٿو جو ماڻهوءَ مٿان لنگهڻ بدران پاسي کان لنگهي، لهي وڃي ٿو ۽ بي ڳالهه ته سج لهڻ کان پوءِ واري روشني (twilight) جنهن جو پاڻ ذڪر ڪري چڪا آهيون، اها خط استوا تي ڪو ويهه منٽ مس هلي ٿي. ان بعد اونداهه ڪاٺيا ٿيو وڃي ۽ پهرينءَ جو چنڊ ته ڇا هلڪي روشني وارا تارا به نظر اچڻ شروع ٿيو وڃن. پر ناروي، سئيڊن، ڪئناڊا، فنلئنڊ، گرین لنڊ ۽ آئس لنڊ جهڙن ملڪن ۾ جيڪي خط استوا کان تمام گهڻو پري آهن، ان شفق (twilight) جو مدو وڏو ڪلاڪن ۾ ٿيو پوي. ان ڪري نئون چنڊ ڏسڻ ڏکيو ڪم ٿيو پوي، چاهي ڪٿي آسمان تي هڪ ڪڪر به نه هجي. نئون چنڊ جي اڀرڻ به ٿو ته جيسين شفق جي روشني ختم ٿي اونداهه ٿئي يا گهٽ ۾ گهٽ سول ۽ نائيڪل twilight ختم ٿئي تيسين نئون ڪنڊ چنڊ پنهنجو وقت پورو ڪري آفڻ جي پويان غائب ٿيو وڃي. بهرحال اهڙن ملڪن ۾ پوءِ پير وارن ملڪن کان معلوم ڪيو وڃي ٿو جيڪي ساڳي ويڪرائي ڦاڪ تي آهن ۽ قطبن کان پري خط استوا جي ويجهو هجن. بهرحال رمضان جي پهرين روزي ۽ پهرين شوال يعني عيد واري نئين چنڊ تي اڪثر ملڪن ۾، خاص ڪري ننڍي کنڊ جي ملڪن جي ماڻهن ۽ ڪجهه ٻين اهڙن جذباتي قومن (عربن، مصرين جهڙن) جو هنگامو نه ته بحث مباحثو ضرور ٿئي ٿو. ملائيشيا ۾ ڏهه سال رهيس پر اتي جا ماڻهو خاموش ۽ ٿڌي طبيعت جا آهن، نه ڏک ۽ ڪاوڙ جو اظهار ڪندا، نه خوشيءَ جو. اسين ماڻهو ٻنهي صورتن ۾ ڏانهن ڪوڪون ڪندا سين. تڏهن ته سئيڊن جي هڪ سفرنامي ۾ لکيو اٿم ته مون کان جڏهن پنهنجي هر وطني پاڪستانيءَ يا شايد ملئي دوست مالمو (سئيڊن) جي يونيورسٽيءَ ۾ پڇيو ته عيد جي ڪيئن خبر پوندي ته ڪلندي چيو مائيس: ”فڪر ٿي نه ڪر پنهنجو ڪلاس عربن، مصرين ۽ بنگلاديشين سان ڀريو پيو آهي جڏهن انهن سڀني کي هڪ ئي وقت زور زور سان ڳالهائيندو ۽ بحث ڪندو ڏسين ته سمجهي وڃانءِ ته عيد اچي وئي آهي يا ويجهي آهي.“

۽ پوءِ اهو وقت اچي ويو ۽ هن مون کي اچي ٻڌايو ته يونيورسٽيءَ جي لئبرريءَ ۾ يميني، مصري ۽ سوڊانين جو بحث پيو هلي. ڪوين هيگن (ڊنمارڪ) واري مسجد جو پيش امام به آيل آهي. هنن مالمو جي مسجد واري ترڪ امام کي به گهرايو آهي. اٿون به ڪتاب ۽ ڪاپيون ٺهي، اهو سوچي لئبرري پهتس ته ماڻ ڪري رڳو ٻين کي ٻڌندس. پر سائين منهنجو واسطو به پاڪستان سان هو ۽ پنهنجا پاڻ سان ماڻ ۾ رهڻ جا وعا وساري ”مٿس ته ڦڏو نه ته جڏو“ واري چوڻيءَ تي ئي عمل ڪيم. اسان سڀني چاهيو ٿي ته مالمو ۽ ڪوين هيگن ۾ عيد هڪ ئي ڏينهن ٿئي. پر ساڳي وقت ان تي به يڪراءِ نه ٿياسين ته

ڪهڙي ڏينهن تي ٿئي. نتيجي ۾ هڪ ڏينهن ڪوپن هيگن ۾ ٿي ۽ ٻئي ڏينهن اسان جي يونيورسٽيءَ واري شهر مالمو ۾! ۽ توهان کي خبر آهي ته سٽيڊن جو شهر مالمو ۽ ڊنمارڪ جو شهر ڪوپن هيگن هڪ ٻئي کان ڪيترو پري آهن؟ اهي ٻئي شهر منهوڙي ۽ ڪياماڙيءَ کان به ويجهو آهن. توهان ڪياماڙيءَ ۾ بيهي منهوڙو نه ڏسي سگهندا ۽ پر مالمو مان بيهي ڪوپن هيگن ڏسي سگهندا ٿا. پر افسوس جو اسان هڪ ٻئي جي شهرن کي ڏسڻ جي باوجود ٻنهي شهرن جي ماڻهن هڪ ئي وقت چنڊ کي ڏسي نه سگهياسين. اهو شايد هڪ شهر ۾ نظر اچڻ بعد ٻئي شهر ۾ نظر اچڻ کان اڳ بالٽڪ سمنڊ جي ٽريلبرگ نار (Strait) ۾ غوطو هڻي ويو ۽ پوءِ عيد بعد به تي ڏينهن کان پوءِ جڏهن سڀ ٿڌا ٿيا ته پوءِ ڪي ڏينهن اهي ڳالهين ڪندا رهياسين ته اسان کي هڪ ئي ڏينهن تي عيد ملهائڻ ڪٿي ٿي. اسانجو جهازرانيءَ (Navigation) سان واسطو هوندي به اسين چنڊ جي (Sighting) موجود هجڻ جو فيصلو ڪري نه سگهياسين وغيره وغيره.

سو ڪڏهن ڪڏهن عيد جهڙن اهم موقعن واري نئين چنڊ جي هجڻ يا نه هجڻ (Sighting) تي پڙهيل ڳڙهيلن جي وچ ۾ به هر سال جهيڙي جي حد تائين بحث مباحثا شروع ٿيو وڃن ۽ ٻين ڌارين کي اسان تي ڪلڻ جو موقعو مهيا ٿيو وڃي ته هي آهي ڇا؟ Moon Sighting آهي يا Moon Fighting. ان بابت نيٺ ڇا ٿيڻ کپي. خاص ڪري انهن ملڪن ۾ جتي آسمان گهاٽن ڪڪرن سان چانيل رهي ٿو، برف باري ٿيندي رهي يا وري شفق (twilight) جو مدو (duration) بيحد ڊگهو ٿئي ٿو. هونءَ ته يورپ. خاص ڪري اسڪينڊينيويا جهڙن قطبي ملڪن ۾ ۽ اتر آمريڪا ۽ ڪئناڊا ۾ مسلمانن جو تعداد نه برابر هو پر هاڻ گذريل اڌ صديءَ ۾ مسلمانن جو ايڏو ته انگ وڌي ويو آهي جو فرانس جهڙي ملڪ ۾ هڪ سؤ ٻڌران هڪ هزار کان مٿي مسجدون آهن. نيويارڪ جهڙي شهر ۾ گذريل ٽيهن سالن ۾، چئن مسجدن مان وڌي هڪ سؤ کان مٿي مسجدون ٿي بيون آهن ۽ آمريڪا ۾ اسلام سڀ کان تيزيءَ سان وڌندڙ مذهب ٿي پيو آهي. اهڙي صورت ۾ مٿين ملڪن ۾ رهندڙ اسلامي ملڪن جا ماڻهو يا اسلام قبول ڪندڙ مڪاني مسلمان عالم، هر وقت ان فڪر ۽ طريقا ڳولڻ ۾ مصروف رهن ٿا ته ڪنهن نموني سان نئين چنڊ کي صحيح ڏينهن تي Sight ڪري ان علائقي، رياست، صوبي يا ملڪ جي ماڻهن کي ٻڌايو وڃي جيئن گهٽ ۾ گهٽ اتي هڪ ئي ڏينهن تي عيد ملهائي وڃي.

ڪجهه چند جي شڪل و صورت بابت

اسانجي ڌرتي، مرس، جيوپيٽر، ۽ زحل وغيره سيارا آهن، جيڪي سج جي چوڌاري گردش ڪندا رهن ٿا. هڪ عام ماڻهوءَ جي معلومات لاءِ ايترو ڪافي آهي ته سيارا اهي آهن، جيڪي چند وانگر روشن آهن. تارن جي نشاني اها آهي ته اهي تمڪندا (twinkle ڪندا) رهن ٿا. Twinkle Twinkle little star ته توهان ضرور ٻڌو هوندو ۽ ڏٺو به هوندو پر سيارا (Planet) کي ڪڏهن به تمڪندي نه ڏٺو هوندو. سنڌي ۾ به بيت ٻڌو هوندائو ته ”چمڪو چمڪو ساري رات، ڪجي اوهان جي ڪهڙي بات.“

تارا ان ڪري تمڪن ٿا جو انهن کي پنهنجي روشني بلڪ منجهن مختلف گئسون ڀرنديون رهن ٿيون، جن جا شعاع ۽ ڇيڻون لکين ميلن تائين نظر اچن ٿيون ۽ اسين ڪروڙين ميل پري کان انهن کي فقط تمڪندو ڏسون ٿا. ان حساب سان سج به هڪ تارو (Star) آهي. نيوپيگيشن يا فلڪيات (Astronomy) جي ڪلاس ۾ سينيئر ڪلاس وارا پنهنجن جونيئر سان اڪثر اهو چرچو ڪندا آهن ته ”ڏينهن جي وقت آسمان ۾ تارا آهن يا نه؟“ جنهن جو جواب: ”آهن پر نظر نٿا اچن“ ڏيڻ سان هو چوندا آهن: ”اهڙي ته ڳالهه ناهي. گهٽ ۾ گهٽ هڪ ته نظر به اچي ٿو.“

۽ اهو تارو سج آهي. خالمان يا هڪ سيارا (Planet) تان ٻيو سيارو روشن ضرور اچي ٿو. پر اها روشني ان سيارا جي پنهنجي نه پر سج جي reflected آهي. چند لاءِ ٻه سؤ سال کن اڳ تائين اهوئي سمجهيو ويندو هو ته ان کي به سج وانگر پنهنجي روشني آهي پر پوءِ گليلو جي ٽيلي اسڪوپ ايجاد ڪرڻ تي خبر پيئي ته چند کي پنهنجي نه پر اڌاري ورتل روشني آهي. مزي جي ڳالهه اها ته ان حقيقت بابت قرآن اسان کي چوڏهن سؤ سال اڳ ٻڌايو ۽ قرآن ۾ چند جي روشني لاءِ ’نور‘ لفظ reflected light استعمال ٿيل آهي.

وَجَعَلَ الْقَمَرَ فِيهِنَّ نُورًا وَجَعَلَ الشَّمْسُ سِرَاجًا

(۽ ان ۾ چند کي نور ۽ سج کي ڏيئي (وانگر روشن) بڻايو.)

جيئن ڌرتي ۽ ٻيا سيارا سج جي چوڌاري گردش ڪندا رهن ٿا، تيئن ڪجهه سيارن جي چوڌاري ٻيا ننڍا سيارا، جيڪي قدرتي سيٽلائيٽ آهن ۽ چند (Moons) سڏجن ٿا گردش ڪندا رهن ٿا. ڌرتيءَ جي چوڌاري فقط هڪ چند (Natural satellite) ٿري ٿو. اهڙي طرح مريخ کي به چند آهن. پلوتو سيارا کي تي چند آهن. Mercury (عطارد) ۽ Venus (سياره زهره) کي هڪ به چند ناهي. مزي جي اها ڳالهه ته ٻين سيارن جي چندن جا نالا آهن جيئن مريخ جي ٻن چندن جا نالا فوبوس (Phobos) ۽ ڊائيموس (Deimos) آهن ۽ پلوتو جي چندن جا نالا: نڪس، هائيدرا ۽ چارون آهن پر ڌرتيءَ جي چند جو ڪوبه نالو ناهي. انگريزيءَ ۾ به ان کي The Moon (القمر) سڏيو وڃي ٿو يا ڪڏهن ڪڏهن Luna يا Selene جيڪي لاطيني ۽ يوناني لفظ آهن جن جي معنيٰ چند، moon، قمر ٿي ٿي. بقول اسانجي هڪ جهازي دوست جي چند جهڙي سهڻي ۽ اکين جي نار شيءَ جو ڪوبه مقرر نالو نه هجڻ ڪري. توهان چند کي پنهنجي محبوبا جي نالي سان سڏي سگهو ٿا. يعني اسان گرم ملڪن جا رهاڪو، سعيڊن، ناروي ۽ ڪئناڊا جهڙن قطبي ۽ ٿڌن ملڪن جي ماڻهن لاءِ ته سج ئي پياري شيءِ آهي جيڪا هنن کي ڏڪندڙ شيءِ کان بچائي ٿي. تڏهن ته هو پنهنجن ٻارن کي به پيار مان Sunny سڏين ٿا. هاڻ جيڪڏهن ڪو چوي ته اسان وٽ انڊيا پاڪستان ۾ به ٻارن کي سني سڏين ٿا ته ان جو علاج ڪهڙو ٿي سگهي ٿو. اها ته ساڳي چاڪليت ڪاٺڻ واري ڳالهه جيڪا شروع ۾ لکي چڪو آهيان ته قطبي ملڪن جا ماڻهو جيڪي ٿڌ ڪري گهٽ پاڻي پيئن ٿا ۽ اڪثر قبضي جو شڪار رهن ٿا اهي مجبوريءَ ۾ ڪائين ٿا. هاڻ انهن کي ڏسي ملائيشيا، پاڪستان، انڊيا جهڙن گرم ملڪن جون جيڪي ماڻهن پنهنجن ٻارن کي چاڪليت ڪارائين ٿيون ته پوءِ انهن جي پرسن ۾ هر وقت دستن کي بند ڪرائڻ لاءِ لمونٽل جهڙيون گوريون ئي رهن ٿيون.

بهر حال ان ۾ ڪو شڪ ناهي ته چند هڪ خوبصورت شيءِ آهي جنهن کي اسانجي شاعرن ۽ عاشقن پنهنجي محبوبا سان پيڻيو آهي. تنهنجو مڪڙو چوڏهين جي چند جهڙو آهي، تون چند جو ٽڪرو آهين ۽ بقول اسان جي هڪ پياري شاعر ابن انشا جي:

ڪل	چوڏهين	ڪا	چاند	تھا
شب	بهر	رہا	چرچا	تيرا

ڪس	ڪس	نه	ڪها	يه	چاند	به
ڪس	نه	ڪها	ڪها	ڪه	چيرا	تيرا.

چنڊ تي اسان جي تر جي زبانن: هندي، سنڌي، اڙدو، عربي، فارسي ۽ ويندي بنگالي ۽ چپاني زبانن ۾ ڪوڙ شعر آهن، جيڪي محبوب کي مخاطب ٿي چيا ويا آهن. ايتري قدر جو محبوبا ڏي نياپا به چنڊ ذريعي موڪلڻ جي ڪوشش ڪئي وئي آهي. شاهه لطيف جو هڪ شعر آهي:

چڱا	چنڊ	چئيج	سنهيا	ڪي	سجڻين
اڱڻ	مٿان	اڀري	پريان	جي	پئيج
جهيٽو	ڳالهائيج،	پيرين	وجهي	هٿڙا.	

شاهه جو هڪ ٻيو خوبصورت شعر آهي ته:

چنڊ	چوانءَ	سج	جي	مٿيان	مور	نه	پانئين
ڪڏهن	اڀرين	سنهڙو	تو	ڪڏهن	اڀرين	بگج	
منهن	پر بڙي	مچ	پر	ناهي	پيشاني	پرڀنءَ	جي

بهر حال اڄڪلهه ته انٽرنيٽ ۽ موبائيل جو دور آهي. ملڪ جا مولوي هيلڪاپٽر يا هوائي جهاز ۾ چڙهي مٿاهين Altitude تان نئين چنڊ جي نڪرڻ يا نه نڪرڻ جو اطلاع عوام کي ٽيليويزن ۽ ريڊيو ذريعي ڪن ٿا. هن دفعي اسان وٽ رمضان جو چنڊ ان ڏينهن تي نظر نه آيو جڏهن ٻي سڄي دنيا کي نظر اچي ويو. هڪ مٿي ڦريل عاشق پنهنجي محبوبا کي پڪڊر SMS ڪيو:

“مفتي منيب الرحمان صاحب کي چنڊ نظر نه آيو پر تون ته ڏسي سگهين ٿي. بس فقط توکي به چار وڪون ڪٿي آرسِيءَ اڳيان اچڻو پوندو... ” توهان چوندا ٿو ته ان ۾ مٿي ڦريل هجڻ جي ڪهڙي ڳالهه آهي. اهو ان ڪري جو اهو ايس ايس اتي ٿي ختم ٿو ٿئي. اڳتي چٽاءَ واري نوع ۾ هن وڌيڪ لکيو ته:

“پليزا! مٿان اهڙو ڪم ڀلجي به ڪيو اٿئي. ڊجي ويندينءَ...”

بهر حال اهي ته ٽيون چنڊ بابت شاعراڻيون ۽ چرچي پوڳ جون ڳالهيون. حقيقت اها آهي ته چنڊ تي ڪنهن به زندگيءَ جا آثار نظر نٿا اچن. چنڊ تي نه هوا آهي ۽ نه پاڻي. ۽ سج ته اهو آهي ته چنڊ جو مڪرو (Surface)، اچو ۽ چلڪندڙ هجڻ بدران ڪوئلي جهڙو ڪارو آهي ۽ سج جي فقط ست سيڪڙو روشني reflect ٿو ڪري. پر اسان کي چنڊ چمڪندو ۽ اچوان ڪري ٿو لڳي جو ڀر ڀري ڪا شيءِ يا ستيارو (Planet) ناهي جنهن سان پيٽ ڪري سگهجي. اهو مثال ان ريت ڏئي سگهون ٿا ته ڪنهن بند ۽ اونداهي ڪوئي ۾ تارچ يا سج جو سنهو ڪرڻو (beam) ڪوئلي (اڱار) تي هڻڻ سان اهو چمڪندو ۽ چٽو چپاٽو محسوس ٿيندو جيئن ئي ان روشنيءَ جي بيمر جو ڊاياميٽر وڌائبو ته ڀر ۾ رکيل شيون وڌيڪ روشن نظر اينديون ۽ ڪوئلي جي ڪارڻ آسانيءَ سان محسوس ڪري سگهجي.

اها ڳالهه سمجهڻ لاءِ اٽون پنهنجن جهازي شاگردن کي هي مثال به ڏيندو آهيان ته فرض ڪريو ته اسانجي ڌرتيءَ ۽ چنڊ جي اوس پاس ٽيون به ڪو ستيارو هجي ها جنهن تان اسان کي ڌرتيءَ ۽ چنڊ هڪ size جو نظر اچي ها. پوءِ اتان ڏسندڙ کي اهو احساس ٿي وڃي ها ته چنڊ کان ڌرتيءَ جو surface ڪوئلي وانگر ڪارو ناهي. اڌ کان وڌيڪ حصو ته پاڻي آهي باقي اچي ريت، برف، ساوڪ ۽ ڀورا جبل آهن. جيڪي شيون آرسِيءَ وانگر وڌيڪ روشني reflect ڪن ٿيون ۽ ڌرتيءَ پنهنجي محور جي به چوڌاري ڦري ٿي. ان ڪري ٻئي ستاري تان ڌرتيءَ کي ڏسندڙ کي سندس پاڻي، پوک ۽ بيابانن جا رنگ ڦرندا نظر ايندا.

ڌرتي هڪ تيز رفتار جهاز

چنڊ ڌرتي جي گولي کان 385000 ڪلوميٽر (يعني 238900 ميل) پري آهي ۽ چنڊ جو قطر (diameter) 3476 ڪلوميٽر (2160 ميل) آهي. ان جي پيٽ ۾ ڌرتيءَ جو قطر 12745 ڪلوميٽر آهي. چنڊ جي surface area تي ڪروڙ چورس ڪلوميٽر آهي ۽ ڌرتيءَ جي 51 ڪروڙ. يعني ان حساب سان سترهن چنڊ هڪ ڌرتيءَ جي ٻاهرين پڪيڙ برابر ٿيندا. چنڊ جو واليوم ايڪيه ارب ڪيوب ڪلوميٽر آهي. يعني پنج هزار چنڊن جو واليوم ملائڻ سان هڪ ڌرتي برابر ٿيندو. تور ۾ هڪ سؤ چنڊ هڪ ڌرتيءَ جي وزن برابر ٿيندا. سج جي روشني (يعني اُس) چنڊ تان ڌرتيءَ تي سوا سيڪنڊ ۾ reflect ٿي پهچي ٿي. اها روشنيءَ جي رفتار سان سفر ڪري ٿي. اسانجي شمسي نظام (Solar system) ۾ جيڪي چنڊ مختلف ستارن جي چوڌاري گردش ڪن ٿا انهن ۾ اسان وارو چنڊ پنجين نمبر تي وڏو ۽ ٻي نمبر تي وڏي آهي.

چنڊ جيڪو اسانجي ڌرتيءَ جي چوڌاري گردش ڪري ٿو يعني هڪ گول چڪر (Orbit) ۾ ڦري ٿو ان جي ان گردش لاءِ چيو وڃي ٿو ته اها Synchronous Rotation ۾ آهي يعني چنڊ جو سڄي ڦيري وقت فقط هڪڙو اڌ ڌرتيءَ ڏي آهي. ان ڪري اسان چنڊ جو فقط اهو مهانڊو ڏسي سگهون ٿا جيڪو ڌرتي ڏي آهي. چنڊ جي ان اڌ کي اسان “ويجهو پاسو” (Near side) سڏيون ٿا ۽ پنئين پاسي کي “ڏورانهون پاسو” (Far side) سڏيون ٿا. اهو ڏورانهون پاسو “اونداهو پاسو” به سڏجي ٿو پر ان جو مطلب اهو هرگز نه آهي ته ان پاسي اونداهه آهي يا اتي سج جي روشني نٿي پهچي. پر چنڊ جو اهو پاسو اسان لاءِ dark side ان ڪري رهيو پئي جو اسان کي ان پاسي جي خبر نٿي پئي ته اتي ڇا آهي. جيئن آفريڪا ڪنڊ کي ڪنهن زماني تائين يورپ ۽ ايشيا جا ماڻهو اونداهو ڪنڊ سڏيندا رهيا.

- انسان طرفان پهريون خلائي جهاز جيڪو چنڊ تي پهتو اهو Luna 2 هو ۽ چنڊ جي ڏورانهين پاسي جي معلومات ۽ فوٽا ان ئي سال، Luna 3 ذريعي پيئي ۽ پهريون ماڻهو جيڪو چنڊ تي پهتو اهو خلائي جهاز Apollo II ذريعي 1969ع ۾ پهتو.
- چنڊ 27.3 ڏينهن ۾ يعني 27 ڏينهن، ستن ڪلاڪن، 43 منٽن ۽ 12 سيڪنڊن ۾ ڌرتيءَ جو چڪر پورو ڪري ٿو. چنڊ جي ڌرتيءَ جي چوڌاري ڦيرو ڪرڻ جي رفتار 3680 ڪلوميٽر في ڪلاڪ (يعني هڪ سيڪنڊ ۾ هڪ ڪلوميٽر کان ٿورو وڌيڪ آهي). ان جي مقابلي ۾ ڌرتيءَ جي سج جي چوڌاري چڪر هڻڻ جي رفتار هڪ سيڪنڊ ۾ 30 ڪن ڪلوميٽر آهي يعني ڌرتيءَ جو گولوهر وقت 109033 ڪلوميٽر في ڪلاڪ جي حساب نه فقط اڳتي ترين يا هوائي جهاز وانگر ڊوڙندو رهي ٿو پر 1674 ڪلوميٽر في ڪلاڪ جي رفتار سان لائونءَ وانگر پنهنجي محور تي گول به گهمندو رهي ٿو. ڌرتيءَ جو Circumference خط استوا وٽ 40,041 ميل آهي. يعني سنگاپور کوالالمپور يا جڪارتا کان ڌرتيءَ جي چوڌاري چڪر ڏيئي اتي ساڳي هنڌ پهچڻ تي 40,041 ڪلوميٽر ٿين ٿا.

ڌرتيءَ جي لائون وانگر گول ڦرڻ ۽ سج جي چوگرد گردش ڪرڻ جي رفتار جو ان مان اندازو لڳائي سگهڻ ٿا جڏهن اسانجي ملڪ جي ريل گاڏي جيڪا هڪ سؤ ڪن ڪلوميٽر جي رفتار سان اسان جي اڳيان لنگهي ٿي ته ڇا ته زوڪات ڪندي وڃي ٿي. ان وقت ڪو دريءَ مان شيءِ اڇلائي ٿو ته پري پري تائين اڏامندي وڃي ٿي ڪري ۽ اسان واري ترين جي مقابلي ۾ جن جپان ۾ بليت ترين کي فل رفتار سان پنهنجي اڳيان گذرندو ڏٺو هوندو ته اهو محسوس ڪري سگهن ٿا ته اها ڪيئن اک چنپ ۾ ائين گذريو وڃي جهڙي بندوق مان گولي. جيتوڻيڪ ان جي رفتار وڌ ۾ وڌ ڪا پنج سؤ ڪن ڪلوميٽر هجي. هاڻ ان سان جي اسان جي ڌرتيءَ جي رفتار کي پيڻيو وڃي ته اها 1674 ڪلوميٽر في ڪلاڪ جي حساب سان (يعني بليت ترين کان ٿيڻي رفتار سان) هر وقت گول ڦري رهي آهي ۽ 109033 ڪلوميٽر في ڪلاڪ جي حساب (يعني بليت ترين کان 220 گھمرا وڌيڪ رفتار سان) اڳتي وڌي رهي آهي ۽ رب پاڪ جي اها قدرت آهي ته ان ۾ سوار اسان انسانن ۽ ٻين ساهوارن، توڙي بي جاندار شين کي ڪجهه به نٿو ٿئي. هر هڪ ڀر سڪون آهي ۽ هر هڪ آرام سان هلي چلي پيو ۽ نندون ڪري ٿو ڪنهن کي ڪوريل گاڏيءَ يا هوائي جهاز جهڙو لوڏو به محسوس نٿو ٿئي. ڌرتيءَ جي هن گولي کان پري بيٺل ته اهوئي ڏسي سگهندو ته هڪ بي پناهه تيز رفتار اڏامندڙ شيءِ جي چوڌاري ماڻهو سفر پيا ڪن ۽ توهان ڪڏهن غور ڪيو آهي ته خلا ۾ موجود اسانجهڙو انسان يا ڪو ٻيو عقل رکندڙ اسان جي ڌرتي تي سوار اسان مسافرن لاءِ ڇا سوچيندو هوندو؟

هڪ ته ضرور اهو سوچيندو هوندو ته هن ريل (ڌرتي) ۾ نه ڇت آهي نه در دريون ۽ ماڻهو آهن جو بنا ڪنهن ڊپ ڊاءَ جي آرام سان پيا هلن چلن. ڪين هن تيز هلندڙ ريل (ڌرتيءَ) مان ڪري پوڻ جو به ڊپ نه آهي ۽ ٻي دلچسپ ڳالهه هو اها

سوچيندو ته اسين سڀ هن ريل ۾ چمڙيءَ وانگر اونڌا لتڪيل آهيون. دنيا جي گولي کان توهان ڪٿان به ڌار ٿي پنهنجي ڌرتيءَ کي ڏسندا ته ان ۾ ماڻهو ائين هلندي چلندي نظر ايندا ٿو جيئن ڇت تي اسانکي چڇي هلندي ڏسڻ ۾ ايندي آهي. دنيا هيڏي تيز رفتار سان گردش پئي ڪري، سندس فقط مٿيون حصو چند ميلن جو تهه لسو آهي، جيڪو باقي اندر جي هزارين ميلن جي وچ (Core) جي مقابلي ۾ ڪجهه به نه آهي جيڪو سڄو وچ ايڏو ته گرم آهي جو ٽامي، پتل، لوهه جهڙا ڌاتو به رجي (Melt ٿيا) پيا آهن ۽ ان کان علاوه ٻين خطرن جي باوجود، هن ڌرتي تي جيا پيو آهي، حياتي آهي، انسان سڪون سان هلي چلي ۽ سمهي ٿو ۽ هن کي ڪنهن به خطري مان ڊپ ڊاءُ ناهي. رب پاڪ قرآن شريف ۾ سورة الزخرف جي آيت نمبر نائين ۽ ڏهين ۾ فرمايو آهي ته:

“... جيڪڏهن توهان انهن ماڻهن کان پڇندا ته زمين ۽ آسمانن کي ڪنهن پيدا ڪيو آهي ته هو پاڻ ئي ٻڌائيندا ته انهن کي ان ئي زبردست علير هستيءَ پيدا ڪيو آهي. اها ئي نه جنهن توهان لاءِ زمين کي هندورو بڻايو.

الَّذِي جَعَلَ لَكُمُ الْأَرْضَ مَهْدًا

سورة النبا جي پنجين ۽ ڇهين آيت آهي ته:

أَمْ نَجْعَلُ الْأَرْضَ مَهْدًا ○ وَالْجِبَالَ أَوْتَادًا ○

“ڇا ائين واقعي ناهي ته اسان زمين کي فرش ٺاهيو ۽ جبلن کي ڪلن وانگر لڳايو.”

اهو ترجمو مولانا مودودي جو آهي. هڪ عرب، ان جو انگريزيءَ ۾ ترجمو هن ريت به ڪيو آهي.

“Have we not made the earth as a cradle and the mountains like pegs?” (Al.Quran 78:6-7)

مهادا عربي لفظ هندوري (پينگهي) لاءِ به استعمال ٿئي ٿو ۽ پينگهو ئي هڪ اهڙي شيءِ آهي جيڪو چرپر (Motion) ۾ هجڻ جي باوجود آرام جي جاءِ آهي. بهرحال ڌرتي جهڙي خطرن سان ڀريل شيءِ کي رب پاڪ انسان لاءِ فرش يا هندوري وانگر بڻايو آهي جتي انسان آرام ڪري ٿو. ان عظيم هستيءَ هن ڌرتيءَ جي گولي جي چوڌاري پنج سؤ ميلن جي بلندي تائين هوا جو هڪ تهه مقرر ڪيو آهي جيڪو شهابن (ٽنڊڙ تارن) جي خوفناڪ ٻه ٻاريءَ کان اسان کي بچائي ٿو. نه ته روزانو به ڪروڙ شهاب، جيڪي 30 ميل في سيڪنڊ جي رفتار سان ڌرتيءَ ڏي ڪرن ٿا، هتي اهڙي تباهي مچائي رکن جو انسان ته ڇا پر حيوان يا وڻ ٽڻ به سلامت نه رهي سگهي.

النمل سورة جي 60 کان 63 نمبر آيت ۾ آهي ته:

أَمْ مَنْ جَعَلَ الْأَرْضَ قَرَارًا وَجَعَلَ خِلَالَهَا.....

.... ۽ اهو ڪير آهي جنهن زمين کي قرار جي جاءِ ٺاهيو... ڪير آهي جو بيقرار جي دعا ٻڌي ٿو جڏهن هو هن کي پڪاري ٿو ۽ ڪير هن جي تڪليف ڏور ڪري ٿو... ڇا الله کان سواءِ ڪو ٻيو خدا به (هي ڪم ڪرڻ وارو) آهي؟ توهان ماڻهو گهٽ ئي سوچيو ٿا.

سج، چنڊ، تارن ۽ سياهن جي گردش جو ذڪر قرآن مجيد ۾ ڪيترن ئي هنڌن تي آهي. سورة فاطر جي 41 آيت جو ترجمو هن ريت آهي، جيڪو علامه علي خان ابڙو (مرحوم جمال ابڙو صاحب جو والد صاحب ۽ بدر ابڙي جي ڏاڏي) جي سنڌي ترجمي مان ورتو اٿم:

“بيشڪ الله تعاليٰ ئي آسمانن ۽ زمين کي جهليو بينو آهي، ته پنهنجي جاءِ تان هتي نه وڃن يا پنهنجي مقرر ڪم ڪرڻ ۾ ڪا گهٽتائي نه ڪن ۽ جيڪڏهن اهي پنهنجي جاءِ يا ڪم کان هتي وڃن ته الله کان سواءِ ٻيو ڪو به هنن کي جهلي نٿو سگهي. بيشڪ هو بر دبار ۽ بخشيندڙ آهي.”

سج گرھن وقت احتياط

هن کان اڳ اسين چنڊ بابت احوال ڪري رهيا هئاسين، جيڪو ڌرتي جي گولي کان ڪافي ننڍو آهي پر ڌرتيءَ تي ان جا ڪافي اثر آهن ۽ ڌرتيءَ وارن لاءِ اهم شيءِ آهي. چنڊ ذريعي اسان کي مهيني ۽ منڊ جي خبر پوي ٿي، روزي ۽ حج جو حساب رکون ٿا، سمنڊ ۾ لهرون ۽ ڇوليون پيدا ٿين ٿيون جنهن ڪري سڄي سمنڊ ۾ اٿل پٿل رهي ٿي. اسين ڌرتيءَ تي ائين چنڊ پيا آهيون جيئن اسان کي چڇي ڇت تي نظر اچي ٿي ۽ اسان هن ڌرتيءَ تان خلا ۾ ان ڪري نٿا ڪرون جو اسان جي ڌرتيءَ ۽ هر ستارو ۽ ستارو هڪ چقمق مثال آهي جنهن ۾ پنهنجي وزن ۽ Volume مطابق ڪشش آهي. ڌرتيءَ جي چڪ ڪري نه فقط اسين ان سان چهتيا پيا آهيون پر ڪا شيءِ ڌرتيءَ کان پري اچلائي ٿي ته به يڪدم واپس ڌرتيءَ تي موٽيو اچي. هوائي جهاز هڪ عارضي وقت لاءِ وڏي طاقت ۽ جيت سڪشن ڪري ڌرتيءَ کان ڪجهه مٿي وڌي ٿو. تيل (fuel) ختم ٿي وڃي يا انجن ۾ خرابي ٿي پوي ته اهو به اچي هيٺ ٽهڪو ڪندو. راکيت کي طاقتور پارٽ ذريعي هوائي جهاز کان تمام گهڻو گهڻو مٿي چاڙهي جڏهن خلا کان ٻاهر ڪڍجي ٿو ته پوءِ اهو نٿو موٽي ۽ ڌرتيءَ جي چوڌاري ئي گردش ڪندو رهي ٿو. ان وقت اهو هيٺ ڌرتيءَ تي ڪري نٿو ڪري جو اهو ڌرتيءَ جي چڪ (Pull) کان ٻاهر آهي.

اهڙي طرح چنڊ جي به پنهنجي چڪ آهي توڙي اها ڌرتيءَ جي چڪ کان گهڻي گهٽ آهي، پر ايتري ضرور آهي جو ڌرتي تي آزاد ڦرندڙ سمنڊ جو پاڻي چنڊ ڏي ٿوري گهڻي Pull محسوس ڪري ٿو ان ڪري وڻ (Tide) جو پاڻي ٿئي ٿو ۽ اها پاڻي چوڏهين واري تاريخ تي تمام گهڻي ٿئي ٿي. چنڊ جي گردش مطابق دنيا جي سڀني سمنڊن تي 24 ڪلاڪن ۾ ٻه دفعا Tide چڙهي ٿي ۽ ٻه دفعا لهي ٿي. ڪلفتن تي ويندا ٿو ته ڪنهن وقت وڻ چڙهڻ ڪري پاڻي اچي روڊ وارين پٽين سان لڳندو ۽ ڪنهن وقت وڻ لهڻ (Low-Tide) ٿيڻ وقت سمنڊ جو ڪنارو ڦرلانگ ٻه پٺيان نظر ايندو.

چنڊ جي وجود ۾ اچڻ لاءِ وقت سان گڏ مختلف ٿيوريون رهيون آهن. ياد رهي ته مون لفظ “ٿيوري” استعمال ڪيو آهي جو ٿيوري ۽ حقيقت (facts) ۾ زمين آسمان جو فرق آهي. جيئن ڊارون ٿيوري پيش ڪئي ته انسان پوٽي جي بگڙيل شڪل آهي. ڊارون اها رڳ ٿيوري پيش ڪئي هئي جيڪا پوءِ هن غريب بعد ۾ پاڻ تي قبول ڪئي ته حقيقت نٿي لڳي. پر اسان جا ماڻهو اڄ به مٿين ڳالهه ائين ڪندا ڄڻ هن ثبوت ثابتين سان “ٻه واڌو ٻه برابر چار” ڪري ٻڌايو هجي. سو هتي به سائنسي طرح اڃا اهو معلوم نه ٿي سگهيو آهي ته چنڊ ڪٿان آيو يا ڪيئن وجود ۾ آيو پر ڪنهن زماني ۾ هڪ اها به ٿيوري هئي ته ڌرتيءَ کان ڇڄي ڌار ٿي ٻاهر هليو ويو ۽ ڌرتيءَ جي چوڌاري گردش ڪرڻ لڳو. ڌرتيءَ تي اها خالي ٿيل جاءِ پاڻيءَ سان پر جي سمنڊ ٿي پيو.

ٻي ٿيوري اها عام ٿي ته اسان وارو چنڊ ڪنهن ٻئي ستاري جو چنڊ هو جتان اهو بتال ٿي هتان اچي نڪتو ۽ ڌرتيءَ جي گردش (Orbit) ۾ سوگهو ٿي ويو. اهي ٻئي theories غلط ثابت ٿي چڪيون آهن. اڄڪلهه هڪ ٿيوري “Impact Theory” نالي مارڪيٽ ۾ عام آهي. ان ٿيوري موجب اهو چيو وڃي ٿو ته چنڊ ٻن ستارن - مثال طور ڌرتي ۽ هڪ ٻئي مريخ جهڙي جي هڪ ٻئي سان ٽڪر (Impact) ڪري وجود ۾ آيو آهي. ان ٽڪر مان جيڪي پٿر ۽ مال نڪتو سو چنڊ بڻيو ۽ ڌرتيءَ جي چوڌاري گردش ڪرڻ لڳو.

هونءَ دنيا جي سائنسدانن کي هڪ ڳالهه منجهايو ضرور آهي ته اسان جو هي ستارو “ڌرتي” ته وڏو ڌرتي بلين سال پراڻو آهي پر چنڊ تان آيل پٿرن جي چڪاس ڪرڻ تي انهن جي عمر ساڍا چار بلين سالن جي لڳ ڀڳ ٿئي ٿي - يعني اسان وارو چنڊ اسانجي ڌرتيءَ کان ڏيڍ سو بلين سال ڪراڙو آهي!

● ٽيلي اسڪوپن ذريعي چنڊ ڏي ڏسجي ٿو ته چنڊ جو اهو طرف جيڪو اسان (ڌرتي وارن) پاسي آهي ان تي ٽيهه هزار کن گهٽ (Craters) نظر اچن ٿا جيڪي هڪ ڪلوميٽر کن قطر جا لڳن ٿا. سڀ کان وڏو گهٽ (Crater) جيڪو سڄي شمسي نظام ۾ وڏي ڌرتي ۾ وڏو چئي سگهجي ٿو، چنڊ جي ڏورانهين پاسي ڏکڻ قطب وٽ آهي. هن جو قطر 2240 ڪلوميٽر چيو وڃي ٿو ۽ اونھائي 13 ڪلوميٽر اٿس. هي سڀ ڊينٽ (گهٽ) تارن ۽ ستارن تان چڙو چڙو ٿيل ٽڪرن Comets ۽ Meteoroids جي لڳڻ ڪري ٿيا آهن. اسان جي ڌرتيءَ جو به جيڪر اهو حال ٿي وڃي پر ڌرتيءَ جي چوڌاري فضا (Atmosphere) هجڻ ڪري اهي اسان تائين پهچندي پهچندي ٻريو ۽ سڙيو وڃن. ڪڏهن ڪڏهن ڪو ٽڪر ٻرڻ کان بچيو وڃي ته اهو اچيو ڌرتيءَ سان لڳي. پر چنڊ تي هوا - يعني آڪسيجن نه هجڻ ڪري اهي Meteoroids چين جي صورت ۾ چنڊ جي Surface تي اچيو لڳن.

- سج گرهٺ يا چنڊ گرهٺ تڏهن ٿئي ٿي جڏهن سج، ڌرتي ۽ چنڊ هڪ لائين ۾ اچي وڃن ٿا ۽ پوءِ ان قطار جي وچ ۾ چنڊ آهي ته سج کي گرهه ٿو لڳي وڃي يعني سج گرهٺ (Solar Eclipse) ٿئي ٿي ۽ جي ڌرتي ٿي اچي وڃي ته چنڊ گرهٺ (Lunareclipse) ٿئي ٿي يعني چنڊ جي روشني ختم ٿيو وڃي. ظاهر آهي چنڊ اسان کي ان ڪري چلڪندو نظر اچي ٿو جو ان تي سج جي روشني پوي ٿي. ڌرتي جي وچ تي اچي، سج جي روشني اڳيان آڏ ٿيندي ته ٻئي پاسي کان نظر ايندڙ چنڊ ڪجهه وقت لاءِ اونڌا ٿو ٿي ويندو جيسين ڌرتيءَ جو گولو اڳيان سفر ڪري سج جي ڪرڻن لاءِ پيدا ڪيل آڏ هٽائي. ڏٺو وڃي ته چنڊ ته هر روز آسمان ۾ موجود آهي پر اسان کي پهرين تاريخن ۾ سنهو هلال (Crescent) نظر اچي ٿو جيڪو هر روز وڌندو وڌندو چوڏهين تاريخ سڄو گول نظر اچي ٿو ان بعد گهٽجندو گهٽجندو سنهو ٿي غائب ٿي وڃي ٿو. جيئن مٿي لکي آيو آهيان ته چنڊ ته هر روز ساڳيو آهي پر اسان کي مختلف تاريخن تي مختلف ان ڪري لڳي ٿو جو ان تي اسان واري پاسي سج جي روشني فقط ايتري پوي ٿي.
- هڪ ٻي ڳالهه ته سج گرهٺ هميشه نئين چنڊ وارن ڏينهن ۾ ٿئي ٿي ۽ چنڊ گرهٺ تڏهن ٿئي ٿي جڏهن چنڊ چوڏهين تاريخ جي لڳ ڀڳ آهي. جيتوڻيڪ چنڊ ڪافي ننڍو آهي پر ڌرتيءَ جي ويجهو هجڻ ڪري ڪڏهن ڪڏهن سج جي ڍڪيو ڇڏي. چنڊ گرهٺ کان سج گرهٺ وقت دلچسپ ٿئي ٿي ۽ ان کي پسڻ جو موقعو نه وڃائڻي. سج گرهٺ ڏسڻ سان منهنجو مطلب اهو هرگز ناهي ته جنهن وقت سج تي گرهه لڳي يعني اونڌا ٿو ٿئي ته ان کي ڏسجي. سج گرهٺ پسڻ سان منهنجو مطلب اوس پاس جي ماحول ۽ تبديلين جو جائزو وٺڻ آهي.
- سج کي گرهٺ لڳڻ وقت يعني جڏهن چنڊ سج جي اڳيان آڏ ٿئي بيهي ٿو ته سڄو سج ڍڪيو وڃي ۽ چوڌاري اوندهه ڇانئجيو وڃي. هونءَ سج لٿي کان پوءِ جيڪا اوندهه ٿئي ٿي ان ۾ ڪافي وقت لڳي ٿو. سج جي غروب ٿي وڃڻ بعد به شفق جي روشني اڌ منو ڪلاڪ کن هلي ٿي ۽ انسان توڙي پکي پڪڙڻ ان موجب آهستي آهستي ٿي چرڻ پڙڻ شروع ڪن ٿا. ٻار فت بال يا ڪرڪيٽ پيا ڪيڏندا، سج غروب به ٿيندو ويندو ته به هنن جي راند جاري رهندي جو ان بعد twilight واري روشني ڪافي دير رهي ٿي ۽ پوءِ آهستي آهستي ٿي ڪجهه ايتري اوندهه ڇانئڻ شروع ٿيندي جو ڪو اخبار يا ڪتاب پڙهي رهيو هوندو ته اهو لکڻ پڙهڻ جهڙو ڪم بند ڪندو ۽ پوءِ ڪجهه دير بعد اها اوندهه ايتري وڌندي جو راند ڪيڏڻ مشڪل ٿي پوندي پر تڏهن به ايتري هلڪي روشني ضرور هوندي جو هر هڪ پنهنجي گهر ڏي راهي ٿئي. ۽ پوءِ مڪمل طرح اوندهه ٿي ويندي جو هٿ نه ڏسي هٿ کي ۽ بلب، ڏيو يا ميٽر بتي ٻارڻ ضرور ٿيو پوي. سج جو آفڻ پويان غروب ٿيڻ کان وٺي مڪمل طرح اوندهه ٿيڻ جي وچ ۾ جيڪي شفق ۽ نيم شب ۽ انڌاري جا ڏاڪا آهن يعني Twilight جا جيڪي ٽي قسم: سول، نائڪل ۽ اسٽروناميڪل آهن، انهن جو احوال شروع ۾ ڪري آيا آهيون. بهرحال هتي رڳو ان ڳالهه تي زور ڏيڻو هو ته عام طرح هر روز سج جي غائب يعني غروب ٿيڻ تي آهستي آهستي اوندهه ٿئي ٿي پر سج گرهه ٿيڻ تي سج جي آڏو چنڊ جي آڏ ٿيڻ تي، ايترو ته يڪدم اوندهه ڪانپار ٿيو وڃي جو پکي پڪڙڻ جي مونجهاري جي حالت ڏسڻ وٽان هوندي آهي. چڱو ڦرڻ ڇڏي جنهن پکيءَ کي جيڪو وڻ ويجهو لڳندو آهي ان تي هيسيل شڪل ناهي ويهي رهندو آهي ۽ پوءِ ڏهر ٻارهن منٽن بعد جڏهن سج اڳيان چنڊ جي آڏ هٽي ويندي آهي ته وري روشن ڏينهن ٿي ويندو آهي ۽ پکي پڪڙڻ اڏامڻ شروع ڪندو آهي، چوڌاري هڪ دفعو وري زندگي ڇانئجي ويندي آهي.
- سج گرهٺ ۾ چوندا آهن ته سج طرف نه ڏسجي. مڪمل طرح سج ڍڪجي وڃي ته به ان ڏي اڳهاڙين اکين يا عام ڪاري چشمي سان به نه نهارجي، ڇو جو سج مان نڪرندڙ انفراريڊ شعاع (Radiation) جيڪي نظر نٿا اچن، اکين جي ماڻڪي (Retina) تباھ ڪري سگهن ٿا. سج گرهٺ وقت سج جي ان اونداهي ٿالھه کي خاص ڪارن چشمن ۽ تصديق ڪيل (Certified) اوزارن (Instruments) سان ڏسي سگهجي ٿو.

چند بابت ڏند ڪٿائون

- عيسائين جو ڪئلينڊر سج تي ٻڌل آهي. مسلمانن جو ڪئلينڊر چند جي حساب سان آهي يعني Lunar آهي جيڪو چند جي پهرين تاريخ تي شروع ٿئي ٿو. جيڪي سج ۽ چند ٻنهي جي آڌار تي ڪئلينڊر ٺهيل آهن يعني Lunisolar آهن انهن مان ڪجهه آهن هيبريو (يهودين) جو ڪئلينڊر، ٻڌن جو ڪئلينڊر، چيني ڪئلينڊر وغيره.
- اسلامي ڪئلينڊر اکين سان ڏنل پهرين چند، جنهن کي هلال (Crescent) سڏجي ٿو سان شروع ٿئي ٿو. ڏسڻ يعني Observation جي شرط هجڻ ڪري ڪيترين حالتن ۾ اهو ڪم ڏکيو ٿي پوندو آهي ته ڪنهن مهيني لاءِ اڳواٽ ٻڌائجي ته اهو ڪهڙي ڏينهن کان شروع ٿيندو. خاص ڪري رمضان ۽ شوال جي مهيني جي پهرين تاريخ (جنهن تي روزا شروع ٿين ۽ عيد اچي ٿي) اڳواٽ نٿي ٻڌائي سگهجي. سعودي عرب ۾ (۽ هاڻ ڪيترن سالن کان اسان وٽ به) جڏهن حساب واري پهرين تاريخ تي آسمان ۾ رءُ ۽ مٿي هوندو آهي يا ڪڪر چانيل هوندا آهن ته منتخب مولوين کي هوائي جهاز ۾ مٿي وٺي وڃبو آهي ته چند جي خاطري ڪن. ايران ۾ وري ان ڪم لاءِ خاص ڪميٽي آهي جنهن ۾ چند ڏسڻ وارن جا هڪ سو گروپ آهن جن جي رپورٽ ملڻ تي تهران ۾ چند نظر اچڻ يا نه اچڻ جو اطلاع سڄي ملڪ ۾ ڪيو وڃي ٿو.
- چينين ۽ ٻڌن جو ڪئلينڊر به چند جي پهرين تاريخ کان شروع ٿئي ٿو. ملائيشيا جتي منهنجو ڏهاڪو ڪن سال رهڻ ٿيو ۽ جتي اڌ ملڪ جي آدمشماري چيني ۽ ٻڌ آهن چند جي پهرين تاريخ ۽ چوڏهين تاريخ تي رڳو ڇوڏ ڇڏيون ڪائين. سڄو چند تڏهن نڪري ٿو جڏهن چند ڌرتيءَ جي ٻئي پاسي ٻيهي ٿو. يعني هڪ پاسي سج آهي ته ٻئي پاسي چند. سج مغرب ۾ جنهن وقت لهڻ وارو هوندو آهي ته مشرق ۾ چند نمودار ٿيندو آهي. پوءِ جيئن جيئن سج اُفق جي هيٺان دنيا جي ٻئي طرف سفر ۾ هوندو آهي تيئن تيئن چند پنهنجي رفتار مطابق اڳيان ٿيندو آهي. سج اسان کي نظر نه ايندو آهي پر جيئن ته چند ڌرتيءَ کان گهڻو مٿي آهي ان تي سج جي روشني پوندي رهي ٿي انڪري اسان کي سڄي رات چند وارو روشن پاسو سڄي ٿالھ جي صورت ۾ نظر اچي ٿو. هونءَ چوڏهينءَ جا چند يعني full moons اسان جي جهاز هلائڻ واري برادري ۽ فلڪيات (Astronomy) جي شوقينن لاءِ مٿي جو سور هوندا آهن جو چند جي گهڻي روشنيءَ ڪري باقي تارا ۽ ستارا چُنجهڻا ٿي ويندا آهن.
- مسلمانن وانگر هندن، يهودين ۽ چينين جا ڪئلينڊر چند جي هلائي صورت کان شروع ٿين ٿا. ڪوبه ڪئلينڊر ”فل مون“ يعني چوڏهين جي سڄي چند کان شروع نٿو ٿئي. البت ڪيترن جا خوشيءَ جا ڏينهن فيسٽيول ”فل مون“ تي ٿين ٿا. مڊ آٽم فيسٽيول هر اٺين مهيني جي چوڏهين واري چند تي ٿئي ٿو. جپانين ۽ چينين جو ”ڏيئي وارو ميلو“ (Lantern Festival) به هر سال جي پهرين چوڏهين واري چند تي ٿئي. شنتو ڌرم جا جپاني، يا قديمي چيني، پنهنجن وڏن جي روحن کي خوش ڪرڻ لاءِ يا پنهنجين ديويون ۽ ديوتائن جي پوڄا پاڻ ڪرڻ لاءِ، چند جي پهرين ۽ چوڏهين تاريخ پيٽا ڏين ٿا.
- ڏور اوڀر کان وٺي مغربي ملڪن تائين گرهڻ eclipses ۽ چند بابت ڪئين قصا، ڏند ڪٿائون (Myths) ۽ ڪهاڻيون مشهور آهن. خاص ڪري چوڏهينءَ جي چند (full moon) بابت. ڪيترن ڌرم، ثقافتن ۽ قومن ۾ اهو سمجهيو وڃي ٿو ته رت چوسيندڙ چمڙا (Vampires) ۽ بگهاڙي شڪل جا آدم خور چند (full moon) واري رات، جاڳندا رهن ٿا يا ظاهر ٿين ٿا.
- 1994ع واري فلم Wolf (ڊائريڪٽر: مائيڪ نڪولس) پنهنجي فلم ۾ اها ڳالهه اجاگر ڪئي آهي ته سڀ کان گهڻا ڏوهه چوڏهين جي چند واري رات ٿين ٿا جيتوڻيڪ سڄي چند نڪرڻ ڪري روشنيءَ ۾ فقط واڌارو اچي ٿو. شايد ان ڪري ڏوهاري وڌيڪ آزاد ٿيندا رهن ٿا.
- چند جي راتين (يعني full moon وارين راتين) لاءِ اڪثر اهو چيو وڃي ٿو ته اهي انسان کي عارضي طرح (Insomnia) نند نه اچڻ ۽ (پاڳلپڻي) جو مريض بنائين ٿيون. ان پاڳلپڻي (جنهن لاءِ انگريزيءَ جو لفظ Lunacy آهي) جي دوري ڪري چند جو نالو Luna پيو آهي ۽ پاڳل ۽ چرئي کي انگريزيءَ ۾ Lunatic پڻ سڏجي ٿو يعني چند وارو يا جنهن تي چند جو اثر هجي.

بهرحال اهڙين ڳالهين بابت نفسيات جي ماهرن جو چوڻ آهي ته اهي اجايون سوچون آهن جن جو چنڊ وارين راتين سان ڪو واسطو ناهي. ان بابت تجربا به ڪيا ويا آهن پر انهن جا نتيجا اهڙين ڳالهين جي ڪڏهن حق ۾ وڃن ٿا ته ڪڏهن خلاف. ڊسمبر 2000ع واري ”برٽش ميڊيڪل جرنل“ ۾ ڪتي جي چڪيلن تي تحقيق ڪيل رپورٽون ڏنل آهن جن ۾ براد فورڊ اسپتال ۾ ڏٺو ويو ته چنڊ وارين راتين تي پاڳل ڪتن جي چڪن جا مريض عام ڏينهن کان اٽڪل ٻيڻا آهن. پر پاڻ ان ڳالهه کي خاطريءَ سان مڃي نٿا سگهون جو ساڳين ڏينهن ۾ آسٽريليا جي اسپتال ۾ ڪيل ڪوجنا موجب چانڊوڪي راتين ۾ عام راتين کان گهٽ ڪتي جي چڪ جا مريض رڪارڊ ڪيا ويا. اسان وٽ اڃا تائين ڳوٺن ۾ اهو وهم عام آهي ته ڳوهراري عورت سج گرهڻ وقت جيڪڏهن چرپر ڪندي ته کيس چپ ڪٽيل ٻار ڄمندو. هن کي ڪيپي ته جيسين سج گرهڻ جي اثر هيٺ هجي ته هوءَ ڪت تي سڏي ٿي سٽي رهي. ڊاڪٽر ۽ سائنسدان ان کي غلط ڳالهه ٿا سمجهن. هنن جو چوڻ آهي ته سج، گرهڻ وقت فقط سج ڏي نه ڏسجي جو اهو اونداهو هجڻ جي باوجود هن مان نڪرندڙ انفراريڊ شعاع ڏسڻ واري جون اڪيون خراب ڪري سگهن ٿا. پر مون هن صديءَ جي شروعات وارن سالن ۾ به جپان ۽ چين جي ڳوٺن ۾ اتي جي عورتن کي سج گرهڻ توڙي چنڊ گرهڻ وقت عجيب عجيب سات سوط ڪندي ڏٺو آهي، ۽ ساڳي طرح انڊيا جي شهر دهليءَ ۾ پڻ، جتي گذريل سال منهنجي هجڻ وارن ڏينهن ۾ اٽپورو (Partial) سج گرهڻ ٿيو هو. انڊيا ۾ ته مختلف مهينن جي چنڊن جا مختلف نالا به آهن جن جو واسطو هندو ڌرم سان آهي. انهن نالن مان ڪجهه هن ريت آهن: هنومان جيانتي، ماگه پورنيما، هولي، پائوش پورنيما، گرو پورنيما، نارالي پورنيما يا رکشا بندهن، ڪوجاگيري يا شارد پورنيما وغيره.

بهرحال مختلف مهينن جي چنڊن جا نالا ٻين زبانن، ڌرمن ۽ ملڪن ۾ به آهن. جيئن انگريزن طرفان رکيل نالا ڪجهه هن ريت آهن: وولف مون، Egg Moon، فلاور مون، هارويست مون، هنٽرس مون (شڪاريءَ جو چنڊ) وغيره. اهڙا ئي ڪجهه نالا آمريڪا جي اصلي رهاڪن جا چنڊ تي رکيل آهن جيئن ته Pink Moon (گلابي چنڊ)، ٽڌو چنڊ، پوڙهو چنڊ، بڪايل چنڊ، پوڙهي چنڊ تان هڪ چرچو ياد آيو ته ڪنهن ٻار کان پڇيو ويو ته هر مهيني نئون چنڊ نڪري ٿو پوءِ پوڙهو (پراڻو) چنڊ ڪيڏانهن هليو وڃي؟

ٻار: ”ان کي ٽڪرا ٽڪرا ٿارا ناهيا وڃن ٿا.“

چاندوڪي راتين ۾ ڊپرشن وڌيو وڃي

رڪي رڪي چنڊ بابت مضمون اخبارن ۽ رسالن ۾ ايندا رهن ٿا. اهي مضمون چنڊ جي جسماني شڪل و صورت ۽ اتي جي زندگيءَ سان گڏوگڏ چنڊ جي انهن اثرن بابت پڻ آهن، جيڪي انهن لڪندڙن کي شڪ آهي (اڄ ڏينهن تائين اڃا پڪ نه ٿي آهي) ته انسان جي نفسيات Psychology ۽ Physiology تي اثر ڪن ٿا. هنن جو اهوئي چوڻ آهي ته چنڊ ۾ ڪجهه نه ڪجهه خاص ڳالهيون ضرور آهن تڏهن ته اهو عاشقن، شاعرن، ڪجهه پڪين ۽ مڇين جي شڪار ڪندڙن جي ڌيان جو مرڪز آهي.

سڄو چنڊ (جنهن کي اسپين چوڏهينءَ جو چنڊ سڏيون ٿا) جڏهن پوري آب تاب سان آسمان تي چمڪي ٿو ته اسان جي ڌرتيءَ تي ڪجهه غير معمولي واقعا درپيش اچن ٿا، جنهن مان لڳي ٿو ته چنڊ اسانجي مود تي اثر انداز ٿئي ٿو. اڄ کان 33 سال اڳ آمريڪا جي نئشنل اوشن سرووي وارن جي هڪ سائنسدان فرگس ووڊ اڳڪٿي ڪئي هئي ته 8 جنوري ۽ 7 فيبروري 1974ع وارن خاص ڏينهن تي سمنڊن جي ويرن (Tides) جي لاٽ ۽ چاڙهه تمام گهڻو ٿيندي، ان جو سبب هن اهو ٻڌايو ته انهن ڏينهن تي زمين، سج ۽ چنڊ ذري گهٽ سڌ ليڪ ۾ ايندا. هيءَ سڌي ليڪ (Line) فلڪيات جي اصطلاح ۾ سيزگي (Syzygy) سڏجي ٿي. هن ٻڌايو ته 8 جنوريءَ تي چنڊ زمين جي بلڪل ويجهو هجڻ ڪري چنڊ جي چڪ (Gravitational Pull) سمنڊ جي پاڻيءَ ۾ تمام گهڻو ڀار پيدا ڪندي.

اخبار ۾ آيل هيءَ اڳڪٿي هڪ آمريڪي ماهر نفسيات تمام گهڻي ڌيان سان پڙهي. هو انهن ڏينهن ۾، هن وٽ زير علاج مريضن تي چوڏهينءَ جي چنڊ جي پونڊڙ اثرن جو نهايت غور سان مطالعو ڪري رهيو هو. ميامي (آمريڪا) جي هن جي ماهر نفسيات جو نالو ڊاڪٽر آرنالڊ هو. پنهنجي مطالعي ۽ تحقيقات ذريعي هو ان نتيجي تائين پهچي چڪو هو ته انسان جي مود (مزاج) جو چنڊ جي وڌڻ ۽ گهٽجڻ سان گهڻو اثر آهي. جن ماڻهن تي چنڊ سڀ کان گهڻا اثر ڇڏي ٿو اهي ڏوهاري ذهني رڪن وارا ٿين ٿا يا نشي جا عادي، يا وري ذهني نفسياتي بيمارين ۾ مبتلا ماڻهو ٿين ٿا. ان کان علاوه عام ماڻهن جي مود تي پڻ چنڊ جو ڪافي اثر ٿئي ٿو. خاص ڪري چوڏهينءَ جي چنڊ جو. ڊاڪٽر آرنالڊ وضاحت پيش ڪندي لکي ٿو ته جنهن طرح ڌرتيءَ جو 70 سيڪڙو پاڻي آهي تيئن انساني جسم جو ستر سيڪڙو پڻ پاڻي آهي. چنڊ جي چڪ يعني Gravitational Pull (ڪشش ثقل) سمنڊ تي اثر انداز ٿي ان جي پاڻيءَ ۾ آند مانڊ (ڀار لٽار) پيدا ڪري ٿي. بلڪل ان ريت چوڏهينءَ جو چنڊ اسانجي جسم جي 70 سيڪڙو پاڻيءَ ۾ اٿل پٿل پيدا ڪري ٿو. يعني چئي سگهجي ٿو ته اسان جي زندگي جي لاهن چاڙهن تي چنڊ جي اثر جو وڏو عمل دخل آهي.

سائنسدان (فرگس) جي اڳڪٿيءَ کي ڊاڪٽر آرنالڊ ان ڪري به پاڻ وٽ ڳنڍي ڀڙي رکيو هو جو هو ان کان اڳ 1970ع ۾ رونما ٿيندڙ ”سيزگي“ جي اثرن جو مشاهدو ڪري چڪو هو. هن وٽ علاج هيٺ آيل مريضن جي بگڙجندڙ ڪيفيت ۽ انهن ئي ڏينهن ۾ ميامي شهر ۾ قتل جي وارداتن ۾ ٿيندڙ خطرناڪ واڌاري هن کي حيران ڪري وڌو هو. سو هن ڊاڪٽر، ميامي پولس کي، 8 جنوري ۽ ستين فيبروري تي سمنڊ جي لهرن ۾ ايندڙ غير معمولي ڀار جي اڳڪٿي ۽ گڏوگڏ پنهنجن مشاهدن جي روشنيءَ ۾ خطرناڪ ڏوهن جي ممڪن وارداتن متعلق تفصيلي خط لکيو. ڊاڪٽر آرنالڊ جي خدشن کي مڪاني اخبارن نمايان طور شايع ڪيو. ڊاڪٽر آرنالڊ خبردار ڪيو هو ته ”سيزگي“ مهل چنڊ جا سڀ کان گهڻا نيگيٽو (منفي) اثر نفسياتي مريضن تي پون ٿا. ان ڪري ميامي ۾ موجود سڀني نفسياتي اسپتالن جي ڊاڪٽرن ۽ استاف جي حاضري خاطر ڪي سان ڪئي وڃي ۽ ايمرجنسي ڊپارٽمينٽن کي الرٽ ڪرڻ جا قدم ڪنيا وڃن.

ڊاڪٽر آرنالڊ جي خدشن مطابق 8 جنوري کان 7 فيبروري ميامي ۾ ٿيندڙ واقعن ۾ تمام گهڻو اضافو ٿيو. مڪاني پوليس جي حد کان وڌيڪ خبرداري ۽ چڪاس جي باوجود فقط ٽن هفتن ۾ ٿيندڙ قتل جي وارداتن جو تعداد ان انگ کان ٻيڻو ٿي ويو جيڪو گذريل سڄي سال ۾ ٿيو هو. ان کان علاوه اهڙا ڏوهه پڻ گهڻائيءَ ۾ ٿيا جن جي نوعيت عجيب هئي. بلڪ ماهرين اهڙن ڏوهن جو سبب ڳولڻ ۾ به ناڪام رهيا. انهن جهڙن ڪيترن ئي واقعن مان سائنسدانن ۽ نفسيات جي ماهرن اهو نتيجو ڪڍيو آهي ته آسماني سج، تارا، سياره خاص ڪري اسانجي ويجهي پاڙيسري چنڊ جا اسان جي مزاج تي ڪافي اثر پون ٿا. ريسرچ دوران مختلف اسپتالن جي نفسياتي وارڊن ۾ مقرر ڪيل طبي عملي ٻڌايو ته جڏهن چنڊ جو ٿالهه مڪمل ٿئي ٿو (يعني چوڏهين تاريخ جي لڳ ڀڳ) ته وارڊ ۾ داخل مريضن جي ڪيفيت ۾ عجيب بي سکوني پيدا ٿيو وڃي ۽ چرپائيءَ

جي دورن ۾ واڌارو اچيو وڃي. ڇنڊ جي مڪمل ٿيڻ وارن ڏينهن ۾ ڊاڪٽر آرنالڊ جي اڪثر مريضن کي هڪ ئي جهڙي شڪايت رهي ٿي جنهن ۾ ننڊ جو نه اچڻ (انسومنيا)، مونجهه (ڊپريشن)، بيقراري ۽ دل جو ڌڪو گهڻو ٿيو ٿي. پنهنجي شروعاتي سفرنامن ۾ هڪ ٻن هنڌ لکي چڪو آهيان ته جهاز جي عرشي (Deck) تي ويهي سمنڊ ڏسڻ جهڙو ڪو مزو آهي ٿي ڪونه. ۽ اهو لطف چانڊوڪي راتين ۾ اڃا به ٻيڻو ٿيو وڃي. جهاز هلائڻ کان پوءِ پنهنجي ڪمري ۾ ويندي ڊيڪ ڏي نظر پوڻ تي قدم پاڻ مرادو اوڏانهن ڇڪيو وڃن ٿا ۽ چانڊوڪي رات ۾ جڏهن آسمان ڪڪرن کان خالي آهي ۽ چوڏهين جي چاندي جي ٿالهه جهڙي ڇنڊ جي ٿڌي سهائي چوڌاري ڦهليل آهي ان وقت ڊيڪ تان اٿڻ تي دل نه چوندي آهي پر اهو به ڏٺو ويو آهي ته اهو لطف ۽ ڇنڊ ڏسي طبيعت ۾ بهاري اچڻ جي ڪيفيت فقط مردن سان لاڳو ٿئي ٿي. ڇنڊ وارين راتين ۾ جهاز ۾ سوار عورتون چانڊوڪي رات ۾ ٻاهر نڪرڻ کان هميشه گريز ڪن ٿيون. هنن کي چانڊوڪي راتين ۾ سخت قسم جو مونجهه (Depression) ٿئي ٿو. ٻيون عام عورتون ته ٺهيو پر اسان جي هڪ جهاز تي ”ريڊيو آفيسر“ عورت هئي سا به پولينڊ جهڙي پهلوڻ يورپي ملڪ جي - يعني هوڙ ڪا هالينڊ، فرانس، اسپين جهڙي ملڪ جي نازڪ مزاج ۽ نخريلي نه هئي، پر يورپ جي هڪ غريب ملڪ جي هئي ۽ جسم ۾ ڪٿي پهلوڻ نه هئي پر اسان هن کي پهلوڻ ان ڪري به چوندا سين جو پاڻيءَ جي جهاز هلائڻ ۾ ڪي ڏينهن اهڙا به اچن ٿا جو اسان مردن کي به پگهر اچيو وڃن اتي هڪ عورت جو خراب موسم، برفارين، طوفانن ۽ سامونڊي ڪُنن ۾ سفر ڪرڻ وڏي دل ۽ گري جي ڳالهه ٿي - سو اها پولينڊ جي ريڊيو آفيسر عورت به اهائي ڳالهه ڪندي هئي ته هن کي ڇنڊ وارين راتين ۾ ڊپريشن ٿئي ٿي. هن ٻڌايو ته هوڙ جڏهن جهاز تي نه هوندي آهي ته ڪناري تي به هن کي چانڊوڪي راتين ۾ بيچيني ٿيندي آهي، پر هتي جهاز تي گهڻي ٿئي ٿي جڏهن سڄي ڇنڊ جي نڪرڻ ڪري سمنڊ ۾ به اڀار ٿئي ٿي.

ڪنهن چيو ته ڇنڊ جو اثر هميشه عورتن تي ٿئي ٿو ۽ سج جو مردن تي. توهان ڪڏهن به نه ٻڌو هوندو ته اُس ۾ هلڻ ڪري ڪنهن کي ڏينهن لڳي ويو يعني Sun Stroke ٿيو هجي. هميشه مردن نالي ٻڌبو. ان جو سبب هڪ جهڙيءَ اهو به ڏٺو ته اهو ان ڪري آهي جو مرد مٿي اُگهاڙو ڪري هلن ٿا ۽ وار به ننڍا اٿن، عورتن جا وار وڏا آهن ۽ مٿي تي پوتي يا حجاب ٻڌڻ سان کين سج جا ڪرڻا اثر نٿا ڪن.

ٿي سگهي ٿو اهوئي سبب هجي پر سوال ٿو پيدا ٿئي ته پوءِ سڪ مردن کي Sun Stroke ڇو ٿو لڳي؟ هنن جا به ته عورتن وانگر وڏا وار آهن ۽ عورتون ته وڏي وڏي مٿي تي پوتي يا رومال ٿيون رکن سڪ ته مٿي تي اڌ ٽاڪي ڪپڙي جو پتڪو ٿا ٻڌن. بهرحال هي سڀ theories آهن ۽ آئون به گذريل چاليهه کن سالن کان پڙهندو اچان، جيڪي برمودا ٽرائنگل جي خطرن ۽ غيبات جيان ثابت نه ٿي سگهيو آهن.

چنڊ تي رهڻ جي موڪل ڏيئي ڇڏي

چنڊ بابت شعر و شاعري، پهڪا ۽ چوڻيون به هر زبان ۾ آهن. پهرين تاريخن واري سنهي ۽ Curved چنڊ لاءِ چوندا ته اهو ڪنهن بيوهه جي پڳل چوڙيءَ وانگر لڳي رهيو هو. چنڊ جي روز روز بدلجڻ جو طعنو اڪثر ڏنو وڃي ٿو ته تو ڀر مستقل مزاجي ناهي، چنڊ وانگر روز روز بدلجڻ ٿو. بقول شاهه لطيف جي “ڪڏهن اڀرين سنهڙو ڪڏهن اڀرين بگج” وارو حساب چنڊ سان ئي آهي. روميو ۽ جوليٽ ڪهاڻيءَ ۾ شيڪسپيئر لکي ٿو:

“The Moon is fickle”.

چنڊ جي ان بدلجندڙ (Fickle) طبيعت تي هڪ انگريزيءَ جو شعر آهي:

O Swear not by the moon, the inconstant moon

That monthly changes in her circled Orb,

Lest that thy love prove likewise variable.

يا ڪاموچي نالي هڪ چيني شاعر جي هڪ شعر جو انگريزي ترجمو هن ريت آهي ته:

When I see the first

New moon, faint in the twilight,

I think of the moth eyebrows

Of a girl I saw only once.

چيني زبان جو چنڊ بابت هڪ ٻيو خوبصورت شعر آهي، جنهن ۾ عورت پنهنجي عاشق جي پيٽ چنڊ سان ٿي ڪري ته ڪڪر پويان جيڪو چنڊ لکي ويو آهي اهو خبر ناهي چنڊ هوي يا منهنجو محبوب۔ يعني اهائي ابن انشا واري ڳالهه ته:

کسی نے کہا یہ چاند ہے کسی نے کہا کہ چہرا تیرا

شاعر چوي ٿو:

“مِشي يا سوري تومو

واکانو ما ني

گومو گاگوري ني شي

يووا نو ٿسڪي گاگي”.

(آئون ٻڌتر ۾ آهيان

ته ڪٿي هو پاڻ ته نه هو

چو جو اڏي رات وارو چنڊ

ڪڪر پويان لکي ويو آهي.)

چينين جي چنڊ واري ميلي جي سلسلي ۾ ڪهاڻي مشهور آهي ته پرين جي دنيا جي تن ڏاهن پنهنجو پاڻ کي ڪراڙي جو روپ ڏيئي هڪ لومڙ، پوٽڙي ۽ سهي کان خيرات ۾ ڪجهه کائڻ لاءِ گهريو. لومڙي پوٽڙي وٽ ته کائڻ لاءِ کاڌو هو جيڪو هو هن تن پوڙهن کي ڏيئي سگهيا ٿي پر سهو هٿين خالي هو. هن پنهنجو پاڻ پوڙهن کي اڀڻ لاءِ ٻرندڙ باهه ۾ کڻي ٽپو ڏنو جيئن هو کائڻ لاءِ پڇي وڃي. پوڙها ماڻهو سهي جي قربانيءَ مان ايترو ته متاثر ٿيا جو هنن سهي کي هميشه هميشه لاءِ چنڊ تي رهڻ جي موڪل ڏيئي ڇڏي جتي هواج به نظر اچي ٿو.

ڪانگ ۽ چنڊ ذريعي محبوب ڏي نياپا موڪلڻ اسان جي وطن جي پراڻي ثقافت رهي آهي. چي:

چمڪين	مٿان	چنڊ	اوتي	ڪير	اڱڻ	تي
منجهان	آس	اڪنڊ	ڏيڇ	سنهيا	سڄڻين.	

اهو شعر اسانجي همعصر شاعر تاجل بيوس جو آهي. سندس چنڊ بابت هڪ ٻه ٻيا شعر:

“چوڏهين ماهه چنڊ جي سونهن نه سيبائي

الطاف شيخ

چنڊ جوان ۽ سڄ

اونداھي مان.	آھي سرڪنيات	جي ڪنير	محبوب آگاھي	منڙي اھا
جا ڪير اڪير آسرو.	سڪ اوتي آس تنهنجو	سنھيا اڱڻ منجھان	ڏيڃ جي جو آھير	ماھ مون آڏي سفير
			منير محبوب رات سفير	“مھڪي مٿان اڀري سيلاني

چڀري وانگر چند سان چاهت رکڻ

اسان وٽ سانوڻيءَ جي مند ۾ گهٽ ٿيندي آهي ته چئبو ته هاڻ مينهن وسڻ جو وقت آيو ڪي آيو. انگلينڊ، اسڪاٽلينڊ ۽ اتر يورپ جي ملڪن ۾ بارش وسڻ کان علاوه برف باري، ڏنڌ، ڪوهيڙو (Fog) ڳڙا hail storm ۽ موسم جون ٻيون تبديليون ٿينديون رهن ٿيون. مينهونگي ۽ برف باريءَ ۾ جهاز يا رستن تي ڪار هلائڻ مشڪل ٿيو پوي پر ڏنڌ ۽ ڪوهيڙي ۾ به سڙ تو وڃي. ڪڏهن ڪڏهن ته سڄو ڏينهن ايڏو سخت قسم جو ڪوهيڙو يا ڏنڌ (ڏنڌلي فضا) رهي تو جو ڏيک (Visibility) نه برابر وڃي ٿي. جهاز جي ڪنٽرول روم مان (جيڪا سمجهو ته جهاز جي وچ تي ٿئي ٿي) نه جهاز جو فاسڪل (شروع وارو حصو) ڏسڻ ۾ ايندو آهي ۽ نه Poop (پنيون حصو). جهاز جي اڳيان سمنڊ ۽ ان ۾ هلندڙ ٻيا جهاز ته مور نظر نه ايندا آهن. اهڙي صورت ۾ نيويگيشن (جهاز هلائڻ) ڏکيو ڪم ٿيو پوي جو سامهون اکين سان ته ڪجهه به نظر نٿو اچي پوءِ سڄو ڪم رڍار جي ڀرسي تي ٿئي ٿو ۽ وٽر جي تيز هوا شروع ٿي وڃي ته وڏن وڏن ناخداڻن کي سياري جي کاتو ٽيمپريچر ۾ به پگهر اچيو وڃن ۽ جيئن چند پڙهڻندو آهي يعني ان جي چوڌاري سنهن ڪڪرن جو اچو گول دائرو (Halo) نظر ايندو آهي ته پاڻ چوندا سين ته اڃا مينهن پوندا تيئن يورپ پاسي جا ماڻهو خاص ڪري مهاڻا چند کي ڳاڙهسرو هڻبو يا ميرانجهڙو ٿيڻ مان مختلف مندن جي انومان ڪين ٿا. ڇي اڄ چند هٿڀاڻ مائيل رنگ جو ٿي ويو آهي سڀاڻي ضرور مينهن وسندو. اڄ چند صاف ٻيو نظر اچي معنيٰ frost (پاري) جهڙو سيءُ ٿيندو. انگلينڊ ۽ اسڪاٽلينڊ جي ڪڙمين ۽ مهاڻن، ماڃين جي منهن تي هي بيت ضرور هوندو آهي ته:

Pale moon doth rain

Red moon doth blow

White moon doth neither

Rain nor snow.

ڪڪرن ڪري چند ڍڪيو وڃي پر چوڏهين جي چند کي هلڪا ڦلڪا ڪڪر لڪائي نٿا سگهن. ٻيو نه ته ان جي روشني ته ظاهر رهي ٿي ان تان يورپ ۾ چوڻي مشهور آهي ته:

“The full moon eats the clouds away”.

چند جي ٻاهران جيڪو چلو (halo) ٿو ٺهي جنهن کي پاڻ پڙ (گول دائرو) به سڏيون ٿا ان کي يورپ پاسي جا جهازي (مهاڻا، ماڃي، ميربحر) نئون چند به سڏين ٿا. انهن جو به اهو عقيدو آهي ته چند جي ٻاهران نئون وڏو چند ٺهي ٿو اهو موسم جي خرابي جي اڳڪٿي آهي ۽ چوڻي مشهور آهي ته:

When the new moon holds the old moon in its arms, disasters occur at sea.

چپاني زبان ۾ هڪ چوڻي آهي: تسوڪي (معنيٰ چند) ني مورا گومو هانا (معنيٰ گل) ني ڪازي، ڪازي معنيٰ هوا. ڪامي ڪازي قدرت طرفان موڪليل هوا. چنگيز خان جي پوٽي جڏهن چين کان جهازن جو وڏو ٻيڙو وٺي چپان تي حملو ڪيو ته چپان جي سمنڊ کان اُتندڙ طوفان قبلاڻي خان جا ٻيڙا ٻوڙي رکيا ۽ سڄي لشڪر جون وايون بٽال ٿي ويون. ڪي ٻڌا، ڪي ڦٽيا، ٻيا جان بچائي اچي پنهنجن جوڀن وٽ پهتا. ان وقت، جي اها typhoon جي صورت ۾ تيز هوا نه لڳي ها، ته چپانين کي به اتي جي اگهه جي خبر پوي ها. بلڪ چپانين پلي پت سمجهيو ٿي ته هو قبلاڻي خان جي لشڪر جو مقابلو هرگز نه ڪري سگهن ها ۽ کين ان تيز هوا (ڪازي) بچايو جنهن کي هو پنهنجي ديوتا (ڪامي) طرفان سمجهڻ لڳا ۽ ٻي جنگ عظيم ۾ پرل هاربر تي جن پاڻيٽن فدائي حملو ڪيو هو (يعني پنهنجي جان فدا ڪئي) انهن جو ڳجهو نالو “ڪامي ڪازي” ان تائفون تان رکيو ويو هو جنهن قبلاڻي خان جي لشڪر جو ٻيڙو ٻوڙيو ۽ چپانين کي بچايو. بهرحال هن وقت مٿين چپاني پهاڪي ۾ ڪازي (هوا) جو لفظ اچڻ تي اها ڳالهه ياد اچي وئي جيڪو پهاڪو هن ريت آهي ته:

Tsuki ni murakumo, hana ni Kaze.

“ڪڪر چند کي تباھ ڪن ٿا، هوا گلن کي.”

چپانيءَ ۾ چند بابت هڪ ٻيو مشهور پهاڪو آهي:

متسوريبا، ڪاگورُو
وڌڻ بعد لهي ٿو. (يعني سُسي ٿو).

هي پهاڪو چنڊ جي وڌڻ ۽ گهٽجڻ بابت آهي يعني هر شيءِ جي ڪمال سان گڏ زوال به آهي. اڄ جنهن وٽ اميري آهي سڀاڻي ان وٽ غربت به اچي سگهي ٿي.
چنڊ بابت چپاني ۽ ملتي زبانن ۾ ڪيترائي پهاڪا، چوڻيون، شعر، Pantun (چؤستا) آهن. ڏور اوڀر جي ٻين زبانن ۾ به ضرور هوندا پر جيئن ته منهنجو وڏو عرصو انهن ملڪن ۾ گذريو آهي ۽ آئون انهن زبانن کان ئي واقف آهيان ان ڪري آئون انهن زبانن جي پهاڪن جي ٿي جاڻ رکان ٿو جن بابت اڄ کان 16 سال کن اڳ منهنجو انگريزيءَ ۾ هڪ ڪتاب ”The Proverbs of Far East“ پڻ ڇپجي چڪو آهي. بهرحال هتي چنڊ بابت هڪ ٻي چوڻي به لکي رهيو آهيان، جيڪا ڪيوشو ۽ شڪاگو واري پاسي عام آهي.

Engo ga tsuki wo toran to suru ga gotoshi.

”پولٽن وانگر پاڻيءَ ۾ نظر ايندڙ چنڊ جي اولڙي کي ڪسڻ.“

چپاني ٻڌن جي ڌرمي ڪتابن ۾ پولٽن جي هيءَ ڪهاڻي لکيل آهي ته هڪ دفعي ڪنهن وڻ تي ٽپندي ڪڏندي هنن کي هيٺ ڪوهه ۾ چنڊ جو اولڙو (reflection) نظر اچي ويو ۽ هنن ان کي سڄو پڇو چنڊ سمجهي حاصل ڪرڻ لاءِ سٺل سٺيو. هڪ پولٽي پنهنجي پيچ کي هڪ تاريءَ جي چوڌاري سوگهو ڪري هيٺ لڙڪي ٻئي کي پيچ کان جهليو، ٻئي کي پيچ کان جهليو اهڙي طرح ڪوهه جي تري تائين پهچڻ لاءِ چوٿون پنجون ڇهون هيٺ ٿيندو ويو ۽ پوءِ جيئن پولٽن جي هيءَ ڊگهي زنجير پاڻيءَ جي ويجهو پهتي ته وڻ جي تاري وڌيڪ بار نه جهلڻ ڪري ٽٽي پيٽي ۽ سڀئي پولٽا ڌڙام سان پاڻيءَ ۾ وڃي ڪريا ۽ ٻڏي مري ويا.

۽ آخر ۾ چنڊ بابت نموني خاطر ملتي زبان جو هڪ پهاڪو ۽ پنٽون به لکان ٿو. Pantun دراصل چئن سٽن واري شعر جو نمونو آهي جيڪو ملتي زبان ۾ ائين مشهور آهي جيئن فارسيءَ ۾ رباعي، انگريزيءَ ۾ Sonnet، چپاني ۾ هائڪو سنڌيءَ ۾ بيت ۽ اڙڏو ۾ قطعو خاص صنف آهي.

Bagai pungguk merindukan bulan

”چپري وانگر چنڊ سان چاهت رکڻ“
يعني اهو ماڻهو جيڪو هڪ ناممڪن شيءِ کي حاصل ڪرڻ جي تمنا رکي.
۽ چنڊ بابت ملتي پنٽون هن ريت آهي:

Jika tidak kerana bintang

Tak mungkin bulan terbit tinggi

Jika tidak Kerana sayang

Tak mungkin saya dating ke mari

تارا جي نه هجن ها مٿي آسمان ۾
ته ڇا ممڪن هجي ها چنڊ لاءِ ايڏو چڙهڻ
نه هجي ها جيڪر تنهنجو پيار
ته ڇا ممڪن هجي ها منهنجو تووت اچڻ.

ملائيشيا بابت سفرنامن ۾ آئون هميشه اهو لکندو آيو آهيان ته ملتي زبان (جنهن کي هو ”ٻهاسا“ ٿا سڏين) ننڍي کنڊ جي ماڻهن لاءِ سڪڻ تمام آسان آهي جو هن ۾ ڪيترائي سنسڪرت، هندي، اردو، پنجابي، عربي ۽ فارسيءَ جا لفظ آهن. مٿين پنٽون ۾ هڪ دلچسپ لفظ آهي Mungkin جيڪو اسان جي لفظ ممڪن جي ڪار آهي ۽ ٻي ڳالهه ته ملتي پنٽون ۾ رديف نافعي جو پيٽرن ڏسبو ته ABAB آهي يعني پهرين سٽ جو آخري لفظ بنتانگ (تارو) ۽ ٽي سٽ جو سايانگ (پيار) ملن ٿا ۽ ٻي سٽ جو آخري لفظ ٽنگي (اتاهون) ۽ چوٿين سٽ جو ماري (تووت) ملن ٿا.

عيد جو مدار چند ڏسڻ تي آهي

هن کان اڳ چند بابت شعرو شاعري ۽ پهاڪن جي ڳالهه ڪئي سڀين. هاڻ وري چند جي ڄمڻ، نظر اچڻ، لهڻ جو احوال ڪجي. نئين چند (New Moon) جي جڏهن ڳالهه ڪريون ٿا ته اسانجو يا سائنسدانن، ماهر فلڪيات (Astronomy جي ڄاڻو)، جهازران (Navigator) وغيره جو ڇا مطلب آهي؟ ان جو ڪو اهو مطلب ناهي ته ڪو هڪ ٻيو چند پيدا ٿيو ٿو وڃي ۽ پراڻو ختم ٿيو وڃي. چند، سج يا اسانجي ڌرتي اهائي ساڳي آهي جيڪا رب پاڪ هن عالم (Universe) جي شروع ٿيڻ وقت خلقي ۽ ڏينهن قيامت تائين انشاء الله اهي سڀ ائين ئي رهندا. ٻين لکين ڪروڙين سيارن وانگر هي ئي سج، چند ۽ ڌرتي به مستقل هڪ دائري ۾ چڪر هڻي رهيا آهن. چند ڌرتيءَ جي چوڌاري گردش ڪري ٿو ۽ اسانجي ڌرتي نه فقط سج جي چوڌاري اٽڪل چوٿو هزار ميل في ڪلاڪ جي حساب سان گهمي ٿي پر پنهنجي محور (Axis) تي به اٽڪل هڪ هزار في ميل جي حساب سان گول ڦري پئي ۽ اسانجي شمسي نظام جو سج پنهنجن سمورن سيارن: زهره، مريخ، عطارد، مشتري ۽ زحل وغيره سان گڏ پنهنجي گتلتڪسي ۾ چڪر هڻندو رهي ٿو ۽ اها Galaxy (جنهن جي چوڌاري اسان جو Solar system يعني اسانجو سج پنهنجن سيارن ۽ چنڊن سان چڪر هڻندو رهي ٿو)، اها گتلتڪسي وري ٻين ڪيترين گتلتڪسين سان گڏ گردش ڪندي رهي ٿي.

“نئين چند” جو اصطلاح اسان ان حوالي سان استعمال ڪريون ٿا، جڏهن چند ڌرتيءَ جي چوڌاري اٽڪل ساڍن اوڻيهن ڏينهن ۾ چڪر هڻي Astronomical نقطي تي پهچي ٿو جتي هوسج ۽ ڌرتيءَ سان گڏ سڌي لائين ۾ اچيو وڃي. ان وقت سج جي روشني جيڪا چند تي پوي ٿي اها ڌرتيءَ تان نظر نٿي اچي ڇاڪاڻ جو چند جو اهو سڄو اڌ جيڪو روشن آهي، ان جي اونداهي پٺ ڌرتيءَ ڏي آهي. چند جو اونداهو اڌ ڌرتيءَ ڏي هجڻ ڪري چند جي موجودگيءَ جي خبر نٿي پوي ڌرتيءَ تي ان وقت جي ڏينهن آهي ته ههڙي روشني ۾ (جتي چمڪندڙ تارا به نظر نٿا اچن) اتي اونداهو چند ڪٿان نظر اچي سگهندو ۽ جي ڪڏهن ان وقت رات آهي ته پوءِ اونداهو ۽ اونداهي چند جي نظر اچڻ جو سوال ئي نٿو پيدا ٿئي.

بهر حال ان گهڙيءَ کان چند ڌرتيءَ جي چوڌاري نئين چڪر (Revolution) جي شروعات ڪري ٿو. قدرت جي هن نظاري (Phenomenon) لاءِ انگريزيءَ جو هڪ مشهور لفظ Conjunction استعمال ڪيو وڃي ٿو يعني ملڻ جو عمل يا ڪيفيت. يعني سج چند ۽ ڌرتي هڪٿي ليڪ تي قطار ۾ هڪ ٻئي پويان ٿي بيهن ٿا. ان عمل کي چند جو ڄم (Birth of the moon) به سڏجي ٿو ۽ ان گهڙي واري چند کي نئون ڄاول چند (New Moon) سڏجي ٿو. ان گهڙيءَ کان پوءِ جيئن وقت گذري ٿو تيئن تيئن چند جي عمر وڌڻ شروع ٿئي ٿي. چند جي ڄمڻ کان وٺي ڪجهه ڪلاڪن تائين (اٽڪل 17 کان 23 ڪلاڪن تائين) هي “بيبي چند” يعني “ڄاول” چند موجود هجڻ جي باوجود نظر نٿو اچي. اگهاڙين اکين (Naked Eyes) سان ته ڇا پر ڪنهن طاقتور دوربين، ٽيلي اسڪوپ يا بائنا ڪيولرن سان به نظر نٿو اچي. ان ڪري نئين چند (New Moon) کي ڪجهه ڪلاڪن لاءِ “غيباتي چند” يا “نظر نه ايندڙ” (Invisible) چند به سڏين ٿا.

بالغ ٿيڻ تي يعني عمر وڌڻ تي (17 کن ڪلاڪن جو گهٽ ۾ گهٽ ٿيڻ تي) ۽ ساڳي وقت ڇهن کان نون ڊگري تائين ان ‘سج چند ڌرتي’ واري لائين مان پري ٿيڻ تي، ان جي روشنيءَ جو ڪجهه پاسو ڌرتيءَ ڏي ٿئي ٿو ۽ ان عمر کان، يعني سترهن ڪلاڪن جي ڄمار کان پوءِ اهو چند جنهن ملڪ مان لنگهي ٿو اتي سج لٿي کان پوءِ نظر ايندو وڃي ٿو بشرطيڪ اُفق تي مٿي، ڏنڌ ۽ آسمان تي ڪڪر نه هجن. مثال طور جپان ۾ سج لٿي (Sunset) مهل ان نئين ڄاول چند جي عمر ويهه ڪلاڪ آهي ۽ اتي نظر اچي ويو آهي ان بعد ويٽنام يا ٿائيلينڊ ۾ پهچڻ تي ان چند جي عمر 22 ڪلاڪ ٿي ويندي ۽ اسان وٽ پاڪستان ۾ سج لٿي مهل اهو چند 24 ڪلاڪن جو هوندو يعني اڃا وڌيڪ چٽو نظر ايندو ۽ پوءِ سعودي عرب تائين پهچندي 26 ڪلاڪن جو ٿي ويندو لنڊن تائين 29 ڪلاڪن جو نيويارڪ تائين 33 ڪلاڪن جو يعني هر هنڌ نظر ايندو ويندو.

هڪ ٻي صورت (Situation): چند جو ڄم توڪيو وٽ ٿئي ٿو. ظاهر آهي ان وقت ان جي موجود هوندي به نظر نه ايندو جيئن مٿي لکي آيو آهيان ته سترهن ڪلاڪن جي عمر تائين جو چند ته دوربين سان به نظر نٿو اچي. بهرحال توڪيو کان اسان تائين ڪراچي پهچندي اهو چند چئن ڪلاڪن جو ٿئي ٿو ۽ سعودي عرب ۾ 6 ڪلاڪن جو ۽ لنڊن تائين پهچندي 9 ڪلاڪن جو ۽ نيويارڪ تائين 13 ڪلاڪن جو ۽ لاس اينجلس تائين 17 ڪلاڪن جو ۽ اڳتي اڌ کن پئسفڪ سمنڊ

لنڌاڙي آمريڪا جي هوائي رياست جي شهر هونولولو ۾ 22 ڪلاڪن جو ٿي ويندو. هاڻ ان ڏينهن سج لٿي مهل اهو چنڊ نه ڪراچيءَ ۾ نظر آيو هوندو نه جدي (سعودي عرب) ۽ نه لنڊن ۾، جو ان وقت تائين ان چنڊ جي عمر نو ڪلاڪ مس ٿي آهي ۽ سوال ٿي نٿو پيدا ٿئي ته ڪو نون ڪلاڪن جو چنڊ مٿين شهرن مان دوربين سان به نظر اچي. ويندي نيويارڪ وارن کي به نظر نه ايندو. البت لاس انجلس ۽ ان کان اڳتي، جي ماحول (Atmosphere) صاف آهي، ته ڪٿي ڪٿي نظر اچڻ شروع ٿي ويندو ۽ هونولولو ۾ ته پڪ ٿي پڪ نظر ايندو جو تيسين چنڊ 22 ڪلاڪن جي عمر جو ٿي بالغ ٿي چڪو آهي ۽ پوءِ اهو جڏهن توڪيو پهچندو جو 24 ڪلاڪن جو هوندو ۽ اسان وٽ پهچڻ سان 28 ڪلاڪن جو هجڻ ڪري اسان کي چٽو نظر ايندو ۽ اسان لاءِ پهرين تاريخ هاڻ شروع ٿي. يعني هاڻ اسان ٻئي ڏينهن کان رمضان شروع ڪري سگهون ٿا (۽ جي پهرين شوال جو چنڊ آهي ته عيد ڪري سگهون ٿا)، ان بعد اهو چنڊ نيويارڪ پهچڻ تي 37 ڪلاڪن جو ٿيو ۽ چنڊ ڏسي اهي ٻئي ڏينهن کان روزو رکندا (يا عيد ملهائيندا جي اهو شوال جو چنڊ آهي ٿا).

هاڻ مٿين ڳالهه توهان جي سمجهي ويا آهيو ته ڏاڍو سٺو نه ته دنيا جو گلوب يا نقشور کي ڪنهن جاگرافي جي شاگرد يا هوائي جهاز جي پائليٽ يا پاڻي جي جهاز هلائڻ واري کان توهان اها ڳالهه آسانيءَ سان سمجهي سگهو ٿا. جڏهن توهان اها ڳالهه سمجهي ويندائو ته پوءِ توهان کي ٻن ڳالهين جا جواب خود بخود سمجهه ۾ اچي ويندا. هڪ اهو ته ڪڏهن ڪڏهن پهرين ۽ جو چنڊ ٿلهو متارو ڏسي ماڻهو چوندا آهن ته روزو ته اڄ کان شروع ٿيڻ ڪٿو ٿي جو هي چنڊ هوبهو ٻي تاريخ جو لڳي ٿو. پر نه اها ڳالهه ناهي. لاس اينجلس يا هونولولو ۾ جڏهن چنڊ نظر آيو هو ته اتي اڃا اهو ٻار هو ۽ اتي سنهو ضرور نظر آيو هوندو پر اهو چنڊ وري توڪيو وٽان ڦري جڏهن ڪراچيءَ پهتو ته 28 ڪلاڪن جو ٿي پيو. ظاهر آهي ايترو ڪلاڪن ۾ چنڊ جو روشن حصو ڪجهه وڌيڪ ڌرتيءَ ڏي ٿيو هوندو ۽ نو ڪلاڪ وڌيڪ جي سفر بعد نيويارڪ ۾ 37 ڪلاڪن جو ٿيڻ تي هيڪانڊو ٿلهو ٿيو هوندو جو اهو چنڊ عمر ۾ ڪٿي ٻن ڏينهن جو ٿيو پر ڏنو ته پهريون دفعو پيو وڃي. اسان مسلمانن جا مهينا يعني اسلامي ڪئلينڊر چنڊ جي نظر اچڻ تي يعني Moon Sighting تي مدار رکن ٿا ۽ نه چنڊ جي ڄمڻ تي. ان ڪري ڪنهن به سال جي عيد جي ڏهه ٻارهن سال “اڳ ڪٿي” ڪرڻ ڏکي ڳالهه آهي. اهي قومون يا ڌرم جن جي مهيني جو حساب (Calculation) “چنڊ جي ڄمڻ” سان ٿئي ٿو ان جو نئين سال جو ڪئلينڊر اڳوات چڙهي سگهو ٿا. اسان جهڙو جهاز يا فلڪيات ۽ جاگرافي جو ڄاڻو به توهان کي ايندڙ سؤ سالن جي رمضان يا عيدن جي چنڊ بابت ٻڌائي ته سگهي ٿو. پر فقط چنڊ جي ڄمڻ ۽ پوزيشن بابت. نظر اچڻ Sighting بابت هرگز نه. يا گهٽ ۾ گهٽ انسان کي قدرت اڃا ايترو علم نه ڏنو آهي جو چنڊ جي نظر اچڻ بابت هوائي حساب لڳائي سگهي، جيئن چنڊ جي ڄمڻ، سج گرھڻ، چنڊ گرھڻ، سج جي اڀرڻ ۽ لهڻ جو حساب لڳائي سگهي ٿو.

۽ هاڻ ٻي ڳالهه. مٿي ذڪر هيٺ آيل نئون ڄاول چنڊ ڪراچي پهچڻ تي 23 ڪلاڪن جو ٿي ٿو ان بعد دنيا جي گولي تي ايندڙ ملڪن ايران، سعودي عرب، ليبيا، آئيبيريا، فرانس، انگلينڊ، آمريڪا جتي ڪٿي چنڊ نظر ايندو ويندو. ائين ٿي نٿو سگهي ته لنڊن وارا چون ته اسان چنڊ نه ڏٺو. هنن ضرور ڏٺو هوندو جو ان وقت اهو چنڊ 28 ڪلاڪن جو ٿي پهتو هوندو. ها البت توڪيو وارا ان ڏينهن تي عيد نه ڪن جنهن ڏينهن تي پاڪستاني ڪري رهيا آهن جو هنن وٽ، اهو چنڊ جيڪو اسان وٽ 23 ڪلاڪن جو ٿي پهتو، توڪيو ۾ ارڙهن يا اٺهين ڪلاڪن جو هو ۽ ڪن مندن ۽ ملڪن ۾ ايتري عمر جو چنڊ نظر نٿو به اچي. ۽ هاڻ ان ڳالهه کي به ڌيان ۾ رکي وري پهريون مثال ٿا وٺون جنهن ۾ نئون چنڊ توڪيو ۾ ڄائو هو ۽ ڪراچي پهچڻ سان چئن ڪلاڪن جو جدي پهچڻ سان ڇهن جو ۽ لنڊن پهچندي نون جو ۽ نيويارڪ پهچندي 13 ڪلاڪن جو ٿيو. هاڻ چنڊ نه اسان وٽ ڏٺو ويو نه لنڊن نه نيويارڪ پر سعودي عرب وارا چنڊ ڏسڻ جو اعلان ڪري پهرين رمضان (يا پهرين شوال) شروع ڪن ته هڪ معمولي ڄاڻ رکندڙ به حيرت ۾ پئجي ويندو. اهو ضرور ممڪن آهي ته سعودي عرب ۾ چنڊ نظر اچي پر پاڪستان ۾ هڪ ڏينهن دير سان نظر اچي. پر ائين هرگز ٿي نٿو سگهي ته سعودي عرب جي مغرب وارن جاين: لنڊن ۽ نيويارڪ ۾ ته چنڊ نظر نه اچي پر اوڀر واري ملڪ سعودي عرب ۾ نظر اچي وڃي. ٻي ڳالهه ته چنڊ جي ڄمڻ جو ته اڳوات حساب ڪري سگهجي ٿو ۽ جڏهن اسان کي خبر هجي ته سعودي عرب (يا ڪنهن ٻئي هنڌ) تان چنڊ فقط ڇهن ڪلاڪن جو نابالغ گذريو آهي ته ڪيئن ٿو نظر اچي سگهي؟ ڇو ته سترهن ڪلاڪن جي ڄمار ۽ لائين مان 6 ڊگريون (گهٽ ۾ گهٽ) نڪرڻ کان اڳ ڌرتي جي پاسي منهن ڪري بيٺل چنڊ تي سج جي روشني ٿي نه هوندي ته ڪيئن نظر ايندو؟ ان ۾ ڪوشڪ ناهي ته سعودي عرب ۾ چنڊ هوندو. ڄمار سندس ڇهه ڪلاڪ هوندي پر Invisible هوندو. اسان جي مهيني جي پهرين تاريخ تڏهن ٿي شروع ٿئي جڏهن چنڊ ڏنو (Sight ڪيو) وڃي. اسان مسلمانن جو مهينو چنڊ جي ڄمڻ

يعني astronomical پوزيشن کان نہ آهي يعني نئون چند نڪرڻ سان اسان جي اسلامي مهيني جي پهرين تاريخ نتي شروع نتي پر جڏهن اهو نئون چند جيڪو (Invisible) آهي جيسين Visible نتي، يعني جيسين اهو اکين يا دوربين سان نظر اچي.

چند جو نظر اچڻ ضروري آهي

گذريل صديءَ جا تقريباً آخري ٽيهارو سال منهنجو دنيا جي مختلف سمنڊ ۾ جهاز هلائيندي گذريو آهي يا وري پڙهائي يا نوڪريءَ جي سلسلي ۾ يورپ، ڏور اتر آهن ۽ قطبي (Scandinavian) ملڪن ۾ يا وري هيڏانهن جپان ملائيشيا يا ٿائيلينڊ ۽ چين ۾. مونکي ڪو ياد ناهي ته ڪٿي به اسان کي ڪو سعودي عرب کان اڳ چند نظر آيو هجي. گهڻو ڪري سعودي عرب ۾ اسلامي هر مهينو دنيا جي ٻين ملڪن جي مقابلي ۾ هڪ ڏينهن اڳ تو شروع ٿئي. 1997ع جو واقعو ڊائريءَ تي نوٽ اٿر ته 29 ڊسمبر تي شام جو سعودي عرب رمضان جو چند ڏنو هو يعني هنن جي چوڻ مطابق ته چند نظر اچي ويو ۽ 30 ڊسمبر کان پهريون روزو شروع ڪيائون. فلڪيات (Astronomy)، نيويگيشن جي ماهرن ۽ ٻين Calculation ڪري ڏني ته 29 ڊسمبر شام جو نه فقط سعودي عرب ۾ پر وچ اوڀر جي ڪيترن ئي ملڪن شام، عراق، جبروتي وغيره ۾ سج ۽ چند ڏري گهٽ هڪ ئي وقت تي غروب ٿيا. (يعني چند ته تڏهن نظر ايندو جڏهن هوس سج جي غروب ٿيڻ کان ڪجهه دير بعد ۾ غروب ٿئي، جيئن سج جي لهي وڃڻ ڪري ڪجهه روشني گهٽجي) - ٻين اکرن ۾ Civil twilight بدلجي گهٽ ۾ گهٽ Nautical twilight (نيم اونداهه) ته ٿئي ۽ اهو به حساب لڳايو ويو ته چند ۽ سج سعودي عرب جي اُفق پويان غروب ٿيڻ بعد هڪ ڪلاڪ کان پوءِ چند جي ڪنڊڪشن ٿي، يعني ولادت ٿي. Conjunction بابت هن کان اڳ لکي چڪو آهيان ته نئين چند جي ڄمڻ جي گهڙي (moment) کي سڏجي ٿو ۽ اها گهڙي تڏهن کان شروع ٿئي ٿي جڏهن سج چند ڌرتي هڪ قطار ۾ "Line up" ٿين ٿا. چند جي عمر ان وقت کان شروع ٿئي ٿي ۽ ان گهڙيءَ کان وٺي گهٽ ۾ گهٽ سترهن (17) ڪلاڪ کن، نئون چند جيڪو موجود آهي پر ڏسڻ ۾ هرگز هرگز نٿو اچي. اهو اسان ڌرتيءَ وارن لاءِ Invisible آهي جو اسان طرف يعني ڌرتي ڏي چند جي ان پاسي جو منهن آهي جتي سج جو هڪ ڪرڻو به موجود ناهي ۽ پٽ اونداهه آهي. پوءِ جڏهن چند نوڪن ڊگريون ان لائين کان پري ٿئي ٿو جنهن ۾ گهٽ ۾ گهٽ هن کي 17 ڪلاڪ لڳيو وڃن، پوءِ ڪجھه جي سنهڙي تاريءَ وانگر نظر اچي ٿو جنهن کي پاڻ هلال جو چند يا Crescent سڏيون ٿا ۽ اسان مسلمانن لاءِ مهيني جي پهرين تاريخ ان وقت شروع ٿئي ٿي. تڏهن ته مسلمانن جي تاريخ سج لٿي کان شروع ٿئي ٿي. مثال طور پهرين سومر جي رات ايندي پوءِ سومر جو ڏينهن پهرين خميس جي رات ايندي پوءِ خميس جو ڏينهن، انگريزي مهيني جو ڏينهن رات جو ٻارهين وڳي کان پوءِ شروع ٿئي ٿو. تڏهن ته ولايت ۾ نيويٽر نائيت ملهائڻ وارا رات جو ٻارهين بجي ڦوڪڻا ۽ ڦٽاڪا ساڙي نئين سال جي آمد ڪن ٿا.

بهر حال چند جي Conjunction ٿيڻ کان گهٽ ۾ گهٽ سترهن ڪلاڪ رڪي پوءِ نئون چند نظر اچي ٿو (Sight ٿئي ٿو) سو به تڏهن جڏهن آسمان تي ڪر نه هجن، ماحول ۾ ڌوڏ ڌوڏون ۽ دزنه هجي، نه ته ڪڏهن ڪڏهن چند تڏهن نظر اچي ٿو جڏهن 22 يا 23 ڪلاڪن جي عمر جو ٿئي ٿو. سو اهڙي صورت ۾ سعودي عرب وارن جو اهو چوڻ ته هنن کي چند نظر اچي ويو سڄي دنيا لاءِ حيرت جو سبب بڻجي ٿو.

سعودي عرب ۾ ائين چند جو اعلان ڪرڻ ۾ اهائي ڳالهه سمجهه ۾ اچي ٿي ته هو اڳ تيار ڪيل ڪئلينڊر تي هلن ٿا جيڪو "نئين چند" جي Calculation تي تيار ڪيل آهي ۽ اهو چند جيئن شروع ۾ ٻڌائي آيو آهيان ته نظر نٿو اچي ۽ Invisible ٿئي ٿو. سعودي عرب وارا شايد ٽيهن سالن وارو "ام القري ڪئلينڊر" استعمال ڪن ٿا جنهن ۾ هر مهيني جي پهرين تاريخ نئين چاول چند تي ٻڌل ٿئي ٿي.

ڪڏهن ڪڏهن ائين به ٿيو هوندو ته ڪنهن هڪ ٻن کي پهرين جي چند بدران آسمان ۾ ان هنڌ ڪا سنهي چند جهڙي ڪري يا جيت جهاز جو جميل ڌوڏون نظر اچڻ تي هنن کي چند جو گمان ٿيو هجي ۽ حڪومت انهن کي معتبر سمجهي چند ڏسڻ جو اعلان ڪيو هجي جو شريعت موجب هنن وٽ شاهدي پهچي وئي.

ڪڏهن ڪڏهن ٽيهه ڏينهن پورا ٿيڻ تي جيڪڏهن چند نظر نه اچي ته نئين مهيني جي شروع ڪرڻ جو اعلان ڪري سگهجي ٿو جو اسلامي مهيني ۾ ٽيهن کان مٿي ڏينهن ٿي نٿا سگهن ۽ چند جي عمر ساڍا اوڻيهه ڏينهن مس ٿئي ٿي. جيتوڻيڪ اوڻيهه تاريخ چند نظر نه اچي ته ٽيهن تي ڏسڻ ۾ ضرور اچي ٿو. بنا نظر اچڻ جي ٽيهن ڏينهن نئين مهيني جي شروع ٿيڻ جو اعلان پنهنجي جاءِ تي، پر جي چند صاف موسم ۾ به نظر نٿو اچي ته معنيٰ توهان اهو مهينو شروع ٿي غلط تاريخ کان، يعني دير سان ڪيو آهي. ان دير پٺيان سبب اهو ٿي سگهي ٿو ته توهان ڏسڻ سان نه پر اڳوات جو ٽيل "Pre-calculated" تاريخ جي حساب ڪتاب ۾ error ڪيو آهي، يا وري چند ڏسڻ جي غلط شاهدين تي اعتبار ڪيو آهي.

سعودي عرب جي اڳواٽ رمضان شروع ڪرڻ يا عيد ملهائڻ جي اعلان تي پاڪستان ۽ انڊيا مان ڪيترا گروپ سعودي اتارئين سان مليا آهن. آمريڪا جي مشهور اسلامي ايسوسيئيشن جا نمائندا به سعودي وارن سان مليا آهن ۽ هاڻ انهن (سعودي حڪومت وارن) ايترو ضرور ڪيو آهي ته نئين مهيني جي شروعات جو اعلان گهٽ ۾ گهٽ تيسنن نٿا ڪن، جيسين نئون چنڊ ولادت اختيار نه ڪري. ٻي ڳالهه ته چنڊ جي غروب ٿيڻ کان اڳ سج جو غروب ٿيڻ ضروري آهي. ان معاملي ۾ اهو ضرور لکندس ته دنيا جا مسلمان اها ڳالهه مڃين ٿا ته انڊيا يا پاڪستان ۾ چنڊ ڏسڻ جو اعلان صحيح معنيٰ ۾ اسلامي طريقي سان ڪيو وڃي ٿو. يعني چنڊ جي نظر اچڻ (Moon sighting) تي. رمضان جي شروعات، عيدن ۽ حج جي تاريخن جو مدار چنڊ جي نظر اچڻ تي ئي آهي.

الله تعاليٰ قرآن مجيد جي ٻي صورت البقره جي 189 آيت ۾ فرمائي ٿو ته: ”اي پيغمبر! ماڻهو توکان پهرين تاريخ جي چنڊ بابت سوال ڪن ٿا. ڪين ٻڌاءِ ته هي نشانين ماڻهن جي لاءِ وقت جو حساب آهن ۽ پڻ حج جي مهيني جي مقرري ان سان ٿئي ٿي...“

حديث ۾ الله جو رسول (ﷺ) فرمائي ٿو ته ”چنڊ ڏسڻ بعد اسان کي رمضان جا روزا رکڻ شروع ڪرڻ کپن ۽ اهڙي طرح اسان کي نئون چنڊ ڏسڻ تي روزا ختم ڪرڻ کپن.“ (صحيح بخاري)

گذريل سال وارو رمضان پاڪستان ۾ انگلينڊ ۽ آمريڪا کان هڪ ڏينهن دير سان شروع ٿيو. اهو سڄو ڏينهن ماڻهو حڪومت تي ڏوهه مڙهندا رهيا ته اها هڪ ڏينهن جو روزو ڪائي وئي. اڄ کان رمضان شروع ٿيڻ کٽو ٿي وغيره. جيتوڻيڪ ان معاملي ۾ اسانجي حڪومت جو ڏوهه ناهي. هوءَ حقيقت تي مبني ڳالهه جو اعلان ڪري ٿي ۽ عوام کي تي وي ۽ ريڊيو ذريعي اهڙي ٻڌائي ٿي. ان معاملي ۾ حڪومت ڪڏهن به غير احتياطيءَ جو ڪم نه وٺندي. حڪومت پاڪستان جي هڪ رويت (چنڊ ڏسڻ جي) ڪميٽي آهي جنهن ۾ مختلف فڪر جي مڪتبن جا مولوي ميمبر آهن ۽ ايترا گهڻا مولوي ڪوڙ ته نه ڳالهائيندا. ان بابت مٿي به ٻڌائي چڪو آهيان ته چنڊ ڏسڻ جي معاملي ۾ دنيا جا مسلمان پاڪستان ۽ هندستان جي حڪومت جي تعريف ڪن ٿا جيڪا چنڊ ڏسڻ (Moon sighting) تي ئي رمضان شروع ڪرائي ٿي ۽ چنڊ جي نظر اچڻ تي عيد ڪرائي ٿي. اسان جي سنگت ۾ ڪيپٽن رشيد ابڙي جي نه فقط eye sight (نظر) چئي آهي، پر هونيو بگيشن جو قابل ڄاڻو پڻ آهي. هونئين چنڊ کي اُفق مٿان ڳولڻ جو پڻ ماهر آهي. مهينو پورو ٿيڻ تي مغرب نماز کان پوءِ گهر ڏي ويندڙ گهٽيءَ جي ڪنڊ واري گهر جي در وٽ هڪ مقرر ٿيل هنڌ تي بيهي هيڏانهن هوڏانهن لوڻا هڻي يڪدم رڙ ڪندو آهي ته اهو اٿان پهرينءَ جو چنڊ. نه هجڻ جي صورت ۾ چونڊو آهي ڀلي دوربينون ڪٿي اچي ڳوليو چنڊ جو (Crescent نظر اچڻ جو) نالو نشان نه اٿان.

ٻئي ڏينهن مغرب نماز بعد دستور موجب اسين پاڙي جا سڃاڻا گهر ڏي موٽي رهيا هئاسين ته سامهون ٿلهو متارو چنڊ ڏسي پهرين ڪيپٽن بشير وسطو رڙ ڪئي ۽ پوءِ مون به ساٿ ڏنومانس ته هي پهرين جو چنڊ ٿي نٿو سگهي. ڪيپٽن رشيد ڪلندي چيو: ”توهان پڙهيل پڙهيل جي اها ڳالهه ڪندا ٿو ته ٻين جو ڪهڙو ڏوهه.“

”ڳالهه ٻڌو! ڇا چنڊ ٿلهو ناهي؟“ مون چيو.

”بلڪل آهي. ڪو اعتراض؟“ ڪيپٽن رشيد چيو.

”۽ ڏسو ته ڪيتري دير کان ڪيترو مٿي بيٺو آهي، يعني هن کي غروب ٿيڻ ۾ اڃا وقت ڪپي. پهرين جو چنڊ ته لڳتي نٿو.“ ڪيپٽن بشير چيو.

ڪيپٽن رشيد ابڙي ڪلندي چيو ”توهان کي هڪ ڪلاڪ چنڊ جي ڄمڻ ”Conjunction“ ۽ چنڊ جي نظر اچڻ ”Moon sighting“ جو پيرڊ مون وٽ پڙهڻو پوندو.“

”تون اهڙي چوندين ته سول يا نائيڪل twilight ۾ گهڻو duration ناهي.“ مون چيو مانس.

”اها به ڳالهه پنهنجي جاءِ تي وزن رکي ٿي،“ ڪيپٽن رشيد چيو ”پر هڪ ننڍڙي ڳالهه ذهن ۾ رکڻو. ڪالهه هن وقت جڏهن مون چنڊ پئي ڏٺو ان وقت فرض ڪريو ته ان جي عمر 16 ڪلاڪ هئي. ان عمر جو چنڊ هوندي به ڏسي نه سگهيو. اڳتي هلي لنڊن ۾ جڏهن 21 ڪلاڪن جو ٿيو هوندو ته ضرور نظر آيو هوندو پر اسان وٽ ڪراچي ۾ آسمان ۽ فضا صاف هجڻ جي باوجود ان جو نظر اچڻ ناممڪن ڳالهه هئي ۽ هاڻ ان چنڊ دنيا جو چڪر هڻي اسان وٽ ڏيڪ ڏنو آهي ۽ اسان وٽ پهرين تاريخ اڄ ٿي شروع ٿئي ته هن مسڪين (چنڊ) جي عمر 40 ڪلاڪ آهي. هاڻ ظاهر آهي ته 40 ڪلاڪن وارو چنڊ ٿلهو متارو به ٿيندو ته لهڻ ۾ دير به ڪندو.“

ڪئپٽن رشيد بلڪل صحيح ڳالهه ڪئي جيڪا پڙهندڙن لاءِ مٿي دهرائي اٿم. هڪ حديث قبل بختاريءَ کان روايت آهي.

“اسين عمرو ڪرڻ لاءِ نڪتا هئاسين ۽ جڏهن نخلع ماڻهريءَ ۾ اچي خيما کوڙياسين ۽ نئين چنڊ کي ڏسڻ جي ڪوشش ڪئيسين. ڪجهه ماڻهن چيو ته اهو چنڊ ٻي تاريخ جو لڳي ٿو، ڪن ته ماڳهين چيو ته ٽين تاريخ جهڙو آهي. ان کان پوءِ اسان جي ابن عباس سان ملاقات ٿي جنهن سان اها ڳالهه ڪئيسين ته “چنڊ نظر ته آيو پر ڪن کي ٻي تاريخ جو لڳو ته ڪن کي ٽي تاريخ جو.” هن اسان کان پڇيو ته اسان کي اهو چنڊ ڪهڙيءَ رات نظر آيو؟ ان جي جواب ۾ اسان جڏهن هن کي ٻڌايو ته اهو اسان فلاڻي يا فلاڻي رات ڏٺو ته هن چيو ته الله جي رسول (ﷺ) فرمايو ته الله تعاليٰ جو حڪم آهي ته چنڊ جنهن رات نظر اچي ان کان ڏينهن جو حساب رکجي.” (صحيح مسلم 534)

چنڊ بابت هڪ ٻيو سوال. ڇو ڇو چنڊ ڪڏهن وڏو ۽ نارنگي رنگ جو لڳي ٿو ته ڪڏهن ننڍو ۽ اڇو؟ ڌرتيءَ جي چوڌاري چنڊ دائري (Orbit) ۾ چڪر هڻي ٿو اهو گول نه پر بيضوي (Oval) آهي. ان ڪري چنڊ جو ڌرتيءَ کان فاصلو بدلبورهي ٿو. جڏهن اهو ڌرتيءَ جي ويجهو آهي ته اهو وڏو لڳي ٿو باقي چنڊ جي رنگن جي تبديليءَ جو مدار، فضا (Atmosphere) جي ٽيمپريچر، پريشر، گهم (Humidity) ۽ ويندي هوا ۾ موجود دونهين، دڙ ۽ ڌوڙڻي آهي.

چند بابت ڪجهه مذهبي مونجهارن جا مليل جواب

ٻاهر جي ملڪن ۾ رهڻ يا جهاز هلائڻ دوران مذهبي حوالي سان چند بابت ڪيترين ڳالهين جي معلومات، انهن ملڪن جي مسجدن جي امانن يا جهاز تي سفر ڪندڙ مولوين کان حاصل ڪرڻي پيئي ٿي. ڪڏهن ڪڏهن ته (جيئن سعيدين جهڙي ملڪ ۾ تعليم جي سلسلي ۾ ٻه سال رهڻ دوران يا ملائيشيا ۾ نوڪري جي سلسلي ۾ ڏهاڪو کن سال رهڻ دوران) پاڻ سان گڏ ڪم ڪندڙ عربن، ترڪن ۽ ايرانين ذريعي، انهن جي ملڪن جي مولوين کان ڄاڻ حاصل ڪئي ويئي ٿي. ان مان ڪجهه ڳالهين جيڪي ياد آهن هيٺ ڏجن ٿيون:

سوال: فقه موجب 30 ڏينهن کان پوءِ نئين چند ڏسڻ جي ضرورت ناهي. سو 30 ڏينهن پورا ٿيڻ بعد ڇا اهو صحيح نه آهي ته نئون مهينو شروع ڪجي؟

جواب: نه. بلڪل نه. چند ڏسڻ ڪپي. ٽيهن ڏينهن بعد صاف آسمان ۾ چند جو نظر نه اچڻ ناممڪن ڳالهه آهي. پر جيڪڏهن نظر نٿو اچي ته پوءِ اها ان ڳالهه جي ثابتي آهي ته توهان هلندڙ مهينو غلط شروع ڪيو آهي ۽ هاڻ نئون مهينو صحيح تاريخ کان شروع ڪجي. شريعت موجب اسلامي ڪئلينڊر کي صحيح رکڻ جو اهوئي طريقو آهي، جيڪڏهن ڪنهن ڪوڙي شاهديءَ تي مهينو شروع ٿي ويو آهي.

سوال: ڇا علم فلڪيات (چند تارن، سيارن جي ڄاڻ) يعني Astronomy جي ڄاڻ حاصل ڪرڻ جي منع آهي؟
جواب: اڄ کان 1200 کن سال اڳ جڏهن علم فلڪيات (Astronomy) ۽ علم نجوم (Astrology) کي ڌار ڌار نٿي سمجهيو ويو ان وقت مسلمان عالمن ان کي غلط ٿي سمجهيو. هاڻ هر هڪ سمجهي ٿو ته اسلام ۾ علم نجوم (Astrology) جنهن ۾ چند تارن سيارن ذريعي انسان جي ايندڙ زندگي لاءِ اڳڪٿي ڪئي ٿي وڃي، حرام آهي، پر علم فلڪيات ناهي. علم فلڪيات (Astronomy)، سج، چند، تارن، سيارن ۽ گرهن (Heavenly Bodies) جي چرپر ۽ پوزيشن جي ڄاڻ آهي ته فلاڻي ڏينهن، فلاڻي ملڪ ۾، سج ڪنهن وقت اُڀرندو ۽ ڪنهن وقت لهندو. فلاڻو تارو يا فلاڻو سيارو رات جي فلاڻي وقت ڪهڙو رستو وٺي ڪٿي پهچندو. سج گرهڻ ۽ چند گرهڻ ڪڏهن ٿيندي ۽ دنيا جي ڪهڙي ڪهڙن ملڪن ۾ ڏٺي ويندي، وغيره جي ڄاڻ جو نالو ASTRONOMY آهي. علم نجوم (Astrology) چند، سج، سيارن ۽ تارن جي چرپر ۽ بيهڪ جو انسان جي مستقبل تي اثر جو نالو علم نجوم آهي، جنهن بابت ڪجهه چوڻ گناهه جو ڪم آهي، جو مستقبل جي ڄاڻ فقط رب پاڪ کي آهي. ان ڪري علم نجوم (Astrology)، اسلام ۾ حرام سمجهي وڃي ٿي.

سوال: مهيني جو نئون چند نظر اچڻ تي ڪهڙي دعا پڙهجي؟

جواب: الله اڪبر - اللَّهُمَّ اهْلُهُ عَلَيْنَا بِالْأَمْنِ وَالْإِيمَانِ وَالسَّلَامَةِ وَالْإِسْلَامِ وَأَتَوْفِيقَ لِمَا نُحِبُّ وَتَرْضَى رُبُّنَا وَرَبُّكَ اللَّهُ.

• ابو موسيٰ کان روايت آهي ته سج گرهڻ مهل، نبي ڪريم ﷺ جن ڏڪندڙ حالت ۾ اُٿي بيٺا ڪين اهو خدشو ٿيو ته ڪٿي آخري گهڙي جو وقت اچي ويو هجي. پاڻ ڪريم ﷺ جن ان وقت جيڪا نماز ادا ڪئي ان ۾ جيڏو ڊگهو سجدو رکوع ۽ قيام ادا ڪيو ان جيڏو ڪين ڪڏهن به نه ڏٺو ويو ان کان پوءِ پاڻ (ﷺ) فرمايو:

”هي نشانين ڪنهن جي موت ۽ ڄم جو نياپو نٿيون پهچائين پر هنن نشانين ذريعي الله تعاليٰ پنهنجي ٻانهن ۾ پنهنجو خوف ٿو پيدا ڪري. جڏهن به توهان هن قسم جون نشانين ڏسو ته الله جو ذڪر ڪريو. ڪانس دعا گهرو ۽ توبه استغفار ڪريو.“ (بخاري ۽ مسلم)

ان بابت هڪ ٻي حديث آهي ته ”سج ۽ چند الله تعاليٰ جي نشانين مان آهن انهن ۾ ڪنهن ماڻهوءَ جي موت يا ڄم ڪري گرهڻ نٿي لڳي. جڏهن توهان (گرهڻ) ڏسو ته الله کان دعا گهرو الله اڪبر پڙهو، نماز پڙهو ۽ خيرات ڏيو...“ (بخاري)

• چند ۽ سج گرهڻ جهڙيون نشانين اسان انسانن لاءِ Wake up call (سجاڳ ٿيڻ جو سڏ) آهن ته فيصلو جو ڏينهن (قيامت جو ڏينهن) ضرور ۽ ڄاڻ ته آيو. ان امتحان جي گهڙيءَ لاءِ جيڪي نيڪيون ڪرڻيون آهن، ڪري وٺجن جو ان وقت دنيا ۾ ڪيل ڪمن مطابق ٿي جزا ۽ سزا جو فيصلو ٿيو آهي. قرآن شريف جي 82 سورة الانفطار جي پهرين کان پنجين آيت ۾ رب پاڪ فرمائي ٿو:

“جڏهن آسمان ڦاٽندو ۽ جڏهن تارا ڇڻي پوندا، ۽ جڏهن دريا (مٺي ۽ ڪاري پاڻيءَ جا) ڦاڙي ملايا ويندا، جڏهن (مئلن کي جيارڻ لاءِ) قبرون هيٺ مٽي ڪيون وينديون، تڏهن سڀ ڪنهن شخص جيڪي اڳ موڪليو هوندو ۽ پنٿي (طريقو) ڇڏيو هوندو، تنهن کي (پنهنجي سامهون) پڌرو ڏسندو.”

● دراصل هي چنڊ، تارا، گرھ ۽ ستارا رب پاڪ جي شان ۽ طاقت جون نشانيون آهن. رب پاڪ سورة آل عمران جي آيت نمبر 190 ۾ فرمائي ٿو:

“بيشڪ آسمان ۽ زمين جي خلقت ۾ ۽ رات ڏينهن جي هڪ ٻئي پٺيان اچڻ ۾ سمجهه وارن لاءِ (حق جي سچاڻپ جون) وڏيون نشانيون موجود آهن.”

سج گرھ جي موقعي تي نماز ڪسوف پڙهڻ سنت آهي. هيءَ نماز ٻه رڪعتون نفل وانگر پڙهي وڃي ٿي. هيءَ نماز امام جي موجودگيءَ ۾ جماعت سان پڙهي وڃي ٿي. هن نماز لاءِ اذان يا اقامت جي ضرورت ناهي. پر ماڻهن کي بدائت لاءِ اهو چئي سڏڻي سگهجي ٿي ته “نماز لاءِ گڏ ٿيو.”

اها پڻ سنت آهي ته هن نماز ۾ ڊگهيون سورتون پڙهجن ۽ رڪوع ۽ سجدي ۾ گهڻي دير ترسجي. قرآن جي آيتن جي تلاوت آهستي به ڪري سگهجي ٿي ته زور سان به. نماز پوري ٿيڻ بعد امام کي دعا پڙهندو رهڻ کپي جيسين گرھ جو اثر ختم ٿئي. پر ان دوران جي سج لهي وڃي يا ڪنهن نماز جو وقت ٿي وڃي ته دعا يڪدم ختم ڪري اها فرض نماز پڙهڻ کپي.

ڪنهن سبب ڪري امام موجود نه ٿي سگهي ته پوءِ هر هڪ پنهنجي منهن نماز ڪسوف پڙهي سگهي ٿو.

● سج گرھ ٿيڻ وقت نماز ڪسوف پڙهڻ کپي، ڊگهي دعا گهرڻ کپي ۽ رب پاڪ کان پنهنجن گناهن جي مغفرت گهرڻ کپي، الله اڪبر جو ذڪر ڪرڻ کپي ۽ صدقو ڏيڻ کپي.

چند بابت ڪجه سائنسي حقيقتون

سوال: ڇا اهو ممڪن آهي ته هڪ ٻئي پويان لڳاتار 29 ڏينهن جا ۽ 30 ڏينهن جا مهينا ٿين؟
جواب: ها. ڪيترائي دفعا حساب ڪتاب (Calculations) مطابق ۽ چند جي ڏيک (Moon sighting) موجب ڏٺو ويو آهي ته 29 ڏينهن وارا مهينا گهٽ ۾ گهٽ ٽي دفعا اچي سگهن ٿا ۽ 30 ڏينهن وارا مهينا گهٽ ۾ گهٽ چار دفعا ممڪن آهن. اها ڪا اهڙي ناممڪن ڳالهه ناهي. اڪثر ائين ٿيندو رهي ٿو.

سوال: ڇا اهو ممڪن آهي ته ساڳيو مهينو اتر اڌ گول جي ملڪن - يعني پاڪستان، روس، جپان، انگلينڊ وغيره ۾ ته 30 ڏينهن جو ٿئي ۽ ڏکڻ اڌ گول جي ملڪن مئڊگاسڪر، نيوزيلينڊ، سائوٿ آفريڪا ۾ 29 ڏينهن جو ٿئي؟
جواب: ها. اها هڪ عام ڳالهه آهي. نه فقط ايترو پر دنيا جي هڪڙي ئي اڌ گول جي هڪ ئي علائقي ۾ نئون چند 29 ڏينهن بعد ته ٻئي هنڌ 30 ڏينهن بعد ٿي سگهي ٿو. پاڪستان ۽ ايران ملڪ هڪ ٻئي سان مليا پيا آهن پر ڪيترائي دفعا ائين به ٿيو آهي ته تهران، قمر ۽ شيراز وغيره ۾ چند نظر آيو آهي پر ڪوئيٽا يا ڪراچي ۾ نه آيو آهي.
سوال: نئين چند جي ڄم جي وصف (Definition) ڇا آهي؟

جواب: نئين چند جو ڄم يا Astronomical نئون چند يا ميلاب (Conjunction) اها گهڙي آهي جڏهن ڌرتي، سج ۽ چند هڪ ئي ليول (Plane) ۾ اچيو وڃن.
سائنسي اصطلاح موجب:

“...The Birth of New Moon is the time when sun's ecliptic longitude and moon's ecliptic longitude are the same with reference to the centre of the earth”.

سوال: سج لٿي کان پوءِ اوندو تائين جيڪا روشني (twilight) ٿئي ٿي ان جو مدو مختلف ويڪرائي ڦاڪن تي، مختلف ٿئي ٿو يا ساڳيو؟ ۽ ڇا ان جو به چند جي نظر اچڻ تي اثر ٿئي ٿو يا نه؟
جواب: جي ها. جيئن جيئن ويڪرائي ڦاڪ (Latitude) وڌندو وڃي ٿو تيئن تيئن twilight جو وقت به وڌي ٿو. مثال طور ملائيشيا جهڙي ملڪ ۾ سج لٿي کان پوءِ واري اها روشني (شفق) بنهه ٿوري دير رهي ٿي. ملائيشيا ۾ سانجهي نماز پڙهي مسجد مان نڪرندا هٿاسين ته چوڌاري گهگهه اونداهه ٿي ويندي هئي. اسان وٽ ڪراچي ۽ ڪلاڪ کن روشني رهي ٿي ۽ اڃا مٿي اتر ۾ ڪوپن هيگن ۾ ته ٻه ڪلاڪ کن به روشني هلي ٿي ۽ اڃا وڌيڪ مٿاهين Latitude (اتر سٽيڊن جي شهر اسٽاڪهولم ۽ ڪرونا Kiruna) ۾ ته سج لهڻ کان پوءِ رات جي اونداهي ٿيڻ ۾ چار پنج ڪلاڪ لڳيو وڃن. ۽ ظاهر آهي جتي twilight (روشني) گهڻو وقت رهي ٿي اتي نئين مهيني جو چند نظر اچڻ ۾ وقت درپيش اچي ٿي.

سوال: چند ڌرتيءَ جي هيٺو ويجهو آهي ته به اسان ان کي مهيني جو ڪجهه حصو ڏسي نٿا سگهون. ڇو؟
جواب: چند پٿر وانگر هڪ اونداهي شيءِ آهي. ان کي سج يا تارن وانگر پنهنجي روشني نه آهي. سج جي روشني پوڻ تي چند جو اڌ حصو روشن رهي ٿو ۽ ٻيو اڌ حصو اونداهو رهي ٿو. هاڻ چند جي روشن اڌ جو جيترو حصو ڌرتي ڏي رهي ٿو اسان کي فقط اهو نظر اچي ٿو. جڏهن سج چند جي ٻئي پاسي هليو وڃي يعني چند جي هڪ پاسي ڌرتي ۽ ٻئي پاسي سج ته اهڙي حالت ۾ اسان کي چند نظر نٿو اچي ڇو جو ڌرتيءَ ڏي چند جو اونداهو پاسو آهي. هر مهيني اٽڪل 36 ڪلاڪ کن چند اهڙي حالت ۾ رهي ٿو ۽ اسان کي بلڪل نظر نٿو اچي - ڪنهن طاقتور دوربين سان به نظر نٿو اچي - (يعني نظر نٿو اچي، موجود ضرور آهي). انهن 36 ڪلاڪن (يا ڪن هنڌن تي ڪلاڪ ٻه مٿي) کان سواءِ باقي ڏينهن تي اسان کي مختلف شڪلين (Phases) ۾ چند نظر اچي ٿو. مهيني جي شروع ۽ آخري ڏينهن ۾ تلوار جهڙو بلڪ ڪڪ جهڙو سنهوءَ وچ ۾ ٿلهو ۽ گول نظر اچي ٿو. سج جو لهڻ ۽ اڀرڻ دنيا جي گول گهمڻ ڪري ٿئي ٿو. دنيا جي پنهنجي محور جي چوڌاري گهمڻ (Rotation) ڪري، ڏينهن رات ٿئي ٿو ۽ سج جي چوڌاري گردش ڪرڻ (Revolution) ڪري موسمون بدلجن ٿيون.

سوال: ڪڏهن چند سج جي ساڄي پاسي لهي ٿو ۽ ڪڏهن کاٻي پاسي؟
جواب: چند سج جي ساڄي پاسي به غروب ٿئي ٿو ته کاٻي پاسي به. دنيا جي ڪنهن ملڪ مان ڏسو ته چند سج جي ساڄي پاسي پيو غروب ٿئي ۽ ان ئي تاريخ جو چند ڪنهن ٻئي ملڪ مان سج جي کاٻي پاسي غروب ٿيندو نظر ايندو. اهو سڀ ڪجهه مختلف ملڪن لاءِ اڳوات Calculate ڪري سگهجي ٿو.

سوال: ڇا چند به سج وانگر هر روز اوڀر کان اڀري ٿو يا جايون بدلائي اڀري ٿو؟

الطاف شيخ

چند جوان ۽ سج

جواب: چنڊ اُفق جي هر طرف کان اڀري ٿو. هر روز اهو 12 ڊگريون ڏسڻ واري جي ساڄي پاسي کان اڀري ٿو. اهڙي طرح اُفق جو سڄو گول مهيني ۾ پورو ڪري ٿو.

سوال: ڪيترو وقت چنڊ مڪمل طرح اونداهو رهي ٿو يعني اسان کي صفا نظر نٿو اچي؟
جواب: هر مهيني 36 ڪلاڪ کن، جن مان 18 ڪلاڪ کن 'چنڊ جي ڄم' (Conjunction) واري گهڙي کان اڳ ۽ اوتروئي وقت. يعني 18 ڪلاڪ ڄم واري گهڙيءَ کان پوءِ. يعني اسان کي چنڊ تڏهن نظر اچي ٿو جڏهن اٽڪل 18 ڪلاڪن جي عمر جو ٿئي ٿو. چنڊ جي ڄم واري گهڙي Conjunction کان اڳ وارا 18 ڪلاڪ چنڊ جي منفي (Negative) عمر سڏي وڃي ٿي. **نوٽ:** مٿي 36 ڪلاڪ جو انگ لکيو اٿم. اهو دنيا جي مختلف ملڪن (Locations) ۾ گهٽ ۽ وڌ به ٿي سگهي ٿو پر پڙهندڙن (جيڪي هي مضمون عام معلومات لاءِ پڙهي رهيا آهن ۽ نه راکيٽ ۾ سوار ٿي چنڊ ڏي وڃڻ لاءِ) جي ذهن کي گهڙي بار کان بچائڻ لاءِ هڪ ئي انگ 36 لکيو اٿم.

سوال: ڇا جبل تان يا هوائي جهاز ذريعي مٿين Altitude تان نئون چنڊ ڳولڻ ۾ مدد ملي ٿي؟
جواب: مٿاهين تي وڃڻ سان چنڊ جي ظاهر ٿيڻ واري مدي ۾ ڪو خاص فرق نٿو اچي. باقي ڏسڻ ۾ مدد ملي ٿي جو مٿين فضا Atmosphere زمين جي سطح کان صاف آهي. هيٺ دونهن، مٿي، گهر ۽ شهر جون روشنيون چنڊ ڏسڻ ۾ دفت پيدا ڪن ٿيون.

سوال: سج ۽ چنڊ گرهڻ ڪيئن ٿي ٿئي؟
جواب: گرهڻون تڏهن ٿيون ٿين جڏهن سج، چنڊ ۽ ڌرتي قطار ۾ اچيو وڃي يعني Line up ٿيو وڃن. اهو ڪم ڪڏهن ڪڏهن ٿي ٿئي ٿو جو چنڊ هميشه ان خيالي ليڪ کان 5 ڊگريون هيٺان يا مٿان لنگهيو وڃي جيڪا ڌرتي ۽ سج کي ملائي ٿي.

سج گرهڻ ۾ چنڊ سج جي اڳيان لنگهي ٿو يعني پاسي ڌرتيءَ جو گولو هوندو آهي. يعني هڪ پاسي کان سج هوندو آهي ته ٻئي پاسي ڌرتي ۽ وچ ۾ چنڊ ۽ اها حالت هميشه نئين ڄاول چنڊ جي Phase ۾ ٿئي ٿي. ان وقت چنڊ سج جي اڳيان آڏي بيهندو آهي. سڄو سج ڍڪجي ويندو آهي ۽ ڌرتيءَ تي اونداهه چانئجي ويندي آهي. اهو به قدرت جو ڪمال آهي جو چنڊ جيڪو سج کان 400 ڀيرا ننڍو آهي اهو ڌرتيءَ کي سج جي مقابلي ۾ 400 ڀيرا ويجهو آهي ان ڪري پاڇي جي خيال کان سڄو ٽاله يا disk چنڊ جي ٽاله برابر ٿئي ٿو ۽ چنڊ ننڍي هجڻ جي باوجود سڄي سج کي ڍڪيو ڇڏي ۽ ڌرتيءَ تان اُس غائب ٿيو وڃي.

پر خبر اٿان ڪڏهن ڪڏهن سج گرهڻ ۾ چنڊ سج جي بلڪل آڏي ٿيندو آهي ته به سڄو سج نه ڍڪبو آهي. چوڌاري چلي وانگر سج جو ٻرندڙ گول ظاهر هوندو آهي. اهڙي سج گرهڻ کي چلي واري گرهڻ (Annular Eclipse) سڏجي ٿو. هڪ عام ماڻهو سوچيندو هوندو ته ائين ڇو ٿو ٿئي؟ ان جو سبب هي آهي ته چنڊ جنهن دائري ۾ ڌرتيءَ جي چوڌاري چڪر هڻي ٿو اهو دائرو (Orbit) گول هجڻ بدران بيضوي (Oval) آهي. سو سج گرهڻ مهل جيڪڏهن چنڊ جي پوزيشن ڌرتيءَ کان پري آهي ته پوءِ 400 وارو ratio نٿو رهي ۽ سڄو سج نٿو ڍڪجي.

چنڊ گرهڻ تڏهن ٿئي ٿي جڏهن سج ۽ چنڊ جي وچ ۾ ڌرتيءَ جو گولو اچي ٿو. چنڊ تي سج جا ڪرڻا نه پوڻ تي سج اونداهو ٿيو وڃي. ڪجهه گهڙيون اڳ جيڪو چنڊ بنا ڪڪرن جي کڙيو بيٺو هو، اهو اهڙو غائب ٿيو وڃي جو ان جي ڪا تند به نظر نٿي اچي.

چنڊ گرهڻ ۾ ڪڏهن ڪڏهن ڌرتيءَ جو پاڇو چنڊ جي فقط هڪ حصي تي پوندو آهي. ان کي جزوي چنڊ گرهڻ يعني (Partial Lunar Eclipse) سڏجي ٿو.

گرهڻن ۾ چنڊ گرهڻ وڌيڪ عام آهي. هڪ ٻي ڳالهه ته چنڊ گرهڻ هميشه تڏهن ٿئي ٿي جڏهن سڄو چنڊ (Full Moon) آهي ۽ سج گرهڻ تڏهن ٿو ٿئي جڏهن نئون چنڊ ڄمي ٿو.

سوال: سج گرهڻ مهل هلال چنڊ (پهرين تاريخ جهڙو چنڊ Crescent - گدري جي فار جهڙو) نظر اچي سگهي ٿو؟
جواب: نه. سج گرهڻ ٿئي ٿي ان وقت ٿي جڏهن نئون چنڊ (New Moon) آهي جيڪو Invisible (ڏسڻ ۾ نه ايندڙ) ٿئي ٿو. هي اهو وقت آهي جيڪو اسلامي مهيني جي پهرين تاريخ جي چنڊ نظر اچڻ کان اڳ جو هوندو آهي جڏهن سج، چنڊ ۽ ڌرتي هڪ ليڪ (Plane) ۾ اچي ويندا آهن جنهن کي Conjunction (ملاپ جو عمل) سڏجي ٿو. ان وقت تي چنڊ جي اونداهي پٺ ڌرتيءَ ڏي هوندي آهي جنهن تي سج جي روشنيءَ جو هڪ ڪرڻو به نه هوندو هو. چنڊ اسان کي فقط تڏهن نظر اچي ٿو

جڏهن چنڊ وارو اهو پاسو جيڪو ڌرتيءَ طرف ٿئي ٿو ان تي سج جا ڪرڻا پون ۽ سج جا ڪرڻا چنڊ جي اسان واري طرف تڏهن پوڻ شروع ٿيندا آهن جڏهن چنڊ ان خيالي ليڪ کان پري هٽڻ شروع ٿئي ٿو.

سوال: مهيني جي پهرين تاريخ جو چنڊ ڏسڻ جو ڪهڙو طريقو آهي؟

جواب: سج لهڻ کان پندرهن منٽ کن رڪي پوءِ الهندي طرف سج جي غروب ٿي ويڃڻ واري طرف 30 ڊگريون ساڄي ۽ 30 ڊگريون کاٻي ڏسڻ کپي.

سوال: ڇا اهو ممڪن آهي ته هڪڙي ئي ڏينهن صبح جو سج اُڀرڻ کان اڳ چنڊ ڏسجي ۽ وري شام جو سج لهڻ تي پهرين تاريخ جو چنڊ نظر اچي؟

جواب: نه. هرگز نه. البت اهو ضرور ممڪن آهي ته صبح جو سج اُڀرڻ کان اڳ مهيني جي آخري تاريخ جو چنڊ اوڀر طرف نظر اچي ۽ پوءِ ٻئي ڏينهن شام جو (يعني 36 ڪلاڪن بعد) سج لهڻ کان پوءِ اولهه ۾ مهيني جي پهرين تاريخ جو چنڊ نظر اچي. پر اهو دنيا جي ڪجهه هنڌن تي خاص مندن ۾ ڪڏهن ڪڏهن ٿئي ٿو نه ته عام طرح هر مهيني چنڊ ٻه ڏينهن کن لڪ ڪري پوءِ ظاهر ٿئي ٿو.

- جتي نظر کڻي ٿي ۽ زمين ۽ آسمان ملندو نظر اچي ٿو ان کي اُفق (Horizon) سڏجي ٿو.
- سج لهڻ بعد جيڪا روشني رهي ٿي ان کي شفق (twilight) سڏجي ٿو.
- اسلامي مهيني جي پهرين تاريخ ٿيڻ کان اڳ جيڪو 36 ڪلاڪ کن چنڊ Invisible (اونداهيءَ ۾) رهي ٿو، يعني Conjunction کان 18 ڪلاڪ کن اڳ ۽ 18 ڪلاڪ کن پوءِ ان کي مهق (Mahaq) سڏجي ٿو.
- نئين چنڊ (New Moon) ۽ هلال چنڊ (New Crescent Moon) ۾ اهو فرق آهي ته نئون چنڊ آسمان تي موجود هوندو آهي پر نظر نه ايندو آهي. اهو Invisible هوندو آهي. نئون چنڊ (New Moon) چنڊ جي ڄمڻ واري گهڙي Conjunction کان وٺي اٽڪل سترهن ارڙهن ڪلاڪ اونداهو رهي ٿو ۽ نظر نٿو اچي. پوءِ جيئن ئي اڳتي جو سفر جاري رکي ٿو ۽ ان تي پوندڙ سج جي روشني ڌرتيءَ تان نظر اچي ٿي ته اهو گدري جي سنهڙي ڦار جهڙو چنڊ Crescent (جنهن کي اسين پهرين تاريخ جو چنڊ يا هلال سڏيون ٿا) نظر اچي ٿو. يعني نئين چنڊ (غيباتي / Invisible چنڊ) جي ڄمڻ کان 17 کان 23 ڪلاڪ رڪي پوءِ هلال (اسلامي مهيني جي پهرين تاريخ جو) چنڊ نظر اچي ٿو.

قمری ۽ شمسی ڪئلينڊر

- قمری ڪئلينڊر جو ڏينهن يعني اسان مسلمانن جو ڏينهن سج جي لهڻ کان پوءِ شروع ٿئي ٿو ۽ پئي ڏينهن سج جي غروب ٿيڻ وقت مڪمل ٿئي ٿو. شمسی ڪئلينڊر (Solar) جو نئون ڏينهن آڏي رات (پارهين وڳي) کان شروع ٿئي ٿو ۽ پئي ڏينهن آڏي رات جو ختم ٿئي ٿو.
- قمری (Lunar) ڪئلينڊر جو مهينو 29 ڏينهن جو به ٿي سگهي ٿو ته 30 ڏينهن جو به (سال ۾ ڇهه مهينا 30 ڏينهن جا ۽ ڇهه مهينا 29 ڏينهن جا ٿين). شمسی ڪئلينڊر جي فيبروري مهيني ۾ 28 ڏينهن ٿين (سواءِ Leap year ۾، يعني چوٿين سال جي فيبروري مهيني ۾ 29 ڏينهن ٿين)، ڇهن مهينن ۾ 30 ڏينهن ٿين (اپريل، جون، سيپٽمبر ۽ نومبر ۾) باقي بچيل ستن مهينن مان هر هڪ ۾ 31 ڏينهن ٿين. ان حساب سان شمسی ڪئلينڊر جي هڪ سال ۾ 365 ڏينهن ٿين ۽ ليپ يئر ۾ 366 ڏينهن. قمری سال شمسی سال کان يارهن ڏينهن ننڍو ٿئي ٿو. ان ڪري رمضان هر سال 11 ڏينهن اڳ اچي ٿو.
- اسلامي ڪئلينڊر جي هجري سال جو قمری مهينو، جڏهن پهرين جو نئون هلال (Crescent) چنڊ اُفق وٽ نظر اچي ٿو، ان بعد شروع ٿئي ٿو. ياد رهي ته ”نئين چنڊ“ (New Moon) ۽ نئين هلال چنڊ (Crescent) ۾ گهٽ ۾ گهٽ 17 کن ڪلاڪن جي ڄمار جو فرق رهي ٿو. نئون چنڊ نمودار ٿيڻ، يعني ان جي ڄمڻ جي Calculation سال کن اڳ ڪري سگهجي ٿي، پر هلال چنڊ جي اڃا تائين ته ناممڪن آهي. ٿي سگهي ٿو اڳتي هلي قدرت انسان کي اهڙي سمجهه ۽ عقل ڏي جو هلال چنڊ جي نظر اچڻ جي خبر اڳوات لهي سگهجي ۽ پڙهندڙن جي ياداشت لاءِ هڪ دفعو وري لکندو هالن ته نئون ڄميل چنڊ Invisible ٿئي ٿو، جيڪو اڳواڻي اک سان ته ڇا پر ڪنهن دوربين سان به ڏسي ٿو سگهجي. پوءِ هي نئون چنڊ جڏهن سترهن ارڙهن ڪلاڪ جو ٿئي ٿو ته مٿس پونڊڙ سج جي ڪرڻن ڪري هن جو هڪ معمولي حصو گذري جي سنهڙي ڦار جي شڪل جهڙو ڌرتيءَ تان نظر اچي ٿو، جنهن کي اسان هلال سڏيون ٿا. اهو چنڊ اسان جي ملڪ ۽ ترڪيءَ جي جهنڊي ۾ ڏيکاريل آهي. هلال چنڊ نظر اچڻ کان پوءِ اسان جو نئون مهينو شروع ٿئي ٿو. پر ڪن قومن ۽ ڌرمن جي ڪئلينڊر جو مدار قمری چنڊ تي به آهي پر انهن جو مهينو نئين چنڊ جي ڄمڻ شرط تي شروع ٿيو وڃي ۽ چنڊ جو نظر اچڻ ضروري ناهي. جيئن هن سال رمضان مهيني جي شروع ٿيڻ وارو چنڊ جيتوڻيڪ ملائيشيا ۽ ٿائيلينڊ ۾ جنم وٺي چڪو هو بلڪ هن جي عمر انهن ملڪن ۾ سج لٿي مهل 8 ڪلاڪن جي هئي پر جيئن ته اهو نظر نه آيو ان ڪري مسلمانن رمضان ان ڏينهن کان شروع نه ڪيو (ظاهر آهي ان ڪلاڪ عمر جو چنڊ Invisible ٿئي ٿو ۽ هرگز نظر نه ايندو) ساڳي وقت ملائيشيا ۽ ٿائيلينڊ ۾ رهندڙ چيني ماڻهن جو نئون چيني مهينو شروع ٿي ويو جو انهن جو حساب چنڊ جي ڄمڻ کان ٿئي ٿو ۽ اسانجو چنڊ جي نظر اچڻ کان پوءِ ان ڪري هجري ڪئلينڊر جو مهينو سڄي دنيا ۾ هڪ ئي ڏينهن تي شروع ٿي ٿو سگهي. ان ڪري اسان ڏٺو ته انگلينڊ ۾ رمضان شروع ٿيڻ کان هڪ ڏينهن پوءِ ملائيشيا، انڊيا، پاڪستان وغيره ۾ ٿيو. پر اهي قمری ڪئلينڊر، چينين وغيره جا، جن جو نئون مهينو چنڊ جي ڄمڻ واري گهڙيءَ کان، يعني Conjunction کان شروع ٿئي ٿو، جي نئين مهيني جي پهرين تاريخ سڄي دنيا ۾ هڪ ئي ڏينهن تي ٿئي ٿي ۽ اهڙو قمری ڪئلينڊر شمسی ڪئلينڊر وانگر اڳواڻي ناهي سگهجي ٿو پر اهو قمری ڪئلينڊر ناهن ناممڪن ڳالهه آهي جنهن جو مهينو Moon Sighting (چنڊ جي نظر اچڻ) سان شروع ٿئي ٿو.
- چوڏهين جو چنڊ، (سڄو چنڊ، Full Moon) اهو آهي جيڪو پوري طرح روشن آهي يعني چنڊ جو اهو اڌ جيڪو ڌرتيءَ ڏي آهي اهو سج جي ڪرڻن سان ڀريل هجي. چنڊ جو هي فيز (Phase) جنهن ۾ سڄو چنڊ نظر اچي ٿو ”نئين چنڊ“ جي بلڪل ابتڙ آهي. نئين چنڊ واري فيز ۾ چنڊ جو اهو اڌ جيڪو ڌرتيءَ طرف آهي بلڪل اونداهو رهي ٿو ۽ نظر نٿو اچي.
- چنڊ جو فقط هڪ پاسو ڌرتيءَ ڏي رهي ٿو. چنڊ ڌرتيءَ جي چوڌاري 29.5 ڏينهن ۾ ڦيرو ڪري ٿو. ان سڄي ڦيري ۾ چنڊ جو اهوئي هڪ پاسو ڌرتيءَ ڏي رهي ٿو. توهان چنڊ تي پهچڻ بعد جيڪڏهن چنڊ جي ان اڌ تي آهيو ته ڏينهن رات ۽ مهيني جا سڀ ڏينهن ڌرتي جو گولو توهان سامهون آهي ۽ جي بي اڌ پاسي آهيو ته توهان کي سڄو مهينو ڌرتي نظر نه ايندي
- ڌرتي سج جي چوڌاري چڪر ته هڻي ٿي پر پنهنجي محور تي به گول ڦرندي رهي ٿي. پنهنجي چوڌاري 24 ڪلاڪن ۾ چڪر پورو ڪري ٿي ان ڪري ڌرتيءَ تي 24 ڪلاڪن اندر هڪ دفعو سج اُڀري ٿو ۽ هڪ دفعو لهي ٿو. چنڊ پنهنجي

چوڌاري نٿو ڦري اهو فقط ڌرتيءَ جي چوڌاري ڦري ٿو جيڪو هن جو چڪر 29.5 ڏينهن ۾ پورو ٿئي ٿو ان ڪري چنڊ تي سڄي مهيني ۾ فقط هڪ دفعو سج اڀري ٿو ۽ هڪ دفعو لهي ٿو.

● نئون چنڊ (New Moon) جيڪو سج، چنڊ ۽ ڌرتيءَ جي هڪ قطار يا لائين (Plane) ۾ اچڻ وقت ڄمي ٿو يعني ان وقت چنڊ جي عمر ٻيڙي (Zero) ڪلاڪ آهي ۽ ان گهڙيءَ کان چنڊ جي عمر ڳڻي وڃي ٿي. اها گهڙي Conjunction سڏجي ٿي، يعني ميلاپ يا اجتماع جي ساعت سڏجي ٿي. نئون چنڊ 17 کان 23 ڪلاڪن تائين اڳيان ۽ پويان (يعني Conjunction کان پهرين) ڪڏهن به نظر نٿو اچي. اسان کي Calculation ذريعي خبر ته پئجي وڃي ٿي ته هن وقت Conjunction (اجتماع) ٿيو آهي ۽ نئون چنڊ ڄائو آهي. نئون چنڊ مڪمل چنڊ (Full moon) جو بلڪل مخالف فيز آهي. نئين چنڊ مهل، توڙي سڄي چنڊ (چوڏهين جي چنڊ يعني full moon) مهل، سج، چنڊ ۽ ڌرتي هڪ ئي قطار ۾ اچيو وڃن پر فقط اهو آهي ته سڄي چنڊ مهل وڃ ۾ ڌرتيءَ جو گولو آهي ۽ هڪ پاسي سج آهي ته ٻئي پاسي چنڊ ۽ اهو سڄو چنڊ اسان کي روشن نظر اچي ٿو. ان تي سج جا پونڊر ڪرڻ وارو پاسو اسان (ڌرتي) ڏي آهي ۽ چنڊ جي سڄي reflection اسان ڏي آهي.

نئين چنڊ نڪرڻ مهل چنڊ وڃ ۾ اچي ٿو جنهن جي هڪ پاسي سج آهي ۽ ٻئي پاسي ڌرتيءَ جو گولو. چنڊ جو اڌ گول جيڪو ڌرتيءَ ڏي آهي اهو اونڌو آهي. سج جي روشني هن جي ٻئي پاسي پئي پوي. چنڊ جو ڌرتيءَ ڏي وارو پاسو اهڙو اونڌو آهي جو دوربين سان به نٿو ڏسي سگهجي. ايتري قدر جو محسوس به نٿو ڪري سگهجي ته هي چنڊ آهي. هونءَ عام حالتن ۾ ستين کان ويهين تاريخ جو چنڊ جيڪو ڪافي روشن رهي ٿو ان جي هيٺان جي ڪا ڪري اچي وڃي ته به محسوس پيو ٿيندو ته چنڊ ان ڪر جي پويان، هن هنڌ تي آهي پر نئون چنڊ ٺٺو نظر نٿو اچي. سندس ڪو لينگهو يا ٻاهرين گول جي ذري (Arc) به نظر نٿي اچي. پر ڪڏهن ڪڏهن اهڙو وقت اچي ٿو جڏهن اهو نئون چنڊ (Invisible چنڊ) نظر اچي ٿو. اهو پهرين يا ستين ائين، يا چوڏهين يا ويهين ايڪهين تاريخ جيئن ڄمڪندو نظر نٿو اچي بلڪ هڪ پاسي Shadow وانگر Silhouette نظر اچي ٿو. جيئن ڪنهن وڏي بلب جي اڳيان ڪا شيءِ جهلڻ سان ان جو فقط Silhouette نظر ايندو.

پٺيان بلب جي تيز روشنيءَ ڪري ان جي اڳيان جهليل شيءِ جو تفصيل ته معلوم نه ٿي سگهندو پر ان جي ٻاهرين پاڇي مان اهو معلوم ضرور ٿي سگهندو ته اها شيءِ بال آهي، ڪو پڪي آهي يا ڪو گل، ڪتاب وغيره. سو اسانجو نظر نه ايندڙ (Invisible) نئون چنڊ فقط تڏهن نظر اچي ٿو جڏهن سج گرهڻ ٿئي ٿي ۽ سج گرهه هميشه تڏهن ٿئي ٿي جڏهن سج، چنڊ ۽ ڌرتي هڪ لائين ۾ آهن يعني Conjunction (ميلاپ) جي عمل مهل ۽ چنڊ گرهه تڏهن ٿيندي آهي جڏهن سڄو چنڊ چوڏهينءَ جو (Full moon) هوندو آهي.

● چنڊ جي ڄم جي گهڙي يعني Conjunction (جنهن لمحي کي سج چنڊ ڌرتيءَ جي گولي کي هڪ ليڪ ۾ اچڻ ڪري اسين ميلاپ يا اجتماع سڏيون ٿا، يا عرب ”قران“ سڏين ٿا جيڪو لفظ ڪيترن هنڌن تي اڙدو ۾ به استعمال ٿئي ٿو) هڪ لمحو ٿئي ٿو جنهن جو سڄي دنيا ۾ ساڳيو وقت ٿئي ٿو. مثال طور شوال جي چنڊ جو ڄم Conjunction گرين وڃ مين ٽائيم (جنهن کي اڄڪلهه U.T يعني يونيورسل ٽائيم به سڏجي ٿو) 8 بجي صبح جو ٿيو، معنيٰ سڄي دنيا ۾ ان وقت ٿي ويو. اها بي ڳالهه ته ان وقت پاڪستان ۾ منجهند جو هڪ ٿيو هوندو ۽ اسان اهوئي چوندا سين ته هڪ بجي قران يعني چنڊ جو ڄم ٿي ويو. ڊبئي ۾ ان وقت صبح جا يارهن ٿيا هوندا معنيٰ ڊبئي ۾ يارهن بجي ٿي ويو. سو چنڊ جي ڄم جو اعلان سڄي دنيا ۾ هڪ ئي وقت ٿيو وڃي ۽ ان وقت جي خبر هڪ سال اڳوات به پئجي سگهي ٿي پر چنڊ نظر اچڻ يعني Moon Sight، جنهن کي اسان عربي ۾ ”روبت هلال“ به چئون ٿا يعني (Crescent) چنڊ جو نظر اچڻ، ان جي هڪ ته اڳوات خبر نٿي پئجي سگهي ۽ ٻيو ته ان جو هر هنڌ وقت به مختلف ٿئي ٿو. مثال طور مٿيون بحث هيٺ آيل شوال جو چنڊ جنهن جو پاڪستان ۾ ڄم جو وقت منجهند جو هڪ ٿيو اهو پاڪستان ۾ شام جو 7 بجي، سج جي غروب ٿيڻ وقت ڇهن ڪلاڪن جو ٿيندو ان ڏينهن اهو پاڪستان ۾ ڪڏهن به نظر نه ايندو، ڇو ته ان عمر (ڇهه ڪلاڪن) جو چنڊ هرگز نظر نه اچي سگهندو. پلي ڪٿي اهو سج لٿي کان پوءِ به ڪافي دير اُفق تي هجي. اهو چنڊ نيويارڪ پهچڻ تائين به ايترو بالغ نه ٿيندو جو هلال (سنهي ڦار) جي شڪل ۾ نظر اچي سگهي، ڇو جو نيويارڪ تائين پهچڻ ۾ ان جي عمر 15 ڪلاڪ هوندي. چنڊ هميشه سترهن ارڙهن يا اڃا به وڌيڪ ٻاويهه ٽيوويهه ڪلاڪن جو ٿيڻ بعد نظر اچي ٿو. نيويارڪ ۽ لاس اينجلس شهرن ۾ چئن ڪلاڪن جو فرق آهي ۽ لاس اينجلس تائين پهچڻ ۾ جڏهن چنڊ

19 کلاڪن جو هوندو، ان وقت لاس اينجلس (ڪئليفورنيا رياست) جو ڪو باشندو چوي ته مون چنڊ ڏٺو ته اها ڳالهه مڃڻ جهڙي آهي ڇو جو 17 کن کلاڪن بعد نظر اچي به سگهي ٿو.

• نئين چنڊ يعني هلال چنڊ جي نظر اچڻ جو انحصار ڪيترين ئي ڳالهين تي آهي. جيئن ته چنڊ جي بلوغت. اهو گهٽ ۾ گهٽ ارڙهن کن کلاڪن جي لڳ ڀڳ هجي. چنڊ جو ڪنهن هنڌ اڳ ۽ ڪنهن هنڌ تي پوءِ (بئي ڏينهن) نظر اچڻ جو مدار ان جي ويڪرائي ۽ ڊگهائي ڦاڪ تي به آهي. يعني جنهن ملڪ مان توهان ڏسڻ چاهيو ٿا، ان جي جاگرافيائي پوزيشن ڪهڙي آهي. خط استوا جي ويجهو آهي يا قطبن جي ويجهو؟ ڪهڙي Longitude تي آهي؟ تي ڳالهه اها آهي ته سج جي لهڻ کان پوءِ چنڊ ڪيتري دير رهيو جنهن بعد اهو غروب ٿيو؟ ڇو جو ڪيترن هنڌن تي پهرين تاريخ جو چنڊ جيتوڻيڪ سج جي غروب ٿيڻ کان پوءِ لهي ٿو پر اُفق تي گهڻي شفق احمر يا شفق ابيض (Twilight) يعني تڪي روشني رهي ٿي، جو چنڊ جو نظر اچڻ مشڪل ٿيو پوي.

مذهبي تهوارن ۾ وحدت ۽ ٻڌي

نئون چند ڏسڻ تي اسان وٽ اڪثر رمضان ۽ شوال (۽ ڪجهه ڪجهه ذوالحج) جي مهينن ۾ ڪڏهن ڪڏهن گوڙ گهمسان رهي ٿو. ڪڏهن ڪڏهن عوام جي ايڏي ته اڳواٽ جي Expectation رهي ٿي جو سندن اميد پوري نه ٿيڻ تي هو مولوين (خاص ڪري رويت هلال ڪميٽيءَ ۾ شامل مولوين) ۽ حڪومت تي ڏوهه ٿاڻا جيتوڻيڪ ان ۾ هندن جو ڪوڏو نه ناهي. هو ڀلا ڇو ڪوڙ ڳالهائيندا ته چند نه ڏنو آهي. پر اسان وٽ ڪيترائي تبصرا ۽ رايا چوڌاري ڦري ويندا آهن. حڪومت ۽ مولوين لاءِ چوندا ته هو رمضان جو هڪ روزو کائي ويا ۽ پوءِ جي ٻئي ڏينهن پهرين جو هلال چند (Crescent) ڪجهه وڏو ڏسندا، جيڪو ان جي ڪجهه وڌيڪ بالغ ٿيڻ ڪري هوندو ته پوءِ ته سائين چند ڏسي دعا پڙهڻ بدران چوندا ڏسو ڏسو صاف ٻي تاريخ جو چند آهي پر مولوين کي الائي ڇو نٿو لڳي ۽ شوال جي چند جي اعلان تي چوندا مولوين کي عيد جي ڏاڍي جلدي آهي اڃا هڪ روزو وڌيڪ ٿيڻو هو. جيتوڻيڪ چند جو ڄمڻ (نئين چند جو جنم وٺڻ) ٻي ڳالهه آهي، ان جو نظر اچڻ ٻي ڳالهه آهي. ڪڏهن ائين به ٿي سگهي ٿو ته انڊيا ۽ پاڪستان تائين چند ايترو بالغ نه ٿيو هجي جو نظر اچي. ڪلاڪ ٻن بعد جڏهن اهو ايران ۽ سعودي عرب پهچي ته ان جي گذري جي سنهي ڦار جيتري روشني اچي وڃي ۽ اتي نظر اچڻ تي ظاهر آهي ايران ۽ سعودي وارا ٻئي ڏينهن عيد ڪندا ۽ پاڪستان وارا روزو رکندا. پر سائين عوام جون ڳالهيون ٻڌڻ وٽان ٿي وينديون. هو اهوئي چوندا ته سعودي عرب ۽ ايران ۾ ته چند نظر اچي ويو پر پاڪستان ۾ ڇو نه؟ هاڻ ان جو عام ماڻهوءَ کي ڀلا ڪهڙو جواب ڏيئي سگهجي ٿو. ان لاءِ ته علم فلڪيات يا نيوپيگيشن جو ٿي هڪ ٻه پيرڊ attend ڪجن، حڪومت ۽ مولوين کي ڏوهه نه ڏجي.

ڪيترا ته اهو به چوندا ته اسين سڀ مسلمان ڀائر آهيون سڄي دنيا ۾ مسلمانن کي هڪ ڏينهن تي عيد ڪري مسلمانن جي اتحاد ۽ پائيداري جو اظهار ڪرڻ کپي. اها ڳالهه چوڻ ته سولو ڪم آهي پر سڄي دنيا ۾ هڪ ڏينهن تي عيد جو اعلان ڪرڻ ناممڪن ڳالهه آهي. ڇو جو قمري مهينو جيڪو چند جي نظر اچڻ (Moon sight) تي ٻڌل هجي اهو هڪ ئي وقت تي سڄي دنيا ۾ ٿي نٿو سگهي.

مون اها ڳالهه سعيدين جي يونيورسٽي ۾ تعليم دوران مالمو ۽ ڪوين هيگن جي مسجدن ۾ دنيا جي ملڪن کان آيل عالمن سان ڪئي ته ڪيترن اهوئي چيو ته اسلام تهوارن ۾ ان قسم جي وحدت کي ڪا به اهميت نه ڏني آهي. ظاهر آهي اهڙي ڳالهه اهم هجي ها ته حضور اڪرم ﷺ، اصحاب سڳوڻا، خلفاء راشدین وغيره ان اهم ڪم ڏي ضرور ڌيان چڪائين ها. الله جي نبي ﷺ جن ٽيهين رمضان تي به روزو رکيو هو. پوءِ چند جي نظر اچڻ جي اوسي پاسي کان شهادت ملي ته پاڻ روزو افطار ڪرڻ جو حڪم ڏنائون ۽ دير ٿي وڃڻ ڪري عيد ٻئي ڏينهن ڪئي. جيڪڏهن وحدت عيد ايڏي ضروري شيءِ هجي ها ته پاڻ عيد جي نماز دير سان به پڙهي سگهيا ٿي. هونءَ به عيد جي نماز نفلي نماز آهي (عيدالاضحيٰ) ته حجاج جي پروگرام ۾ شامل ٿي ناهي.

حضرت ڪريب واري واقعي ۾ جيڪو هنن مضمونن ۾ بيان ڪري چڪو آهيان، حضرت عباس کي جڏهن مڪمل شرعي شهادت جو ثبوت ملي ويو ته ڇا هنن يا معاويه وحدت عيد جي ڪوشش فرمائي؟ انهن شخصيتن اسلامي روح کي، اسان کان ڪئين دفعا وڌيڪ بهتر سمجهيو ٿي.

حضرت عمر جهڙي مفڪر ۽ مدبر مديني منوره جي هزارين ميلن تي پڪڙيل سلطنت تي تمام عمدي طريقي سان ڪنٽرول ڪيو. پاڻ جيڪڏهن چاهين ها ته ڇا ”اتحاد بين المسلمين“ لاءِ ان ذريعي تي عمل نه ڪرائي سگهن ها ڇا؟ پاڻ ڳالهه ڳالهه تي مجلس شوري سڌرائي يڪدم فيصلو ڏئي ڇڏيو ٿي پر ڪڏهن به هن وٽ وحدت عيد يا رمضان جو مسئلو زير بحث نه آيو. جيڪڏهن ان دور ۾ به اهڙو مثال نٿو ملي ته پوءِ اڄ ان مسئلي تي ايتري قدر ضد ڇو آهي؟

ڪجهه ملڪن جا مسلمان خاص ڪري اسان وٽ ننڍي کنڊ ۾ يعني انڊيا، بنگلاديش، پاڪستان ۽ ڪجهه آفريڪا جي مسلمان ملڪن ۾، چند ۽ عيدن تي ڪڏهن ڪڏهن اجايو گوڙ گهمسان ڪري اسان پنهنجو پاڻ کي غير مسلم قومن اڳيان ڪلڙهارڪو بڻايون ٿا. ملائيشيا پاسي توڙي عرب ملڪن ۾ مون کي ڪيترين ئي عيدون گذارڻ جو موقعو مليو پر ڪڏهن به ڪنهن هل هنگامو نه ڪيو. هر عيد سڪون سان ٿيندي هئي. جهازن ۽ دنيا جي تعليمي ادارن ۾ البت عرب، ايراني ۽ اسين (ننڍي کنڊ جا جهازي) جيڪي سڄو سال مٺ محبت ۾ گذاريندا هئاسين، رمضان جي روزن ۽ عيدن جو ڏينهن مقرر ڪرڻ لاءِ اٽڪي پوندا هئاسين ۽ پوءِ ٻيا اسان جا غير مسلم ڪليگ اسان تي ٺٺوليون ڪندا هئا.

منهنجو هڪ پيارو عرب دوست ڪمانڊر خالد الجهلمي جيڪو اسان سڀني ۾ گهڻو نيڪ، پرهيزگار ۽ ٿڌي طبيعت جو هوندو هو. اهو هميشه اسان کي سمجهائيندي چوندو هو ته اسلام ۾ عيدن جي حيثيت عبادت ۽ شڪراني جي نماز ادا ڪرڻ جي آهي. ڪو جشن ملهائڻ جي ناهي. اسلام انهن ڏينهن تي عيد جي نماز کان علاوه ٻيو ڪو پروگرام پيش نه ڪيو آهي ۽ حاجين لاءِ ته عيدالاضحيٰ نماز حج جي ارڪانن ۾ به شامل ناهي.

هن رمضان ۾، منهنجي هڪ ملٽي شاگرد ۽ هاڻ دوست ڪئپٽن رزالي يعقوب، ان سلسلي ۾ واھ جي E-mail موڪلي آهي، جنهن ۾ لکي ٿو:

مسلمانن جي وچ ۾ اتحاد ۽ ٻڌي پيدا ڪرڻ لاءِ اسان جي شريعت جن ڳالهين لاءِ تاڪيد فرمائي آهي انهن ۾ فرقي پرستي کان پاسو ڪرڻ، فرض نمازن جي باجماعت ادايگي، نظام زڪوة کي قائم ڪرڻ، حج جو اجتماع ۽ اهڙا ٻيا ڪيترائي ڪم آهن. پر افسوس اهو آهي ته اڄ جو مسلمان انهن تي ٿورو ڌيان ڏيڻ لاءِ به تيار ناهي، پر ٻين مذهبن جي ديڪا ديڪي ۾، جن جي ڌرمي دلچسپي جي انتها فقط مذهبي تهوار ملهائڻ تائين محدود آهي، اسين عيدن وغيره ۾ وحدت تي زور ڏيئي رهيا آهيون ۽ هي مذهب کان ڏور ٿيڻ جو لازمي نتيجو آهي جو انسان اهم ڪمن کان نظر ڦيريو ڇڏي ۽ پنهنجو سڄو زور غير اهم ڪمن تي خرچ ڪندو رهي ٿو.

چنڊ ۽ تارن بابت ڪجهه وڌيڪ ڄاڻ

- گئلاڪسي (Galaxy) ڪروڙها تارن جو جهڳٽو ٿئي ٿو. هڪ اهڙو جهڳٽو (گئلاڪسي) جيڪو اسان جي ويجهو آهي ۽ ڌرتيءَ تان نظر اچي ٿو اهو Milky way سڏجي ٿو جنهن کي اڙدوءَ ۽ فارسيءَ ۾ ”ڪهڪشان“ سڏين ٿا. سنڌيءَ ۾ گهڻا ماڻهو ان کي نوح نبيءَ جي پيڙيءَ جو ليڪو (Wake) سڏين ٿا.
- ماهر فلڪيات (Astronomers) جي اندازي مطابق ڪائنات ۾ اٽڪل پنجاهه بلين ڪهڪشائون (Galaxies) آهن.
- دنيا جو پهريون ٽيلي اسڪوپ 1608ع ۾ ايجاد ٿيو. هنٽس لپرش نالي عينڪون ٺاهيندڙ جي دڪان ۾ سندس مددگار چوڪرو عينڪن جي شيشن سان ڪيڏندي اهڙي نموني سان شيشا جوڙيا جو انهن ذريعي هن کي پري جي شيءَ ويجهو نظر اچڻ لڳي. دڪان جي مالڪ هنٽس انهن شيشن (Lenses) کي پاڻي جي هڪ گولي تيوب جي ڇڙين تي ڳندي ٽيلي اسڪوپ ٺاهيو. ۽ گئليلو پهريون ماڻهو هو جنهن ٽيلي اسڪوپ جي ايجاد ٿيڻ شرط پٽي سال (1609ع) ۾ آسمان ۾ چمڪندڙ چنڊ، تارن ۽ سيارن جو جائزو ورتو.
- آمريڪا جي وٽوڪوٽر شهر ۾ هڪ تمام وڏو ٽيلي اسڪوپ رکيل آهي جيڪو (Large Zenith Telescope) LZT سڏجي ٿو ان ۾ شيشي جي آرسيءَ بدران پارو (Mercury) استعمال ٿيل آهي. هڪ وڏي ٿالھ ۾ 28 لتر پارو تيز رفتار سان گهمائڻ سان اهو Parabolic شڪل اختيار ڪري ٿو جيڪو آرسيءَ جو ڪم ڏئي ٿو.
- اسان هر وقت ”لائيٽ ييٽر“ نوري سال جي ڳالهه ڪريون ٿا. نوري سال (Light year) ڇاڃي ماپ آهي؟ مفاصلي جي يا وقت جي؟ اها مفاصلي جي ماپ آهي.
- روشنيءَ جي رفتار 186000 ميل في سيڪنڊ آهي. آواز جي رفتار تمام گهٽ آهي. ان ڪري آسمان ۾ جڏهن ڪنوط ٿئي ٿي ته اها پهرين نظر اچي ٿي ۽ ان جو آواز بعد ۾ بهرحال جڏهن چنڊ يا سج اڀري ٿو ته ان جي روشني 187 هزار ميل (يا 299 هزار ڪلوميٽر) في سيڪنڊ جي حساب سان اسان تائين پهچي ٿي.
- چنڊ جي روشنيءَ کي اسان تائين پهچڻ ۾ فقط سوا سيڪنڊ لڳي ٿو يعني چنڊ اسان کان ايترو پري ناهي. سوا سيڪنڊ معنيٰ چنڊ اسان کان 234 هزار ميل کن پري آهي. سج جيڪو اسان کي لڳي ٿو ته چنڊ وانگر ويجهو آهي پر ايترو ويجهو ناهي. ان جي روشني اسان تائين پهچڻ ۾ 8 منٽ لڳن ٿا. 8 منٽ معنيٰ 480 سيڪنڊ ۽ هاڻ 480 کي 186000 ميلن سان ضرب ڪبو ته سج جي فاصلي جي خبر پوندي. يعني اسان جو سج چنڊ جي مقابلي ۾ تمام پري آهي.
- سج هڪ تارو آهي جنهن کي پنهنجي روشني آهي، باهه آهي. سج ۾ موجود ٻارڻ لڳاتار ٻرندو رهي ٿو جنهن جي روشني ۽ تپش اسان تائين پهچي ٿي. آسمان ۾ جيڪي ٻيا تارا نظر اچن ٿا اهي به سج وانگر آهن پر اسان کان پري هجڻ ڪري انهن کي ڏسڻ سان اسانجون اکيون سٽن نٿيون. هڪ اندازي مطابق انهن تارن جو تعداد ڌرتيءَ تي موجود واريءَ جي ڏرن کان به وڌيڪ آهي. ۽ انهن تارن ۾ – يعني سج کان علاوه باقي تارن مان جيڪو اسان کي ويجهي ۾ ويجهو آهي ان جي روشني اسان تائين پهچڻ ۾ چار سال تي مهينا لڳن ٿا. ان مان اسان انسانن کي اندازو لڳائڻ ڪبي ته هيءَ ڪائنات ڪيڏي وسيع آهي. سج جيڪو اسان کان ايڏو پري آهي پر اهو به روشنيءَ جي رفتار موجب 8 منٽ پري آهي ۽ ويجهي ۾ ويجهو تارو به ايڏو پري آهي جو 186000 ميل في سيڪنڊ جي رفتار سان ان جي روشني اسان تائين سوا چئن سالن ۾ پهچي ٿي ته باقي ڏورانهان تارا ڪيڏو پري هوندا! ۽ هيءَ ڪائنات ڇا وسيع هوندي.
- اهوئي سبب آهي جو سج، چنڊ، تارن جو فاصلو اسان ميلن ۾ نه پر لائيٽ ييٽر (نوري سالن) ۾ ماپيون ٿا. هڪ Light year معنيٰ اهو فاصلو جيڪو هڪ سال ۾ روشني طئي ڪري، يعني هڪ سال جا سيڪنڊ ڪڍي روشني جي رفتار سان ضرب ڪبو ته هڪ ”لائيٽ ييٽر“ جو فاصلو نڪرندو جيڪو اٽڪل 9,460,528,404,879 ڪلوميٽر ٿيندو يعني 5,878,482,164,161 ميل ٿيو.
- هن ڪائنات ۾ ڪيترائي تارن جا جهڳٽا Galaxies آهن. اٽڪل پنجاهه بلين ڪهڪشائون (Galaxies)! جيڪا ويجهي ”ڪهڪشان“ آهي جيڪا اسان کي نظر اچي ٿي ۽ جنهن کي اسان ”Milky way“ سڏيون ٿا، ان جو قطر (diameter) هڪ لک لائيٽ ييٽر آهي. يعني ان گئلاڪسي جي هڪ ڪنڊ واري تاري جي ٻي ڪنڊ واري تاري تائين پهچڻ ۾ هڪ لک لائيٽ ييٽر جو فاصلو آهي ۽ توهان جي ميلن جو حساب ڪرڻ چاهيو ٿا ته پوءِ هڪ لک سالن جا پهرين سيڪنڊ ڪڍو ۽ پوءِ لائيٽ (روشني) جي رفتار (186000 ميل في سيڪنڊ) سان ضرب ڏيو.

۽ نه فقط اهي لکن جي تعداد ۾ آفت جيڏيون شيون آسمان ۾ موجود آهن پر سڀ تيز رفتار سان گردش ڪنديون رهن ٿيون ۽ هڪ ٻئي سان ٽڪرائڻ بدران هڪ ٻي ٻي سان ٽڪرائڻ ۽ وانگر جڙ ٽرنديون رهن ٿيون ۽ اهي سڀ ڳالهون جن جي سائنسدانن ۽ فلڪيات جي ڄاڻن کي خبر هاڻ پئي آهي، يعني هڪ صدي اندر اها ڳالهه اڄ کان چوڏهن صديون اڳ قرآن پاڪ ۾ رب پاڪ اسان کي ٻڌائي چڪو آهي ته هي چنڊ، سج، تارا هڪ هنڌ بيٺل نه آهن پر لڳاتار گردش ۾ آهن “ڪل في فلڪ يسبحون” (34:21)

- اسانجو چنڊ ڌرتيءَ جي چوڌاري هڪ مهيني ۾ چڪر پورو ڪري ٿو ۽ اسانجي ڌرتي سج جي چوڌاري هڪ سال ۾ ۽ اسان جو سج پنهنجن سڀني سيارن (مريخ، زهره، عطارد وغيره) سان گڏ Milky way واري ڪهڪشان جي چوڌاري 250 ملين سالن ۾ چڪر مڪمل ڪري ٿو.
- جنهن رفتار سان سج گردش ڪري ٿو ان حساب سان ڪا به سج گرهڻ ست منٽ 58 سيڪنڊن کان وڌيڪ هلي نٿي سگهي.
- کنوڻ (آسماني وچ) جيڪا ڪري ٿي ان جي گرمائش ڪڏهن ڪڏهن سج جي تپش کان به گهڻي آهي۔ اٽڪل پنجاهه هزار ڊگريون فارن هائٽ.
- ناروي جي هڪ بندرگاهه “اسپٽ برگين”، جتي پوست گريجوئيشن ڪرڻ دوران منهنجي فيلڊ ڊيوٽي لڳي هئي، اونهارو سج لڳاتارا ساڍا ٽي مهينا روشن رهيو. رات جي اونداهي ۽ چنڊ تارن سان ڀريل آسمان کي ڏسڻ لاءِ سڪندا رهياسين.
- مٿئين شهر کان اڃا به ڪجهه مٿي اتر قطب وٽ ته لڳاتار 186 ڏينهن تائين سج چمڪندو رهي ٿو. ان بعد اهو لهي ٿو ۽ رات ٿئي ٿي ته پوءِ ڇهه مهينا کن سج کي ڏسڻ لاءِ ماڻهو سڪندا رهن ٿا. پر ايترو مٿي اتر ۾ ايسڪيموز ۽ اڇا برفاني رڇ ٿي خوشيءَ سان (يا کڻي چئجي ته مجبوري ڪري) رهي سگهن ٿا.

ڪجهه ياد رکڻ جون ڳالهيون

- آسمان ڏي نهار ڪرڻ سان ته ائين لڳي ٿو ڇڻ تارا هڪ ٻئي سان مليا پيا آهن پر انهن تارن جي وچ ۾ ڪليل (يعني خالي) آسمان جو اندازو هن مثال مان لڳائي سگهجي ٿو ته هڪ ڪمر و جنهن جي ڊيگهه ويهه ميل، ويڪر ويهه ميل ۽ اوچائي ويهه ميل هجي جنهن ۾ ريتيءَ جو فقط هڪڙو ذرو (Grain) هجي، ان حساب سان تارا آسمان ۾ آهن.
- چنڊ تي وڃڻ وارو آخري ماڻهو يوجين چرمان هو جنهن پنهنجي ساٿي هٿريس سان گڏ 13 ڊسمبر 1972ع تي چنڊ تان قدم کنيا. ان بعد اڃا ڪو ٻيو وري چنڊ تي نه ويو آهي.
- هو ڇا چوندا آهن ته It is a small world. اها واقعي حقيقت آهي ته اسان جي ڌرتي ڪائنات جي ٻين شين جي مقابلي ۾ خاص وڏي ناهي. سج جي چوڌاري گردش ڪندڙ ڌرتيءَ جهڙو هڪ ٻيو سيارو Jupiter (جنهن کي اسان مشتري سڏيون ٿا) اهوئي ايڏو وڏو آهي جو ان ۾ اسان جي دنيا جهڙا هڪ هزار گولا سمائجي وڃن.
- ڪجهه ٻين سيارن جي چوڌاري به ڇيلا (Rings) آهن پر ڌرتيءَ تان اسين فقط زحل (Saturn) سيارو جا ٿي ڇيلا ڏسي سگهون ٿا.
- سج جي چوڌاري ڌرتيءَ وانگر مريخ (Mars)، مشتري (Jupiter)، عطارد (Mercury) ۽ ٻيا سيارا گردش ڪندا رهن ٿا. زحل (Saturn) سج کان ايترو ته پري آهي جو ان تي، ڌرتيءَ تي پونڊڙو روشنيءَ جو اسيهون (80) حصو پوي ٿو ۽ ظاهر آهي زحل تان سج به ننڍو نظر اچي ٿو.
- سج جي چوڌاري گردش ڪندڙ سيارن ۾ سڀ ۾ وڏو مشتري (Jupiter) آهي ۽ ٻئي نمبر تي زحل (Saturn) آهي.
- سج جي بلڪل ويجھو عطارد (Mercury) سيارو آهي ان بعد زهره (Venus) ۽ پوءِ اسان جي ڌرتي آهي. ان بعد مريخ (Mars)، مشتري (Jupiter)، زحل (Saturn)، يورينس ۽ نپچون سيارا آهن.
- زحل سيارو جي چوڌاري ڦرندڙ چنڊن مان تائتان چنڊ عطارد (Mercury) ۽ پلوٽو سيارن کان به وڏو آهي.
- سج ۾ ايڏي باهه ۽ تپش آهي جو سج جي ٻاهرين حصي جي تپال جي ٽڪلي جيتري ايراضي جي چمڪ به ايتري طاقتور آهي جيتري 15 لک ڏيئن جي.
- جيڪڏهن اسان جو نظام شمسي (سج، ڌرتي ۽ ٻيا گردش ڪندڙ سيارا ۽ انهن جا گهيرا (Orbits) هڪ رپتي جي سڪي برابر سمجهون ته ان ۾ سج جي ماپ ايتري گهٽ ٿيندي جو مائڪرو اسڪوپ سان ڏسي سگهيو ۽ ويجهي ۾ ويجهو تارو 300 فوٽ پري هوندو.
- ۽ جيڪڏهن توهان ڌرتيءَ جي سائيز هڪ رپتي برابر ٿا سمجهو ته سج جي سائيز ان بال جيڏي ٿيندي جنهن جو قطر 9 فوٽ هجي ۽ اهو بال ڌرتيءَ واري هڪ رپتي کان فٽ بال گرائونڊ جيترو پري ٿيندو. ڇو جو سج ڌرتيءَ کان 330,330 دفعا وڏو آهي.
- نيرو چنڊ (Blue Moon) ڇا آهي؟ اسان انگريزيءَ ۾ اڪثر اهو جملو ٻڌون ٿا ته ”Once in a blue moon“ معنيٰ ڪڏهن ڪڏهن يا ورلي. اهو ڇو چنڊ ڇا آهي؟
- انگريزي (جارجين ڪئلينڊر) جي مهينن ۾ اسلامي مهيني کان هڪ ٻه ڏينهن گهڻا ٿين ٿا. ڪڏهن ائين ٿيندو آهي جو جولاءِ يا آگسٽ جهڙي ايڪٽيويهين مهيني جي پهرين تاريخ چوڏهين تاريخ ٿي پوندي آهي. اهڙي صورت ۾ ان مهيني جي آخري ڏينهن ۾ هڪ دفعو وري چوڏهين تاريخ (سڄي چنڊ جي رات) اچي ويندي آهي ۽ ان ٻي دفعي آيل چوڏهين جي چنڊ کي انگريز ”Blue Moon“ سڏين ٿا.
- چوڏهين جو سڄو چنڊ (Full moon) جڏهن توهان جي بلڪل مٿي آهي ته توهان جي تور اصل وزن کان ڪجهه گهٽ رهي ٿي.
- دراصل تور يا وزن ڇا آهي؟ اها زمين جي ڪشش (چڪ) آهي. جيڏو وڏو سيارو اوڏي گهڻي چڪ (Gravitational Pull) ڇنڊ جڏهن اسان جي بلڪل مٿان ٿو اچي ته ان جي ڪجهه چڪ جي ڪري اسانجي تور گهٽجيو وڃي. ان چڪ (Pull) ڪري سمنڊ جي پاڻيءَ ۾ وڏيون ٿيون پيدا ٿين. اهي وڏيون (لهرن) چوڏهين جي سڄي چنڊ واري رات هيڪانڊيون وڏيون ٿيو وڃن.

- توهان هندي وڏو سمنڊ، پوئچ سمنڊ، ڳاڙهو سمنڊ ۽ ائٽلانٽڪ سمنڊ جو نالو ٻڌو هوندو پر ڪڏهن “سڪون جو سمنڊ” (Sea of Tranquility) ٻڌو آهي ته ڪٿي آهي؟ بحر سڪون يا بحر سڪونت هن ڌرتيءَ تي نه پر چنڊ تي آهي. چنڊ جو اهو اڌ جيڪو هميشه ڌرتيءَ پاسي رهي ٿو ۽ تير هيٺ، چوڏهين، پندرهنين تاريخ وارين راتين ۾ جنهن کي اسان چئي طرح ڏسي سگهون ٿا ان پاسي مائرين جهڙيون هيٺاهيون تمام گهڻيون آهن جن لاءِ چيو وڃي ٿو ته شايد اهي سمنڊ (Maria) هئا. جيئن اسان وٽ ڪو سمنڊ سڪي پوي ته ان هنڌ تي هيٺاهين (Depression) ٿي پوندي. چنڊ جو ٻيو حصو جيڪو اسان ڌرتيءَ تان ڏسي نٿا سگهون، پر هاڻ راکيٽن جي وڃڻ ۽ فوٽو ڪيڊ تي معلوم ٿيو آهي، اهو پاسو بلڪل ويران رڻ پٽ آهي. پر اسان وارو پاسو هيٺاهين ۽ ترائين (Maria) سان ڀريل آهي. اهي سمنڊن وارا ڪڏا آتش فشان (Volcano) مان نڪتل ڪاري رنگ جي لاوا سان ڀريل آهن. بهرحال انهن سڪل سمنڊن (Maria) مان هڪ سمنڊ جو نالو Sea of Tranquility آهي. چنڊ تي ٻين مشهور سمنڊن جا نالا هن ريت آهن: فوٽهڙي (Fertility) جو سمنڊ، گوڙ گهسان جو سمنڊ (Sea of Crisis)، خاموشيءَ جو سمنڊ (Sea of Serenity)، وغيره. ياد رهي ته هي سڀ سمنڊ سڪل حالتن ۾ آهن. چنڊ تي پاڻي ۽ هوا موجود ناهي.
- مختلف سيارن ۽ تارن جا وڏا وڏا ٽڪر درٻدر ٿي اسان جي ڌرتيءَ تي به ڪرندا رهن ٿا جن جو تعداد هزارن ۾ ٿئي ٿو پر ڌرتيءَ جي چوڌاري هوا جو ويڙهو هجڻ ڪري اهي آفتون ڌرتي تي ڪري نقصان پهچائڻ کان اڳ سڙبو، ٻريو، ناس ٿيو وڃن. ڪڏهن ڪڏهن انهن ٽڪرن جو ڪو بچيل سچيل ذرڙو (Asteroid) ڌرتيءَ جي سطح تي به پهچي وڃي ٿو. سڀ کان وڏو اسٽراٽڊ (Asteroid) روس جي اترهين علائقي سائيبيريا ۾ 30 جون 1908ع ۾ ڪريو هو. جنهن پٿر جو وزن هڪ لک تن کن هو. اهو ڌرتيءَ تي پهچڻ کان چار ميل اڳ هو ۽ ڦاٽي پيو هو ۽ هن جي ڦاٽڻ جو آواز سائنسدان ٻڌائين ٿا ته هيروشيما (جپان) ۾ ڪيرائيل بم جي آواز کان ٻه هزار دفعا وڌيڪ هو. جنهن هنڌ تي هن اسٽراٽڊ جا ٽڪرا ڪريا هئا ان جي پسگردائيءَ جا هزارين ايڪڙ بيلا تباهه ٿي ويا هئا.
- بنا دوربين (Telescope) اسان وينس (زهره)، مارس (مريخ)، جوبيٽر (مشتري) ۽ سٽرن (زحل) سيارا ڏسي سگهون ٿا. يورينس نظر اچي ٿو پر بنهه ٽپڪي برابر ڏسڻ ۾ اچي ٿو ۽ پر ۾ چمڪندڙ ٻين تارن جي وچ ۾ هن کي سڃاڻڻ سولو ڪم ناهي. نيپچون ۽ پلوٽو سيارا ايترو ته چنجهن آهن جو بنا دوربين جي ڳولڻ ناممڪن ڳالهه آهي.

چند تارن بابت ڪجهه حيرت انگيز ڳالهيون

- اسانجي ڌرتيءَ جو اندريون حصو (Core) تهڪندڙ لوهه ۽ قلمي (Nickle) آهي جنهن جو ٽيمپريچر 7000 ڊگريون سيليس آهي.
- اسانجي نظام شمسي (Solar system) ۾ جيڪي به چند آهن انهن جا نالا يوناني ۽ رومن مثالا جي پٺيان آهن سواءِ يورٽنس سياري جي چنڊن جي، جن جا نالا شيڪسپيئر جي ڪردارن پٺيان آهن ۽ اسانجي ڌرتيءَ جي اڪيلي چنڊ جو ڪوبه نالو ناهي. ان کي چنڊ ”The Moon“ سڏيون ٿا. يا وري لئٽن لفظ Luna سان جنهن جي معنيٰ به چنڊ ئي آهي.
- چوڏهين وارو سڄو چنڊ ستين يا ايڪهين تاريخ واري اڌ چنڊ کان نو دفعا وڌيڪ روشن ٿئي ٿو.
- اسان جي ڪهڪشان (Galaxy) ۾ اٽڪل 250 بلين تارا آهن ۽ ماهر فلڪيات وارن جي هڪ اندازي مطابق ان جهڙيون هڪ سؤ بلين ڪهڪشائون هن ڪائنات ۾ موجود آهن. ان حساب سان جيترا ريتيءَ جا ذڙا هن دنيا ۾ موجود آهن ان کان وڌيڪ آسمانن ۾ تارا آهن.
- ٽي سيارا جيڪي ويجهڙائيءَ ۾ ايجاد ٿيا، اهي هن ريت آهن:
يورٽنس Uranus 1781ع ۾.
نيپچون Neptune 1846ع ۾ ۽
پلوٽو Pluto 1930ع ۾.
- سيارن ۾ عطارد (مڪري) ئي هڪ اهڙو سيارو آهي جنهن جو سج جي چوڌاري گردش ڪندڙ دائرو سندس خط استوا واري Plane ۾ آهي. يعني ٻارهوئي جتي جيڏو ڏينهن يا رات ٿئي ٿو اهوئي رهي ٿو. اسان جي ڌرتي وانگر سياري ۾ راتيون وڏيون ۽ ڏينهن ننڍا نه ٿين.
- ڌرتي ۽ ٻيا سيارا جنهن طرف گول گهمن ٿا ان طرف ئي اڳتي وڌي سج جي چوڌاري چڪر پورو ڪن ٿا سواءِ زهره (Venus) ۽ يورٽنس سياري جي. جيڪي پنهنجي چوڌاري ابتي طرف چڪر هڻن ٿا. يعني انهن سيارن تي سج اولهه کان اڀري، اوڀر طرف لهندو نظر ايندو.
- سڀ کان ننڍو ڏينهن رات مشتري (Jupiter) سياري تي ٿئي ٿو. جيتوڻيڪ مشتري سيارو ڌرتيءَ کان تمام وڏو آهي. ڌرتيءَ جو ٻاهريون گهرو (Circumference) 25000 ميل آهي ۽ مشتري (جيوپيٽر) جو 280000 ميل آهي. يعني ڏهوڻ کان به وڏو. پر مشتري سيارو ايڏو ته تيز رفتار سان گول گهمي ٿو (Rotate ڪري ٿو)، جو هو ڏهن ڪلاڪن ۾ ٽيرو مڪمل ڪريو وڃي. ان حساب سان ان جي گول ڦرڻ جي رفتار اٺاويهن هزار ميل في ڪلاڪ ٿي ۽ ڌرتيءَ جي اٽڪل هڪ هزار ميل فيل ڪلاڪ آهي.
- مٿين اڪيڊمي وارن ڏينهن ۾ سيارن جا نالا نمبروار ياد ڪرڻ يعني سج کي سڀ کان ويجهو سيارو عطارد (Mercury) آهي، ان بعد زهره ۽ پوءِ ڌرتي وغيره لاءِ هي جملو پڻ رٿيو پوندو هو:
“My very Educated Mother Just Served Us Nine Pickles”.
- يعني مڪري، وينس، ارٿ، مارس، جيوپيٽر، سٽرن، يورٽنس، نيپچون ۽ پلوٽو.
- ڌرتيءَ جو اٽڪل ڏهن حصو هر وقت برف سان ڍڪيل رهي ٿو. ان ڏهين حصي ۾ اتر قطب ۽ ڏکڻ قطب جا علائقا اڇيو وڃن ٿا جتي اونھاري ۾ به ايڏي تڙ رهي ٿي جو برف نٿي ڳري.
- مٿي ٻڌائي چڪو آهيان ته مشتري سيارو ايڏو تڪو ڦري ٿو جو هن تي ڏينهن رات فقط ڏهن ڪلاڪن جو ٿئي ٿو جيئن پاڻ وٽ 24 ڪلاڪن جو ٿئي ٿو. ۽ زهره (Venus) سياري تي ڏينهن رات 5856 ڪلاڪن جو ٿئي ٿو. هي سيارو پنهنجي چوڌاري ايڏو ته سست رفتاريءَ سان ڦري ٿو جو هن سياري جو هڪ هڪ ڏينهن ڌرتيءَ جي 244 ڏينهن برابر ٿئي ٿو.
- ڌرتيءَ جو وچ اسان کان ڪيترو پري آهي؟ پنهنجن پيرن هيٺان جڏهن چار هزار ميل زمين ڪوٽي ته پوءِ ڌرتيءَ جو وچ ايندو. ۽ اهڙا ٻيا چار هزار ميل وڌيڪ هيٺ ڪوٽائي ڪبي ته دنيا جي گولي جي يعني پاسي ساوٿ آمريڪا جي ملڪ ارجنٽائنا جي پاسي کان وڃي نڪرو. پر ائين ڪرڻ ناممڪن ڳالهه آهي. هڪ ته ايڏي ڪوٽائي نٿي ڪري سگهجي ۽ ٻيو ته ڌرتيءَ جو وچ جيڪو سمجهو ته چند جي سائيز جي لڳ ڀڳ ٿيندو، ان جي گرمائش هزارين ڊگريون آهن جتي

لوه ۽ قلعي (Nickle) جهڙا ذاتو به رَجِيل حالت ۾ وهندا رهن ٿا. ان جو مثال توهان ان وقت محسوس ڪري سگهو ٿا جڏهن ڪو جبل (Volcano) ڦاٽي ٿو ۽ ان مان رَجِيل ڌاتو ۽ تهڪندڙ شيون نڪري ٻاهر جي آباديءَ کي ساڙيو رکن.

- هن ڪائنات ۾ سڀ کان گهڻيون ئي عام شيون آهن: هائڊروجن، هيليم ۽ آڪسيجن گئس.
- ڌرتيءَ جي چوڌاري چنڊ کان علاوه ٻيون ڏهه هزار کن مختلف شيون (جيڪي راکيٽن جا ٽڪرا ۽ سامان (equipment) آهن، گردش ڪنديون رهن ٿيون. ڪڏهن ڪڏهن انهن شين مان ڪا اُفق وٽ چمڪندي ڏسي اسان کي نئين چنڊ جو گمان ٿيندو آهي.
- پاڻيءَ وارو جهاز چوويهن ڪلاڪن ۾ ڪيترو فاصلو طئي ٿو ڪري ان جو حساب ڪتاب (Calculation) اسان پوري منجهند جي ٽائيم تي سج کي ڏسي ڪندا آهيون جڏهن سج بلڪل اسان جي مٿان هوندو آهي يا سج لٿي مهل مختلف سيارن ۽ تارن جو angle (ڪنڊ) معلوم ڪري لڳائيندا آهيون. اهو اٽنگل، جنهن اوزار ذريعي معلوم ڪندا آهيون ان کي Sextant (سيڪسٽنٽ) سڏجي ٿو. ڪنهن به تاري يا سج جي ڪنڊ معلوم ڪرڻ تي ٽرگنامينٽري ذريعي جهاز جو طئي ڪيل مفاصلو مابني سگهجي ٿو جيڪو سمجهو ته ٽڪندي جو Base ٿيو.
- چنڊ تارا اڄ جي دور ۾ نه، پر اوائلي دور کان انسان جي دلچسپيءَ جو باعث رهيا آهن. عربستان، سنڌ، راجستان ۽ صحارا رڻ پٽ جهڙن علائقن جا ماڻهو تارن جي ڄاڻ ۽ چرپر کان تمام گهڻو واقف ٿين ٿا. جهاززاري ۽ فلڪيات جو علم عربن کان يورپين وٽ آيو. اڄ به سوين تارن جا انگريزي نالا عربي زبان تان ڪنيل آهن. اسان ڪتابن ۾ جيڪي طائر، حمل، الڪيئڊ، الجيبر ۽ اڪرب جهڙا نالا پڙهون ٿا اهي دراصل تارن جي عربي نالن الطائر (اڏامندڙ عقاب)، الحمل (گهٽيو دنبوا پيٽ واري عورت)، الفائد (اڳواڻ)، الجبار (وڏو) ۽ الاقرب (وچون) تان ڪنيل آهن.
- الڊبران (Aldebaran) نالي هڪ تمام روشن تارو ٽورس نالي تارن جي جهڳٽي (Constellation) ۾ آهي. انگريزيءَ جو هي نالو عربي زبان جي نالي الڊبران تان ڪنيل آهي. جنهن جي معنيٰ آهي پٺ وٺي هلڻ (Follower) آهي. هي تارو Pleides تارن جي جهڳٽي (Cluster) جي پٺ وٺي آسمان ۾ رات جي سفر تي نڪري ٿو. هي تارو سج کان 38 دفعا وڏو آهي. گهڻي چمڪ ڪري هي تارو آسمان ۾ سولائيءَ سان نظر اچيو وڃي. فارسيءَ ۾ هن تاري کي تاس چيتر سڏين ٿا ۽ 3000 سال قبل مسيح کان هي تارو ايرانين لاءِ بخت، دولت ۽ شهرت جو تارو سمجهيو ويو ٿو. جيئن چينين جو اهو عقيدو آهي ته هنن جي بادشاهه جا وڏا سج تان ڌرتيءَ تي لٿا تيئن ڪيترن نازي پوئلڳن جو اهو عقيدو آهي ته آريا قوم جا وڏا هن تاري الڊبران تان هن ڌرتيءَ تي لٿا. آمريڪا جي اصلي باشندن Red Indians جي هڪ قبيلي ”ڊڪوٽا“ جو اهو عقيدو آهي ته هي تارو الڊبران سج (نر) ۽ بلو تاري (مادي) جي ميلاپ مان پيدا ٿيل ٻار آهي.
- اهڙي طرح آسمان ۾ هڪ ٻيو اهم ۽ گهڻو چمڪندڙ تارو Vega آهي جيڪو نالو هن تاري جي عربي نالي ”الواقع نسر“ تان ڪنيل آهي. ويگا آسمان ۾ گهڻو چمڪندڙ تارن ۾ پنجون نمبر چيو وڃي ٿو. بيحد خوبصورت تارو آهي ۽ سمنڊ تي پٽڪندڙن کي راهه ڏيکارڻ ۾ وڏو مددگار آهي. هن تاري جي انهن خاصيتن ڪري اسان پنهنجي اڪيڊمي جي نيوز ليٽر جو نالو Vega رکيو هو.
- ويگا ويجهن تارن مان هڪ آهي جيڪو ڌرتيءَ کان 25 کن نوري سالن جي فاصلي تي آهي. هاڻ ته توهان کي ان ويجهڙائيءَ جي ڏوراهيءَ جي Idea ٿي وئي هوندي. تنهن هوندي به هڪ دفعو وري توهان جي ياداشت کي تيز ڪرڻ لاءِ لکان ته چنڊ اسان کان سوا سيڪنڊ جي نوري فاصلي تي آهي، يعني هڪ سيڪنڊ ۾ روشني 186000 ميلن جو سفر طئي ڪري ٿي. چنڊ جي روشني اسان تائين سوا سيڪنڊ ۾ پهچي ٿي معنيٰ چنڊ اسان کان 186000 ضربن 1.25 ميل پري آهي. اهڙي طرح سج اسان کان 8 منٽ ڏور آهي يعني سج جو ڌرتيءَ کان فاصلو 8 منٽ ضربن 186000، سي ٿيا 480 سيڪنڊ. هاڻ 480 سيڪنڊن کي 186000 سان ضرب ڏبو ته ڌرتيءَ ۽ سج جي وچ ۾ فاصلو نڪرندو.
- اهڙي طرح هي خوبصورت چمڪندڙ تارو ويگا جيڪو ٻين تارن کان ڌرتيءَ کي تمام ويجهو آهي 25 نوري سالن جي فاصلي تي آهي. يعني 25 ضربن 365، سي ٿيا 9125 ڏينهن. انهن کي 24 سان ضرب ڪبو ته ڪلاڪ ٿيندا ۽ پوءِ 60 سان ضرب ڪرڻ سان منٽ ٿيندا ۽ ان بعد ٻيو دفعو 60 سان ضرب ڪرڻ سان سيڪنڊ نڪرندا ۽ پوءِ انهن سيڪنڊن کي روشنيءَ جي رفتار 186000 ميل في سيڪنڊ سان ضرب ڏبو ته ويگا ۽ ڌرتيءَ جي وچ ۾ فاصلو معلوم ٿيندو.
- ويگا ته اڃا ويجهو تارو آهي، ورگو (Virgo) نالي تارن جو جهڳٽو جيڪو هڪ وڏي ۽ ويجهي ڪهڪشان (Galaxy cluster) آهي اها اسان کان 60 ملين نوري سال پري آهي!

هاڻ انهن فاصلن جي مقابلي ۾ اسان جي ڌرتي ڇا آهي ۽ اسين انسان ڇا حيثيت رکون ٿا. اهوئي سبب آهي جو هن سبجيڪٽ ”علم فلڪيات“ جا شاگرد فقط بنيادي ڳالهين معلوم ڪري ان رب ڪريم جي وڏائي ۽ عظمت جو اعتراف ڪن ٿا جنهن هن جهان جون جوڙون جوڙيون آهن. خود الله تعاليٰ جو فرمان آهي ته مونکي سمجهڻ لاءِ منهنجي خلقيل ڪائنات تي غور ڪريو.

صحبت جو اثر

برما جا ڪيترائي عالم دنيا جي مختلف ملڪن ۾ نظر اچن ٿا. هانگ ڪانگ، سنگاپور، ملائيشيا، ٿائيلينڊ ۽ انڊونيشيا پاسي جي ڪيترن ئي مسجدن جا امام برمي آهن يا وري پاڪستان جا پناڻ. ڪيترن سالن کان پاڪستان جي مٿين اڪيڊمي ماريپور جو پيش امام مولوي تفضل به برما جو آهي. هو مسجد جي سار سنڀال لهڻ، ٻارن کي قرآن پڙهائڻ کان علاوه اڪيڊمي جي ڪنڊن تي اسلامڪ آئيڊالاجي پڻ پڙهائي ٿو. برما پاسي جو هي مولوي يا ٻيا پنهنجي مادري زبان کان علاوه بنگالي ۽ اڙڌو پڻ سٺي ڳالهائين ٿا.

اڄڪلهه برما جو مفتي اعظم حضرت مولانا مفتي محمود دائود هاشم آهي جيڪو مولانا اشرف علي ٿانويءَ جو شاگرد ۽ ويجهو خليفو به ٿي رهيو. سندس عمر اسي سالن کان به مٿي ٿيندي. سندس والد صاحب ۽ ڏاڏي برما جي عالمن جي وڏي خدمت ڪئي ۽ هنن پنهنجي خرچ تي هن کي علم حاصل ڪرڻ لاءِ هندستان موڪليو هو. هن خاندان جو اصل تعلق هندستان جي ضلعي سورت جي هڪ شهر راندير سان آهي. رنگون ۾ سورت نالي هڪ جامع مسجد پڻ آهي. ٿي سگهي ٿو اها مسجد هن خاندان ٺهراڻي هجي.

*

اسان فجر نماز پنهنجي ميزبان جي گهر ڀرسان واري علائقي ڪالا بستي، جي هڪ جديد تعمير شاندار ۽ خوبصورت مسجد ”ايم. ايم. رونق مسجد“ ۾ پڙهي. مسجد ماشاءَ الله نمازين سان ڀريل هئي. پاڙي وارن ٻڌايو ته فجر نماز تي نمازين جي هميشه اهڙي ئي رش رهي ٿي.

رنگون جي مسجد ۾ جتيون رکڻ جو عجيب بندوبست آهي. هر مسجد جي اڳڻ ۾ هڪ ڪائونٽر آهي جتي هر نمازي پنهنجي جُتي جمع ڪرائي ٿو. اتي به ماڻهو مقرر ٿيل آهن جيڪي نمازين جون جُتيون رکن ٿا جنهن جو هو ڪوبه اجورو نٿا وٺن.

منجهند ڌاري اسان مفتي صاحب جي عيادت لاءِ سندس گهر وياسين. پاڻ هلڻ چلڻ کان معذور هو ۽ سندس حافظو به ڪمزور ٿي چڪو آهي. اسان حديث پاڪ جي هيءَ دعا: اسئل الله العظيم رب العرش العظيم ان یشفيک ست دفعا پڙهي آمين چيو.

مفتي صاحب ٻڌايو ته رنگون ۾ وڏا وڏا عالم اچي چڪا آهن. مولانا ٿانوي کان علاوه مولانا اسعد الله مظاهري ۽ مولانا خليل احمد سهارنپوري پڻ هتي آيا آهن.

*

رنگون جي هڪ ٻي اهم هستي مولانا شاهه ابرار الحق پڻ آهي. سندس والد محمود الحق صاحب مشهور وڪيل ٿي گذريو آهي.

مولانا ابرار سان گڏ جدي کان مڪي شريف ڪار ۾ سفر ڪندي هن جي ٻڌايل ڳالهين مان به ڳالهيون هتي لکڻ بي محل نه ٿينديون.

اسان جنهن ڪار ۾ سفر ڪري رهيا هئاسين ان جو ايئرڪنڊيشن هلڻ جي باوجود ڪا خاص تڏاڻ نه ٿي رهي هئي. جيڪو دوست ڪار هلائي رهيو هو تنهن چيو ته لڳي ٿو ته ڪنهن پاسي جو شيشو کليل آهي ۽ اهو منهنجي ئي پاسي جو کليل هو. مون يڪدم بند ڪيو ته ڪار منٽن ۾ ٿڌي ٿي وئي. تنهن تي مولانا شاهه ابرار فرمايو ته مونکي هڪ علم عطا ٿيو آهي ته جيڪي ماڻهو پنهنجي دل ۾ الله جي ذڪر جو ايئرڪنڊيشن هلائين ٿا پر اکين جو شيشو نٿا چاڙهين، ڪنن جو شيشو نٿا چاڙهين - يعني پنهنجن پنجن حواسن تي تقويٰ جو شيشو نٿا چاڙهين ته هنن جي دلين ۾ اهو سڪون نٿو پيدا ٿئي جيڪو اولياءَ الله جي دلين کي ذڪر ڪامل سان ملي ٿو. ذڪر الله جي ايئرڪنڊيشن سان جيڪا چين، سڪون ۽ اطمينان جي تڏاڻ دل کي ملي ٿي ان کان هي محروم آهن. هن فرمايو ته جنهن ڏينهن تقويٰ جو شيشو حواس خمسہ تي چڙهي ويندو يعني گناهن کان پاسو ٿي ويندو ته ان ڏينهن وات مان نڪتل الله جي هڪ لفظ سان زمين کان آسمان تائين ايئرڪنڊيشن ٿي ويندو ۽ دل کي سچو سڪون نصيب ٿي ويندو.

*

مٿئين سفر ۾ جڏهن مڪي ۾ فقط ٽي ميل وڃي بچيا هئا ته هڪ پيٽرول پمپ تان تيل وٺڻ لاءِ اسان جي ڪار ترسي. ان وقت هڪ تيل جو ٽنڪر به اچي ڀر ۾ بيٺو جنهن تي ڏهه ٻارهن هزار لٽر تيل جا چٽهيل هئا. هو به تيل وٺڻ لاءِ آيو هو. مولانا ابرار چيو: ”منهنجا دوستو هڪ ڀيرو سبق حاصل ڪيو. جيڪي علماءُ پنهنجي اندر کي روشن نٿا ڪن، الله جي نيڪ ٻانهن جي صحبت مان الله تعاليٰ جو خوف ۽ الله تعاليٰ جي محبت جو پيٽرول پنهنجي قلب جي انجن ۾ حاصل نٿا ڪن اهي پنهنجي علم جو بار فقط پٺيءَ تي ڍوئي هلن ٿا جنهن مان نه هو پاڻ فائدو حاصل ڪن ٿا ۽ نه ٻين کي ڪو نفعو پهچائي سگهن ٿا، جهڙي طرح هي تيل سان ڀريل ٽنڪر تيسين نٿو هلي سگهي جيسين هن جي انجن ۾ پيٽرول نه پوي.“

*

مولانا ابرار جوان ڳالهه تي گهڙو زور رهيو آهي ته انسان کي سٺي صحبت اختيار ڪرڻ کپي. ان معاملي ۾ هڪ عالم ٻئي عالم جو محتاج رهي ٿو. جيئن هڪ سرجن هزارين مريضن جا ته پيٽ چيري آپريشنون ڪري ٿو يا انهن جي بڪين (Kidneys) مان تڪليف ڏيندڙ پٿريون ڪڍي کين آرام پهچائي ٿو پر پنهنجي اوڪ جي آپريشن پاڻ نٿو ڪري سگهي. ان لاءِ هن کي ٻئي سرجن وٽ وڃڻو پوي ٿو. اهڙي طرح هڪ عالم کي به پنهنجي اصلاح لاءِ ٻئي مصلح (نيڪ ۽ ڄاڻو انسان) جي صحبت جي ضرورت آهي.

صحبت جي باري ۾ مولانا اشرف علي ٿانويءَ جو چوڻ آهي ته صحبت ان وقت فائديمند ثابت ٿئي ٿي جڏهن اها هڪ خاص عرصي تائين رهي ۽ لڳاتار قائم رهي ۽ اهو عرصو يا مدت چاليهه ڏينهن آهي. جهڙي طرح ڪڪڙ جڏهن 21 ڏينهن لڳاتار پنهنجن آنن تي وهي ٿي تڏهن وڃي آنن ۾ حيات پيدا ٿئي ٿي ۽ پوءِ ڪڪڙ کي پنهنجا آنا ڦوڙڻا نٿا پون. انهن ۾ پيدا ٿيل ٻچا پنهنجن آنن کي پاڻ تي پڇي ٻاهر نڪريو اچن. اهڙي طرح انسان جڏهن چاليهه ڏينهن تائين لڳاتار ڪنهن الله جي نيڪ ٻانهي وٽ رهي ٿو ته هن ۾ حيات ايماني پيدا ٿيو وڃي ۽ اهو انسان نفس جي ڪوبي (خول) مان پاڻهي ئي ٻاهر نڪريو اچي ۽ گناهن جي زنجير کي خود بخود پڇيو ڇڏي.

*

عام معلوم خاطر هتي اهو لکت ضروري سمجهان ٿو ته ڏهاڪو ڪن سالن کان برما جو ميانمار ۽ سندس گاديءَ جي شهر رنگون جو نالو بدلائي (Yangoon) رکيو ويو آهي.

گِلا - اسانجو خاص شغل

اڄ کان چاليهه پنجاهه سال کن اڳ يورپ پاسي، ڪنهن وڏي شهر ۾ ورلي ڪا مسجد نظر ايندي هئي ۽ پوءِ آهستي آهستي انهن جو تعداد وڌندو ويو. آفريڪا ۽ ايشيا جي ملڪن جي معاشي حالت خراب ٿيڻ ڪري اتي جا ڪيترائي مسلمان يورپ جي مختلف ملڪن ڏي لڏي آيا. ايران ۽ عراق ۾ سياسي حالتن جي بدلتج ڪري انهن ملڪن جا به لکين ماڻهو يورپ جي ملڪن ڏي لڏي آيا ۽ پوءِ ظاهر آهي يورپ جي جن جن شهرن ۾ ايشيائي ۽ آفريڪي مسلمانن جي گهڻائي ٿيندي ويئي انهن ۾ مسجدن جو تعداد به وڌندو ويو. ستر ۽ اسي واري ڏهاڪي ۾ تمام گهڻي لڏ پلاڻ ٿي. ڏکڻ يورپ جي ملڪن: اٽلي، فرانس، اسپين، جرمني، انگلينڊ جهڙن ملڪن ۾ ته ايشيا ۽ آفريڪا جي ماڻهن جو تعداد وڌي ويو پر اتر يورپ پاسي جي سخت ٿڌن ملڪن: ڊنمارڪ، هالينڊ، ناروي، سويڊن وغيره ڏي به ايشيائي مسلمان نظر اچڻ لڳا. ڪنهن به مسجد ۾ ويجهو ته پاڻ جهڙا ڪڙڪ رنگا ۽ هٽيا ايشيائي ۽ آفريڪا جا ڪارا شيدي ضرور ملندا هئا. ۽ پوءِ اسي واري ڏهاڪي جي آخري سالن کان هڪ اهڙو دور شروع ٿي ويو جو يورپ جا گورا به مسلمان ٿيڻ لڳا يا گهٽ ۾ گهٽ اسلام جي ڄاڻ رکڻ لڳا ته آخر اسلام ڇا آهي. مسلمانن ڇا ٿي ڪيوان تي ڌيان ڏيڻ بدران هنن اسلام بابت معلومات حاصل ڪئي ته اهو ڇا ٿو چاهي. اسلام موجب ڪهڙيون ڳالهيون سنيون آهن ڪهڙيون خراب. دڪانن تي يورپ جي مختلف زبانن ۾ قرآن مجيد جا ترجما ۽ اسلامي ڪتاب نظر اچڻ لڳا. ڪيترائي يورپ جا گورا اسلام جي دائري ۾ داخل ٿيڻ لڳا. سڀ ڪجهه هوندي به هنن کي بي چيني هئي. اسلام هنن کي سڪون مهيا ڪيو آهي. هنن ٻڌايو ٿي.

هڪ نومسلم يورپي عورت ٻڌايو ته هوءَ عيسائي مذهب جي تبليغ ڪندڙ هئي. هن قرآن کي ان خيال کان چڱيءَ طرح پڙهڻ شروع ڪيو جيئن هوءَ مسلمانن سان بحث ڪري کين عيسائي ٿيڻ لاءِ مطمئن ۽ راضي ڪري ۽ هنن جي اسلام کان دل کڻي ٿئي. ۽ پوءِ جڏهن هن قرآن جو چڱي طرح مطالعو شروع ڪيو ته هن کي محسوس ٿيو ته هيستائين هوءَ ڀٽڪيل راهه تي هئي ۽ هوءَ يڪدم مسلمان ٿي. هوءَ نه فقط مسلمان ٿي پر هاڻ هوءَ اسلام جي تبليغ ڪري ٿي.

اڄ کان چوٿون صدي کن اڳ فرانس جهڙي يورپي ملڪ ۾ سو کان به گهٽ مسجدون هيون. اڄ اتي هزار کان مٿي مسجدون آهن. رمضان جي تراويح نماز فرانس جي تقريباً هر شهر جي مسجد ۾ پڙهي وڃي ٿي.

سويڊن جهڙو ملڪ جتي 1980ع تائين اسان سوچي به نٿي سگهياسين ته اتي ڪا مسجد ٺهي سگهي ٿي. اتي جي مڪاني ماڻهن جو ”عيسائيت“ ڏي ٿي ڪو لاڙو نه هو. اڄ سويڊن جي شهر: اسٽاڪهولم، گوتابرگ ۽ مالمو وغيره ۾ نه رڳو مسجدون آهن پر نمازين سان ٽپ آهن. مالمو ۾ به سال (93-1992ع) رهڻ دوران انهن مسجدن ۾ ڪي ٿورا ايشيائي ۽ آفريڪي ڏنر نه ته رڳو گورا يورپي هئا: جرمن، يوگوسلاوين، ڊنمش، نارويجن ۽ مڪاني سويڊش ماڻهو. هونءَ به هنن ملڪن ۾ ايشيا ۽ آفريڪا جا ماڻهو گهٽ آهن. مسجدون جي نمازين سان ٽپ آهن ته هتي جي گورن يعني يورپين سان جيڪي هاڻ مسلمان ٿيندا وڃن. ڪيترا اهڙا آهن جن اسلام بابت تمام گهڻو پڙهيو آهي پر هنن مسلمانن ٿيڻ جو اعلان نه ڪيو آهي. اسلام جن ڳالهين لاءِ چوي ٿو هو دل سان قبول ڪن ٿا پر ان جو اظهار ڪرڻ لاءِ اڃا ٻڌڻ ۾ آهن. ڪيترن يورپي ماڻهن جو اسلام بابت مطالعو اسان پيدائشي مسلمانن کان وڌيڪ آهي. اسان پلي مغرب ۽ يورپ جي ماڻهن کي گاريون ڏيون پر ڏنو وڃي ته هنن ۾ ڪيتريون ئي خوبيون آهن جن لاءِ اسلام زور ڏئي ٿو ۽ اهي اسان مسلمانن ۾ هجڻ ڪپن. سويڊن ۾ رهڻ دوران مڪاني ماڻهن جون سنيون عادتون: هميشه سڄ ڳالهائڻ، ٻئي جي مدد ڪرڻ، ايمانداريءَ سان ڊيوتي ڏيڻ، ٻئي جي ڳلا کان پرهيز ڪرڻ، وقت تي نوڪري تي پهچڻ، پاڙي وارن جو خيال ڪرڻ، بيمار، بيواهه ۽ پوڙهي جي مدد ڪرڻ، وغيره... ڏسي اسانجو مصري ڪئپٽن حنفي ته هميشه اهو چوندو هو ته ”الطاف لڳي آئين ٿو ته مسلمان مصر ۽ پاڪستان ۾ ضرور آهن پر اسلام هتي سويڊن ۾ آهي.“ يا وري چوندو هو ”يار هي ماڻهو رڳو ڪلمو پڙهن ۽ سوئر نه ڪائين ته اسان کان وڌيڪ سٺا مسلمان سڏجن.“ ۽ ”تيون شراب پيئڻ ڇڏين.“ مون سندس ڳالهه ۾ اضافو ڪيو.

”پاڻو ڪٿي ٿا شراب پيئن.“ ڪئپٽن حنفيءَ درستي ڪندي سمجهايو ”تون پاڻ ڏس ته اڄ کان ويهه ٽيهه سال اڳ تائين هنن ملڪن (سويڊن، ڊنمارڪ، ناروي وغيره) جي گهڻيءَ گهڻيءَ ۾ مٽخانا ۽ آگهاڙا ناچ گهر هوندا هئا. هاڻ ڪي آهن؟ ورلي ڪي Bar يا Pub آهن جن ۾ به ايندڙن تي سختي ڪئي وئي آهي. رات جو جلدي بند ڪيا وڃن ٿا، محدود مقدار

پر پيئڻ لاءِ ڏنو وڃي ٿو، نشي جي حالت ۾ ڪا غلط حرڪت ڪرڻ تي سخت سزائون آهن... سوئر ڪاٺڻ ۽ ڪٽي پالڻ لاءِ به مڃين ٿا ته سني ڳالهه ناهي... ”

هتي جي ماڻهن کي ڏٺو وڃي ته اسلام بابت ڏينهن ڏينهن ايڏي جاڻ ٿيندي وڃي جو اسان مسلمانن جي غلط ڪمن تان هو افسوس ڪن ٿا. هيءَ ڳالهه ”پورپ جا ڏينهن“ ڪتاب ۾ به لکي چڪو آهيان ته آئون پنهنجي ڪر سچن دوست سان گڏ پورپ جي هڪ ملڪ کان ٻئي ملڪ سفر ڪري رهيو هوس ته هوائي جهاز ۾ هڪ عرب، شراب جو گلاس هٿ ۾ جهلي، ايئر هوسٽس کي پريشان ڪري رهيو هو ته هن طرفان ڏنل سٽنڊوچ حلال آهي يا پورڪ (سوئر) جي آهي. عرب جي دانهن تي پيا مسافر به پريشان ٿي رهيا هئا. آخر منهنجي پير ۾ وينل ڪر سچن دوست هن کان پڇيو: ”تون سوئر چون ٿو ڪائين؟“ هن جو پڇڻ ۽ اسان وارو عرب يار ويتر بگڙي ويو. ظاهر آهي هن کي سخت ڪاوڙ لڳي ۽ اڪيون قوتاًڙي پڇڻ واري عيسائيءَ کي چيو: ”ڇا توکي خبر ناهي آئون مسلمان آهيان ۽ هڪ مسلمان لاءِ خنزير حرام آهي؟“

عيسائي دوست سندس ڪاوڙ جي پرواهه نه ڪندي ويتر مرڪندي چيس: ”منهنجا پيءُ مون کي خبر آهي. آئون جيتوڻيڪ مسلمان نه آهيان پر توکان وڌيڪ اسلام بابت پڙهيو اٿم. مون کي خبر آهي ته مسلمان لاءِ سوئر حرام آهي ۽ مون کي اها به خبر آهي ته مسلمان لاءِ شراب به حرام آهي.“

اهو ٻڌي هو عرب همراه ڪو وڪو ٿي ويو. وسڪيءَ سان پيريل گلاس کڻي تيبيل تي رکيائين.

هڪ دفعي ڊنمارڪ ۾ ڪجهه مسلمان ۽ ڪجهه يورپي ملڪن جا اسين جهازي سمنڊ ۾ ٻڏڻ کان بچڻ لاءِ Life Raft جو ڪم ۽ ان جو استعمال سکي رهيا هئاسين جنهن بعد اسان کي جهاز ۾ ڪلٽي سمنڊ ۾ وڃي لائيف رافت سان گڏ پائيءَ ۾ ٽپو ڏيڻو هو. اسان کي سيڪارڻ واري انسٽرڪٽر اسان کي ڪناري تي ويهي ڪجهه وڌيڪ پرنڪٽس ڪرڻ لاءِ چيو. اسانجي گروپ ۾ موجود اڪيلو يورپي (فرينج) جهازي پڻ اسان کي ان لاءِ خبردار ڪندو رهيو پر اسين باقي چڻا جن ۾ عرب ۽ اسان بنگلاديش ۽ پاڪستان جا جهازي هئاسين سستي کان وينا رهياسين ۽ فرينج کي اهوئي چوندا رهياسين ته ”اسان مسلمان آهيون. اسان جو الله تي پروسو آهي مرڻو هوندو ته هڪ ڏينهن مري وينداسين.“

نجاڻ اهو فرينج گورو جهازي پاڻ به مسلمان هو. هن اسان جي ان ڳالهه کي رد ڪندي درستي خاطر حديث ٻڌائي ته حضور ﷺ جن جو چوڻ آهي ته پنهنجي اُٺ کي مضبوط ٻڌ ۽ پوءِ الله تي چڏ. سو اسان کي به پنهنجي حساب سان چڱي طرح پرنڪٽس ڪرڻ کپي ۽ پوءِ الله تي چڏڻ کپي. جنهن جي حياتي هوندي اهو بچي ويندو جنهن جي نه هوندي اهو مري ويندو.“

بهر حال انهن ڳالهين مان يورپين جو اڄڪلهه اسلام ڏي وڌندڙ لاڙي ۽ اسان جي ڪوتاهين ۽ ڪمزورين جي ڪين جاڻ جي خبر پوي ٿي. ڪيتريون اهڙيون ڳالهيون آهن جيڪي مذهبي طرح توڙي اخلاقي طرح خراب سمجهيون وڃن ٿيون پر اسان علمي يا لاعلمي ۾ اهي ڪندا رهون ٿا. سٽيڊن ۾ به سال رهاڻش دوران اسان پنج ڇهه پاڪستان هر وقت ٽولو ناهي هلندا هئاسين. اسان سان گڏ هڪ سؤ کان مٿي ملڪن جا ٻه سؤ کن پيا به جهازي آفيسر هئا. اسان پاڪستاني عادت کان مجبور جيئن پنهنجي ملڪ ۾ به هر وقت هڪ ئي ڳوٺ، ضلعي يا صوبي جا ڌار ڌار ٽولو ناهي هلون. سو هتي ولايت ۾ به ٻين سان رلي ملي هلڻ بدران پنهنجي ملڪ جو ٽولو ناهي هلياسين ٿي. وڌ ۾ وڌ پاڙي جي ايشيائي ملڪن (بنگلاديش ۽ ايران) جي ماڻهن سان يا عرب ملڪن (سعودي، ڪويت، مصر، آلبيريا وغيره) جي ماڻهن سان ويناسين ٿي. هر وقت پنهنجي راءِ کي نه فقط صحيح سمجهيوسين ٿي پر ٻين تي ٽالڻ جي به پوري پوري ڪوشش ڪئي ٿي. هر ڳالهه ۾ پاڻ کي اُتم ۽ هر پنهنجي ڪم يا عادت کي صحيح سمجهيوسين ٿي ۽ ٻين کي هيٺاهون يا غلط قرار ڏيڻ جي ڌن ۾ رهندا هئاسين. دنيا اسان لاءِ ڇا ٿي رايو ڏئي اهو feed back وٺي پاڻ کي سڌارڻ جي ڪوشش ڪرڻ بدران پاڻ کي اهو اعليٰ انسان سمجهندا هئاسين جيڪو اسان پاڻ پنهنجي لاءِ راءِ رکي ٿي. اسلام جي به جيتوڻيڪ چڱي طرح جاڻ نه هئي پر پنهنجي هر ڪم ۽ هر عمل کي عين اسلامي سمجهيو ٿي. ان معاملي ۾ دنيا جي سڀني مسلمانن کان پاڻ کي بهتر مسلمان تصور ڪيو ٿي. اسان ڳچيءَ ۾ ٻڌل تعويذ، قبرن ۽ درگاهن تي وڃڻ جي ڳالهين، الله سان گڏ انسانن کي داتا گنج، حاجت روا، مشڪل ڪشا ۽ الائي ڇا جو ڇا سڏڻ تي پلي اسان جا پيا مسلمان پائر (عرب، ملتي، آفريڪي) توبه توبه ڪندا رهن پر اسان پاڻ کي اسلام جا وڏا پوئلڳ سمجهندا رهون ٿا.

اهو مثال به ڪنهن ڪتاب يا ڪالم ۾ لکي چڪو آهيان ته هڪ نو مسلم يورپي، موڪلن ۾ ڊنمارڪ کان پاڪستان گهمڻ ويو. ٻاهر جي ماڻهن لاءِ پاڪستان هڪ Ideal اسلامي ملڪ سمجهيو وڃي ٿو، ڇو جو پاڪستان اسلام جي نالي ۾

نهيو. جڏهن هو پاڪستان واپس آيو ته حال احوال ورتومانس. پنهنجي نڪ کي گهندي چيائين توهان ڪهڙا مسلمان آهيو؟ پيچومانس: ”چو؟“ ورائيائين: ”آئون جڏهن مسلمان نه هوس (يعني عيسائي هوس) ته منهنجا فقط تي خدا هئا: هولي فادر هولي گوست وغيره وغيره. مسلمان ٿيڻ بعد منهنجو هڪ خدا ۾ ايمان آهي جنهن سڄي ڪائنات کي پيدا ڪيو آهي. هو اسان سڀني جو رب آهي. هوئي سڀ ڪجهه اسان کي ڏئي ٿو ۽ اسان جا ڏک درد لاهي ٿو. پاڪستان پهچي مونکي افسوس ٿيو ته توهان مسلمانن الله کان علاوه ٻيو ڪنهن ڪنهن کي ڪٿي ان داتا بڻايو آهي. رڳو ساحل سمنڊ تي ئي ڇهه ست درگاهون نهيون پيون آهن جن کان حاجتمند دل جون مرادون پيا گهرن.... وغيره وغيره.

هڪ دفعي اسان جي هڪ پاڪستانيءَ هڪ يورپي (شايد يوگوسلاويا پاسي جو هو) سان اجايو مذهب تي بحث چيڙي هن کي شراب لاءِ چيو ته توهان غير مسلم شراب جهڙي خراب شيءِ واپرايو ٿا.

هن ڪا دير اسان جي منهن ۾ چٽائي ڏنو ۽ پوءِ چيو: ”اسان ته ڪڏهن ڪڏهن شام جو پيگ چاڙهيون ٿا توهان جو سڄو ڏينهن وينا پرائي پڇار ڪريو يعني گلا ڪريو. اها ڪهڙي سني ڳالهه آهي؟ آئون مسلمان نه آهيان پر منهنجو اسلام بابت ايترو مطالعو ضرور آهي ۽ مونکي خبر آهي ته حديث ۽ قرآن ۾ ان ڳالهه کي ڪيترن ننڍو ويو آهي.“

مونکي ان وقت محسوس ٿيو ته اسان ۾ اها ڪيڏي غلط عادت آهي جو اسان پرائي پڇار ڪندا رهون ٿا. جيڪا مذهبي نقطي نگاهه کان عرب توڙي ملتي ۽ انڊونيشي مسلمانن ۽ اخلاقي طرح انگريزن ۽ يورپين ۾ بنهه ناهي.

ڪجهه ڏينهن اڳ ’ڪاوش‘ يا شايد ’ڪوشش‘ اخبار ۾ اها خبر پڙهيم ته انٽرنيٽ ذريعي قاسم آباد جي هڪ سنڌي نوجوان جو ملائيشيا جي چوڪريءَ سان عشق ٿيو ۽ شاديءَ لاءِ هوءَ پاڪستان هلي آئي ۽ چوڪر سان نڪاح ڪيو. ان بعد چوڪر ملتي چوڪريءَ کي پٽ شاهه چڪر تي وٺي ويو جتي ملتي چوڪريءَ نوجوان کي قبر کي هٿ لائڻ ۽ پڪ ڪڍي قبر کان دعا گهرڻ کان منع ڪئي ۽ حيرت جو اظهار ڪندي چيو ته مسلمان ٿي ائين قبر پرستي چو ٿا ڪريو. ٻي ڳالهه جيڪا هن ملتي چوڪريءَ کي عجيب لڳي ته اسان ماڻهن ۾ پرائي پڇار گهڻي آهي. مرد توڙي عورتون پنهنجي فرصت جو وڏو حصو گلا ۾ گذاري ٿو.

سچ ڳالهه اها آهي جو ان گلا جي عادت ڪري ولايت ۾ پڻ اسان پاڪستاني پنهنجو پاڻ ۾ به وڙهيل رهون ٿا ته ڌارين سان به. رب پاڪ معاف ڪري اسان ان معاملي ۾ ڪيڏو گنهگار ٿيون ٿا. دوستن جي سنگت ۾ جيڪو غير حاضر هوندو ان جون وينا گلا ڪندا سين ۽ پوءِ مٿان وري اهو به ٿڌو ٿورو ڪندا سين ته گلا نه پر سڄي ڳالهه ٿا ڪريون. پر حقيقت اها آهي ته هر اها ڳالهه جيڪا ٻئي کي رنج رسائي (پوءِ ڀلي ڪٿي صحيح هجي) گلا ۾ شمار ٿئي ٿي. جيئن حديث ۾ آهي. ۽ اها ڳالهه جي ڪوڙ آهي ته پوءِ اها ڳالهه گلا نه پر بهتان ٿي جيڪا اڃا به خراب ڳالهه آهي.

سورة الحجرات جي پارهين آيت ۾ رب پاڪ ارشاد ٿو فرمائي: ”اي مومنو! اڪثر گمانن کان پري رهو. بيشڪ ڪي گمان گناهه جي برابر آهن ۽ جاسوسي نه ڪيو (يعني لڪي چيبي بين جا احوال معلوم نه ڪيو) ۽ توهان مان ڪو ڪنهن جي گلا نه ڪري (پرپٽ گلا ڪرڻ آهي مثل پاءِ جو گوشت کائڻ). ڇا توهان ۾ ڪو اهڙو آهي جو پنهنجي مثل پاءِ جو گوشت کائڻ پسندو ڪندو؟ توهان کي خود ان کان نفرت ٿيندي. خدا کان ڊڄو (۽ انهن ڳالهين کان باز اچو). بيشڪ خدا باز اچڻ وارن جي توبه قبول ڪندڙ ۽ وڏي رحم وارو آهي.“

گلا جي Definition اها آهي ته ”ماڻهو پرپٽ ڪنهن ٻئي جي متعلق اهڙي ڳالهه ڪري جيڪا جيڪڏهن هن کي معلوم ٿئي ته هن کي ناگوار لڳي“ اها Definition خود رسول الله ﷺ کان نقل ٿيل آهي. حضرت ابوهريره کان روايت ٿيل جنهن کي مسلم، ابوداؤد، ترمذي، نسائي ۽ ٻين محدثين قلمبند ڪيو آهي ته حضور ﷺ جن غيبت يعني گلا جي اها وصف بيان فرمائي ته ڪنهن عرض ڪيو ته ”يار رسول الله ﷺ جيڪڏهن اها خرابي ان ماڻهوءَ ۾ موجود هجي جنهن جي ڳالهه ٻئي هلي ته ان صورت ۾ توهانجو چا خيال آهي؟“

پاڻ ﷺ فرمايو جيڪڏهن ان ماڻهوءَ ۾ اها ڳالهه آهي ته پوءِ توهان هن جي گلا ڪئي ۽ جيڪڏهن نه آهي ته پوءِ توهان هن تي بهتان هنيو.

سٽيڊن ۽ ڊئمارڪ ۾ رهائش دوران اتي جي مسجدن ۾ دنيا جي مختلف ملڪن جا عالم ۽ مولوي جمعي ڏينهن ڪنهن نه ڪنهن عنوان تي ليڪچر ڏيندا هئا. انهن ۾ گهڻو ڪري ساٿوٿ آفريڪا جا، پاڪستان جي پنجاب پاسي جا ۽ آمريڪا (USA) جا نومسلم هوندا هئا. يعني اهي اسلام مان متاثر ٿي مسلمان ٿيا آهن ۽ هاڻ تبليغ جو ڪم ڪن ٿا. ائين ته ترڪي جا به مولوي ايندا هئا پر مٿين ملڪن جا انگريزيءَ ۾ واعظ ڪندا هئا. ڌارين زبانن ۾ هن پاسي انگريزي بعد ترڪي هلي ٿي

چو جو هن پاسي يوگوسلاويا، البانيا، بلغاريا ۽ ٻين بلقاني رياستن جا ماڻهو ترڪي سمجهن ٿا. هڪ دفعي ڳلا ۽ پراڻي پچار جي عنوان تي واعظ ڪندي هڪ نو مسلم مولويءَ قرآن مجيد جي مٿين آيت جو ترجمو ۽ سمجھاڻي ڏني جنهن ۾ الله تعاليٰ فرمائي ٿو ته:

وَلَا تَحْسَبُوهُنَّ أَعْمَىٰ ۚ وَلَا يَغْتَب بَّعْضُكُم بَعْضًا

(تجسس يعني جاسوسي نه ڪيو ۽ توهان مان ڪو ڪنهن جي ڳلا نه ڪري).

مولانا صاحب ان بابت سمجھائيندي چيو: ”ماڻهن جا راز ۽ لڪل ڳالهيون نه ڳوليو. هڪ ٻئي جي عيبن کي وائڻو نه ڪريو. ٻين جي حالات ۽ معاملات جي کوجنا نه ڪريو. اهو ڪم چاهي بدگمانن جي بنياد تي ڪيو وڃي يا صرف پنهنجي Curiosity دور ڪرڻ لاءِ ڪيو وڃي. هر حال ۾ شرعي طرح منع ٿيل آهي. هڪ مؤمن جو اهو ڪم ناهي ته هو ٻين جي حالتن تي پيل پڙدي پويان ليٽا پائي معلوم ڪرڻ جي ڪوشش ڪري ته ٻين ۾ ڪهڙا عيب آهن يا ٻين ۾ ڪهڙيون ڪوتاهيون آهن. ماڻهن جا ذاتي خط پڙهڻ، ٻن ماڻهن جي وچ ۾ هلندڙ ڳالهيون کي ڪن ڏيئي ٻڌڻ، پاڙيسرين جي گهر ۾ نظر ڍوڙائڻ ۽ مختلف طريقن سان ٻين جي ذاتي زندگي يا انهن جي ذاتي معاملن کي اُڪيلڻ هڪ وڏي بداخلاقي آهي. جنهن سان ڪئين قسمن جا جهيڙا ۽ غلط فهميون پيدا ٿين ٿيون.“ مولوي صاحب ٻڌايو ته ان ڪري نبي ﷺ جن هڪ دفعي پنهنجي خطبي ۾ تجسس ڪرڻ وارن لاءِ فرمايو:

”اي مسلمانو! جن جي زبان تي ايمان آيو آهي پر دلين ۾ اڃا ايمان نه آيو آهي، مسلمانن جي لڪل حالتن جي کوجنا نه ڪريو ڇو ته اهو شخص جيڪو مسلمانن جا عيب ڳولڻ جي پٺيان لڳندو الله ان جي عيبن پٺيان لڳي ويندو ۽ الله جنهن سان ناراض ٿئي ٿو ته اهو گهر ۾ به منهن ڪڍڻ جهڙو نٿو ٿئي.“

هڪ ٻي حديث ۾ به آهي ته جڏهن ڪنهن شخص بابت توهان جي دل ۾ ڪو خراب گمان پيدا ٿي پوي ته هن جي تحقيق نه ڪريو.

مولوي صاحب اسان ٻڌندڙن کي خبردار ڪندي صاف صاف ٻڌايو ته ”ڪنهن جي به غير حاضريءَ ۾ هن لاءِ خراب ڳالهه ڪرڻ قطعاً حرام آهي. اها خراب ڳالهه (بدگوئي) جيڪڏهن سچي آهي ته اها ”ڳلا“ (غيبت) ۾ شمار ٿئي ٿي، جي ڪوڙ آهي ته ”بهتان“ ٿيو ۽ جي اها ڳالهه ٻن ماڻهن کي ويڙهائڻ لاءِ ڪئي وئي آهي ته ”چغلي“ ٿي. شريعت ۾ اهي ٽئي شيون حرام آهن.“

رب پاڪ شال اسان کي سنئين راهه تي هلائي ۽ روزمره جي ان قسم جي گناهن کان بچائي ۽ هر هڪ کي اهڙي تجربو هوندو ته Long run ۾ انهن ڳالهيون مان ڪجهه به هٿ حاصل نٿو ٿئي ۽ هن جهان ۾ ئي ان جا اگرا نتيجا سامهون اچن ٿا. والدين ۽ اسڪول ٽيچرن کي جڳائي ته هو ٻاراڻي ليول تي ئي ڳلا جهڙي برائيءَ کي ننڍين ۽ چاهه سان ڳلا ٻڌڻ بدران ڳلا ڪرڻ واري کي دلشڪستو ڪن جيئن برونائي، ملائيشيا ۽ انڊونيشيا جي مسلمان عملين ۾ ڪيو وڃي ٿو.

هڪ ٻئي نئين مسلمان جنهن جو واسطو موسميات کاتي سان آهي تنهن هڪ ڏينهن ڳالهين ڪندي ٻڌايو ته هڪ هوائي جهاز به پاڻهي نه ٿو هلي سگهي. هن کي هلائڻ لاءِ پائليت آهي. هلندڙ جهاز مان پائليت نڪري وڃي يا هومري وڃي ته جهاز وڃي ڦهڪو ڪري. اتي ڪائنات ۾ هيئنن لکين تارا ۽ سيارا بالن وانگر وڏي رفتار سان ٻيا ڊوڙن پر هڪ ٻئي سان نه ٽڪرائجن ٿا ۽ نه وري رستو ڀڃن ٿا. ان جو مطلب اهو آهي ته ڪو ته وڏو پائليت آهي، ڪو ته عليمر ۽ خبير آهي. ڪو ته ڄاڻو ۽ طاقتور آهي، جنهن جي حڪم تي هي سڀ ڪجهه ٿي رهيو آهي. پڇيومانس: “تون مسلمان ڪيئن ٿين؟”

ورائين ته “اهي سڀ ڳالهون سوچي سوچي مون دل سان مڃيو ته هن ڪائنات کي هلائڻ وارو رب ئي آهي جيڪو هميشه زندهه آهي جنهن جو هر هڪ چيو مڃي ٿو ۽ هن جي حڪم ۽ مرضيءَ سان سڀ ڪجهه ٿي ٿو.”

ڪيتريون ڳالهون اهڙيون آهن جن کي اسان زباني ته مڃيون ٿا پر انهن تي غور نٿا ڪريون. جي غور ڪريون ۽ سوچ ويچار کان ڪم وٺون ته خدا جي وڏائي ۽ عظمت کي اڃا به دل جي گهرائين سان مڃيون ۽ پوءِ اسان کي هر شيءِ مان الله تعاليٰ جي موجودگي محسوس ٿئي. رب پاڪ قرآن شريف ۾ ڪيترن ئي هنڌن تي اهو فرمايو آهي ته:

إِنَّ فِي ذَلِكَ لَآيَاتٍ لِّقَوْمٍ يَسْمَعُونَ

(بيشڪ ان ۾ ڪيتريون ئي نشانيون آهن انهن ماڻهن لاءِ جيڪي (غور سان) ٻڌن ٿا.)

كَذَلِكَ نَفَصِّلُ الْآيَاتِ لِقَوْمٍ يَعْقِلُونَ

(ان طرح اسان نشانيون چٽيون (ظاهر ظهور) پيش ڪيون آهن، انهن ماڻهن لاءِ جيڪي عقل کان ڪم وٺن ٿا.)

إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ

(ان ۾ هڪ وڏي نشاني آهي انهن ماڻهن لاءِ جيڪي غور و فڪر ڪن ٿا.)

إِنَّ فِي ذَلِكَ لَآيَاتٍ لِّقَوْمٍ يَعْقِلُونَ

(ان ۾ ڪيتريون ئي نشانيون آهن ماڻهن لاءِ جيڪي عقل کان ڪم وٺن ٿا.)

إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ

(ان ۾ ڪيتريون ئي نشانيون آهن انهن ماڻهن لاءِ جيڪي ايمان آڻين ٿا.)

سواها ڳالهه ناهي جيڪا اڪثر اسان وٽ مشرق ۾ تصور ڪئي وڃي ٿي ته تعليم حاصل ڪرڻ سان، خاص ڪري سائنس جو علم پرائڻ سان ماڻهو خدا جو انڪاري (ڪافر) ٿيو وڃي، سچ ته اهو آهي ته جيترو ماڻهو عقل، علم، سوچ ويچار کان ڪم وٺي ٿو اوترو ئي هن کي خدا جي موجودگيءَ جو احساس ٿئي ٿو بشرطڪ هن کي دل ۾ ڪينو بغض ۽ بيبائي نه هجي. هو Biased نه هجي. مون کي ماڻهو (يورپي ۽ آمريڪي) اهڙا به ڏٺا جن جي دل ۾ اسلام لاءِ سخت ڪينو هو. هنن جي زندگيءَ جو مقصد ئي اهو هو ته اسلام کي هيٺاهون ڏيکارجي پر پوءِ هنن جي دلين ۾ اهڙو ڦيرو اچي ويو جو هو پڪا مسلمان ٿي ويا. هڪ اهڙي يورپي مسلمان ٻڌايو ته هو عيسائين جي ڪليسا جو خاص چيلو هو ۽ هن جو ڪم ئي اهو هو ته اها تبليغ ڪجي ته حضرت عيسيٰ الله جو فرزند هو (توهه نعوذ بالله) هن دنيا ۾ عيسائين جي ڪيل ڏوهن جي ڪين قيامت تي سزا نه ملندي جو عيسائين پاران حضرت عيسيٰ تياس تي سزا پوڳي ڇڏي ۽ هن اسلام جي خلاف ليڪچر ۽ پروپيگنڊا تيار ڪرڻ لاءِ هن قرآن ۽ حديث جو مطالعو شروع ڪيو پر پوءِ جيئن هو پڙهندو ويو ته هن کي محسوس ٿيو ته اسلام ئي هڪ سچو مذهب آهي ۽ هو نه فقط مسلمان ٿيو پر اهڙو پڪو مسلمان ٿيو جو هو هاڻ باقي عمر اسلام جي تبليغ ۾ ئي گذاري رهيو آهي. مون جهڙن ڪيترن گنهگارن تي ڳوٺ جي گهٽ پڙهيل ۽ بي علم مولويءَ کان وڌيڪ مٿين قسم جي يورپي ۽ آمريڪي نون مسلمانن جي ليڪچرن ۽ لاجڪ وڌيڪ اثر ڪيو آهي. ان قسم جي هڪ عورت پڻ ملي جيڪا مسلمانن جي سخت خلاف هئي ۽ هوءَ عيسائيت جي پرچار ڪندي رهي ٿي ۽ پوءِ هن هڪ اهڙي يونيورسٽيءَ ۾ داخلا ورتي جتي گهڻائي عرب، ايشيائي ۽ آفريڪي مسلمانن جي هئي. هن انهن کي اسلام تان هٽائڻ لاءِ پهرين پاڻ اسلام بابت تعليم وٺڻ شروع ڪئي. تفسير سان قرآن پڙهيو. ان دوران هن جي اندر ۾ وڏو ڦيرو اچي ويو ۽ هن اهو اندازو لڳائي ورتو ته اسلام مڪمل دين حيات آهي. هن ۾ هر شيءِ حقيقت تي مبني آهي. ٻين کي اسلام تان هٽائڻ بدران ماڳهين پاڻ مسلمان ٿي وئي ۽ هن ايڏو علم حاصل ڪيو جو ٻين اسلام سان دلچسپي رکندڙ عيسائي ۽ يهودي عورتن کي اسلام بابت سمجهائڻ ۽ ليڪچر ڏيڻ لڳي. سندس مڙس کي اها ڳالهه نه وڻي ۽ طلاق ڏئي ڇڏيس. پاڻ پئسي واري عورت هئي. اڳتي هلي هڪ مسجد جي غريب پيش امام سان شادي ڪئي.

افسوس جي اها ڳالهه ته ان مسلمان پيش امام شاديءَ بعد هن نئين مسلم عورت جو پئسو ڦٽائي وڌو امير ٿي، بعد ۾ هڪ ٻي چوڪريءَ سان ويڃي شادي ڪئي ۽ هن عورت کي ڇڏي ڏنو. مون سمجهيو ته اهو واقعو هن نومسلم عورت جي دل ۾ اسلام لاءِ نفرت پيدا ڪندو پر هن ان کي هڪ انسان جي ڪمزوري تي سمجهي ۽ ان لاءِ هن اسلام کي ڏوهاري نه بڻايو. ڪيترا سال گذري چڪا آهن. هوءَ اڪيلي زندگيءَ جا ڏينهن گذاري رهي آهي. نوڪري ڪري هوءَ گهر جو خرچ هلائي ٿي ۽ اڄ به هوءَ اسلام جي تبليغ ڪندي رهي ٿي ۽ ڪيترين يورپي عورتن جي اندر ۾ اسلام جي لات روشن ڪندي اچي.

سوا هو چوڻ هرگز صحيح نه ٿيندو ته يورپ يا آمريڪا يا مغرب ۾ ڪافر ٿي رهن ٿا يا هتان ويندڙ مسلمان به اتي پهچي بي دين ٿي وڃن ٿا. هرگز نه. سعيدين جهڙو ملڪ جتي ستر جي ڏهاڪي ۾ جڏهن منهنجو پهريون دفعو وڃڻ ٿيو هو اوگهڙ ۽ بي حياتيءَ کان مشهور هو. ويهن سالن بعد 1992ع ۽ 1993ع وارا ٻه سال اتي رهڻ سان واٽڙو ٿي ويس ته اتي اسان ايشيا تي ۽ آفريڪي مسلمانن کان وڌيڪ اتي جا مڪاني ۽ يورپي مسلمان آهن. مالو جهڙي بندرگاهه ۾ ڪراچيءَ جي ميمڻ مسجد جي ماڻ جيڏي مسجد کان علاوه ٻيون به ڪيتريون ئي ننڍيون مسجدون آهن جن ۾ نومسلم يورپي ۽ آمريڪي عالمن جا اسلام بابت ليڪچر ٻڌي اسان جهڙا ڪئين جاهل سڌڙ لڳا ۽ حقيقت کان آگاهه ٿيا ته هي دنيا چند ڏينهن جو چٽڪو آهي. اصل دنيا ٻي جهان ۾ آهي جيڪا هميشه جي دنيا آهي.

انگلينڊ وانگر فرانس ۾ سينيگال، ڪئمرون ۽ ٻين آفريڪي ۽ عرب ملڪن جا باشندا رهيا ٿي جن جي ملڪن تي ڪنهن زماني ۾ فرانس وارن جو راج هو ۽ انهن مسلمانن جي ڪري فرانس جي ڪيترن ئي وڏن شهرن ۾ مسجدون هيون. پر اها اڄ کان ٽيهه سال اڳ جي ڳالهه آهي. ان وقت سڄي فرانس ۾ سو ڪن مسجدون هيون ۽ اڄ هڪ هزار کان مٿي مسجدون آهن. جن ۾ نه فقط آفريڪي ۽ ايشيا تي مسلمان اچن ٿا پر مڪاني فرينچ ۽ ٻيا يورپي نومسلم پڻ. اهڙن نومسلم يورپي ماڻهن جون ڪجهه ڳالهون پنهنجي هڪ سفرنامي ”جت برف پوي ٿي جام...“ ۾ ڏئي چڪو آهيان. مطلب اهو آهي ته اسان اهو هرگز چئي نٿا سگهون ته تعليم يا سائنس جي ڄاڻ انسان کي دين کان هٽائي ٿي. حقيقت ۾ اها ته پاڻ هن کي الله جي ويجهو ڪري ٿي ۽ هن کي محسوس ٿئي ٿو ته ڪيتريون ڳالهون جن کي اسان سائنس ذريعي اڄ پيا ثابت ڪريون، انهن بابت 1400 سال اڳ اسلام انسان کي آگاهه ڪري چڪو آهي. ماکيءَ ۾ شفا آهي. اها اينتي بابتڪ طور ڪم آڻي سگهجي ٿي. کاڌن ۾ ماکي ئي آهي جنهن کي جراثيم خراب نٿا ڪن... اهي ڳالهون جيڪي گذريل صديءَ جي آخري اڌ ۾ ميڊيڪل سائنس ثابت ڪيون، چوڏنهن صديون اڳ مسلمانن کي معلوم ٿي چڪيون هيون. اڄ جو يورپي تجربن ذريعي چوي ٿو ته سوئر جو گوشت انسان جي صحت لاءِ خراب آهي. اها ڳالهه ته 1400 سال اڳ قرآن ۾ اچي چڪي آهي. ٿي سگهي ٿو اڳتي هلي انسان جو دماغ ايڏو ترقي ڪري جو هو اهو به مڃي ته سوئر جو گوشت نه فقط صحت تي اثر انداز ٿئي ٿو پر اخلاق تي پڻ. اڄ کان پنجاهه سال اڳ اسان ڪيترن غير مسلمان شاگردن ۽ استادن کان اهو ٻڌندا هئاسين ته توهان مسلمانن جي ڪتاب ۾ آهي ته سج ۽ تارا به هلي رهيا آهن پر سائنس ته اهو ثابت ڪيو آهي ته سج هڪ هنڌ بيٺو آهي ۽ ڌرتي ۽ ٻيا سيارا هن جي گرد پيا گهمن ۽ پوءِ هڪ دور اهڙو به آيو. 1978ع يا 79ع جي ڳالهه آهي جپان جي هڪ انگريزي اخبار ۾ پڙهيم ته نه فقط ڌرتي ۽ چنڊ پر سج به هن ڪائنات ۾ ٻين تارن وانگر چري رهيو آهي. مغربيت جي گهڻي اثر ڪري منهنجي دل ۾ به ڪيترين ڳالهين جا شڪ پيدا ٿيندا هئا پر هڪ ٻئي پويان مٿئين قسم جون جڏهن ڪيتريون ئي ڳالهون پڙهيم، ٻڌم ۽ ڏٺم ته هاڻ منهنجون ان تي يقين آهي ته قرآن الاهي ڪتاب آهي. انسان جو علم گهٽ ۽ ڪمزور آهي جنهن ڪري هن کي ڪيتريون ئي ڳالهون سمجهه ۾ نٿيون اچن ۽ پوءِ هو پنهنجي دل ۾ شڪ ۽ وسوسا پيدا ٿو ڪري. اڳتي هلي ٿي سگهي ٿو سائنس ايڏي ترقي ڪري يا انسان جي دماغ ۾ وڌيڪ سمجهه پيدا ٿئي جو هو قدرت جا ڪجهه ڪجهه وڌيڪ راز ۽ رمزون سمجهي سگهي.

پاڻيءَ جو ڪم ٻرڻ ۽ ٻارڻ آهي

قرآن مجيد ۾ آهي ته قيامت جي ڏينهن سمنڊن ۾ باهه پڙڪڻ لڳندي

وَإِذَا الْبِحَارُ سُجِّرَتْ

(۽ جڏهن سمنڊ ٻاريا ويندا.)

قرآن جي 81 سورة التڪوير جي مٿين آيت پڙهي مونکي هميشه تعجب لڳو ٿي. هڪ مسلمان جي حيثيت ۾ دل اهو ضرور چوندو هوس ته رب پاڪ کي وڏي طاقت آهي هو جيئن چاهي تيئن ڪري سگهي ٿو پر ظاهري طرح اها ڳالهه عجيب لڳي ٿي. هونءَ به ضروري ناهي ته انسان کي هر شيءِ جو علم هجي. انسان کي ته قدرت طرفان جيڪو علم مليو آهي اهو پنهنجو ڏرڻو آهي. هي ملائيشيا وارا ڏينهن هئا جڏهن مون قرآن کي ترجمي ۽ تفسير سان گڏ پڙهڻ شروع ڪيو هو. ملائيشيا ۾ اٺ ٽو سال رهڻ دوران مونکي ٻين سببڪتن سان گڏ Fire & Safety سببڪت به پڙهائڻو پوندو هو جيڪو جهازراني جي امتحانن ۾ بيحد اهم سببڪت آهي. ان سببڪت ۾ جهاز تي مختلف هنڌن ۽ مختلف شين کي باهه لڳڻ تي وسائڻ جا طريقا سمجهيا وڃن ٿا. تيل ۾ لڳندڙ گهڻي باهه ۾ پاڻي ڇٽڻ وقت گهڻو خيال رکڻ جي ضرورت آهي جو ڪڏهن ڪڏهن اهو پاڻي باهه وسائڻ بدران ان کي وڌيڪ پڙڪائي ٿو. ان جو مثال گهر ۾ تپندڙ تيل کي لڳل باهه کي پاڻيءَ جا چنڊا هڻڻ سان باهه وسائڻ بدران وڏن اُن سان ٻري ٿي، آهي. ان جو سبب ڇا آهي؟ ”اهو سوال اڪثر شاگردن کان پڇندو هوس ۽ اڄ به جهاز تي ويندڙ نوجوان انجنيئرن جي معلومات تيست ڪرڻ لاءِ پڇان ٿو. ڇو جو جهاز جي مختلف حصن ۾ لڳندڙ باهين کي ڪڏهن ڪڏهن پاڻي فائدي بدران نقصان رسائي ٿو. مثال طور جهاز جي چموني (Funnel) ۾ لڳندڙ باهه کي پاڻي وسائي يا نه وسائي پر فنل توڙي ان ۾ لڳل بغالر (Exhaust Boiler) ۽ ٻي لوهي Structure کي پاڻي Crack ڪري ٿو. ان ڪري بهتر آهي ته اهڙي تتل لوهي پرزن تي پاڻي ڇٽڪارڻ بدران ٻاق يا گجيءَ (Foam) سان باهه وسائجي.

جهاز جي گودام (Hold) ۾ رکيل اناج (چانور، ڪڻڪ يا ڪا ٻي شيءِ) کي لڳل باهه تي پاڻي ڇٽڪارڻ سان باهه وسامي سگهي ٿي پر ڏينهن ٻن بعد جهاز ٻڏي سگهي ٿو ڇو جو اناج تي ڇٽڪاريل پاڻي ان کي قونڊائي ٿو جيئن هڪ ٿالهي چانور رڌڻ سان تي چار ٿالهيون پت ٿيو پوي. اناج پاڻي جذب ڪري قونڊي ٿو ۽ جڳهه نه ملڻ ڪري جهاز يا پاسا ڦاٽيوري ۽ جهاز ٻڏيو وڃي. ان کان بهتر آهي ته هوا کي روڪي رکجي ۽ بندرگاهه ۾ پهچڻ تائين به چار ڏينهن ٿورو گهڻو ان سڙي ٿو ته انکي سڙڻ ڏجي. باقي سامان، جهاز ۽ ماڻهو ته بچي ويندا. اهڙي طرح گهڻي تپش واريون باهيون ڊيزل، پيٽرول وغيره جون، جن ۾ ٽيمپريچر تمام گهڻو ٿيو وڃي انهن تي ڪڏهن ڪڏهن پاڻي وجهڻ سان اهي وسائڻ بدران وڌيڪ پڙڪن ٿيون. ان جو سبب اهو آهي ته گهڻي تپش (Heat) ۾ پاڻي ڦاٽيو پنهنجي اصلي جزن: هائيڊروجن ۽ آڪسيجن ۾ Convert ٿيو وڃي ۽ پتي گئسون باهه وڌائڻ ۾ مدد ڪن ٿيون. هڪ (هائيڊروجن) وڏين چيپن سان ٻري ٿي ۽ ڪاٺ، ڪپڙي ۽ تيل کان وڌيڪ طاقتور ٻارڻ آهي ۽ ٻي (آڪسيجن) جيڪا باهه کي برقرار رکڻ ۽ ساڙڻ ۾ مدد ڪري ٿي. ظاهر آهي باهه هوا جي موجودگيءَ ۾ ئي لڳي سگهي ٿي ۽ اهوان ڪري جو هوا ۾ 21 سيڪڙو آڪسيجن آهي ۽ جڏهن 21 سيڪڙو آڪسيجن ئي تباهي آڻي سگهي ٿي ته 100 سيڪڙو آڪسيجن جيڪا پاڻيءَ جي ڦاٽڻ ڪري پيدا ٿئي ٿي، ڇا خطرناڪ ٿي سگهي ٿي. ٻين لفظن ۾ پاڻي جنهن جي ظاهري تاثير اهائي آهي ته اهو ٿڌو شفاف، سهڻو ۽ فرحت بخش آهي پر حقيقت ۾ اهو ٻن خطرناڪ مادن (هائيڊروجن ۽ آڪسيجن) جو مرڪب آهي جنهن مان ٻه ٺهي سگهي ٿو خوفناڪ ۽ وڇڙندڙ باهه لڳي سگهي ٿي... وغيره. اها منهنجي سمجهائي رهندي اچي پنهنجن جهاز هلائيندڙ انجنيئر شاگردن لاءِ پر افسوس جو آئون قرآن جي اها آيت (سمنڊ ۾ باهه لڳڻ) جو پڙهي پنهنجي دماغ ۾ مٿيون لاجڪ آڻڻ بدران تعجب ڪائيندو هوس ۽ پوءِ هڪ ڏينهن ڪلاس ۾ ئي منهنجي ذهن ۾ اچي ويو ته آئون اهو تعجب ڪائي رهيو آهيان ته پاڻي ڪيئن ٻري سگهي ٿو؟ پاڻيءَ ۾ ته قدرت جزا ئي ٻرڻ جا رکيا آهن ۽ ان کان وڌيڪ عجب جي ڳالهه ته اها آهي ته رب پاڪ هٿن خطرناڪ جُزن (هائيڊروجن ۽ آڪسيجن) کي ملائي هڪ اهڙي شيءِ (پاڻي) ٺاهيو آهي جنهن ۾ انسان ذات جي صحت آهي ۽ جيڪو انسان ذات کان علاوه پکي پڪڻ، جانور جيتن ۽ وڻن ٽنن جي جياپي لاءِ ضروري آهي.

مونکي ياد آهي ته اها سمجهه به مونکي اوچتو ڪلاس روم ۾ ليڪچر دوران آئي ۽ ڪجهه گهڙين لاءِ آئون خيالن ۾ ئي گم ٿي ويس ۽ دل چاهيو ته پنهنجن شاگردن کي قرآن جي اها آيت پڙهي ٻڌايان ۽ سمجهايان ته ظاهري طرح هيءَ ڳالهه

عجيب ٿي لڳي ته قيامت جي ڏينهن سمنڊن ۾ باهه پڙڪندي پر جيڪڏهن پاڻيءَ جي حقيقت ماڻهن جي نگاهه ۾ هجي ته پوءِ ان ۾ ڪابه ڳالهه قابل تعجب محسوس نه ٿيندي. هي سراسر الله تعاليٰ جو معجزو آهي ته هن آڪسيجن ۽ هائيڊروجن، ٻن خطرناڪ گئسن کي پاڻ ۾ ملائي پاڻي ٺاهيو آهي جن مان هڪ باهه کي ٻرڻ ۾ مدد ڏئي ٿي ته ٻي (هائيڊروجن) خود ٻارڻ آهي ۽ انهن ٻنهي جي ترڪيب سان پاڻيءَ جهڙو تڏو مادو پيدا ڪيو آهي جيڪو باهه کي وسائڻ وارو آهي. الله جي قدرت جو فقط هڪ اشارو ان ڳالهه لاءِ ڪافي آهي ته هو پاڻيءَ جي ان ترڪيب کي بدلائي (Reverse ڪري) ڇڏي ۽ هي ٻئي گئسون هڪ ٻئي کان ڌار ٿي ٻرڻ ۽ ٻارڻ جي ڪم ۾ مشغول ٿي وڃن جيڪا دراصل هنن جي بنيادي خاصيت آهي.

منهنجي ڪلاس ۾ ان وقت چيني، عيسائي ۽ تامل هندو جهازي انجنيئر پڻ ويٺل هئا ان ڪري ان وقت ان بابت ڳالهائڻ بدران ڪلاس ختم ٿيڻ بعد چانهه تي ملئي مسلمان انجنيئرن سان ڳالهه ڪيم. انهن مان هڪ ان قسم جي ڳالهه پنهنجي تجربي مان ڪئي جيڪا هن قرآن ۾ پڙهي هئي ۽ کيس احساس ٿيو هو ته معمولي معمولي ڳالهين ۾ قدرت طرفان ڪيڏا وڏا معجزا رکيل آهن اها کير بابت آهي ته ٻن بيڪار شين (چيٽي ۽ رت) جي وچ ۾ انسان لاءِ کير جهڙي اعليٰ شيءِ آهي.

ملائيشيا جي هن جهازي انجنيئر جو مطلب سورة النحل جي 66 آيت سان هو جنهن ۾ رب پاڪ فرمائي ٿو ته: “۽ توهان لاءِ چوپائي مال ۾ به هڪ سبق موجود آهي. اسان هڪ شيءِ توهان کي پياريون ٿا، يعني نج ڪير، جيڪو بيٺل وارن لاءِ نهايت خوشگوار آهي.”

“چيٽي ۽ رت جي وچ ۾” جو مطلب هي آهي ته جانور جيڪو چارو کائين ٿا ان مان هڪ طرف ته رت ٿو ٺهي ۽ ٻئي طرف چيٽو. پر انهن ئي جانورن جي مادي جنس ۾ ان چاري مان هڪ ئي شيءِ به پيدا ٿئي ٿي جيڪا خاصيت، رنگ، بو، فائدي ۽ مقصد ۾ باقي ٻن شين (چيٽي ۽ خون) کان بلڪل مختلف آهي ۽ مينهن ۽ ڍڳين ۾ ته اهو کير ايترو گهڻي مقدار ۾ ٿئي ٿو جو هو پنهنجن ٻارن جي ضرورت پوري ڪرڻ بعد انسان لاءِ به هي اعليٰ غذا بچائين ٿيون.

هڪ آمريڪي ۽ يورپي نو مسلم جا خيال

ڪوپن هيگن جي هڪ مسجد ۾ هڪ آمريڪن نو مسلمان کان پڇيم ته هو مسلمان ڪيئن ٿيو. قرآن جو آسماني ڪتاب هجڻ يا حضور ﷺ جن جي رسول خدا هجڻ جي حقيقت لاءِ هن پنهنجو پاڻ کي مطمئن ڪيئن ڪيو؟

“مون حضرت محمد ﷺ جن جي حياتيءَ جو شروع کان احوال پڙهيو آهي ۽ قرآن مجيد پڻ. Unbiased ٿي ۽ نيڪ نيتيءَ سان قرآن کي جيترو گهرائيءَ سان ڪو پڙهندو ۽ خاص ڪري عربي زبان سکڻ بعد، ته هن کي بنا ڪنهن شڪ شبهي جي، هي الله جو ڪلام لڳندو ۽ بي ڳالهه ته وحي لهڻ کان اڳ تائين حضور ﷺ جن کي ڪا به اهڙي ڄاڻ نه هئي ته الله تعاليٰ طرفان پاڻ ان ڪم لاءِ مقرر ڪيا ويندا. اهو سندن روزمره جي زندگيءَ مان ئي هر ڪو ڄاڻي ٿو ته پاڻ ڪيرم جن جو ذهن ان ڳالهه کان بلڪل خالي هو ته پاڻ نبي ٿيڻ وارا آهن. ان شيءِ جو طالب ٿيڻ يا توقعات رکڻ ته پري جي ڳالهه. هنن جي وهم گمان ۾ به ائين نه هو ته اهڙو ڪو معاملو ٿيڻ وارو آهي. ڪين سندن دشمن به ڪوڙو چئي نٿي سگهيا جو حضور ﷺ جن پنهنجي زندگيءَ ۾ ڪڏهن به ڪوڙ نه ڳالهايو.” هن دليل ڏنا.

حضور ﷺ جن تي وحي لهڻ جي قصي تي ٿوري نظر وجهي ته ان معاملي ۾ هر انسان جو ذهن وڌيڪ صاف ٿي ويندو.

حديث جي ڪتابن ۾ محدثن حضرت عائشه جي ڳالهه نقل ڪئي آهي. هوءَ فرمائي ٿي ته رسول الله ﷺ جن تي وحي نازل ٿيڻ جي شروعات سچن خوابن جي شڪل ۾ ٿي. پاڻ جيڪي به خواب ڏٺا ٿي اهي ائين لڳا ٿي جڏهن پاڻ ڏينهن جي روشنيءَ ۾ ڏسي رهيا هجن. پوءِ پاڻ اڪيلو اڪيلو رهڻ پسند ڪرڻ لڳا ۽ سندن ڏينهن راتيون غارِ حرا ۾ عبادت ڪندي گذريون ٿي. (هيءَ ڪنهن طرح جي عبادت هئي جيڪا هنن ڪئي ٿي، ڇو ته ان وقت تائين الله تعاليٰ طرفان ڪين عبادت جو طريقو نه ٻڌايو ويو هو.) پاڻ کاڌي پيئي جو سامان گهران کڻي غارِ حرا ۾ وڃي رهيا ٿي، ۽ پوءِ وري حضرت خديجه جن وٽ آيا ٿي جنهن کين ڪجهه وڌيڪ ڏينهن جو سامان ٺاهي ڏنو ٿي. هڪ ڏينهن جڏهن پاڻ غارِ حرا ۾ هئا، ته هنن تي اوچتو وحي نازل ٿيو ۽ ملائڪ (فرشتي) اچي کين چيو ته پڙهو.

ان کان پوءِ حضرت عائشه جن خود رسول الله ﷺ جن جو قول نقل ڪن ٿيون ته مون چيو: “آئون ته پڙهيل نه آهيان.” ان تي ملائڪ مون کي جهلي زور سان پاڪر ۾ ڊٻايو ايتريقدر جو منهنجي سهڻ جي سگهه جواب ڏيڻ لڳي. پوءِ هن مون کي ڇڏي ڏنو ۽ چيو ته پڙه. مون چيو: “آئون ته پڙهيل نه آهيان.” هن مون کي وري چيو ته پڙه. مون وري ورائيو ته آئون پڙهيل نه آهيان. ان تي هن مون کي وري ٽيون دفعو زور سان پڪوڙيو ايتريقدر جو منهنجي سگهه جواب ڏيڻ لڳي. پوءِ هن مون کي ڇڏي چيو ته اِقْرَأْ بِاسْمِ رَبِّكَ الَّذِي خَلَقَ (پڙه پنهنجي رب جي نالي سان جنهن پيدا ڪيو) ويندي مَالَمْ يَعْلَمْ (جنهن کان هونا ڄاڻ هو) تائين پهچي ويو.

حضرت عائشه رضه فرمائي ٿي ته ان کان پوءِ رسول الله ﷺ جن خوف کان ڏڪندي اتان موٽيا ۽ حضرت خديجه جن وٽ پهچي چيو: “مون کي ڍڪ، مون کي ڍڪ.” ان تي کين ڪپڙي سان ڍڪيو ويو. جڏهن هنن تان خوف جي ڪيفيت ختم ٿي ته پاڻ فرمايائون: “اي خديجه! هي مون کي ڇا ٿي ويو آهي.” ۽ پوءِ پاڻ سمورو قصو حضرت خديجه کي ٻڌايو ۽ چيو: “مون کي پنهنجي جان جو خطرو آهي.” ان تي هن چيو: “هرگز نه، توهان خوش ٿيو خدا جو قسم، توهان کي خدا ڪڏهن به رسوا نه ڪندو. توهان ماتن متن سان سنو سلوڪ رکو ٿا، سچ ڳالهايو ٿا، بي سهارن جو بار کڻو ٿا، لاچار ماڻهن کي ڪمائي ڏيو ٿا، مهمانن جو خيال رکو ٿا ۽ نيڪ ڪمن ۾ مدد ڪريو ٿا.”

پوءِ هوءَ حضور ﷺ جن کي پاڻ سان وٺي ورق بن نوفل وٽ وٺي جيڪو هن جي چاچي جو پٽ هو، جاهليت واري زماني ۾ عيسائي ٿيو هو، عربي ۽ عبراني زبانن ۾ انجيل لکندو هو، جهور پوڙهو ۽ نابين ٿي چڪو هو. (ورق بن نوفل لاءِ چيو وڃي ٿو ته حنيف هو، زمانه جاهليت ۾ حنيف انهن کي چيو ويو ٿي جن بت پرستي جي ته مذمت نٿي ڪئي ساڳي وقت بتن تي خاص يقين به نٿي رکيو. اهي ماڻهو ڏينهن رات حقيقت جي تلاش ۾ رهيا ٿي ۽ ڪوشش ڪئي ٿي ته ڪنهن اهڙي هستيءَ جي عبادت ڪجي، جنهن جي حقيقت ۾ ڪوشڪ شبهو نه هجي.) بهرحال حضرت خديجه هن کي چيو ته ادا، مهرباني ڪري پنهنجي پاڻي جو قصو ٻڌو. حضور ﷺ جن جيڪي ڏٺا ان جو ذڪر ڪيو.

ورق بن نوفل چيو: “هي اهوئي ‘ناموس’ (وحي آڻڻ وارو ملائڪ) آهي جيڪو الله تعاليٰ موسيٰ تي نازل ڪيو هو. ڪاش آئون ان وقت زندهه هجان جڏهن تنهنجي قوم توکي ڪڍي ڇڏيندي.” رسول الله ﷺ جن فرمايو: “ڇا هي ماڻهو مون کي ڪڍي ڇڏيندا؟” ورق ورائيو: “ها. ڪڏهن به ائين نه ٿيو آهي ته ڪنهن شخص اها شيءِ آندي هجي جيڪا توهان آندي آهي ۽ ان سان دشمني نه ڪئي وئي هجي. جيڪڏهن آئون ان زماني تائين جيئرو رهيس ته تنهنجي پرزور حمايت (مدد) ڪندس.” پر گهڻو عرصو نه گذريو ته ورق بن نوفل گذاري ويو. (مٿي بيان ڪيل لفظ ‘ناموس’ لغت جي اعتبار سان خدا جي انهن حڪمن جو نالو آهي جيڪي انسان ذات لاءِ وضع ڪيا وڃن ٿا.)

بهر حال هي مٿيون قصو صاف ظاهر ڪري ٿو ته وحيءَ جي نازل ٿيڻ کان هڪ لمحو به اڳ حضور ﷺ جن جو ذهن ان ڳالهه کان خالي هو ته ڪين نبيءَ جو درجو ڏنو پيو وڃي. وحيءَ جو نازل ٿيڻ ۽ ملائڪ جو ائين سامهون اچڻ، هنن لاءِ هڪ اوچتو حادثو هو جنهن جو پهريون تاثر نبي محمد ﷺ جن تي اهوئي ٿيو جيڪو هڪ بي خبر انسان تي فطري طور تي سگهي ٿو. اهوئي سبب آهي جو جڏهن پاڻ اسلام جي دعوت ڏيڻ لاءِ اٿيا ته مڪي جي ماڻهن مٿن هر طرح جا اعتراض ڪيا پر انهن مان ڪوبه اهو چوڻ وارو نه هو ته اسان کي ته اڳهين خدشو هو ته توهان ڪا دعويٰ ڪرڻ وارا آهيو جو توهان هڪ عرصي کان نبي بڻجڻ جي تياري ڪري رهيا هئائو.”

بهر حال ڪوپن هيگن ۾ جنهن آمريڪن نئين مسلمان سان ملاقات ٿي ان جو مطلب اهو هو ته مٿيون قصو هڪ حقيقت آهي ۽ حضور ﷺ جن کي هو سچي دل سان الله جو رسول مڃي ٿو. ۽ ان مٿئين ۽ ٻين روايتن مان اهو صاف صاف ظاهر ٿئي ٿو ته حضور ﷺ جن جي نبوت کان اڳ ۽ پوءِ جي زندگي هڪ نيڪ ڪردار ۽ بااخلاق انسان جي ٿي گذري آهي. سندن زندگيءَ جو هر عمل الله تعاليٰ جي حڪمن جي بجا آوري ڪرڻ ۽ رب پاڪ جي رضا حاصل ڪرڻ هو. پاڻ آخري گهڙيءَ تائين انسان جي بهتريءَ لاءِ فڪر مند رهيا. ڪين ڪابه پنهنجي لاءِ لالچ ۽ طمع نه هئي. دنيا جو اهو ڪهڙو انسان آهي جيڪو هيڏي اعليٰ درجي تي پهچڻ بعد به ايڏي سادگي ۾ گذاريندو هجي. پيغمبر اسلام ﷺ جن جو گهر، اهوئي گهر جنهن ۾ پاڻ زندگيءَ جا آخري لمحا گذاريا، مسجد مدينه جي ويجهو هو. اهو هڪ ماڙ گهر اونهاري جي موسم ۾ سخت ٿيندو هو. ان انسان جي گهر ۾ ڪو تانو ٿيو به سولو نه هو، جنهن جي حڪومت مڪي ۽ عرب کان اڳتي ايران، مصر ۽ روم جي سرحدن تائين وڃي پهتي هئي. دنيا جي مال ملڪيتن جي گهر ڪرڻ بدران آخري ڏينهن تائين به پاڻ اهي لفظ ورجائيندو رهيو ته جيڪڏهن ڪنهن کي مونسان ڪا شڪايت هجي ته هو ان جو بنا روڪ توڪ جي اظهار ڪري آئون هر طرح سان اها شڪايت دور ڪرڻ لاءِ تيار آهيان.” جيڪڏهن مون ڪنهن کي ڏک هنيو آهي يا ڪنهن جي بي عزتي ڪئي آهي ته اهو اڳيان اچي ۽ اچي بدلو وٺي ۽ هو ان ڳالهه کان بلڪل نه ڊڄي ته ائين ڪرڻ سان منهنجي بدنامي ٿيندي ائين بلڪل ناهي بلڪه منهنجي نظر ۾ دنيا جي بدنامي آخرت جي رسوائيءَ جي مقابلي ۾ ڪا اهميت نٿي رکي...”

۽ نه حضور ﷺ جن چيو ته منهنجي وفات بعد منهنجي پوڄا ڪجو يا منهنجي خاندان کي پنهنجي ڪمائيءَ جو هيٿو يا هيٿو حصو پهچائڻ جو جيڪو بقول هن نو مسلم جي ته ان وقت ته ڇا پر اڄ جا حاڪم ۽ فاتح به گهڻو ڪجهه دنيا ئي مال ملڪيت چاهين ٿا. پر حضور ﷺ جن ان ڳالهه جي تاڪيد ڪندا رهيا ته “جڏهن آئون دنيا مان رخصت ٿي وڃان ۽ توهان مون کي مٿيءَ حوالي ڪيو ته منهنجي قبر اڳيان سجدو نه ڪجو جو جو رکوع ۽ سجدي جي لائق فقط هڪ خدا جي ئي ذات آهي.”

رومانيا جو سفير ڪونسٽنٽن وبرزيل پنهنجي فرينچ ڪتاب “عڪس سيرت” ۾ حضور ﷺ جن جي وفات وارين گهڙين بابت لکن ٿا:

“هجرت جي يارهين سال ربيع الاول جي مهيني ۾ پيغمبر اسلام ﷺ بيماريءَ ڪري تمام گهڻا ضعيف ٿي ويا ۽ پاڻ محسوس ڪيائون ته هو جلد هن دنيا مان رخصت ٿي ويندا. اوچتو هن کي ياد آيو ته هنن حضرت عائشه رضه وٽ ست دينار رکايا هئا. اسلام جي پيامبر ۽ سرزمين اسلام جي عظيم فرمانروا جي سچي ملڪيت ۽ پاڇي اهي ست دينار هئا. هنن حضرت عائشه رضه کي سڏايو ۽ پڇيو: “اهي ست دينار جيڪي مون توکي ڏنا هئا، ڇا اهي اڃا توت موجود آهن؟”

“جي ها موجود آهن. ” زوجہ پیغمبر جواب ڏنو ته پیغمبر اسلام چيو. ”اهي ست دينار غريبن ۾ ورهائي ڇڏجانءِ ڇو جو مونکي اهڙي حالت ۾ پنهنجي رب پاڪ جي سامهون ويندي شرم ٿو اچي ته دنيا جي مال مان ست دينار مون وٽ موجود آهن.“

انگلينڊ جو مشهور ليکڪ ۽ دانشور برنارڊشا حضور ﷺ جن لاءِ هڪ هنڌ لکن ٿا:

“Muhammad was a saviour of Humanity, the Mercy for all men, a blessing for men and an exemplar in every age.”

۽ فرانس جي مشهور جنرل ۽ شهنشاهه نيپوليئن بونا پارٽ لکيو آهي:

“Muhammad was a prince who rallied his compatriots around him. In a few years the Muslims conquered half of the world. They snatched away more souls from false gods, pulled down more idols, demolished more pagan temples in fifteen years than the followers of Moses and Jesus did in fifteen centuries. Muhammad was a great man” .

*

حضرت عائشه رضه جن فرمائين ٿيون ته رسول الله ﷺ جن پنهنجي وفات کان اڳ سُبْحَانَكَ اللَّهُمَّ وَبِحَمْدِكَ وَأَنْتَ أَلْيَقُ بِكَ (اي الله تون پاڪ آهين ۽ سڀ ساراهه تنهنجي ئي آهي. آئون تنهنجي بخشش جو طلبگار آهيان ۽ توڏي رجوع ٿو ٿيان) جو تمام گهڻو ذڪر ڪرڻ لڳا. مون عرض ڪيو مان ته يار رسول الله هي ڪهڙيون دعائون آهن جيڪي توهان هاڻ پڙهڻ شروع ڪيون آهن؟ فرمايائون ته منهنجي لاءِ هڪ علامت مقرر ڪئي وئي آهي ته جڏهن آئون هنن کي ڏسان ته اهي لفظ پڙهڻ شروع ڪريان ۽ اها آهي اِذَا جَاءَ نَصْرُ اللَّهِ وَالْفَتْحُ...

هن سورة ۾ الله تعاليٰ رسول الله ﷺ جن کي ٻڌائي ڇڏيو هو ته جڏهن عرب ۾ اسلام جي فتح مڪمل ٿي وڃي ۽ ماڻهو الله جي دين ۾ فوج در فوج داخل ٿيڻ لڳن ته ان جو مطلب اهو آهي ته اهو ڪم پورو ٿي چڪو آهي جنهن لاءِ ڪين دنيا ۾ موڪليو ويو هو. ان کان پوءِ ڪين حڪم ڏنو ويو ته پاڻ الله جي واکاڻ (حمد) ۽ هن جي تسبيح ڪرڻ ۾ مشغول ٿي وڃن جو هن جي فضل سان پاڻ ايڏو وڏو ڪم سرانجام ڏيڻ ۾ ڪامياب ٿيا ۽ الله تعاليٰ کان دعا گهرندا رهن ته متان هن جي خدمتگاريءَ ۾ ڪانئن ڪا ڀل ڇڪ يا ڪوٽ رهجي وئي هجي ته رب پاڪ ڪين معاف فرمائي.

هن مقام تي، يعني تواريخ جي هن Event تي ڪوبه انسان غور ڪري ڏسي ته هڪ نبي ۽ دنيا جي هڪ ليڊر (سربراهه، اڳواڻ، حاڪم، بادشاهه، ڊڪٽيٽر يا سردار، شهنشاهه، فوج جي سالار وغيره) ۾ ڪيڏو وڏو فرق آهي دنيا جو ليڊر (رهنما) جيڪڏهن پنهنجي زندگيءَ ۾ ئي اهو انقلاب آڻڻ ۾ سوڀارو ٿي وڃي جنهن لاءِ هن ارادو ڪيو هجي ته هن لاءِ ته اها مهل ۽ اهڙي Event جشن ملهائڻ ۽ پنهنجي قيادت تي فخر ڪرڻ جو موقعو ٿئي ٿي پر هتي الله جي پيغمبر کي اسان ڏسون ٿا ته هن 23 سالن جي مختصر مدت ۾ هڪ پوري قوم جا عقيدا، سوچون، عادتون، اخلاق، تمدن، تهذيب، معيشت، سياست ۽ حربي قابليت کي بلڪل بدلائي ڇڏيو ۽ جهالت ۽ جاهليت ۾ غرق ٿيل ان قوم کي ٻاهر ڪڍي ان کي ان جي قابل بڻائي ڇڏيو جو اها دنيا کي مسخر ڪري سگهي ۽ اقوام عالم جي امام بڻجي وڃي. پر اهڙو عظيم ڪارنامو هن کان پورو ٿيڻ بعد هن کي جشن ملهائڻ لاءِ نه پر الله جو حمد ۽ تسبيح ڪرڻ ۽ هن کان مغفرت ۽ بخشش جي دعا گهرڻ لاءِ حڪم ڏنو وڃي ٿو ۽ هو وڏي عاجزيءَ سان ان حڪم جي پوئواري ۾ لڳي وڃي ٿو.

*

دنيا جو سڀ کان گهڻو اثر (Influence) رکندڙ انسان: مائیکل هارٽ نالي هڪ انگريز جو ”دي هينڊريڊ“ (The Hundred) نالي ڪتاب نيويارڪ مان ڇپيو آهي جنهن ۾ هڪ سؤ اهڙن ماڻهن جي زندگيءَ ۽ انهن جي ڪارنامن جو احوال ڏنل آهي جيڪي سڀ کان گهڻو مؤثر رهيا يعني جن کي گهڻي کان گهڻا ماڻهو سڃاڻن ٿا، انهن جي ڳالهين کي مڃين ٿا، هنن جي نقش قدم تي هلن ٿا ۽ هو ڪيترين ئي ڳالهين ۾ هڪ ئي وقت بهترين انسان ثابت ٿيا. ڪتاب ۾ ڏنل هڪ سؤ شخصيتن ۾ اسانجي نبي محمد ﷺ جن جو نالو پڻ آهي ۽ انهن هڪ سؤ ماڻهن جي فهرست ۾ سڀ کان اول نمبر تي سرور ڪونين حضرت محمد مصطفيٰ ﷺ جي شانِ اقدس کي قرار ڏنو ويو آهي. ڪتاب جو پورو نالو آهي:

“A Ranking of the most Influential Persons of History”.

ڪتاب جي مصنف مائڪل هارت اربها انسانن مان جيڪي هن ڌرتيءَ تي اڄ تائين پيدا ٿي چڪا آهن ۽ هڪ اندازي مطابق ويهه بلين جي لڳ ڀڳ ٿيندا، انهن سڀني مان حضور ﷺ جن کي سڀ کان وڌيڪ مؤثر انسان قرار ڏيڻ لاءِ جيڪا چٽاڀيٽي (Criteria) استعمال ڪئي آهي ان بابت هو چوي ٿو ته ڪتاب ۾ فقط مؤثر ترين انسانن جو ذڪر ڪيو ويو آهي ۽ نه عظيم ترين انسانن جو.

هن جي خيال موجب ”دنيا ۾ عظيم انسان ته تمام گهڻا ٿي چڪا آهن پر اهو ڪهڙو انسان هو جنهن انساني تاريخ ۾ سڀ کان گهڻن انسانن تي ڏور رس (Prolonged) اثر ڇڏيو. اهڙو اثر جنهن ماڻهن جي زندگيءَ کي خاص روپ ڏنو ۽ دنيا کي به هڪ خاص رنگ ڏنو ۽ اُٿي ڇڏيو.“

حضرت محمد مصطفيٰ ﷺ جن کي سرفهرست رڪن جو سبب ٻڌائيندي ڪتاب جو مصنف لکي ٿو ته ”دنيا جي مؤثر ترين انسانن جي لسٽ ۾ ٽاپ تي حضور ﷺ جن جي چونڊ ڪرڻ تي ٿي سگهي ٿو ڪجهه ماڻهو حيران ٿيا هجن ۽ ڪجهه ضد به ڪن، پر تاريخ ۾ پاڻ صلعم هڪ اهڙا انسان هئا جيڪي بنا ڪنهن شڪ شڪهه جي مذهبي توڙي دنيا جي ڳالهين ۾ ڪامياب رهيا. پاڻ صلعم نه فقط دنيا جي هڪ عظيم مذهب جو بنياد رکيو پر ٿوري عرصي اندر گهڻن کان گهڻن ماڻهن تائين ان جو پيغام پهچايو ان ڪري حضور صلعم جن مؤثر ترين سياسي ليڊر به ٿي پيا. اڄ سندن وفات کي چوڏهن سو کن سال گذري چڪا آهن پر تڏهن به سندن Influence نهايت وسيع ۽ طاقتور آهي.“

عجيب ۽ دلچسپ سوال

حضرت امير معاويه جي حڪومت جو دور ويهه سال قائم رهيو. پاڻ هجري سال 60 ۾ وفات ڪيائين. سندس ڏينهن ۾ هر قل بادشاهه (قيصر روم) هن ڏي هڪ خط موڪليو. جنهن ۾ عجيب و غريب سوال پڇيل هئا. امير معاويه کي دربارين صلاح ڏني ته سوال تمام مونجهاري وارا آهن ۽ توهان کان جيڪڏهن ڀل چڪ ٿي پئي ته روم جي شهنشاھه اڳيان اسان مسلمانن کي شرمندگي محسوس ٿيندي. ان ڪري بهتر آهي ته اهي سوال حضرت عبدالله بن عباس ڏي موڪليا وڃن ته هو انهن جا جواب لکي ڏئي.

بهر حال سوال حضرت عبدالله بن عباس ڏي موڪليا ويا، جنهن جواب ڏيڻ ۾ وڃڻ تي نه ڪئي. حضرت عبدالله بن عباس جي ڄاڻ ۽ قرآن دانيءَ جو مثال جڳ ۾ مشهور رهيو آهي. سندن لاءِ پاڻ ڪريم ﷺ جن به دفعا دعا ڪئي: ”ياالله ابن عباس کي حڪمت عطا ڪر.“

هر قل (قيصر روم) جا سوال هن ريت هئا:

1. شيءِ ۽ لاشيءَ ڇا آهي؟
2. اهي ڪهڙيون چار ساهه واريون شيون آهن جن جو نه ڪو پيءُ آهي ۽ نه انهن ماءُ جو پيٽ ڏنو؟
3. اهڙو ڪهڙو انسان آهي جيڪو پيءُ بنا پيدا ٿيو؟
4. اهو ڪهڙو انسان آهي جنهن جي ماءُ ناهي؟
5. اها ڪهڙي قبر آهي جيڪا صاحبِ قبر سميت ڊوڙندي رهي؟
6. اهو ڪهڙو وڻ آهي جيڪو بنا پاڻيءَ جي ڦٽيو؟
7. ڪائنات ۾ اهو ڪهڙو حصو آهي جنهن تي سواءِ هڪ دفعي جي نه ڪڏهن اڳ سج جي روشني پئي ۽ نه وري ڪڏهن پوندي.
8. اها ڪهڙي شيءِ آهي جنهن وجود ۾ اچڻ کان پوءِ فقط هڪ دفعو چرپر ڪئي. ان کان اڳ نه چرپر ڪئي ۽ نه پوءِ ڪندي؟

مٿين سوالن جا جواب ابن عباس هن ريت ٻڌايا:

1. ”شيءُ“ حقيقت ۾ پاڻي آهي. پاڻيءَ مان ٿي هر شيءِ کي حيات ۽ زندگي ۽ وجودي دولت ڏني وئي آهي. قرآن ڪريم ۾ آهي ته ”وجعلنا من الماء كل شيء حي“ (اسان هر شيءِ کي پاڻيءَ مان پيدا ڪيو آهي.) ۽ ”لاشيءُ“ دنيا آهي جيڪا جيڪڏهن موجود به آهي ته معدوم (ختم) ٿي وڃڻ لاءِ ظاهر به آهي ته لڪي وڃڻ لاءِ. هن جو وجود پاڇي وانگر آهي ۽ جيڪا شيءِ پاڇي وانگر ختم ٿيڻ وارو وجود رکندي هجي اها معدوم ٿي ٿي ۽ جنهن جو واسطو ان سان پوندو ان کي ختم ڪري ڇڏيندي. ۽ ظاهر آهي جيڪا شيءِ عدم سڌرائي اها لاشيءَ ٿي ٿي. ان ڪري قرآن ڪريم ۾ آهي ته: ”دنيا جي زندگي راند روند کان سواءِ ڪجهه به نه آهي. ان ڪري ڪجهه نه هجڻ تي لاشيءَ هجڻ آهي.“ (سورة العنكبوت)
2. اهي چار شيون جيڪي ساهه واريون ۽ زندهه پيدا ڪيون ويون پر اهي پيءُ جي پٽ يا ماءُ جي پيٽ کان آشنا نه آهن. انهن مان هڪ آدم عليه السلام آهي جنهن کي الله تعاليٰ پنهنجي هٿن سان پيدا ڪيو. ٻي شيءِ ان جي زال آهي جيڪا آدم عليه السلام جي ڪاٻي پاسرائيءَ مان پيدا ڪئي وئي. ٽين شيءِ حضرت صالح عليه السلام جي ڏانچي آهي جيڪا پٿر مان معجزتي طور ظاهر ٿي، ۽ چوٿين شيءِ حضرت اسماعيل جو دنبو آهي جيڪو قربانيءَ طور جنت مان لائو ويو.
3. اهو انسان جنهن جو پيءُ نه هو اهو حضرت عيسيٰ عليه السلام آهي.
4. اهو انسان جنهن جي ماءُ ناهي اهو آدم عليه السلام آهي.
5. اها قبر جيڪا صاحبِ قبر سان گڏ ڊوڙندي رهي حضرت يونس عليه السلام جي مڇي هٿي جيڪا هن کي پيٽ ۾ رکي پاڻيءَ ۾ ڊوڙندي رهي. ان ڪري هن جو قرآن ۾ لقب صاحب الحوت (مڇيءَ وارو) آهي. ان لاءِ قرآن مجيد خبر ڏني آهي ته:

“پوء هن کي مڃي ڳهي ڇڏيو ۽ هو پنهنجو پاڻ کي ملامت ڪندو رهيو. سو هو جيڪڏهن تسبيح ڪرڻ وارن مان نه هجي ها ته قيامت تائين هن جي پيٽ ۾ هجي ها.” (سورة الانبياء)

امام رازي لکي ٿو ته جيڪڏهن هو “لا اله الا انت سبحنڪ اني كنت من الظالمين” جي تسبيح نه پڙهي ها ته هو قيامت تائين ان مڃيءَ جي پيٽ ۾ رهي ها ۽ مڃي هميشه لاءِ هن جي قبر ٺاهي وڃي ها.

6. اهو وڻ جيڪو بنا پاڻيءَ جي اڀاريو ويو آهي، شجر يقطين آهي جيڪو حضرت يونس عليه السلام کي اُس کان بچائڻ لاءِ پيدا ڪيو ويو هو جڏهن هو مڃيءَ جي پيٽ مان نڪتو هو.

7. ڪائنات جو اهو حصو جنهن تي هڪ دفعي کان علاوه سج ڪڏهن به روشني نه ڪئي ۽ نه ڪندو سمنڊ ۽ نيل نديءَ جو اهو اندروني حصو آهي جيڪو بني اسرائيل جي لنگهڙ لاءِ ڦاڙيو ويو هو ۽ هيڏانهن جو پاڻي هوڏانهن ۽ هوڏانهن جو پاڻي هوڏانهن پٽ بڻجي بيهي رهيو هو. ٻارهن رستا ان ۾ ٺهي پيا هئا جيئن بني اسرائيل جا ٻارهن قافلا پنهنجي پنهنجي رستي تان لنگهي وڃن. درياھ جي ان حصي کي ان وقت کان علاوه سج ڪڏهن به نه ڏٺو هو.

8. اها شيءِ جنهن ابتدا کان اڄ تائين فقط هڪ دفعو چرپر ڪئي اهو جبل طور سينا آهي. بني اسرائيل جي جڏهن ڏنگائي ۽ شوخ چشمي حد کان وڌي وئي ۽ هنن آسماني ڪتاب توراہ قبول نه ڪيو ته الله تعاليٰ پنهنجي قدرت سان جبل طور کي پنهنجي جاءِ تان ڪڍي ارض مقدسه ۾ آڻي، بني اسرائيل جي مٿان لڙڪائي ڇڏيو ۽ انهن کي چيو ويو ته يا توراہ کي قبول ڪريو يا توهان جي مٿان هي جبل ڪيرايو ويندو ته هنن زوريءَ اسلامي ڪتاب کي قبول ڪيو. ان جو احوال پڻ قرآن مجيد ۾ آيل آهي.

حضرت عبدالله بن عباس اصحابي حضور ﷺ جن جو سوٽ هو ۽ امت محمديه جو زبردست عالم ٿي گذريو آهي. پاڻ حضور ﷺ جن کان عمر ۾ تمام ننڍا هئا ۽ هر وقت حضور ﷺ جن سان گڏ رهيا ٿي. سندن طرفان هڪ هزار ڇهه سؤ ست حديثون روايت ٿيل آهن جن کي امام بخاري ۽ امام مسلم صحيحين ڪتاب ۾ ڏنيون آهن.

حضرت عبدالله بن عباس جيئن ئي هوش سنڀاليو ته پاڻ کي حضور ﷺ جن جي صحبت ۾ پاتو. جڏهن رسول الله ﷺ وضوءَ جو ارادو ڪندا هئا ته پاڻ انهن لاءِ پاڻي ڪڍي ايندو هو. جڏهن پاڻ نماز لاءِ بيهندا هئا ته هي هنن جي پٺيان بيهي نماز پڙهندو هو ۽ پاڻ جڏهن سفر لاءِ روانا ٿيندا هئا ته هي ساڻن گڏ سواريءَ تي سندن پٺيان ٿي وهندو هو. مطلب ته حضرت عبدالله بن عباس هر وقت حضور ﷺ جن سان گڏ پاڇي وانگر رهندو هو.

حضرت عبدالله بن عباس جو بيان آهي ته هڪ دفعي رسول الله ﷺ جن وضوءَ جو ارادو فرمايو. مون جهت پٽ پاڻيءَ جو انتظام ڪيو. پاڻ ﷺ تمام گهڻو خوش ٿيا. پوءِ جڏهن پاڻ نماز لاءِ بيٺا ته مون کي پنهنجي ڀرسان بيٺو جو اشارو ڪيو. پر آئون سندن ڀر ۾ بيٺو بدران پٺيان ٿي بيٺس. نماز ختم ڪري پاڻ مون ڏي رخ ڪري فرمايو: “عبدالله! تون منهنجي ڀرسان چونه بيٺين؟”

“اي الله جا رسول! مون وڏي ادب سان جواب ڏنو. “توهان جي شخصيت منهنجي نظر ۾ ان کان تمام گهڻي بلند ۽ اتم آهي جو توهان جي برابر آئون بيٺان.”

منهنجو اهو جواب ٻڌي پاڻ پنهنجا هٿ آسمان ڏي ڪڍندي دعا فرمائي:

“اللَّهُمَّ اِنَّهُ الْحِكْمَةُ” (خدایا! هن کي حڪم ۽ بصيرت عطا فرما.)

۽ الله تعاليٰ پنهنجي نبيءَ جي دعا قبول ڪئي ۽ حضرت عبدالله بن عباس کي ايڏي حڪمت ۽ بصيرت عطا فرمائي جو ان مان ڪئين ماڻهن علم پرايو. علم حاصل ڪرڻ لاءِ هو ماڻهن وٽ هلي ويندو هو ۽ پوءِ هڪ ڏينهن هو پاڻ اهڙو معلم ٿي ويو جو سندس گهر هڪ يونيورسٽي وانگر ٿي پيو جتي هر وقت ماڻهن جا ميٽاڪا رهندا هئا. هو مختلف سوالن جا جواب ۽ ڀيو علم پرائڻ لاءِ حضرت عبدالله بن عباس وٽ پهچي ويندا هئا. جنهن هر هڪ کي اطمینان بخش جواب ڏنو ٿي.

پاڻ ايڪهتر ورهين جي ڄمار ۾ وفات ڪئي.

(حضرت عبدالله بن عباس جي زندگيءَ جو تفصيلي احوال ڪيترن ئي ڪتابن ۾ ملي ٿو. سندن احوال مصر جي مشهور عالم ڊاڪٽر عبدالرحمان رائف پاشا “صور من حياة الصحابة” ۾ پڻ ڏنو آهي. جنهن جو ترجمو ويجهڙائيءَ ۾ هڪ ڇپيل ڪتاب “زندگياں صحابه رضه کي” ۾ آيو آهي.)